


---

This is a reproduction of a library book that was digitized by Google as part of an ongoing effort to preserve the information in books and make it universally accessible.

Google™ books

<https://books.google.com>





**Columbia University**  
**in the City of New York**

LIBRARY



THE  
GITA-GOVINDA  
OF  
JAYADEVA  
WITH

The Commentaries Rasikapriya of King  
Kumbha and Rasamanjari of Maha-  
mahopadhyaya Shankara Mishra.



EDITED  
with various readings  
BY  
MANGESH RAMKRISHNA TELANG  
AND  
WASUDEV LAXUMAN PANSIKAR.

PRINTED AND PUBLISHED

BY  
TUKÂRÂM JÂVAJI,  
PROPRIETOR OF JÂVAJI DÂDÂJI'S "NIRŅAYA-SÂGARA" PRESS.  
BOMBAY.

1899.

*Price 12 Annas.*



ABMUDU  
YTBGVBU  
YABBU

*(Registered according to the Government of India's act  
XXV of 1867.)*

---

**(All rights reserved by the publisher.)**

श्रीः

महाकविश्रीजयदेवविरचितं

# गीतगोविन्दकाव्यम् ।

श्रीकुम्भनृपतिप्रणीतरसिकप्रियाख्यव्याख्यया, महामहोपाध्याय-  
श्रीशंकरमिश्रनिर्मितरसमञ्जर्याख्यव्याख्यया च  
संवलितम् ।

रा० रा० तेलङ्ग इत्युपाह्वारामकृष्णात्मजेन मङ्गेशशर्मणा  
वे० शा० सं० पणशीकरोपाभिधलक्ष्मणतनूजन्मना वासुदे-  
वशास्त्रिणा च पाठान्तरादिभिः संस्कृत्य  
संशोधितम् ।

तच्च

मुम्बय्यां जावजी दादाजी इत्येतेषां 'निर्णयसागर' यन्त्रालयाधिपतिना  
तुकाराम जावजी इत्येतेन मुद्रयित्वा  
प्राकाश्यं नीतम् ।

शकाब्दाः १८२०. सनाब्दाः १८९९.

मूल्यम् १२ आणकाः ।



इदं पुस्तकं  
संप्रति दुलोकभूषणभूतानां  
महामहोपाध्यायश्रीदुर्गाप्रसादपण्डितानां  
तथा  
श्रीमज्जावजीदादाजी श्रेष्ठिनां  
सौजन्यविद्याप्रसारप्रयत्नादिगुणगणस्मरणार्थं  
सविनयप्रेम्णा समर्पितं  
संशोधकाभ्याम् ।



## प्रस्तावना

श्रीमहाकविजयदेवविरचितं मृदुल्पदसरणिंललितं रुचिरार्थसंहतिबहुलं सरसराग-  
निबद्धसुप्रबन्धप्रधानं शृङ्गाररसभाण्डारसदृशमिदं गीतगोविन्दकाव्यं कैश्चिद्भूयो मुद्र-  
यित्वा प्रकाशितमपि सहृदयाल्हादिन्या साहित्यसंगीतविवेकप्रचुरया टीकया समेतं  
केनापि प्रकाशितं नैव दृश्यते । अतस्तद्रसध्वन्यलंकारारागतालदिलक्षणागुणतिथो-  
त्केन टीकाद्वयेनालंकृत्य संप्रति रसिकजनविनोदाय प्रकाशयते ।

अस्य गीतगोविन्दकाव्यस्य प्रणेतुर्जयदेवकवेर्देशकालादिकं जीवितवृत्तं चान्येषां  
बहूनां कवीनामिव सम्यङ् न ज्ञायते । यत्किञ्चिन्मधुकरवृत्त्या संकलितं तदत्र विद्वत्कौ-  
मुकाय संगृह्यते ।

गीतगोविन्दकाव्यादेव यदस्य कवेः पितृनामादिकं लभ्यते तदेवम्—जयदेवस्य  
पितुर्नाम श्रीभोजदेव इति । मातुर्नाम राधादेवी रामादेवीति वा । पराशराभिधः  
कोऽपि रसिकोऽस्य सुहृदासीत् । जयदेवकवेर्भार्याया नाम पद्मावतीति । उमापतिधरः  
शरणः, गोवर्धनाचार्यः, धोईकविराज इत्येते कवयो जयदेवसमकालीना आसन् ।  
जयदेवस्य कुलवृत्तिग्रामः किन्दुबिल्वालय आसीदिति ।

जयदेवकविः परमः कृष्णभक्त आसीत् । अतो लोकेऽयं महासाधुत्वेन सर्वस्मिन्नपि  
भरतखण्डे विख्यातो बभूव । एतद्विषयकमस्य चरितं श्रीमध्वन्द्रदत्तकृतभक्तमालाख्य-  
ग्रन्थे ३९ तमसर्गमारभ्य ४१ तमसर्गपर्यन्तं त्रिभिः सर्गैर्वर्णितमस्ति । तदत्र बाल-  
बोधाय यथामूलमुपन्यस्यते । तद्यथा—

“पुनरग्रे प्रवक्ष्यामि भक्तिमाहात्म्यमुत्तमम् ।  
यच्छ्रुत्वा जायते भक्तिर्वासुदेवे महात्मनि ॥  
जगन्नाथपुरीप्रान्ते देशे चैवोत्कलाभिधे ।  
बिन्दुबिल्व इति ख्यातो ग्रामो ब्राह्मणसंकुलः ॥  
तत्रोत्कले द्विजो जातो जयदेव इति श्रुतः ।  
विद्याभ्यासरतः शान्तः पुरुषोत्तमपूजकः ॥

१ गीतगोविन्दस्थे ‘ श्रीभोजदेव ’ इत्यादिपद्ये ( पृ० १७१ ) द्रष्टव्यम् ।

२ गीतगोविन्दस्थैकोनविंशप्रबन्धस्यान्तिमपदस्य ‘ जयति पद्मावतीरमणजयदेव ’ इत्यादि  
आठान्तरदर्शनात् ( पृ० १३३ ) । भक्तमालाग्रन्थेऽपि तथैव कथनाच्च ।

३ गीतगोविन्दस्थे ‘ वाचः पल्लवयत्युमापतिधरः ’ इत्यादिपद्ये ( पृ० ९ ) द्रष्टव्यम् ।

४ गीतगोविन्दस्थसप्तमप्रबन्धस्यान्तिमपदे ( पृ० ५८ ) ‘ किन्दुबिल्वसमुद्रसंभवरोहि-  
णीरमणेन ’ इति दर्शनात् । टीकाद्वयेऽपि किन्दुबिल्वपदस्य जयदेवकुलवृत्तिग्रामत्वेन  
ख्याख्यातत्वाच्च । भक्तमालाग्रन्थे तु ‘ बिन्दुबिल्व ’ इति पाठो दृश्यते ।

५ अयं भक्तमालाग्रन्थः श्रीमद्भिः खेमराजकृष्णदासमहाशयैः स्वकीये श्रीवेङ्कटेश्वर-  
सुद्रालये मुद्रयित्वा प्रकाशितः । तत उद्धृतमेतदध्यायत्रयम् ।



अथ तत्रैव विप्रोऽन्यो देवश्चेति विश्रुतः ।  
अनपत्यो बभूवासी जगन्नाथमुपागतः ॥  
नमस्कृत्य हरिं भूमौ स्वीचकार कृताञ्जलिः ।  
यदि मे संततिनीय त्वत्प्रसादाद्भविष्यति ॥  
अपत्यं प्रथमं तुभ्यमर्पयिष्याम्यसंशयम् ।  
प्रतिश्रुत्य मनस्येवं स यातो निजमन्दिरम् ॥  
तत्र कालेन कियता कन्यैका प्रथमाजनि ।  
ततः पुत्रानलभत साधुवृत्तान्मनोहरान् ॥  
ततः स मनसा स्मृत्वा सपत्नीको द्विजोत्तमः ।  
कन्यां गृहीत्वा हर्षेण जगन्नाथमुपागतः ॥  
नमस्कृत्य जगन्नाथं देवशर्माब्रवीद्वचः ।  
देव देव जगन्नाथ प्रसादः फलितो मम ॥  
प्रथमा तनया जाता पुत्रास्तु तदनन्तरम् ।  
अतः प्रतिश्रुतां कन्यां ददामि प्रतिगृह्यताम् ॥  
इत्युक्त्वा तां करेणासौ गृहीत्वा तां प्रदर्श्य च ।  
पूजकेभ्योऽथ वृत्तान्तमादितो व्याजहार सः ॥  
ततो बहिः समागत्य सोऽवतस्थे ऋचिद्विजः ।  
रात्रौ तस्य च विप्रस्य पूजकस्य जगत्प्रभुः ॥  
स्वप्ने तं कथयामास जगन्नाथो हुतं वचः ।  
देवशर्मन्प्रसन्नोऽस्मि स्वीकृता ते सुता मया ॥  
परंतु जयदेवाय दीयतां मत्प्रियो ह्यसौ ।  
अहमेव स विज्ञेयो नात्र कार्या विचारणा ॥  
पूजकोऽप्येवमेवाथ स्वप्नं दृष्ट्वा प्रबोधितः ।  
देवशर्माणमागत्य स्वप्नं प्रोवाच हर्षितः ॥  
श्रुत्वैवं देवशर्मापि स्वप्नं सत्यममन्यत ।  
पूजकं तं नमस्कृत्य गृहीत्वा तनयां निजाम् ॥  
जगाम जयदेवस्य संनिधौ हृष्टमानसः ।  
तं तु पर्णकुटीमध्ये ग्रामाद्बहिरवैक्षत ॥  
दरिद्रं निरपेक्षं च शास्त्रं पश्यन्तमादरात् ।  
मनसा तु जगन्नाथं ध्यायन्तं मुदिताननम् ॥  
प्रणम्य जयदेवं तं देवशर्माब्रवीद्वचः ।  
इयं मे तनया ब्रह्मजगन्नाथाज्ञया मया ॥  
नाम्ना पद्मावती तुभ्यं दीयतेऽनुगृहाण ताम् ।  
इत्युक्तो जयदेवस्तमुवाच मधुरं वचः ॥  
अहं न कन्यादानस्य पात्रं दीनोऽनिकेतनः ।  
ममापि न जिघृक्षास्ति किमिदं भाषसे वृथा ॥

जगन्नाथाज्ञयेत्युक्त्वा यन्मां वक्ष्यसि स्फुटम् ।  
 कुत एवं मतिभ्रंशो गच्छ गच्छ यथासुखम् ॥  
 आनाद्य पूजकं तत्तु देवशर्मातियन्नतः ।  
 निवेदयामास मुहुस्तां च न स्वीचकार सः ॥  
 ततः स्वतनयां तत्र स्थापयित्वा द्विजोऽब्रवीत् ।  
 अयं तु ते पतिः पुत्रि त्वया पूज्यश्च सर्वदा ॥  
 पतिसेवापरा नारी सुखमक्षय्यमश्नुते ।  
 इत्युक्त्वा तां देवशर्मा ययौ पत्न्या सहाश्रमम् ॥  
 सापि कन्या स्थिता तत्र जयदेवस्य संनिधौ ।  
 जयदेवस्तु तां प्राह गतौ तौ पितरौ तव ॥  
 त्वां विहाय त्वमप्येका कथं स्थास्यसि कानने ।  
 अथ पद्मावती प्राह भगवन्किं ब्रवीषि भो ॥  
 स्वमातृपितृदेयां वै स मां तुभ्यं ददौ पिता ।  
 अतस्तवाहं त्वं चेन्मामतिभक्तामनागसम् ॥  
 लक्षसीत्यत्र किं कुर्यां नाहमेका त्वयि स्थिते ।  
 पद्मावतीवचः श्रुत्वा जयदेवोऽप्यचिन्तयत् ॥  
 अनया सत्यमुक्तं हि त्यागे दोषो महान्मम ।  
 तस्मादस्याः पितुर्गेहं गत्वाहमनया सह ॥  
 इमां प्रतिप्रहीष्यामि विधिना नात्र संशयः ।  
 इति निश्चित्य मनसा जयदेव उवाच ताम् ॥  
 एहागच्छ मया सार्द्धं गच्छामि त्वत्पितुर्गृहम् ।  
 विधिना तत्र ते पाणिं प्रहीष्यामि न संशयः ॥  
 इत्येवं वचनं श्रुत्वा प्राह पद्मावती पुनः ।  
 त्वदाज्ञाकरणं धर्मं इत्येवं मां पिताब्रवीत् ॥  
 अतो महाप्रसादोऽयमित्युक्त्वाप्रे स्थिताभवत् ।  
 जयदेवस्तया सार्द्धं देवशर्मगृहं गतः ॥  
 तमुक्त्वा गद्गदं सर्वं प्रतिगृह्य यथाविधि ।  
 पद्मावत्या तया सार्धमाजगाम निजं गृहम् ॥  
 उभौ तौ दम्पती तत्र एकप्राणौ बभूवतुः ।  
 नृत्यन्तौ चापि गायन्तौ श्रीकृष्णार्चनतत्परौ ॥  
 एकदा जयदेवस्तु मनस्येवमचिन्तयत् ।  
 स्वयंकृतेन गीतेन तोषयिष्याम्यहं हरिम् ॥  
 इति निश्चित्य निर्माय गीतरोविन्दनामकम् ।  
 गायंस्तु देवदेवाप्रे पत्न्या सह ननर्त ह ॥  
 एवं नित्यव्रतं तस्य तत्रैकस्मिन्दिने पुनः ।  
 बबन्ध रासधरितं कृष्णोज्जौ राधिकां प्रति ॥



शिरस्याधेहि मे पादमित्यर्थं च करं हृदि ।  
 समायान्तं न तद्दातुं शशकेश्वरतां स्पर्न् ॥  
 अन्यदन्वेषमाणोऽपि न लेभे तादृशं पदम् ।  
 संस्थाप्य पुस्तकं ज्ञातुं जगामान्यद्विचिन्तयन् ॥  
 तावज्जयदेवरूपेण कृष्णस्तत्र समागतः ।  
 पद्मावतीमुवाचाथ पुस्तकं देहि मे प्रिये ॥  
 पद्मावती समानीय ददौ तत्पुस्तकं द्रुतम् ।  
 गृहीत्वा पुस्तकं तत्र जयदेवेन यत्कृतम् ॥  
 मनसा तल्लिखेत्सासौ जयदेवस्वरूपधृक् ।  
 पुनरुत्थाय स ज्ञातुं जगामातित्वरान्वितः ॥  
 कश्चित्कालमतीत्याथ जयदेवः समागतः ।  
 देवानभ्यर्च्य भुक्त्वा च गृहीत्वा पुस्तकं पुनः ॥  
 मनसा कल्पितं पद्यं लिखितुं तु समुद्यतः ।  
 ददर्श तत्र तत्पद्यं नालिखद्यदयं पुरा ॥  
 अन्येन लिखितं ज्ञात्वा प्राह पद्मावतीं प्रियाम् ।  
 अये केनेदमालेखि तं जानासि शुचिस्मिते ॥  
 नाहमेतत्पदं पूर्वमलिखं नाक्षरं मम ।  
 इति श्रुत्वा वचस्तस्य प्राह पद्मावती प्रिया ॥  
 नाथ कोऽयं भ्रमस्तेऽद्य जयदेवं वचोऽब्रवीत् ।  
 ज्ञातुं गतस्तु तत्काले पुनरागत्य सत्वरम् ॥  
 गृहीत्वा पुस्तकं मत्तो लिखित्वा त्वं पुनर्गतः ।  
 ज्ञातुमेवं तु जानामि कोऽन्यस्त्वत्तोऽत्र लेखकः ॥  
 इति श्रुत्वा प्रियावाक्यं जयदेवोऽतिविस्मितः ।  
 अहर्निशं तमेवार्थं चिन्तयन्नालभत्सुखम् ॥  
 तस्मिन्दिने रात्रिशेषे स्वप्ने श्रीपुरुषोत्तमः ।  
 उवाच जयदेवं तु सुखप्ने मुमुदे भृशम् ॥  
 स्वपत्नीं सुभगां मेने पुरुषोत्तमदर्शनात् ।  
 तदारभ्यातिभक्त्या वै पत्न्या सह हरिं भजन् ॥  
 गायन्वै गीतगोविन्दं तोषयामास केशवम् ।  
 निर्माय गीतगोविन्दपुस्तकं पुरुषोत्तमे ॥  
 निवेद्य कृतकृत्योऽभूजयदेवो महामनाः ॥

इति श्रीभगवद्भक्तिमाहात्म्ये जयदेवचरितं नामैकोनचत्वारिंशः सर्गः ॥

पुनर्वक्ष्यामि तस्यैव चरितं परमाद्भुतम् ।  
 जयदेवस्य विप्रस्य गीतगोविन्दसंभवम् ॥  
 एकदा गीतगोविन्दं श्रुत्वा राजातिहर्षितः ।  
 निजाप्रे स्थापयित्वा तत्कान्व्यं तादृशमेव च ॥

स्वयं निर्माय विद्वद्भयो ददावाज्ञां नृपः पुनः ।  
 अद्यारभ्य ममैतद्वै गीतगोविन्दनामकम् ॥  
 पथ्यतां गीयतां सर्वैरन्यथा दण्डभागभवेत् ।  
 इत्याज्ञाप्य द्वितीयं तद्गीतगोविन्दनामकम् ॥  
 प्रख्यापयामास नृपः काव्यं स्वकृतमेव तु ।  
 जयदेवकृतं कोऽपि न जगौ नृपशासनात् ॥  
 अथैकस्मिन्दिने राजा द्रष्टुं श्रीपुरुषोत्तमम् ।  
 आगतस्तत्र देवाग्रे जयदेवं ददर्श ह ॥  
 नृत्यन्तं स्वकृतं काव्यं गायन्तं नृप आह तम् ।  
 अहो मदीयं काव्यं त्वं कुतो न स्वीकरोषि भो ॥  
 श्रुत्वैवं जयदेवस्तु राजानं प्राह भीतवत् ।  
 स्वीकृतं भवदीयं तु काव्यं राजन्न संशयः ॥  
 परंतु मत्कृतेनायं यथा तुष्यति केशवः ।  
 न तथात्वत्कृतेनेति परीक्षा क्रियतामिह ॥  
 एतच्छ्रुत्वा तु वचनं जयदेवकृतं स्वकम् ।  
 उभयं स्थापयामास जगन्नाथाग्रतः स्वयम् ॥  
 उवाच देवं भो स्वामिन्किं तवातिप्रियं द्वयोः ।  
 तत्स्थापयोपरिष्ठात्तु यामः सर्वे बहिर्गृह्णात् ॥  
 इत्युक्त्वा ते बहिर्योता द्वारे दत्वा कपाटकम् ।  
 राजा च जयदेवश्च ये चान्ये तत्र वै द्विजाः ॥  
 अग्रे स्थित्वा क्षणं तत्रोद्घाटितं स्वयमेव हि ।  
 कपाटं मन्दिरे याताः सर्वे राजपुरस्सराः ॥  
 ददृशुस्तत्र ते सर्वे जयदेवेन निर्मितम् ।  
 उपरिष्ठात्स्थापितं तु तदधो राजनिर्मितम् ॥  
 दृष्ट्वा तत्परमाश्चर्यं राजा शोकसमन्वितः ।  
 तत्याजान्नं च पानीयं रात्रौ तत्रैव तस्थिवान् ॥  
 नृपः स्वप्ने ददर्शार्थं पुरुषोत्तमरूपधृक् ।  
 कश्चित्समागतो ब्रूते किमर्थं शोचसे वृथा ॥  
 गीतगोविन्दसदृशं नान्यत्काव्यं प्रियं मम ।  
 त्वत्कृतेनापि तुष्यामि भक्तस्त्वं नात्र संशयः ॥  
 परंतु गीतगोविन्दं स्वीकरोतु भवानपि ।  
 प्रख्यापयतु लोकेऽस्मिन्मम प्रीतिविवर्धनम् ॥  
 एवं पश्यन्नृपः स्वप्ने जहौ निद्रां मुदान्वितः ।  
 कृष्णं ननाम मनसा स्वापराधं क्षमापयन् ॥  
 तदारभ्य नृपो जातो जयदेवेऽतिभक्तिमान् ।  
 स्वयं तु गीतगोविन्दं प्रपठन्भक्तिपूर्वकम् ॥

प्रख्यापयामास पुनर्देशे देशे नृपोत्तमः ।  
 अथापरं प्रवक्ष्यामि तस्यैव चरितं शुभम् ॥  
 एकदा तत्कले देशे पुरुषोत्तमसंनिधौ ।  
 कस्मिंश्चिन्नगरे काचिच्छाकविक्रयिणी मुदा ॥  
 शरत्काले निशीथिन्यां चन्द्रिकाश्वितदिग्दशे ।  
 गायन्ती गीतगोविन्दं वृन्ताकवनमध्यगा ॥  
 वृन्ताकं च विचिन्वन्ती विक्रयार्थमितस्ततः ।  
 गायन्ती कृष्णचरितं जयदेवविनिर्मितम् ॥  
 श्रुत्वा गानं तु भगवांस्तस्याः पश्चादितस्ततः ।  
 शृण्वन्गीतं स बभ्राम ब्रजन्ती सा यतो यतः ॥  
 एवं भक्तिवशः कृष्णो वृन्ताकविपिने हरेः ।  
 वृन्ताककण्ठकैरिच्छन्नं परिधानीयमम्बरम् ॥  
 वृन्ताकानि गृहीत्वा सा मन्दिरं स्वं ययौ यदा ।  
 तदा स्वधाम संप्राप्तो निशि श्रीपुरुषोत्तमः ॥  
 प्रभाते तत्र पूजार्थमायातः पूजको हरेः ।  
 पूजासंभारमादाय द्रष्टुं राजाप्युपागतः ॥  
 प्रोद्धाव्य स कपाटं तु गत्वा देवस्य संनिधौ ।  
 स्थापयन्परिधानीयमपश्यत्खण्डशः कृतम् ॥  
 वृन्ताककण्ठकैर्विद्धं किमेतदित्यचिन्तयत् ।  
 आहूय स तु राजानं दर्शयामास चाम्बरम् ॥  
 कथमेतदभूद्राजन्परमाश्चर्यमित्यहो ।  
 मयैवागत्य च पुनः कपाटोद्घाटनं कृतम् ॥  
 न बालो नापि चोन्मत्तः कश्चिदत्रागतो निशि ।  
 कथमेतद्विजानीयां केनेदं कृतमीदृशम् ॥  
 इत्युक्त्वा पूजयित्वा तं सह राज्ञा स पूजकः ।  
 विस्मितो बहिरागत्य परां चिन्तामुपागतः ॥  
 मुहुर्मुहुश्चिन्तयानो न लेभेऽद्भुतकारणम् ।  
 तदा राजापि तत्रैव पूजकब्राह्मणेन वै ॥  
 उवास रात्रौ श्रीकृष्णं प्रार्थयन्मनसा मुहुः ।  
 केनेदमासीद्वस्त्रस्य खण्डशःकरणं विभोः ॥  
 एवं चिन्तापरौ तौ तु त्यक्ताशनजलाबुधौ ।  
 रात्रौ सुषुप्तुस्तत्र लेभाते नैव तौ सुखम् ॥  
 तदा निशावशेषे तु स्वप्ने श्रीपुरुषोत्तमः ।  
 ददृशतुरुभौ देवं तत्तद्रूपिणमागतम् ॥  
 राजानं ब्राह्मणं चापि वदन्तं मधुराक्षरम् ।  
 विषीदसि किमर्थं भो मद्वस्त्रच्छेदनादिना ॥

भृशुष्व कारणं वासो येन च्छिन्नमनेकधा ।  
 इतो विदूरे वृन्ताकवाद्यां काचिज्जगौ मुदा ॥  
 फलविक्रयिणी गीतगोविन्दं मम वल्लभम् ।  
 तच्छ्रोतुमगमं चाहं वाद्यां सार्द्धं तथा पुनः ॥  
 इतस्ततोह्यधावं तु ततो वृन्ताककण्टकैः ।  
 खण्डशः स्फुटितं वल्लं सत्यमेतन्न संशयः ॥  
 मा विषादं कुरुष्वान्न नैव दोषोऽस्ति कस्यचित् ।  
 इति श्रुत्वा वचः स्वप्ने भूपतिः स च पूजकः ॥  
 उत्थाय च ततो विप्रो राजसंनिधिमागतः ।  
 राजानमुक्तवान्सर्वं स्वप्ने यद्यदवैक्षत ॥  
 भुत्वा राजाथ तत्सर्वं सत्यमेतदिति ब्रुवन् ।  
 उवाच स्वप्ने यद्दृष्टं राजापि स्वयमेव हि ॥  
 परस्परं प्रशंसन्तौ शाकविक्रयिणीमुभौ ।  
 जयदेवकविं चैव राजा तु ब्राह्मणः स च ॥  
 अथ राजा तु तां शूद्रीं शाकविक्रयिणीं तदा ।  
 आनाय्य जीविकां दत्त्वा वसात्रैव पुरे सदा ॥  
 गायन्ती गीतगोविन्दं नित्यं श्रीपुरुषोत्तमम् ।  
 तोषयेति नृपस्त्वाज्ञां दत्त्वा संपूज्य केशवम् ॥  
 मुक्त्वा प्रसादं देवस्य जगाम भवनं निजम् ।  
 जयदेवं ततो राजा भक्तराजममन्यत ॥  
 मुहुस्तद्दर्शनाकाङ्क्षी कविवेश्म ययौ नृपः ।  
 एवं भक्तिवशः कृष्णः किं किं न कुरुते प्रभुः ॥  
 तस्मादद्यापि भक्तिर्हि नृणां सर्वार्थसाधिनी ।  
 अथापरं प्रवक्ष्यामि पद्मावत्या विचेष्टितम् ॥  
 जयदेवस्य चरितं महदाश्चर्यमुत्तमम् ।  
 एकदा तत्र नृपतेर्भ्राता कश्चित्सगोत्रजः ॥  
 ममार कालधर्मेण तत्पत्नी सुव्रता सती ।  
 अनुगन्तुं मनश्चक्रे निश्चितं पतिदेवता ॥  
 ततो राजा ददौ सर्वं संभारमौर्ध्वदेहिकम् ।  
 स्वयं तत्र गतो राजा पुरवासिजनैर्दृतः ॥  
 तस्मिन्नेव क्षणे राज्ञी द्रष्टुं पद्मावती ययौ ।  
 राज्ञी प्रणम्य तां प्राह सतीं द्रष्टुं किमेषि भो ॥  
 इति श्रुत्वा वचो राश्याः प्राह पद्मावती सती ।  
 अहो पाषण्ड इत्येष मृते पत्यौ मनस्विनी ॥  
 एवं मर्तुमुपायं यत्प्रसाधयति सुव्रता ।  
 अहं तु मन्ये भो राज्ञि पत्युर्मरणसंश्रुतम् ॥

तत्क्षणाद्देहजे बहौ भस्मीभूतानयाभवत् ।  
 का भक्तिः का च तत्प्रीतिर्व्रतं तस्याश्च किं पुनः ॥  
 इति श्रुत्वा वचस्तस्या राज्ञी विस्मयमागता ।  
 किमिदं भाषसे साध्वि कथमेवं भविष्यसि ॥  
 परीक्षां कारयिष्यामि किञ्चित्कालं प्रतीक्ष्य च ।  
 इति श्रुत्वा वचस्तस्या राज्ञी विस्मयमागता ॥  
 पद्मावत्यपि तां राज्ञीं समाभाष्य गृहं ययौ ।  
 अथैकस्मिन्दिने राजा द्रष्टुं श्रीपुरुषोत्तमम् ॥  
 जगाम जयदेवं तं पुरस्कृत्यातिभक्तितः ।  
 उवास तत्र तां रात्रिं जयदेवेन संमतः ॥  
 अथ प्रभाते संजाते यावद्राजा न चागतः ।  
 तावदेव तु सा राज्ञी कविपत्नीं समाह्वयत् ॥  
 पद्मावती समायाता राज्ञीं प्राह करोमि किम् ।  
 तां दृष्ट्वा राजपत्नी सा रुरोदाह च विह्वला ॥  
 राज्ञा सह कविस्तत्र देवं द्रष्टुं गतः किल ।  
 तत्र कस्माद्विना दुःखं पतिस्ते देहमल्यजत् ॥  
 तद्दुःखवशागो राजा नायाति स्वगृहं पुनः ।  
 अमी समागता भृत्याः कथयन्तीदमप्रियम् ॥  
 इति श्रुत्वा वचस्तस्या राश्याः पद्मावती सती ।  
 अहो किमिदमित्युक्त्वा तूष्णीं तस्थौ क्षणार्धतः ॥  
 निपपात पृथिव्यां सा गतासुरभवत्तदा ।  
 अथ राज्ञी समागत्य हाहाकारं मुहुर्मुहुः ॥  
 कुर्वन्ती स्वयमेवार्ता तामुत्थाय पतिव्रता ।  
 नोत्तस्थौ तां मृतां ज्ञात्वा राज्ञी शोकसमाकुला ॥  
 भयार्ता विललापाथ गर्हयन्ती निजां क्रियाम् ।  
 अथ तत्र गताः सर्वे राजदाराः समन्ततः ॥  
 चुक्रुशुः शोकसंतप्ताः किं जातमिति चाब्रुवन् ।  
 अथ राजापि कविना समायातोऽतिविस्मितः ॥  
 श्रुत्वा कोलाहलं शीघ्रं ययावन्तःपुरं स्वयम् ।  
 जयदेवेन सार्द्धं च तत्र गत्वा ददर्श ह ॥  
 पद्मावतीं मृतां भूमौ राजा त्वाह प्रियां प्रति ।  
 किं जातमस्या येनेयं मृता कस्मात्कविप्रिया ॥  
 श्रुत्वा राज्ञी नृपवचो भीता प्राह कृताङ्गलिः ।  
 मम दुश्चरितं नाथ क्षम्यतां कथयामि ते ॥  
 तव भ्राता मृतः पूर्वं तत्पत्नी सा तमन्वगात् ।  
 तां दृष्ट्वा प्राह मामेषा कोऽयं पाखण्ड इत्यहो ॥

मृते पत्यौ तत्क्षणात्तु भस्मसादभवन्न या ।  
 तस्या वृथा व्रतं प्रीतिरित्येवं मम निश्चयः ॥  
 इति श्रुत्वा वचस्तस्याश्विकीर्षन्ती परीक्षणम् ।  
 अवदं ते पतिः साध्वि मृतोऽकस्मादिति श्रुतम् ॥  
 तच्छ्रुत्वैव पपातोर्व्या मृता तत्क्षणमेव हि ।  
 इदानीं त्वमिहायातः कविना सह संगतः ॥  
 अतः परं यत्कर्तव्यं तत्कुरुष्व मम प्रभो ।  
 इति श्रुत्वा वचस्तस्या राजा प्राहातिविस्मितः ॥  
 वृथेयं घातिता देवि त्वया पद्मावती सती ।  
 निवत्स्यति कथं गेहे जयदेवोऽनया विना ॥  
 अतस्त्यक्ष्याम्यहमपि त्वां यथेच्छं ब्रजाधुना ।  
 घातने स्त्रीवधो मे स्यादवध्या हि स्त्रियो नृणाम् ॥  
 इति राजवचः श्रुत्वा जयदेवोऽब्रवीद्वचः ।  
 राजन्ननपराधेयं महिषी तव सुव्रता ॥  
 न त्यागमर्हत्येषा वै नैवं ब्रूहि ममाग्रतः ।  
 कौतुकेन मृषावाक्यं भवत्येव न संशयः ।  
 वाङ्मात्रेण न तत्रास्ति पातकं कस्यचिन्नृप ।  
 किंच क्षणं जगन्नाथं स्मर त्वं सुमना भव ॥  
 भजेऽहमपि तं देवं कल्याणं स करिष्यति ।  
 इत्युक्त्वा जयदेवस्तु वाद्यमादाय सर्वशः ॥  
 प्रिये चार्विति यत्स्वोक्तं गीतं तत्परमानसः ।  
 जगौ ततः क्षणादेव पद्मावत्याः कलेवरम् ॥  
 संचचार ततः सर्वे विस्मयोत्फुल्लोचनाः ।  
 साधु साध्विति च प्रोचुः कंचित्कालं व्यतीत्य सा ॥  
 समुत्थाय जगौ पत्या सार्द्धं तु पश्यतां नृणाम् ।  
 ततो राजा जहर्षाथ राज्ञी चापि पुनः सतीम् ।  
 प्रणनाम मुहुर्भक्त्या क्षम्यतामिति भाषिणी ।  
 ततः प्रसन्नः स कविः ज्ञात्वा भुक्त्वा नृपाज्ञया ॥  
 स्वगृहं प्रययौ हृष्टः पद्मावत्या महोत्सुकः ।  
 एवं भगवतो भक्तिमृतसंजीविनी नृणाम् ॥  
 अद्यापि वर्तते लोके निश्चयोऽपेक्षितः किल ।

इति श्रीभगवद्भक्तिमाहात्म्ये जयदेवचरितं नाम चत्वारिंशः सर्गः ॥

अपरं शृणु वक्ष्यामि कवेः सुचरितं महत् ।  
 जयदेवसमः साधुर्न भूतो न भविष्यति ॥  
 सर्वभूतसुहृदोके सममात्मसमं पुनः ।  
 पश्चात्प्रारब्धभोगस्तु मनुते कर्मबन्धनम् ॥

एकदा स क्वचिद्भामे निमन्त्रणवशाद्गतः ।  
 तत्र संमानितः शिष्यैर्वस्त्रालंकरणादिभिः ॥  
 भोजयित्वा सुवर्णानि दत्त्वा प्रातर्विसर्जितः ।  
 आगच्छद्विपिने मार्गे चिन्तयन्पुरुषोत्तमम् ॥  
 ततः खड्गधरास्तत्र लुण्टकाः समुपागताः ।  
 चत्वारो निर्दयास्तीव्राः कालान्तकयमोपमाः ॥  
 तान्दृष्ट्वा जयदेवस्तु धनलोभाज्जिघांसतः ।  
 उपायमकरोत्तत्र प्राणत्राणाय केवलम् ॥  
 तानुवाच कविः प्रेम्णा वत्सा यूयं क्व गच्छथ ।  
 पुरुषोत्तमपुरीं याम इत्युक्तस्तैः पुनः स तु ॥  
 उवाच तान्मधुरया वाचा भद्रमभूदिह ।  
 मयापि तत्र गन्तव्यं भवद्भिः साकमेव हि ॥  
 परंतु वृद्ध एकाकी गृहीत्वैतद्भनानि भो ।  
 गन्तुं न शक्तो यूयं चेद्धनमेतत्प्रगृह्य च ॥  
 गच्छताथ मया सार्द्धं तदा मे गमनं भवेत् ।  
 इत्युक्त्वा तानि वस्त्राणि सुवर्णानि च सर्वशः ॥  
 तेभ्यो दत्त्वा सुखं मेने प्राणत्राणं मुदान्वितः ।  
 शनैः शनैस्ततः पश्चात्ततः सोऽप्यगमत्कविः ॥  
 गृहीत्वैतानि वस्तूनि सुखं गच्छन्त्वमी पुनः ।  
 यास्यामि स्वगृहं दैवान्महारिष्टाद्विमोचितः ॥  
 अन्यथा माममी लोभाद्घातयेयुर्न संशयः ।  
 इत्येवं चिन्तयन्तं तं जयदेवं शनैः शनैः ॥  
 गच्छन्तं पुरतश्चौरा दीर्घनादैः समाह्वयन् ।  
 अहो शीघ्रं समागच्छ गृहाणेदं निजं धनम् ॥  
 त्वं तु गन्तुं न शक्नोऽपि दूरं गन्तव्यमस्ति नः ।  
 इति श्रुत्वा वचस्तेषां जयदेवोऽतिशङ्कितः ॥  
 किं करिष्यन्त्यमीत्येतच्चिन्तयन्पथि । (?)  
 तावत्ते मन्त्रयामासुरयं धूर्तोऽस्ति वै द्विजः ॥  
 अस्माभिरेव वस्तूनि प्रापयिष्यति नः पुनः ।  
 घातयिष्यति गत्वायं स्वग्रामे नात्र संशयः ॥  
 तस्मादेनं निहत्याथ गमिष्यामो न चान्यथा ।  
 एवं केनचिदुक्तेन तन्मध्ये कोऽप्यभाषत ॥  
 अहो किं मरणेनास्य बद्धा संस्थाप्यतां क्वचित् ।  
 इत्युक्त्वा जयदेवं तु गृहीत्वा तेऽतिनिर्दयाः ॥  
 हस्तौ पादौ तथैकत्र बद्धा चिक्षिपुरन्यतः ।  
 पुनस्तन्मध्यतः कोऽपि महादुष्टोऽतिनिर्दयः ॥

सङ्गेन पाणिपादं तद्दृढं चिच्छेद यत्नतः ।  
 ततस्ते गन्तुमनसश्चौरा जग्मुर्यदृच्छया ॥  
 जयदेवोऽपि प्रारब्धभोगोऽयमित्यमन्यत ।  
 चिन्तयानो जगन्नाथं तत्रारण्ये क्षुधार्दितः ॥  
 अथ तत्रेत्य नृपतिमृगयां पर्यटन्वने ।  
 एकाकी हयमारूढो धावन्तं मृगमन्वगात् ॥  
 राजा तत्राजगामाथ जयदेवसमीपगम् ।  
 मृगं दृष्ट्वा न विव्याध जयदेवेन शङ्कितः ॥  
 आरोप्य शिबिकायां तमानिनाय निजं पुरम् ।  
 तत्र पद्मावतीं साध्वीमानाय्य नृपतिस्तदा ॥  
 सेवयामास सर्वैश्च जयदेवं नृपोत्तमः ।  
 ततो राजा प्रतिदिनं जयदेवदिदृक्षया ॥  
 जगाम तद्दृष्टं तस्य तदातिथ्यं चकार सः ।  
 एवं गतेषु कालेषु कियत्सु च ततः कविः ॥  
 समाजग्मुस्तु ते चौरा मुद्रामात्रविभूषिताः ।  
 साधुवेषधरास्ते तमुपकारं दिदृक्षवः ॥  
 आगच्छन्तो भगवतो गृह्णामायान्त्यसंशयम् ।  
 पद्मावतीं समाहूय पाद्याद्यैस्तान्हापूजयत् ॥  
 ततस्तान्भोजयित्वा तमाजुहाव नृपं कविः ।  
 राजा तत्रागतस्तं च जयदेवोऽभ्यभाषत ॥  
 पुरस्कृत्य च तान्दुष्टानदुष्टेनान्तरात्मनां ।  
 राजन्नेते गुरुसमा महान्तः शास्त्रपारगाः ॥  
 एतेभ्यो देहि वित्तानि पात्रमेते न संशयः ।  
 इति श्रुत्वा ततो राजा रत्नानि विविधानि च ॥  
 वस्त्राण्याभरणादीनि ददौ परमभक्तितः ।  
 गृहीत्वा तद्दनं ते वै यथेष्टं गन्तुमुद्यताः ॥  
 तदा प्राह नृपं भूयो जयदेवोऽतिहर्षितः ।  
 अहो मार्गे कियद्दूरं वनमलयन्तभीषणम् ॥  
 तस्य संतारणार्थाय भृत्यं तेभ्यो नियोजय ।  
 वनाद्दहिरिमान्कृत्वा पुनरायातु मेऽन्तिकम् ॥  
 इति श्रुत्वा ततो राजा पदातीन्पञ्च तान्प्रति ।  
 नियोजयामास तदा ते जग्मुस्तैः सहाद्भुतम् ॥  
 ततो सर्वनगास्ते(?) तु तरुच्छायामुपाश्रिताः ।  
 राजभृत्याः कथाशेषे तानूचुश्च विनीतवत् ॥  
 अहो कवेर्भवन्तः के तद्भूत कृपया मुदा ।  
 युष्मदर्थं तु भक्त्या यद्राजानं प्रार्थयत्कविः ॥



इति श्रुत्वा वचस्तस्य राजभृत्यस्य ते खलाः ।  
 ऊचुः प्रशंस्य ते सर्वे शृणु कारणमत्र भो ॥  
 कर्नाटराजनिकटे वयं भिक्षाशिनः स्थिताः ।  
 तत्रायमपि चायातो धनार्थी काव्यकृद्भिजः ॥  
 तथैकस्य गृहे चौर्यं चकारायं द्विजाधमः ।  
 धनिकेन गृहीत्वाथ प्रापितो राजसंनिधौ ॥  
 राजानं प्राह धनिको नायं विप्रकुलोद्भवः ।  
 चौरोऽयं नित्यचौर्येण कदापि पतितः प्रभो ॥  
 इदानीं मदृहे भृत्यैर्धृत्वा नीतस्तवान्तिके ।  
 इति श्रुत्वा ततो राजा चाण्डालाय समर्पयत् ॥  
 गृहीत्वेमं दुरात्मानं मम राज्याद्बहिष्कुरु ।  
 अन्यराज्ये तु प्रापय्य जहि खड्गेन पापिनम् ॥  
 इत्याज्ञां शिरसा कृत्वा चाण्डालस्तं प्रगृह्य च ।  
 गच्छंश्च प्रार्थितो भूयो द्रव्येणापि वशीकृतः ॥  
 अस्माभिरुक्तो नायं भो वध्यो युष्माभिरेव च ।  
 देशान्तरमवश्यं तु प्रापयित्वाङ्गुलिद्वयम् ॥  
 छित्त्वा यान्तु नृपद्वारं प्रत्ययार्थं प्रदश्यताम् ॥  
 इत्येतदुक्तं स्वीकृत्य नीत्वा तं राज्यतो बहिः ॥  
 अत्र राज्ये वने कापि च्छित्त्वा तत्पाणिपादकम् ।  
 राज्ञे प्रदर्शयामासुरिति यातं पुरा स्म भो ॥  
 ततोऽस्मानर्चयामास राज्ञः स्मृत्वात्मरक्षणम् ।  
 इति तेषां कथयतां तुमुलः खेऽभवद्द्वनिः ॥  
 संपपाताशनिघोरं तेषां मूर्द्धसु तत्क्षणात् ।  
 ततस्ते राजभृत्यास्तु दृष्ट्वा तन्महदद्भुतम् ॥  
 क्षणात्तूर्णीं स्थिताः सर्वे संज्ञां संप्राप्य ते पुनः ।  
 तत्र श्रुत्वा नृपं यान्तं जयदेवस्य मन्दिरे ॥  
 तत्रैव ते गताः सर्वे गृहीत्वा धनसंचयम् ।  
 राजानं प्रणिपत्योचुस्ते बद्धकरसंपुटाः ॥  
 राजंस्ते साधवोऽरण्ये मृता वज्रावघाततः ।  
 वज्रादिकं गृहीत्वा तु वयमेव समागताः ॥  
 इति श्रुत्वा ततो राजा किं जातमिति चाब्रवीत् ।  
 ततस्ते निजप्रदनादि वज्रपातान्तमद्भुवन् ॥  
 श्रुत्वा तु जयदेवस्तु हाहा कृत्वा मुहुर्मुहुः ।  
 रुरोद पद्भ्यां हस्ताभ्यां छिन्नाभ्यां ताडयन्महीम् ।  
 तत्क्षणाजयदेवस्य पाणिपादं तु पूर्ववत् ।  
 प्रादुर्बभूव सर्वेषां पश्यतां नात्र संशयः ॥

असतां तादृशानां तु मृत्युं श्रुत्वा तु दुःखितः ।  
 इरोद च्छन्नना तस्मात्तुतोष पुरुषोत्तमः ॥  
 ददौ हस्तौ च पादौ च किमाश्चर्यमिदं हरेः ।  
 अथ राजातिचिन्तार्तो जयदेवं प्रणम्य च ॥  
 पप्रच्छ किमिदं चित्रं ब्रूहि मत्कृपया द्विज ।  
 उवाच जयदेवस्तं श्रुत्वा तं पूर्वतः स्वकम् ॥  
 चौराणां च यथा तत्त्वं ततो राजा मुमोद ह ।  
 बुष्टाव जयदेवं तं धन्योऽसि त्वत्समो न वै ॥  
 दृष्टः श्रुतो वा लोकेऽस्मिन्मित्रशत्रुसमः पुमान् ।  
 धन्योऽहमिति नीचोऽपि त्वत्संसर्गात् संशयः ॥  
 इत्यादि वचसा राजा स्तुत्वागल्य स्वमन्दिरम् ।  
 आश्चर्यं पुत्रदारेभ्यो मन्त्रिभ्यः प्रोक्तवान्स्वयम् ॥  
 अथ कालेन कियता जयदेवो जरां गतः ।  
 तथापि नित्यकर्मादि न तत्याज कदाचन ॥  
 गङ्गान्नानव्रतं तस्य नित्यसंकल्पितं पुरा ।  
 एकदा कृतशौचादिश्चलितो जाह्ववीतटम् ॥  
 न्नानमार्गे जराक्रान्तो विशश्राम क्वचित्क्वचित् ।  
 गत्वा कथंचिद्गङ्गायां स्नात्वा पीत्वा जलं पुनः ॥  
 आगच्छन्पथि बभ्राम निपपात मुमूर्च्छं च ।  
 ततस्ते पथिकाः सर्वे सिषिचुस्तं च वाससा ॥  
 छायां चक्रुस्ततो राजा स्नात्वा तत्राजगाम ह ।  
 दृष्ट्वा तं जयदेवं तु तामवस्थामुपागतम् ॥  
 आरोप्य शिबिकायां तु प्रापयामास मन्दिरम् ।  
 स्वयमागत्य च पुनः कृताञ्जलिरुवाच तम् ॥  
 अहो जीर्णतरं चेदं शरीरं ते महामते ।  
 मया हि पादचारेण स्नातुमद्यागतं पुनः ॥  
 ददामि शिबिकां तुभ्यं कुरुष्व मम भाषितम् ।  
 इति श्रुत्वा तु राजानं जयदेव उवाच सः ॥  
 ममैव शिबिका राजन्संरक्ष भवनेऽधुना ।  
 पादाभ्यामेव गत्वाहं स्नास्यामीति व्रतं मम ॥  
 यथाशक्तिस्ततो यामि मा कुरुष्वामहं पुनः ।  
 इति श्रुत्वा ततो राजा जगाम भवनं स्वकम् ॥  
 संपूज्य देवतां भुक्त्वा राजकार्यपरोऽभवत् ।  
 अथ तस्यां तु रात्र्यां वै राजमान्यः पुरोहितः ॥  
 राजाहता महान्तो ये तत्र प्राप्ते द्विजाः स्थिताः ।  
 ते सर्वे ददृशुः स्वप्ने जयदेवोऽपि चाद्भुतम् ॥

शुक्राम्बरधरा काचिच्छुक्रा मकरवाहना ।  
 पद्महस्तारविन्दाक्षी समागत्याब्रवीदिदम् ॥  
 अहं भागीरथी देवी प्रातरादिनिरन्तरम् ।  
 जयदेवस्य वाप्यां वै निवसिष्याम्यसंशयम् ॥  
 जानीहि प्रत्ययं तत्र पद्ममेतन्मया सह ।  
 आविर्भविष्यति जले द्रष्टव्यं भवता पुनः ॥  
 अयं तु जयदेवो मे भक्तोऽतीव प्रियः सदा ।  
 नैतस्य व्रतभङ्गोऽस्ति वाप्यां ज्ञानं करोत्वयम् ॥  
 त्वयापि बोधनीयः स नान्यथा मम भाषितम् ।  
 किं चान्यं प्रत्ययं (?) तत्र प्रोच्यते तन्निशामय ॥  
 जयदेवेन सार्द्धं तु गलत्कुष्ठोऽपि तत्र चेत् ।  
 कुष्ठरोगात्प्रमुच्येत स्नातः सप्तदिनादपि ॥  
 एवं स्वप्नं प्रपश्यन्तः प्रबुद्धास्ते समागताः ।  
 एकाग्रे स्वप्नमूचुर्वै कथां कृत्वा परस्परम् ॥  
 नृपोऽमात्यैर्ग्रामवृद्धैर्जयदेवस्य मन्दिरम् ।  
 समागत्याब्रवीत्सर्वे जयदेवाय भूपतिः ॥  
 श्रुत्वा तज्जयदेवस्तु निजस्वप्नं स्मरन्हृदि ।  
 नृपादीन्प्राह धन्या वै भवन्तो नात्र संशयः ॥  
 यैर्दृष्टा जाह्नवी देवी स्वप्ने श्रीरिव रूपिणी ।  
 किमाश्चर्यं भवद्भिर्यद्दृष्टं स्वप्नेऽतिदुर्लभम् ॥  
 जगन्मान्या जगन्माता जगदुद्धारकारिणी ।  
 आगमिष्यति वाप्यां सा सत्यमेतन्न संशयः ॥  
 इत्युक्त्वा नृपतिस्तूष्णीं सामास्यः सपुरोहितः ।  
 सदारस्तत्र ज्ञानीयं गृहीत्वा समुपापयौ ॥  
 जयदेवोऽपि पूजार्थमर्घादीन्परिकल्प्य च ।  
 जगाम तत्र वाप्यां तु स्नातुं पद्मावतीयुतः ॥  
 तत्र वापीसमीपे तु गत्वा ते तु नृपादयः ।  
 जयदेवं पुरस्कृत्य सर्वे तत्रावतस्थिरे ॥  
 जयदेवोऽथ ज्ञानीयं मन्त्रं भक्त्या पठञ्जले ।  
 प्रविवेश तदा गङ्गा तत्र प्रादुर्बभूव ह ॥  
 ऊर्मितं तज्जलं जातं दुग्धकुन्देन्दुनिर्मलम् ।  
 तादृशी सिकता जाता यथा गङ्गासरित्स्थिता ॥  
 प्रादुर्बभूव पद्मं तज्जले दृष्ट्वातिहर्षिताः ।  
 राजा च जयदेवश्च तथान्ये ये समागताः ॥  
 तुष्टुबुस्तां जनास्तत्र गङ्गां त्रिपथगामिनीम् ।  
 जयदेवोऽपि हर्षाश्रुपरिक्लिन्नदगम्बुजः ॥

ज्ञात्वा पाद्यादिभिश्चैव पूजयामास भक्तितः ।  
 तस्मिन्सप्तदिनं तत्र दिव्यदेही बभूव सः ॥  
 एवमन्येऽपि ये तत्र यं यं कृत्वा मनोरथम् ।  
 ज्ञानपूजादिकं चकुरापुस्तेऽखिलमीप्सितम् ॥  
 इत्येतज्जयदेवस्य माहात्म्यं कथितं मया ।  
 यः पठेच्छृणुयादेतत्तस्य भक्तिर्दृढा भवेत् ॥  
 कामी कामानवाप्येत जगन्नाथप्रसादतः ।  
 उत्तमां गतिमाप्नोति दुर्लभामपि योगिनाम् ॥

इति श्रीभगवद्भक्तिमाहात्म्ये जयदेवचरितं नामैकचत्वारिंशः सर्गः ॥” इति ।

श्रीयुतमहामहोपाध्यायश्रीदुर्गाप्रसादपण्डितैः काव्यमालायां प्रकाशितायाः श्रीगो-  
 वर्धनाचार्यप्रणीतार्यासप्तशत्याष्टिप्पणे जयदेवकविसमयो युक्त्या निर्णीतः । तथाहि—  
 “जयदेवकविश्च वङ्गदेशाधिपस्य बल्लालसेनसूनोर्लक्ष्मणसेनस्य सभायामासीदिति श्री-  
 सनातनगोस्वामिनां मतम् । ‘गोवर्धनश्च शरणो जयदेव उमापतिः । कविराजश्च  
 रत्नानि समितौ लक्ष्मणस्य च ॥’ इत्ययं श्लोको लक्ष्मणसेनसभागृहद्वारोपरि शिलाया-  
 मुत्कीर्ण आसीत् । तस्माद्गोवर्धनजयदेवादयः सर्वेऽपि लक्ष्मणसेनसभायामासन्निति  
 केचित् । लक्ष्मणसेनश्च ख्रिस्तसंवत्सरस्यैकादशशतकसमाप्तिपर्यन्तं वङ्गदेशं पालया-  
 मासेति केचिदितिहासविदः’ इति । अतो जयदेवकविजीवनसमयोऽपि ख्रिस्तसंवत्सर-  
 स्यैकादशशतक आसीदिति फलितार्थः ।

जयदेवकविकृतो गीतगोविन्दकाव्यादन्यः कोऽपि ग्रन्थो लोके न कापि श्रुतो नापि  
 प्रसिद्धः । प्रसन्नराघवनाटककर्ता जयदेवस्तु कौण्डिन्यगोत्रोद्भवः सुमित्राकुक्षिजन्मा  
 महादेवतनयः । शृङ्गारमाधवीयचम्पूप्रणेता जयदेवश्च अज्ञातपितृनामादिकः कृष्ण-  
 दासेत्युपपदवान् । अत उभावप्येतौ गीतगोविन्दकाव्यप्रणेतुर्जयदेवाद्भिन्नाविति सुविश-  
 दमेतत् ।

गीतगोविन्दकाव्यस्य ‘उन्मीलन्मधुगन्धलुब्ध’ इत्यादिपद्यं ख्रिस्तवर्षीयचतुर्दशश-  
 तकसमुद्भवेन वङ्गदेशीयेन श्रीविश्वनाथकविराजेन स्वकृतसाहित्यदर्पणाख्यग्रन्थस्य  
 दशमपरिच्छेदे वृत्त्यनुप्रासोदाहरणतयोपन्यस्तं दृश्यते । एतेन तत्कालीना विद्वां-  
 सोऽपि गीतगोविन्दकाव्यं सत्काव्यतया स्वीचकुरिति ज्ञायते ।

अत्र प्रकाशितयोष्टीकयोर्मध्ये प्रथमा तावद्रसिकप्रियाख्या श्रीकुम्भनृपतिविरचिता ।  
 अस्या आदर्शपुस्तकद्वयमस्मत्सुहृत्तमैः महामहोपाध्यायश्रीमहुर्गाप्रसादपण्डितैः कति-  
 पयसंवत्सरेभ्यः पूर्वं मदभ्यर्थनयंय मन्निकटे प्रेषितमासीत् । लेखकप्रसादप्रचुराभ्यां  
 निरुक्तादर्शपुस्तकाभ्यां यथामति संशोध्य प्रकाशितेयं टीका रसिकमनोविनोदनाय ।

१ काव्यमालायां प्रकाशितस्य आर्योसप्तशतीग्रन्थस्य प्रथमपृष्ठस्थटिप्पण्यां द्रष्टव्यम् ।

२ प्रसन्नराघवनाटकप्रस्तावनायां ‘विलासो यद्राचां’ इत्यादि तथा ‘लक्ष्मणस्येव’  
 इत्यादि श्लोकद्वयं द्रष्टव्यम् । (निर्णयसागरमुद्रितपुस्तकस्य पृ० ५)

३ शृङ्गारमाधवीयचम्पूवादौ मङ्गलाचरणश्लोके द्रष्टव्यम् । इयं चम्पूः नाद्यापि कापि  
 शुद्धयित्वा प्रकाशिता । अस्या हस्तलिखितमपूर्णं पुस्तकमेकं मया दृष्टमासीत् ।

एतद्दीकाकर्ता श्रीकुम्भनृपतिस्तु संप्रति लोके 'मेवाड' इति नाम्ना प्रसिद्धे मेदपाटदेशे राज्यं चकारेति टीकावतरणिकात् एव ज्ञायते । अस्य राज्यसमयस्तु ख्रिस्तसंवत्सरस्य चतुर्दशशतकस्य प्रथमपाद आसीदितिहासतोऽवगम्यते ।

अत्र प्रकाशिता द्वितीया टीका रसमञ्जर्याख्या तु महामहोपाध्यायश्रीदिनेश्वरात्मजेन महामहोपाध्यायश्रीशंकरमिश्रेण संप्रत्यज्ञातकुलादिविशेषणस्य श्रीशालिनाथाभिधानस्य पुरुषस्याज्ञया विरचितेति टीकापुष्पिकातो ज्ञायते । एतद्दीकाया आदर्शपुस्तकमेकमस्मत्सुहृद्द्वैः श्रीमद्भिः पणशीकरोपाण्ड्वैर्वासुदेवशास्त्रिभिर्महता प्रयत्नेन संपादितम् । तदनुरोधेन च संशोध्य प्रकाशितेयमपि टीकात्र बालोपयोगितया ।

उभयटीकानुसारेण पाठान्तराण्यपि टिप्पणीषु नियोजितान्यस्मिन्संस्करणे मूल-  
निवेकार्थम् ।

एतत्पुस्तकस्य मुद्रितपत्रसंशोधनकर्मणि प्रथमं श्रीमद्भिर्वासुदेवशास्त्रिभिः कियत्स-  
हाय्यं कृतम् । किं तु अग्रे मानुषस्वभावसुलभशरीरास्वास्थ्यवशात्स्वदेशं प्रति यातेषु  
तेषु निरुक्तसंशोधनकर्म मय्येवापतत् । अतः प्रमादाद्यत्किञ्चिन्न्यूनमत्र दृश्येत तत्पर-  
मदयालुभिः सुधीभिः क्षन्तव्यमिति सविनयं प्रार्थयति

विद्वदनुचरः

तेलङ्गोपाख्यो रामकृष्णसूनुर्मङ्गेशशर्मा ।

श्रीः

श्रीजयदेवकविविरचितं

# गीतगोविन्दकाव्यम् ।

कुम्भनृपतिप्रणीतरसिकप्रियाख्यव्याख्यया

महामहोपाध्यायशंकरमिश्रनिर्मितरसमञ्जर्याख्यव्याख्यया च  
संवलितम् ।

प्रथमः सर्गः १

मेघैर्मेदुरमम्बरं वनभ्रुवः श्यामास्तमालद्रुमै-  
र्नक्तं भीरुरयं त्वमेव तदिमं राधे गृहं प्रापय ।

रसिकप्रिया.

कल्याणं कमलापतिर्दिशतु मे यः कौस्तुभे राधया  
वीक्ष्य स्वं प्रतिबिम्बितं प्रतियुवत्येषेति तर्काकुलम् ।  
आश्लेषोन्मुखयापि मानपरया मन्वानया कैतवं  
तिर्यग्वक्रितकन्धरं वलितया सासूयमालोकितः ॥ १ ॥  
सोऽव्यान्मामरविन्दनाभ उदयद्यन्नाभिपद्मालया  
पद्मा पद्मविमीलमीलनविधिप्रावीण्यवन्नेत्रयोः ।  
योगादर्धनिमीलिताम्बुजवशात्संभोगभोगेतरा-  
वस्थाद्वन्द्वभवानुभूतिजनितक्रीडासुखान्यन्वभूत् ॥ २ ॥  
दिश्यान्मेऽर्धशिवातनुः स भगवान्भित्त्योदितां संपदं  
शम्भुर्विश्वजयश्रियः परवशीकारैकसत्कार्मणम् ।  
यत्रैकाङ्गनवीनविभ्रमरसादेकाङ्गगुप्तेरना-  
खादात्संभवदद्भुतैकपरमा जागर्ति हेमाद्रिजा ॥ ३ ॥  
नत्वा मतङ्गभरतप्रमुखान्सुगीत-  
संगीतशास्त्रनिपुणाञ्जयदेववाचाम् ।

रसमञ्जरी.

शंकरजगदम्बिकयोरङ्के पङ्केन खेलन्तम् ।  
लम्बोदरमवलम्बे यं वेद न तत्त्वतो वेदः ॥ १ ॥

श्रीकुम्भकर्णनृपतिर्विद्युतिं तनोति

गानं निधाय सरसं रसिकप्रियाह्वाम् ॥ ४ ॥

श्रीवैजयायेनसगोत्रवर्यः श्रीबप्पनामा द्विजपुङ्गवोऽभूत् ।

हरप्रसादादपसादराज्यप्राज्योपभोगाय नृपोऽभवद्यः ॥ ५ ॥

यदन्वये निर्जिततर्कवादिपदः पदं तत्परमा व्यभाति । (?)

श्रीमेदपाटे गुहिलप्रधाने यत्राभवन्भूपतयः प्रसूताः ॥ ६ ॥

तत्र क्रमाद्भव्यपरम्पराढ्ये हम्मीरनामा नृपतिर्बभूव ।

चन्द्रादिरत्नप्रकरक्रमेण रत्नाकरे कल्पतरुर्यथासीत् ॥ ७ ॥

दानानि संगतवनीपकमात्रपात्र-

मासाद्य यो ददिरनन्तगुणानि कामम् ।

पञ्चाननो विषमधाडिषु यः प्रसिद्ध-

श्वक्रे मृधान्यखिलशत्रुभयावहानि ॥ ८ ॥

तस्मादभूत्सत्तनयः प्रभूतनयः परायः सदयः शतायुः ।

श्रीक्षेत्रसिंहः प्रतिपक्षनागसिंहः पराहंकृतिमत्तसिंहः ॥ ९ ॥

ततोऽभवत्लक्ष उदीतलक्षविपक्षपक्षक्षयकारदक्षः ।

गयाविमोक्षास्थितधर्मरक्षः स्वक्षः कृतत्र्यक्षसमस्तलक्ष्यः ॥ १० ॥

तन्नन्दनो निर्जितपूर्वराजचारित्रसंपादितमेदिनीकः ।

श्रीमोकलेन्द्रः प्रणतारिमौलिमाणिक्यभाभासितपादपद्मः ॥ ११ ॥

श्रीकुम्भकर्णस्तदनु क्षितीन्द्रः क्षितिं बिभर्तीन्द्रसमानसारः ।

शेषादिकेभ्यो धरणे धरित्र्या भरस्य विश्राणितविश्रमः सन् ॥ १२ ॥

स श्रीशभक्तिप्रवणः प्रवीणः संगीतशास्त्रेऽखिलशास्त्रवेत्ता ।

श्रीगीतगोविन्दसुगीतकस्य नव्याकृतिं व्याकृतिमातनोति ॥ १३ ॥

जित्वा तु पृथिवीं कृत्वा तत्पतीन्करदायिनः ।

राधामाधवसारस्य रसिको रमतेऽधुना ॥ १४ ॥

प्रत्यज्ञायि प्रबन्धो यो जयदेवेन धीमता ।

न तस्य विद्यते लक्ष्म सर्वाङ्गैरुपलक्षितम् ॥ १५ ॥

अतः स्वरादिभिः षड्भिरङ्गैः संयोज्य तथ्यताम् ।

नीत्वा गीत्वा तदा हित्वा कुटीकासु प्रवर्त्यते ॥ १६ ॥

शृङ्गारे सप्रपञ्चे रस इह रुचिरौचिल्ययुक्तौ प्रकृष्टे-

ऽलंकारे नायिकाया गुणगणगणने वर्णने नायकस्य ।

गीतौ प्रीतौ च वृत्तौ लयमनु रसिकाः कौतुकं चेत्तदेमा

दोषैर्मुक्ता गुणाढ्याः शृणुत नरपतेः कुम्भकर्णस्य वाचः ॥ १७ ॥

स किं बन्धः श्लाघ्यो व्रजति शिथिलीभावमसकृ-

द्विचारेणाक्षिप्तो ननु भवति टीकापि किमु सा ।

श्यामतामरसदामसुन्दरः पादपङ्कजनमत्पुरन्दरः ।

वर्धमानभवदावपावकः पातु कोऽपि वसुदेवशावकः ॥ २ ॥

इत्थं नन्दनिदेशतश्चलितयोः प्रत्यध्वकुञ्जद्रुमं  
राधामाधवयोर्जयन्ति यमुनाकूले रहःकेलयः ॥ १ ॥

न या ग्रन्थग्रन्थिप्रकटनपटुः किं तु तददौ  
द्वयं युक्तं कर्तुं प्रभवतितरां कुम्भनृपतिः ॥ १८ ॥  
शृङ्गारोत्तरसत्काव्यवेदिविद्वन्मुदे मया ।  
मेघैर्मेदुरमित्यादिपद्यं व्याक्रियतेऽधुना ॥ १९ ॥

गमकालापपेशलतया मध्यमग्रामे षाडवेन मध्यमग्रहेण मध्यमादिरागेण गीयते ।

गणपतिमभिमतफलदं वरदं प्रणिपत्य सिद्धिगुणविशदम् ।  
गीतौ जयदेवकृते धातुं कुम्भो नृपस्तनुते ॥ २० ॥  
अथ कुम्भकर्णनृपतिः सुत्वा नत्वा सरस्वतीं देवीम् ।  
खरपाठतेनकानां करोति गुम्फं सुमानार्थम् ॥ २१ ॥

**मेघैरिति ।** जयन्ति सर्वोत्कर्षेण वर्तन्ते । सर्वोत्कृष्टत्वेन नमस्करणीयत्वमुक्तम् ।  
तेन नमस्क्रियाकाव्यमुखं द्योतितम् । आशीर्वा । कास्ता रहःकेलयः सुरतक्रीडाः ।  
'रहो गुह्ये रहो रते' इति । तासां विषयं निर्दिशति । क । यमुनाकूले प्रत्यध्वकुञ्ज-  
द्रुमम् । अध्वनि कुञ्जद्रुमोऽध्वकुञ्जद्रुमः । अध्वकुञ्जद्रुमं प्रतीत्यध्वकुञ्जद्रुमम् । ननु चात्र  
नित्यसमासत्वाद्वाक्येन न भवितव्यम् । नैतदस्ति । प्रतिशब्दस्य वीप्सायां  
कर्मप्रवचनीयसंज्ञा विहिता । तद्योगे यथा स्यादित्येवमर्थः । तस्याश्च वाक्य  
एव प्रयोगो नात्रेति वाक्यमपि स्यात् । 'अर्थमर्थं प्रति' इत्यादि भाष्यकारप्रयोगाच्च ।  
कस्मिन्सति । रह एकान्ते । एकान्तं कयोः । राधामाधवयोः । अत्र राधाया जगद्गु-  
रुपरिग्रहेण सकलमातृत्वेनाभ्यर्हितत्वाद्वाक्षरतरत्वाच्च पूर्वनिपातः । किलक्षणयोः ।  
इत्थं वक्ष्यमाणप्रकारेण । कृष्णोक्तेरनु नन्दनिदेशत इति । नन्दसमीपाच्चलितयोः ।  
तमेव प्रकारमाह—हे राधे, तत्तस्माद्धेतोरिमं मल्लक्षणं जनं त्वमेव गृहं प्रापय । सा-  
मान्यनारीव्यावृत्त्या गृहिणीनिर्वर्त्ये संभोगादिकर्मणि समुदिता भवेत्यर्थः । अत्र गृह-  
शब्देन तात्स्थ्याद्गृहिण्युच्यते । गृहशब्दच्छलेन तामेव पुरस्कृत्य वनविहारदर्शनात् ।  
अत्र प्राप्नोतिरुदयार्थे वर्तते । 'प्राक्ला भोक्ष्ययुक्तिषु' इति चूडामणिः (?) । त्वयैवाहं  
गृहिणीमान् स्यामिति यावत् । एवकारोऽन्ययोगव्यावृत्त्यर्थः । तस्मादिति किम् ।  
यतोऽयं मल्लक्षणो जनो भीरुः । भीरुरिति । एभिर्भावहेतुभिः स्मराहतीः सोढुमस-

इह खलु प्रारीप्सितसमाप्त्यर्थमेतत्काव्यं प्रतिपाद्य राधामाधवकेलिस्मरणरूपं मङ्गलमा-  
दावाचरति—**मेघैरिति ।** राधामाधवयो रहःकेलय एकान्तक्रीडा जयन्ति सर्वोत्कर्षेण व-  
र्तन्ते । किंभूतयोः । इत्थमनेन प्रकारेण नन्दनिदेशतो नन्दाशया चलितयोः प्रस्थितयोः ।  
कीदृशो नन्दनिदेश इत्यत आह—**त्वमेवेत्यादि ।** हे राधे, तत्तस्मात्त्वमेवेमं कृष्णं गृहं  
प्रापय । अत्रैवकारः कोपोक्तौ । बाल्येऽयं यत्त्वयैतावद्दूरमानीतस्तस्मात्त्वमेव गृहमपि प्रा-  
पयेत्येवाभिप्रायात् । कुतः । यतोऽयं कृष्णो नक्तं रात्रौ भीरुः शिशुत्वाद्भयशीलः । भय-  
हेत्वन्तरमाह—**मेघैरित्यादि ।** अम्बरमाकाशं मेघैर्मेदुरं श्लिग्धम् । तथा च वनशुभः



मर्थः । तानेव भावानाह—अम्बरमाकाशं मेघैर्मेदुरं सान्द्रस्निग्धं वर्तते । अपरं च । तमालद्रुमैः श्यामा बन्धुवो वर्तन्ते । अपरं च । नक्तं रात्रिकालः । एवं देशकालवस्तुलक्षणा विभावाः सूचिताः । किमुक्तं भवति । अत्र काव्ये शृङ्गाररसप्राधान्यात्तस्य मेघाद्याल्लयोऽप्युद्गीपनभावा उक्ता भवन्ति । राधाया आलम्बनविभावाः । भीरुरित्यस्यानुभावः । हर्षावेगशङ्कौत्सुक्यव्रीडाचपलतादयो व्यभिचारिणः । इत्थं कार्यकारणसहकारिभी रतिस्थायिभावः सकलरससम्राट् सप्रपञ्चः संभोगाख्योऽभिलाषविरहेर्ष्यासूयालक्षणो विप्रलम्भः शृङ्गारः साङ्गोपाङ्गः समुन्मीलितो भवति । तदुक्तम्—‘कारणान्यथ कार्याणि सहकारीणि यानि तु । रत्यादेः स्थायिनो लोके तानि चेन्नाढ्यकाव्ययोः ॥ विभावा अनुभावाश्च कथ्यन्ते व्यभिचारिणः । व्यक्तः स तैर्विभावाद्यैः स्थायीभावो रसः स्मृतः’ ॥ तथा चाभाणि भरतेन—‘विभावानुभावव्यभिचारिसंयोगाद्रसनिष्पत्तिः—’ इति । एवमेतेन पथा श्रीजयदेवेन कविना रसमुख्ये स्थिरीकृते तदाशयमबुद्धा कैश्चिद्वाख्यातं तत्तावन्न विचक्षणपरीक्षाक्षममीक्षामहे । तथाहि । इत्थं नन्दनिदेशतो नन्दादेशाच्चलितयोः केलयो जयन्ति । इत्यमिति किम् । राधा कान्चन गोपिका । तस्या नन्देन संबोधनम् । हे राधे, इमं मम शिशुं रात्रौ भीरुं त्वमेव गृहं प्रापय त्वय्येव मम विश्वास इति । तदा नायकस्य शिशुत्वेन परवशलं, तस्याश्च धात्रीत्वं, नन्दस्य दूतीकर्म, शृङ्गारविभावानां भयानकहेतुत्वं, कविनिरूपितरसस्यान्यथात्वं चापद्यते । तत्र तेषामायुष्मतां क उपालम्भः । यतः—‘निर्देशो भाषणादेशसामीप्यार्थमजानतः । आदेश एव विश्रान्तमतेर्व्याख्या भवेन्न किम् ॥ लोके किं कूपमण्डकः समुद्रमपि तत्समम् । न वेद वेदवादोऽयमिति श्रुतिभिया किल ॥’ अथैवं नन्दादेशादनु तथा प्राम्यतायां शृङ्गारो विनाशितो भवति । यथाह—‘अथ शृङ्गारपरता सुतरां सा तिरस्कृता । यतः कुलवधूबत्सा चमत्काराय संवृता ॥ श्वशुरे वदति प्रायः सूनो रतमनु स्तुषाम् । सा नाम प्राम्यतापीष्टा सापि नेष्टा विपश्चितः । प्रयुक्तं कविना द्वित्वं तदाशयमजानतः(ता) । नन्दनिर्देशहारिण्यास्तस्या एकत्वमिष्यते । नायकत्वं यदाघ्नतं हरेः काव्यकृताकृता । तस्यां तस्मिन्विनिक्षिप्ते गतिः का नाम तस्य ते ॥ यो गीतगोविन्द इति प्रबन्धो गोविन्दनेतारमनु प्रबद्धः । राधावशे तत्र कृतेऽर्भकत्वात्स गीतराधः कथमत्र न स्यात् ॥ प्रामाण्यं सुधियोऽवदन्कविगिरां धर्मोपदेशे बुधा यत्तन्नो भवितुं मुधारति गुरोराज्ञा विचार्या न यत् । तत्रेदं तु विचारणीयमिह यो यस्याः करो दीयते रक्षायै स च कामयेत यदि तां तर्किचिदद्यावधिम् ॥ शृङ्गारोपक्रमे चात्र भया-

काननभूमयस्तमालद्रुमैस्तमालवृक्षैः श्यामाः । कुत्र जयन्तीत्यत आह—प्रत्यध्वेति । यमुनायाः कूले प्रत्यध्वकुञ्जद्रुमम् । अध्वन्यध्वनि कुञ्जे कुञ्जे द्रुमे द्रुम इत्यर्थः । यद्वाऽध्वनः कुञ्जान् द्रुमालक्षीकृत्येत्यर्थः । न च नक्तं भीरुरयं त्वमेव तदिममित्यत्र ‘द्वितीयाटौस्त्वेनः’ इति सूत्रेणैनादेशः कथं न भवतीति वाच्यम् । अन्वादेशविषयत्वाभावात् । किञ्चित्कार्य विधातुमुपात्तस्य कार्यान्तरं विधातुं पुनरुपादानमन्वादेशः । किञ्चित्कार्यं विधातुमिति । अपूर्वं बोधयितुमित्यर्थः । भीरुत्वस्य अनु वाक्यत्वेन विवक्षितत्वात् । ‘अम्बरं व्योम्नि वा-

नकनिमित्तता । मेघाडम्बरतादेस्तन्महद्व्याख्यानकौशलम् ॥ अन्यहेतुभिरन्यस्योत्पत्ति-  
 श्चेदृश्यते तदा । विस्मयस्थायिभावत्वादद्भुतोपस्थितिर्न किम् ॥ धात्रीयोगान्न शृङ्गारो  
 न हास्यो रहसीङ्गितैः । न भयानकता तस्माद्रसः कोऽत्रावतिष्ठताम् ॥ तस्मादत्र वि-  
 भावानुभावसंचारिभिर्भवेत् । शृङ्गारो नन्दसामीप्यात्तयोश्चलितयोः स्वतः ॥ यथा  
 द्रव्याणि नानालं भावान्तरविभावतः । व्रजन्ति नानारसतां तथा भावास्त एव हि ॥  
 एवं मेघादयोऽपि स्युः शृङ्गारे च भयानके । विभावाद्यवियुक्तेन भावकेन विभावि-  
 ताः ॥ तस्मात्काव्याभिप्रायसूचितशृङ्गारपरत्वेनात्र कृतं व्याख्यानमेव न्याय्यमिति । अत्र  
 मेघैरिति बहुवचनेनाक्रममेव नवभिरप्यवस्थाभिराक्रमणाच्चेतसोऽन्यथावृत्तिः सूचिता ।  
 अम्बरमिति स्वच्छन्दविहारभङ्गशङ्कां मा कृथा इति । वनभुव इति बहुवचनेन नानाव-  
 स्थरतक्षमं प्रदेशबाहुल्यं द्योतितम् । नक्तमिति कालस्य स्वच्छन्दप्रच्छन्नकामुकयोग्य-  
 त्वमुक्तम् । माधवशब्दः सत्यामपि लक्ष्म्यां तस्यामनुरागातिशयद्योतनार्थः । यमुनाकूल  
 इति रतिश्रमनिराससाधनशिशिरसमीरसद्भावार्थम् । अयमिति रत्युद्रेकाकुलतया स्वा-  
 ङ्गेष्वप्यौदासीन्यद्योतनाय । यथा श्रीहर्षमिश्रस्य हंसेन स्वात्मनि निराशीभूतेन—‘गति-  
 स्तयोरेकतरस्तमर्दयन्’ इत्याद्यभाणि । यथा वा श्रीकालिदासस्य ईश्वरेण तयावगणिते  
 आत्मन्यनास्थापरत्वेन—‘अयं जनः प्रधुमनास्तपोधन’ इत्याद्यवादि । अत्र वर्णवृत्त्य-  
 नुप्रासः शब्दालंकारः । पूर्वार्धे समुच्चयोऽर्थालंकारः । तल्लक्षणं तु—‘तत्सिद्धिहेतावेक-  
 स्मिन्यत्रान्यत्तत्करं भवेत् । समुच्चयोऽसौ’ । यथा—‘दुर्वाराः स्मरमार्गणाः प्रियतमो  
 दूरे’ इत्यादि । उत्तरार्धे चाशीः । तद्योजनं च—सर्वोत्कृष्टास्ताः केलयो विलासकलासु  
 कुतूहलिनः पान्तु । अत्र शब्दार्थालंकारयोरर्थालंकारयोश्च संसृष्टिः—‘सेष्टा संसृष्टिरे-  
 तेषां भेदेन यदिह स्थितिः’ इति । अत्रायमित्यात्मन्यौदासीन्यद्योतकं सर्वनामपदं तिल-  
 कायमानं विभ्राणा सूक्तिः समुचितपरभागातिशयेन रुचिरताभावहन्ती शरदिन्दुसुन्द-  
 रवदनेव श्यामतिलकेन श्यामेव शुभविशेषकेण विभूषिता अर्थौचित्यचमत्कारकारिणी  
 सकलकविकुलललामभूता कामपि विच्छित्तिमातनोति । यथा—‘मग्नानि द्विषतां कु-  
 लानि समरे लत्वङ्गधाराजले नाथास्मिन्निति बन्दिवाचि बहुशो देव श्रुतायां पुरा ।  
 मुग्धा गुर्जरभूमिपालमहिषी प्रत्याशया पाथसः कान्तारे चकिता विमुञ्चति मुहुः पत्युः  
 कृपाणे दृशौ ॥’ अत्र मुग्धापदं कैश्चित्काव्यलिङ्गमित्यलंकारोऽभाणि । तत्र । तल्लक्षणा-  
 भावात् ॥ लक्षणं तु—‘...काव्यलिङ्गं हेतोर्वाक्यपदार्थता’ इति । नात्र ‘वपुःप्रादुर्भा-  
 वात्—’ इतिवद्वेतोर्वाक्यार्थता । नापि ‘प्रणयसलीलपरिहासरसाधिगतेः’ इतिवदने-  
 कपदार्थता । नापि ‘भस्मोद्गूलन भद्रमस्तु भवते’ इतिवद्वेतोरेकपदार्थता । तस्य गति  
 त एव प्रष्टव्याः । एवमिह मुनिपुणमपि निरूप्यमाणोऽलंक्रुतिगुणो न विद्वच्चित्तचमत्क-  
 तिमातनोति ॥ तर्हि काव्यचारुतानिबन्धनशृङ्गाररसस्वीकारेण रसवदलंकारता इत्यपि

ससि’ इत्यमरः । ‘दोषा नक्तं रात्रौ’ इति च । ‘त्रस्तो भीरुभीरुकभीलुकाः’ इत्यपि ।  
 ‘निदेशः शासनं च सः’ इति च । ‘निकुञ्जकुञ्जौ वा क्लीबे लतादिपिहितोदरे’ इति च ।  
 ‘रहश्चोपांशु चालिङ्गे एकान्तार्थेऽव्ययम्’ ॥ १ ॥ अत्र रागिमुमुक्षुसाधारणप्रवृत्त्यर्थं सक-

## वाग्देवताचरितचित्रितचित्तसद्भा

## पद्मावतीचरणचारणचक्रवर्ती ।

नाशङ्कनीयम् । यतोऽत्र शृङ्गारस्य प्राधान्यादलंकारत्वं येनालंकारता । यदाह—‘प्रधाने यत्र वाक्यार्थे यत्रायान्ति रसादयः । काव्ये तस्मिन्नलंकारो रसादिरिति मे मतिः’ ॥ प्रकृते तु शृङ्गारस्य प्राधान्यमपि प्रतिपन्नम् । अत्र वैदर्भीरितिः—‘अस्पृष्टा दोषमात्राभिरनल्पगुणगुम्फिता । विपश्चीस्वरसौभाग्या वैदर्भीरितिरिष्यते’ ॥ शृङ्गारावस्थानसूचिका कौशिकीवृत्तिः । संभाविता गीतिः । तस्याश्च लक्षणम्—‘संभाविता भूरिगुरुद्विकलावार्तिके पथि’ । मध्ये लयः । प्रसादो गुणः । अनुकूलो नायकः । स्वाधीनपतिका नायिका ॥ पूर्वार्धेऽभिलाषलक्षणो विप्रलम्भः । अपरार्धे संभोगश्च शृङ्गारः । एवं केलय इति कथाबीजलक्षणं वस्त्वपि निर्दिष्टं भवति ॥ एवं च त्रिविधमपि काव्यमुखं महाकविना समुन्मीलितं भवति ॥ यदत्र कश्चित्संभोगशृङ्गारलक्षणं वस्त्ववदत् स एव चास्य विवेचनक्षमः ॥ शार्दूलविक्रीडितं छन्दः । यथा—‘सूर्याश्वैर्मसजस्तताः सगुरवः शार्दूलविक्रीडितम्’ ॥ १ ॥ कविरिदानीं सकलकलिकलुषहारिहरिचरितानुस्मरणसरसतापादनेन तद्भक्ताननुगृह्णन्समुचितेष्टदेवताभावनाभावितान्तःकरणस्तत्फलभूतं शृङ्गारोत्तरं प्रबन्धं कर्तुं प्रतिजानीते—**वाग्देवतेति** । जयदेवकविरेतं गीतगोविन्दाभिधं प्रबन्धं करोति । अत्र जगदानन्दकन्दलीकन्दगोविन्दपदारविन्दमकरन्दामोदमधुरतराखादमधुकरमधुरचेता भागवतप्रधानः परमकारुणिको जयदेवकविर्देवदेवे भगवत्याविष्टचित्तः कलिकलुषान्तःकरणत्वेनेतस्ततः परिविक्षिप्तान् सुखेन तदभिमुखीकरणाय कलावतीकेलिकुतूहलिनं हलिसोदरं निरूपयितुं निर्गुणं निरूपयिषुः ‘निर्विशेषं परं ब्रह्म साक्षात्कर्तुमनीश्वराः । ये मन्दास्तेऽनुकम्प्यन्ते सविशेषनिरूपणैः ॥’ इति दर्शयितुं धर्मार्थकामाः खनुष्ठिता मोक्षयेति मोक्षोपायतया धर्मार्थयोरुपरि वर्तमानस्य पुरुषार्थविशेषस्य निदानत्वेन पितृणामानृष्यहेतुभूतापत्योत्पत्तिद्वारेण नितम्बिनीमूलत्वमुपदर्शयितुं तद्विशिष्टं वासुदेवं विवर्णयिषुरिमं प्रबन्धमुपनिबध्नाति । तथा चोक्तमभियुक्तैः—‘संसारे यदुदेति किञ्चन फलं तत्कृच्छ्रसाध्यं नृणां किं त्वेतत्सुखसाध्यमस्ति युगलं सम्यग्यदि ज्ञायते । तल्लक्ष्मीसमुपार्जनं पुलकिनां रक्तस्वरं गायतां तत्कान्तारतिनिस्तरङ्गमनसामुत्पद्यते नन्दनः ॥’ इति । कामशा-

लजनमनोहरं शृङ्गाररसगर्भं भगवत्केलिवर्णनरूपं काव्यं क्रियत इत्यभिधेयं प्रतिजानीते—**वाग्देवतेति** । जयदेवकविरेतं गीतगोविन्दाख्यं प्रबन्धं करोति । कीदृशम् । श्रीलक्ष्मीराधारूपेणावतीर्णा, वासुदेवः कृष्णस्तयो रतिकेलिकथया सुरतक्रीडानुवर्णनेन समेतं युक्तम् । ननु वासुदेवकेलिवर्णनं बहुषु ग्रन्थेषु वर्तत इति किमनेनेत्यत आह—वाग्देवतेति । वाक्स्वरूपा या देवता सरस्वती तस्याश्चरितेन प्रसादमाधुर्यादिगुणसंपन्नलोकोत्तरकाव्यरचनारूपेण चित्रितं चित्रमालेख्यं तद्युक्तं कृतं चित्तरूपं सद्म गृहं यस्य सः । अत्र सकलजनाह्लादाकारित्वेन नानावर्णमयत्वेन वाग्देवताचरितस्य चित्रत्वेन निरूपणम् । चित्तं च विचित्रकवितारूपमहाधननिधानत्वने कृष्णकेलिवर्णनादिना संसारतापसंतप्तकविजनविश्रामस्थानत्वेन सद्मतया निरूपितम् । अपरमपि गृहं विविधपुत्रिकाभिरालेख्यैर्मण्डितं भव-

## श्रीवासुदेवरतिकेलिकथासमेत-

मेतं करोति जयदेवकविः प्रबन्धम् ॥ २ ॥

खेऽपि—‘किं स्यात्परत्रेत्याशङ्का यस्मिन्कार्ये न जायते । न चार्थघ्नं सुखं चेति शिक्षा-  
स्तस्मिन्व्यवस्थिताः’ ॥ इति । परस्त्रीगतोऽप्ययं रस उपनिबन्धमानो न पातकाय ।  
यतः—‘कान्तासंमिततया’ इत्युपदेशप्रामाण्यात् । यथा—एवं श्रीवासुदेवरतिके-  
लिकथासमेतम् । श्रीश्च वासुदेवश्च तौ । तयो रतिकेलिकथासमेतम् । अत्र स्त्रीनामल-  
ञ्छितं सर्वं श्रीरिति । श्रीशब्देन राधाभिधीयते । अथवा श्रीः शोभा लक्ष्मीर्वा तद्वतो  
वासुदेवस्य । तदसूचि पूर्वपद्ये माधवशब्देन । रतिकेलीति । सुरतक्रीडाकथनेन वा  
रत्या शृङ्गारस्थायीभावेनानुरागेण याः केलयः कथाः परस्परसंकथनानि तत्समेतम् ।  
अथ कविरात्मनो विशेषणद्वारेण सरस्वतीचरणकिंकरत्वं अनु च प्रबन्धस्य पद्मावतीदे-  
वतासमारोधनफलत्वमाह—वाग्देवतेति । वाग्देवताचरितेन चित्रितं संजातचित्रं चि-  
त्तसद्म यस्य स तथा । मुरस्वलयनुस्मरणपरहृदय इत्यर्थः । अपरं च । लक्ष्मीचरणसेव-  
काग्रणीः । पद्मं करेऽस्ति यस्याः सा पद्मावती लक्ष्मीः । ‘शरादीनां च’ इति दीर्घः ।  
अथ पद्मावती अष्टाक्षरमन्त्राधिदैवतं तस्याश्चरणचारणेन परिचर्याविशेषेण चक्रवर्ती ।  
कविराज इत्यर्थः । ‘पद्मावती तस्य कलत्रमेके वदन्ति यत्तन्न विचारचारु । यतः स-  
दाचारपरम्परैषा गृह्णन्ति तन्नाम न नाम सन्तः ॥ कर्मादि सदैवतसंप्रयोगे तत्कीर्तनं  
किं न विशेषगर्हम् । रहो विहाय क्वचनापि दृष्टं सतां स्वकान्ताप्रणयादिकं तु ॥’ अत-  
स्तद्वाख्योपेक्षा । एवं यद्यप्यस्ति तत्त्वं तथापि महतामिहालौकिकचमत्कारिचरितं किं-  
चिदीक्ष्यते—‘तथाहि सत्यभामाग्रे ननर्त नरकान्तकृत् । देहार्थे च बभारेमामीशो  
योगिवरोऽपि सन् ॥ अथवा भक्तियोगस्य स्वभावः कोऽप्यनीदृशः । यतस्तद्योग-  
युक्ता हि गणयन्ति न लौकिकम् ॥ अथात्मा जायते यस्यां सा जायेति श्रुतीरणात् ।  
तत्स्वरूपपरस्वत्वात्सा भक्तिर्या तथा सह ॥ तथाहि धर्मकार्याणि न सन्त्यत्र  
तथा विना । सर्वेषु धर्मकार्येषु पत्युक्ता दक्षिणाङ्गा ॥ किं तु सा भक्तिरत्रोक्ता  
योपचारेण वर्जिता । तां विनाऽतोऽनुरज्यन्ति सन्तः खेनेष्टदैवते ॥ शृङ्गारित्वाद्य  
स्त्रीयां जायां नर्तयतीह सः । परार्थनिष्ठबुद्धीनां न हि लोकव्यतिक्रमः ॥ लोको वेद-  
स्तथाध्यात्मं प्रमाणं त्रिविधं स्मृतम् । तत्र लोकस्य मुख्यत्वात्तदुक्तिर्नान्यथा भवेत् ॥  
अतः पद्मावती तस्य कलत्रमिति नान्यथा । परभागवतस्यास्य जयदेवस्य युज्यते ॥

तीति ध्वनिः । तथाच यद्यपि कृष्णकेलिवर्णनमन्यत्रापि ग्रन्थे वर्तते तथापि पूर्ववर्णितमपि  
लोकोत्तरापूर्वसत्काव्यरचनानिबद्धमतिचमत्कारकारि भविष्यति । यथा पुरुषैरभिधीयमान  
एवार्थोऽन्येषां वाङ्मनोवचनभङ्गिमारूढोऽन्यमेव श्रोत्रचमत्कारं करोतीति नानर्थको मे  
प्रयास इति भावः । पुनः कीदृशः कविः । पद्मावती नाम जयदेवपत्नी तस्याश्चरणयोर्य-  
च्चारणं संचारणम् । नर्तनमिति यावत् । तेन चक्रवर्ती । नटसार्वभौम इत्यर्थः । एतेन  
कवेः कृष्णभक्त्याधिक्यं शृङ्गारित्वं च ध्वनितम् । तेन सरसकाव्यकरणेऽधिकारः सूचितः  
तदुक्तम्—‘शृङ्गारी चेतकविः काव्यं जातं रसमयं जगत् । स एवाशृङ्गारी यत्र सर्वं विर-  
सतां व्रजेत् ॥’ इति । केचित्तु पद्मा इति संज्ञां विधत्ते सा इति । पद्मावती लक्ष्मीस्तस्या-

यदि हरिस्मरणे सरसं मनो यदि विलासकलासु कुतूहलम् ।  
मधुरकोमलकान्तपदावलीं शृणु तदा जयदेवसरस्वतीम् ॥ ३ ॥

लोकातीतचरित्रस्य लोकेशस्य पुरः सदा । स्वजायानर्तनं युक्तमिति युक्ततरं वचः ॥  
अत्र चित्तसद्गनोरभेदारोपाद्रूपकालंकारः । अनुप्रासश्च ॥ 'उक्ता वसन्ततिलका  
तमजा जगौ गः' ॥ ओजो गुणः । गौडीया रीतिः । भारती वृत्तिः । भूरिगुरुत्वात्सं-  
भाविता गीतिः ॥ अत्र वसुभिर्दीयत इति तदपत्याभिधानेन प्राप्तपितृधनस्य केलिक-  
रणमुचितमिति अम्लानप्रतिभाप्रकर्षोत्प्रेक्षितेन वासुदेवपदेन सकलप्रबन्धस्यापि पीयूष-  
बर्षेणैव समुचितार्थविशेषेण प्रबन्धः स्फुरदिव चमत्कारकारितामापद्यते । तथाचो-  
क्तम्—'उचितार्थविशेषेण प्रबन्धार्थः प्रकाशते । गुणप्रभावमव्येन विभवेनेव सज्जनः' ॥  
यथा—'जातं वंशे भुवनविदिते पुष्करावर्तकानाम्'—इत्यत्राचेतनस्य चेतनाध्यारोपेण  
मेघस्य दूत्यायोग्यताभिधानाय प्रथितपुष्करावर्तकवंशत्वाद्युपन्यस्तम् ॥ २ ॥ कविरि-  
दानीं स्वप्रबन्धस्य प्रयोजनमाविष्करोति—यदीति । हे श्रोतरित्यध्याहार्यम् । तदा  
तर्हि जयदेवसरस्वतीं प्रबन्धरूपां वाणीं शृणु । किलक्षणाम् । मधुरकोमलकान्तपदा-  
वलीम् । मधुरा कोमला कान्ता पदानामावलिर्त्यस्यां सा । एतेन माधुर्यैजःप्रसादाद्या  
दशापि गुणा उक्ता भवन्ति । तदेति किम् । यदि हरिस्मरणे मनः सरसं एकाग्रं  
सरागं वर्तते । अपरं च । यदि विलासकलासु कुतूहलम् । विलासिनां शृङ्गारिणां  
कलास्तासु । 'विलासो गमनादिः स्याच्चेष्टा श्लिष्टाङ्गया कृता' इति । एतेनास्य  
प्रबन्धस्य प्रयोजनाभिधेयसंबन्धाधिकारिण उक्ता भवन्ति । विलासकलाशिक्षा  
अवान्तरप्रयोजनम् । हरिस्मरणं परमं प्रयोजनम् । स्मार्थस्मारकलक्षणः सं-

श्रवणयोर्विषयभूतयोश्चरणचक्रवर्ती नटसार्वभौमः । नुत्यादिना सदा लक्ष्म्याराधनपर इ-  
त्यर्थः । एतेन द्वारिद्वराहित्यं सूचितम् । दरिद्रेण हि शृङ्गारादिरसो न ज्ञायत इति  
भावः । 'आलेख्याश्चर्ययोश्चित्रम्' इत्यमरः । 'गृहं गेहोदवसितं वेदम सन्न निकेत-  
नम्' इति च । 'चारणास्तु कुशीलवाः' इत्यपि ॥ २ ॥ संप्रति प्रेक्षावत्प्रवृत्त्यर्थमितर-  
काव्यापेक्षया स्वकाव्यस्योत्कर्षं कथयन्नेव प्रकृतकाव्यस्याधिकारिप्रयोजनमाह—  
यदीति । हे सज्जनगण, यदि हरिस्मरणे कृष्णानुचिन्तने मनः सरसं सानुरागम् । यदि  
विलासकलासु विलासस्त्रीणां हावविशेषस्तत्संबन्धिनीषु कलासु कुतूहलं कौतुकं तदा  
जयदेवस्य कवेः सरस्वतीं शृणु । कीदृशीम् । मधुरकोमलकान्तपदावलीम् । मधुरत्वं  
द्विविधं शब्दाश्रितमर्थाश्रितं च । तत्र शब्दमधुरत्वं पृथक्पदत्वं, अर्थमधुरत्वं चोक्तिवै-  
चित्र्यं तद्युक्ता मधुरा । तथा कोमलत्वमपि द्विविधम् । तत्र शब्दकोमलत्वं बन्धस्यापरुष-  
त्वम् । अर्थकोमलत्वं परुषेऽप्यर्थेऽपरुषत्वं तदुभययुक्ता कोमला । कान्तत्वमपि द्विविधम् ।  
तत्र शब्दगतमुज्ज्वलबन्धविशेषादिना मनःश्रोत्रप्रीतिपदत्वं, अर्थगतं च दीप्तरसवत्त्वं तदु-  
भययुक्ता कान्ता रमणीया । एतादृशी पदावली पदपरम्परा यत्र तादृशीम् । 'शृङ्गा-  
रादौ रसे वीर्ये गुणे रागे द्रवे रसः' इत्यमरः । विलासलक्षणं दशरूपके—'तत्कालिको  
विशेषस्तु विलासोऽङ्गक्रियास्विति' । 'कलाचन्द्रकलायां स्यात्क्रीडनात्' इति कोषः । श-  
ब्दमाधुर्यादिलक्षणानि तु वामनेन लिखितानि 'बन्धे पृथक्पदत्वं च माधुर्यमुदितं बुधैः ।

वाचः पल्लवयत्युमापतिधरः संदर्भशुद्धिं गिरां

जानीते जयदेव एव शरणः श्लाघ्यो दुरुहद्रुतेः ।

शृङ्गारोत्तरसत्प्रमेयरचनैराचार्यगोवर्धन-

स्पर्धां कोऽपि न विश्रुतः श्रुतिधरो धोयी कविक्ष्मापतिः ॥४॥

बन्धः । वैष्णवा अधिकारिणः । दीपकमलंकारः । द्रुतविलम्बितं वृत्तम् । 'द्रुतविलम्बितमाह नभौ भरौ' । पाञ्चाली रीतिः । कौशिकी वृत्तिः ॥ अत्र मधुरकोमलकान्तपदावलीत्यादिपदैर्विलासकलासु कुतूहलस्यौचित्योद्भावेन शृङ्गाररसस्वरूपानुरूपो वाक्यार्थ उन्निद्रो भवति । तथाचोक्तम्—'औचित्यमुचितं वाक्यं सन्ततं संमतं सताम् । त्यागोदग्रमिवैश्वर्यं शीलोज्ज्वलमिव श्रुतम्' ॥ ३ ॥ इदानीं कविः कविगणनायां परैरपि कविभिरहं परिगणित इति स्वप्रशंसार्थं क्षेपकमपि तत्कृतं श्लोकं स्वप्रबन्धस्य कुर्वन्नाह—वाच इति । तानेव परगणितान्कवीन्स्वस्वगुणेनोपश्लोकितानाह ॥ उमापतिधरनामा कविः । वाचो बाणीः पल्लवयति विस्तारयति । साकूतैर्विशेषणैर्गद्यादिप्रबन्धे चतुरः । अपरं च । गिरां वाचां संदर्भशुद्धिं गुम्फवैशद्यं जयदेव एव जानीते । शरणसंज्ञः कविः दुरुहद्रुतेः श्लाघ्यो दुर्विचारपदपदार्थज्ञानात्प्रशस्यः । शृङ्गारप्रधाननिर्दोषार्थनिर्माणैराचार्यगोवर्धनस्पर्धां कोऽपि न । एतेन तस्य सर्वाधिक्यमुक्तं भवति ॥ अप-

अनेनैव पदन्यासाः कामं धारामधुच्युतः ॥ बन्धस्याजरठत्वं च सौकुमार्यमुदाहृतम् । एतेन वाङ्मता वाचो रूक्षत्वान्न श्रुतिक्षमाः ॥ औज्ज्वल्यकान्तिरित्याहुर्गुणं गुणविपश्चितः । पुराणचित्रस्थानीयं तेन बन्ध्यं कवेर्वचः ॥' इति । अर्थमधुरत्वादिलक्षणं तु वामने । तथा च तत्सूत्राणि—'उक्तिवैचित्र्यं माधुर्यं' 'अपारुष्यं सौकुमार्यं' 'परुषेऽर्थेऽप्यपारुष्यं । यथा मृते यज्ञःशेष इत्यर्थः' 'दीप्तरसत्वं कान्तत्वम्' इति ॥ ३ ॥ तद्गुणविशिष्टापि सरस्वती लक्ष्मणसेनमहाराजसभासु महाकवीनामुमापतिधरादीनामस्ति सा किं श्रोत्राणां न सुखावहेत्यत आह—वाच इति । उमापतिधरनामा लक्ष्मणसेनामात्यो वाचः पल्लवयति विस्तारयति । तथा चोमापतिधरस्य वक्ष्याधुर्यशून्यं शब्दार्थगुणशून्यं सच्चित्राख्यमधमकाव्यं न सहृदयहृदयमाह्लादजनकमिति भावः । शरणनामा कविर्दुरुहस्य काव्यस्य शीघ्ररचने श्लाघ्यः स्तुत्यः । तथाच शरणकवेरपि काव्यं गूढार्थत्वादिदोषयुक्तं प्रसादादिगुणरहितं चेति तदपि न विदग्धमनोविनोदास्पदमिति भावः । तथा शृङ्गारोत्तरेति । शृङ्गाररस एवोत्तरः श्रेष्ठो यत्र, शृङ्गारेणोत्तरं प्रधानं वा यत्सत्प्रमेयमुत्तमं वस्तु तस्य रचनैः कवितायां ग्रन्थनैराचार्यगोवर्धनस्पर्धां गोवर्धनाचार्येण सह स्पर्धावन्कोऽपि न विश्रुतो न ख्यातः । अत्र शृङ्गारेत्यादिना शृङ्गाररसप्रधानकाव्यरचनायामेव तस्य सामर्थ्यम् । रसान्तरवर्णने तु सोऽप्यप्रौढ एवेति तत्काव्ये वर्णनीयार्थस्य शुद्धत्वेऽपि माधुर्यगुणसंपन्नपदरचनायां सोऽप्यशक्तश्चेति ज्ञानितम् । इतरविद्याध्ययनादिनाचार्यत्वं सत्काव्यरचनायामप्रयोजकमिति सोपहासमुक्तमाचार्येति । तथा च स न सत्कविर्नापि सत्कवित्त्वं तस्येति भावः । धोयीकविक्ष्मापतिः धोयीनामा कविराजः श्रुतिधरः श्रुतिः श्रवणं तन्मात्रादेव ग्रन्थग्राही । तस्योच्चारितमात्रग्राहित्व-

## अष्टपदी १

मालवरागेण रूपकतालेन गीयते ।

प्रलयपयोधिजले धृतवानसि वेदम्

विहितवहित्रचरित्रमखेदम् ।

केशव धृतमीनशरीर जय जगदीश हरे ॥ ध्रुवम् ॥ १ ॥

रं च । श्रुतिधरनामा कविर्विश्रुतो विख्यातः स तु तस्य गुणैरेव प्रसिद्धः । अपरं च । धोयीनामा कविः कविक्षमापतिः । कविराज इत्यर्थः । धोयीति तस्य नाम देशरूढ्या-  
व्युत्पन्नं प्रातिपदिकम् ॥ इति षट् पण्डितास्तस्य राज्ञो लक्ष्मणसेनस्य प्रसिद्धा इति रूढिः ।  
शार्दूलविक्रीडितं छन्दः । समुच्चयोऽलंकारः ॥ ४ ॥ इदानीं केलिं विवर्णयिषुर्नयकस्य  
वर्णनेन तद्गुणाकर्णनप्रवीणाञ्छ्रोतृन्विधातुं तदवान्तरकेलीरपि वर्णयितुं श्रीकृष्णं ना-  
यकं दशभिरवतारैस्तास्ताः केलीः कुर्वाणमुपपञ्चोकयति ॥ आदितालेन गीयते । लघ्वा-  
दितालः । मालवरागेण—प्रलयेति । हे हरे । धृतमीनशरीर । केशव । जगदीश ।  
असीति लं । अखेदं विहितवहित्रचरित्रं यथा स्यात्तथा प्रलयपयोधिजले कल्पान्तसा-  
गरवारिणि वेदं धृतवान् । अतो जय ॥ अत्र जयशब्देन सर्वोत्कृष्टत्वम् । तेन सर्व-  
दाऽसाधारण्येन जगत्पाहीति योजना । एवं सर्वत्रासीति तिङन्तप्रतिरूपकं पदं युष्म-  
दर्थेऽव्ययम् । अखेदं । अनुच । विहितवहित्रचरित्रमित्युभयमपि साधारणक्रियाविशे-  
षणम् । तेन पोतचेष्टितमङ्गीकृत्यापि मनागप्यायासं नाप्तवानित्यर्थः । इति प्रथमं प-

मेव न सत्कवितायां कौशल्यमिति भावः । महाहंकारकथनाय राजोपमा । तथाहंकारादेव  
स्वस्य कविराजपदवीमानीतवान् । सत्कविमध्ये तु तस्य गणनापि नेति भावः । गिरां  
वचसां संदर्भशुद्धिं गुणालंकारसंपन्नग्रन्थरचनाविशेषं जयदेव एव जानीते नान्यः । अतो-  
ऽन्यकाव्यश्रवणे तथा न संतोषो यथा जयदेवकविताश्रवणेनेत्येतदेव श्रोतव्यमिति भावः ।  
'पल्लवः किसलये षिङ्गे विटपे विस्तरे बले' इति विश्वः । 'लघु क्षिप्रमरं द्रुतम्' । 'उत्तरं  
प्रतिवाक्ये स्यादूर्ध्वं दिव्ये भ्रमेऽन्यवत्' इति च ॥ ४ ॥ भक्तजनमनोरथपूरणाय भगवतः  
सदावतारपरिग्रह इतीहापि मम मनोऽभिलषिते भगवत्केलिवर्णनरूपे कर्मणि, संभावित-  
बहुप्रत्यूहनिराकरणं स एव करिष्यतीत्याशयेन भगवतोऽवताराणामसंख्यत्वेऽपि प्रधान-  
तया दशावतारपुरस्कारेणैव कृष्णस्तुतिं करिष्यतीत्यादौ मीनरूपं स्तौति—प्रलयेति ।  
गीतस्यास्य मालवरागः । रूपकतालः । 'ताललक्षणं रूपके स्यात्' इति संगीतरत्नाकरः ।  
गीतार्थस्तु हे केशव, जय सर्वोत्कर्षेण वर्तस्व । ननु मे सर्वोत्कर्षेण वर्तने कुतः साम-  
र्थ्यमित्यत आह—जगदीशेति । जगतां चतुर्दशभुवनानामीशः प्रभुः । तथाच चतुर्द-  
शभुवननाथस्य कथं न सामर्थ्यमिति भावः । तत्र हेत्वन्तरमाह—हे हरे । हरति भ-  
क्तानां क्लेशमिति हरिस्तादृश । पुनः कीदृश । धृतं परिगृहीतं स्वेच्छया मीनशरीरं येन  
तादृश । एतद्भुवपदं प्रतिपदमनुवर्तमानम् । तदुक्तम् 'भ्रुवत्वाच्च भ्रुवो ज्ञेयः' इति अत्र  
यद्यपि क्वचित्तनुसंधारणमात्रमेवानित्यं ततोऽपि तिर्यग्योनिमीनादिशरीरमयं किमिति ग्रा-

क्षितिरतिविपुलतरे तव तिष्ठति पृष्ठे  
धरणिधरणकिणचक्रगरिष्ठे ।

केशव धृतकच्छपरूप जय जगदीश हरे ॥ २ ॥

वसति दशनशिखरे धरणी तव लग्ना  
शशिनि कलङ्ककलेव निमग्ना ।

केशव धृतशूकररूप जय जगदीश हरे ॥ ३ ॥

दम् ॥ १ ॥ केशव हरे जगदीश इति संबोधनत्रयमादरातिशयद्योतनार्थम् । अत्र केशव धृतमीनशरीर जय जगदीश हर इति पाठः ॥ इति ध्रुवपदम् ॥ गानवेलायां केशव केशव इति द्विरुक्तिः ॥ अत्रार्धमागधी रीतिः ॥ अत्र केशवस्य केवलशब्दवाच्यत्वं हरिशब्दसहितकेशवशब्दवाच्यत्वं इति व्याख्यानम् । तत्पाठमात्रमप्यजानतां प्रमादेन क्रियाविशेषणानां कर्मसंज्ञा नपुंसकता च । धृतमीनशरीर इति मत्स्यावतारः । अत्रोपमातिशयोक्ती अलंकारौ । उत्साहस्थायीभावो वीरो रसः । दशस्वपि पदेषु धीरललितो नायकः ॥ अथ कूर्मः । केशवेत्यादि ध्रुवपदं पूर्ववत् । धृतकच्छपरूप इति कूर्मावतारकथनं विशेषः ॥ तवेति । तवातिविपुलतरे विशाले अतिक्रान्तं विपुलतरं तस्मिंश्च धरणीधरणेन हेतुना जातं यत्किणचक्रं तेन गरिष्ठे गौरवयुक्ते पृष्ठे क्षितिस्तिष्ठति इति भवप्रवाहस्यानादित्वादानेकवारं धरणीधरणेन चिह्नबहुत्वम् । इति द्वितीयपदम् ॥ २ ॥ अथ वराहः । वसतीति । धृतसूकररूपेति ध्रुवे विशेषः । धरणी पृथ्वी तव दशनशिखरे दंष्ट्राग्रभागे लग्ना संसक्ता वसति । केव । शशिनि चन्द्रमसि मग्ना

ह्यमित्यत आह—प्रलयेति । त्वं प्रलयपयोधिजले प्रलयकालीनाः परस्परमिलिता ये पयोधयः समुद्रास्तेषां जले निमज्जन्तं वेदं मीनशरीरमुपादाय धृतवानसि । कथम् । अखेदं यथा स्यात्तथा विहितं कृतं वहित्रस्य पोतस्य चरित्रं यत्र तत्तथा । अत्र पयोधिपदत्वेनैव जलत्वे प्राप्ते पुनर्जलपदोपादानमन्तर्धानादिरहितत्वेन विश्रामस्थलाभावं सूचयितुम् । तथाच निरालम्बे पयोधौ वेदं धृतवानसीति वेदधारणार्थमेव तच्छरीरपरिग्रह इति भावः । ‘पृथुरोमा ज्ञप्तो मत्स्यो मीनो वैसारणोऽण्डजः’ ॥ १ ॥ कच्छपरूपं स्तौति—धृतकच्छपेति । हे केशव धृतकच्छपरूप धृतं कच्छपस्य रूपं येन तादृश, जय । ननु कच्छपरूपं मया कस्य हेतोर्धृतमित्यत आह—क्षितिरिति । तव पृष्ठे क्षितिः पृथ्वी तिष्ठति । तिष्ठतीति वर्तमानकालनिर्देशेनाधुनापि तव पृष्ठे क्षितिस्तिष्ठतीति कच्छपावतारप्रयोजनं सर्वलोकप्रसिद्धमेवेति भावः । ननु पञ्चपञ्चाशत्कोटियोजनविस्तृता पृथ्वी मम पृष्ठे कथं स्थितेत्यत आह—अतिविपुलतर इति । अतिशयेन पृथ्व्यपेक्षयाधिकविस्तीर्णं । पुनः कीदृशे । धरणीति । धरण्याः पृथ्व्या धारणेन यत्किणं चक्रं रक्ताकृतिमृतरुधिरमण्डलं तेन गरिष्ठे गौरवयुक्ते । ‘कूर्मे कमठकछपौ’ इत्यमरः । ‘व्रणचिह्ने घुणे किणः’ इति हारावलिः ॥ २ ॥ वराहरूपं स्तौति—धृतशूकररूपेति । हे केशव धृतशूकररूप, धृतं शूकरस्य रूपं येन तादृश जय । क्रोडावतारपरिग्रहप्रयोजनमाह—वसतीति । तव दशनशिखरे दन्ताग्रे लग्ना संश्लिष्टा धरणिः पृथ्वी वसति । कुत्र केव । शशिनि चन्द्रे निमग्ना कलङ्ककलेव ला-



तव करकमलवरे नखमद्भुतशृङ्गं  
दलितहिरण्यकशिपुतनुभृङ्गम् ।

केशव धृतनरहरिरूप जय जगदीश हरे ॥ ४ ॥

छलयसि विक्रमणे बलिमद्भुतवामन  
पदनखनीरजनितजनपावन ।

केशव धृतवामनरूप जय जगदीश हरे ॥ ५ ॥

अन्तर्गता कलङ्ककलेव । अनेन दंष्ट्राया महत्त्वं तदपेक्षया धरण्या अतिसूक्ष्मत्वं द्योति-  
तम् । अत्रोपमालंकारः । इति तृतीयम् ॥ ३ ॥ अथ नृसिंहः । धृतनरहरिरूप इति  
ध्रुवे विशेषः ॥ तव करोति । तव करकमलवरे नखमद्भुतशिखररूपं भाति । किलक्ष-  
णम् । हेतुगर्भविशेषणमाह । दलितहिरण्यकशिपुतनुभृङ्गम् । दलितो विदारितो हिर-  
ण्यकशिपोस्तनुभृङ्गस्तनुरेव भृङ्गो येन तत्तथा ॥ तनुभृङ्ग इत्यत्र रूपकमलंकारः । कर-  
कमलवर इत्यत्रापि करस्य कमलत्वेन कमलाग्रत्वारोपः । भृङ्गः किल कमलाग्रं वि-  
दारयति । अत्र कमलाग्रेण भृङ्गविदारणमित्यद्भुतोत्पत्तिः । इति चतुर्थम् ॥ ४ ॥ अथ  
वामनः । धृतवामनरूप इति ध्रुवे विशेषः ॥ छलयसीति । हे अद्भुतवामन । त्वं  
बलिं दानवं छलयसि वञ्चयसे । अत्र भूतेऽप्यद्यापि बलिसमीपे वर्तमानत्वात्, छलं

च्छनलेश इव । अत्र निमग्नापददानेन बालचन्द्रस्य सादृश्यं प्राप्तम् । अतस्तत्रैव कलङ्क-  
लेशस्यानिमग्नात्वालचन्द्रस्य दीर्घतया सादृश्यमपि संगच्छते । अत एव निमग्नापदवै-  
यर्थ्यमपि । 'रदना दशना दन्ताः' इत्यमरः । 'अग्रं शिखरमित्याहुरद्विशृङ्गे च तन्मतम्'  
इति धरणिः । 'कला स्यान्मूलके वृद्धौ शिल्पादावंशमात्रके । षोडशांशेऽपि चन्द्रस्य कल-  
नाकालयोः कला' इति विश्वः ॥ ३ ॥ नृसिंहरूपं स्तौति—**धृतनरहरिरूपेति** । धृतं  
नरहरेर्नृसिंहस्य रूपं येन तादृश, जय । नृसिंहावतारस्य प्रयोजनमाह—**तवेति** । तव  
करकमलवरे । करो हस्तः स एव कमलवरं कमलश्रेष्ठं तत्र नखं तिष्ठति । कीदृशम् ।  
अद्भुतशृङ्गं अद्भुतमाश्चर्यं शृङ्गमग्रभागो यस्य तत्तादृशम् । अद्भुतत्वमेवाह—**दलितेति** ।  
दलितो विदारितो हिरण्यकशिपोर्दैन्यस्य देहः स एव भृङ्गो भ्रमरो येन तादृश । अन्यत्र  
तन्मकरन्दपानादिना भृङ्गाणां तृप्तिर्भवति, अत्र तु नृसिंहकरकमलाग्रभागेन भृङ्ग एव  
विदारित इत्यद्भुतत्वम् । अथवान्यत्र कमलपत्राणि भृङ्गेण विदार्यन्ते । अत्र तु कमलेनैव  
भृङ्गो विदारित इत्यद्भुतत्वम् । अत्र नृसिंहकरस्य कमलत्वनिरूपणेन हिरण्यकशिपोर्दैन्यस्य  
देहस्य भृङ्गत्वनिरूपणेन च बृहतोऽपि हिरण्यकशिपोः कायस्य नृसिंहकराम्बुजापेक्षयाति-  
सूक्ष्मत्वं ध्वनितम् । 'पुनर्भवः कररुहो नखोऽस्त्री नखरोऽस्त्रियाम्' इत्यमरः । 'शृङ्गं प्र-  
भुत्वे शिखरे चिह्ने क्रीडाम्बुपत्रके । विषाणोत्कर्षयोश्चाग्रे शृङ्गः स्यात्कूर्चशीर्षके' इति  
विश्वः । 'तनुः काये कृशे चाल्पे विरले चाप्यवाच्यवत्' इति च । 'द्विरेफपुष्पलिङ्गभृङ्ग-  
षट्पदभ्रमरालयः' ॥ ४ ॥ इतो वामनरूपं स्तौति—**धृतेति** । हे केशव धृतवामनरूप,  
धृतं वामनस्य खर्वस्य रूपं येन तादृश, जय । वामनावतारप्रयोजनमाह—**छलयसीति** ।

क्षत्रियरुधिरमये जगदपगतपापं

स्नपयसि पयसि शमितभवतापम् ।

केशव धृतभृगुपतिरूप जय जगदीश हरे ॥ ६ ॥

कुर्वन्नसीति वर्तमानसामीप्याद्वा प्रवाहानादित्वेन प्रतिवामनावतारं छलनप्रारम्भापरि-  
समाप्तत्वाद्वर्तमानापदेशः । वामनस्याकारेण खर्वत्वात्प्रभाप्राग्भारेणाविभाव्य स्वरूपत्वा-  
दद्भुतत्वम् ॥ क विक्रमणे विक्रमत्रयकरणे । अत्र हेतुगर्भविशेषणम् । पदेति । पद-  
नखनीरेण जनितं जनपावनं येन । इदमत्राकृतम् । बलिना वामनस्य चरणार्थं क्रिय-  
माणे सहसा वृद्धिमाप्ते चरणार्थं यदुदकं गृहीतं तन्नखमात्र एव पर्याप्तम् । अतः  
पदनीरे वक्तव्ये पदनखनीर इत्युक्तिः । अथवा तृतीये पदविन्यासे चरणाम्र एव ब्र-  
ह्मलोकमितो झटिति ब्रह्मणा दीयमानार्घजलजनितविष्णुपादाप्रसंभवजलेन पावन  
इति । अत्रान्धुतो रसः । अतिशयोक्तिरलंकारः । इति पञ्चमम् ॥ ५ ॥ अथ परशु-  
रामः । धृतभृगुपतिरूप इति ध्रुवे विशेषः । क्षत्रियेति । एतत्पदस्य पुराणकथासापेक्षा  
व्याख्या । हे राम, जगत्स्नपयसि । क । पयसि जले । किंभूते जले । क्षत्रियरुधिरमये  
क्षत्रक्षतजविकारे । परशुरामः किल क्षत्रक्षयं कृत्वा कुरुक्षेत्रे रामहृदतीर्थे क्षत्रशोणि-  
तजलेन पितृनुताप्सिदिति पौराणिकाः । तत्राद्यापि जगत्स्नाति, अपगतपापं च भवति ।  
तदेव कविराह । अत्रापि स्नानं प्रति रामशब्दस्यैव प्रवृत्तिनिमित्तत्वात्स्नपयसीति पदान्तरा-  
ध्याहारेण भूतार्थालंकारस्थाने लये गतिश्चिन्तनीया ॥ यस्त्वं स्नपयसि स जयेति वा । किंभूतं  
जगत् । अपगतपापमिति हेतुगर्भं विशेषणम् । अत एव शमितभवतापं शमितो भवता-  
पेऽपगतभवतापत्वादाध्यात्मिकादिदुःखत्रयं येनेति तत्तथा ॥ अत्र भाविनि भूतवदु-

हे अद्भुतवामन आश्चर्यवामन, विक्रमेण पराक्रमेण बलिं दैत्यं छलयसि वधयसि । भगवा-  
नुपेन्द्रो वामनरूपं कृत्वा बलेः सकाशात्पदत्रयपरिमितां भूमिं प्रार्थ्य पश्चाद्बृहद्रूपं प्रकटी-  
कृत्य चतुर्दशभुवनं पदत्रयेणापूर्य तदपराधेन तं बध्वा चाधः क्षिप्तवानिति पुराणप्रसिद्धिः ।  
अद्भुतत्वमेवाह—पदनखेति । पदनखसंबन्धि यन्नीरं गङ्गाजलं तेन जनितमुत्पादितं ज-  
नानां पावनं पावित्र्यं येन तादृश । अत्रापि प्रवर्धमानस्य भगवतस्त्रिविक्रमस्य चरणान्कुष्ठन-  
खाग्नेण विदीर्णे ब्रह्माण्डस्य प्रथमे पार्थिवावरणे तेनैव वर्त्मना तच्चरणारविन्दप्रक्षालनादे-  
वागतं द्वितीयावरणजलं ब्रह्मदत्तार्घेण जलेनैकीभूतं क्रमेण मृत्युलोकमागतं गङ्गेति प्र-  
सिद्धं लोकान्पावयतीति पुराणप्रसिद्धिः । अत एव भूलोकस्थितेनापि वामनेन ब्रह्माण्डज-  
लस्थानयनादाश्चर्यम् । ‘अम्भोऽर्णस्तोयपानीयं नीरक्षीराम्बु शम्बरम्’ इत्यमरः ॥ ५ ॥  
परशुरामावतारं स्तौति—धृतभृगुपतिरूपेति । हे केशव, धृतं भृगुपतेः परशुरामस्य  
रूपं येन तादृश, जय । परशुरामावतारप्रयोजनमाह—क्षत्रियेति । क्षत्रियाणां रुधि-  
राणि प्रचुराणि यत्र तादृशे पयसि कुरुक्षेत्राख्यतीर्थजले जगत्प्राणिजातमपगतपापं यथा  
स्यादेवं स्नपयसि । यदवधि परशुरामेणैकविंशतिवारं क्षत्रियान्हत्वा तद्भुधिरैः कुरुक्षेत्रे पञ्च  
हदान्विधाय पितृणां तर्पणमकारि तदवधि तन्महातीर्थं जातमिति पुराणप्रसिद्धिः । की-

वितरसि दिक्षु रणे दिक्पतिकमनीयं

दशमुखमौलिबालिं रमणीयम् ।

केशव धृतरामशरीर जय जगदीश हरे ॥ ७ ॥

पचारन्यायेन ज्ञानेन पापहानिः । तथाच दुःखत्रयाभिघातः । उभयमपि क्रियाविशेषणं वा । ज्ञापयसीति 'ग्लान्ना-' इति मित्वाद्भ्रस्वत्वम् । रुधिरमये इति विकारे मयद् । स्वभावोक्तिरलंकारः । अत्र बीभत्सो रसः । प्रलयेत्यादिपदषट्के धीरोद्धतो नायकः । तल्लक्षणं सङ्गीतराजे रसरत्नकोशे—'मात्सर्यदर्पभूयिष्ठश्छद्महंकारवाञ्छली । चण्डो विकत्यनश्चैव धीरोद्धत उदाहृतः' ॥ तद्गुणाः—दाढ्यं, तेजस्विता, दक्षता, धार्मिकत्वं चेति ॥ तल्लक्षणं रसरत्नकोशे यथा—'व्यवसायादचलनं दाढ्यं विघ्नशतैरपि । अधिक्षेपायसहनं तेजः प्राणालयेष्वपि ॥ दक्षता क्षिप्रकारित्वं धार्मिकत्वं तु तत्कृतिः' ॥६॥ अथ रामः । धृतरामशरीर इति ध्रुवे विशेषः । वितरसीति । हे राम, त्वं वितरसि ददासि । दशमुखमौलिबालिं रावणस्य मौलय एव बलिः । मौलिशब्दः शिरोवाची । अथवा मौलिशब्दः किरीटे वर्तते । 'चूडाकिरीटकेशाश्च संयता मौलयस्त्रयः' इत्यभिधानात्, तथापि बलेर्मांससाध्यत्वान्मौलिशब्देन तात्स्थ्याच्छिरांसि लक्ष्यन्ते । शिरांसि छेदंछेदं दिक्पतिभ्यो बलिदानं कृतवानित्यर्थः । जगतां रक्षोपलक्षणोपद्रवोपशान्त्यै रक्षःशिरांस्येव बलित्वेनोपहृतवानिति । कुत्र । दिक्षु । किंभूतं बलिम् । दिक्पतिकमनीयमभिलषणीयम् । पुनः किंभूतम् । रावणवधद्वारा लोकाभिरामत्वाद्रमणीयम् । अत्र यावन्तो दिक्पतयस्तावन्त्येव शिरांसीति कमनीयत्वे हेतुः । अत्रापि वितीर्णवानिति वक्तव्ये तत्कालापेक्षया वर्तमानापदेशो वा । यो वितीर्णवान्स त्वं जय इत्यादिकल्पनीयम् । अत्र जातिरलंकारः । वितरसीत्यत्र धीरोदात्तो नायकः । तल्लक्षणं रसरत्नकोशे—'कृपावानतिगम्भीरो विनीतश्चावि-

दृशं जगद् । शमितमवतापं शमितो भवस्य संसारस्य तापः संतापो येन तादृशम् । प्राणिनां पापसंबन्धादेव संतापस्तत्तीर्थज्ञानेन तु सर्वं पापं विलयं गतमिति ततः संतापनाशोऽप्यभूदिति । अस्य दर्शनमात्रेण तापो गच्छति, जले मज्जतः संतप्तस्य तापनाश उचित एवेति ध्वनिः । 'रुधिरोऽङ्गारके प्रोक्तो रुधिरं कुक्कुमासृजोः' इति विश्वः । 'भवः संसारसंतापश्रेयःसंकरजन्मसु' इति च ॥ ६ ॥ अथ रामावतारं स्तौति—**धृतरघुपतिरूपेति** । हे केशव, धृतं रघुपते रामचन्द्रस्य रूपं येन तादृशं, त्वं जय । श्रीरामावतारपुरुषार्थमाह—**वितरसीति** । रणे संग्रामे दिक्षु हरित्सु दशमुखमौलिबालिं रावणस्य ये मौलयो मस्तकानि समुकुटानि तान्येव बलिमुपहारं वितरसि ददासि । कीदृशम् । दिक्पतिकमनीयं दिशां ये पतय इन्द्रादयस्तेषां कमनीयममीष्टम् । तत्र हेतुः रमणीयम् । 'किरीटमूर्ध्नि चूडासु मौलिः केशे च संयते । करोपहारयोः पुंसि बलिः प्राप्यङ्गजे स्त्रियाम्' इत्यमरः ॥ ७ ॥

१ 'धृतरघुपतिरूप' इति पाठः ।

वहसि वपुषि विशदे वसनं जलदाभं

हलहतिभीतिमिलितयमुनाभम् ।

केशव धृतहलधररूप जय जगदीश हरे ॥ ८ ॥

निन्दसि यज्ञविधेरहह श्रुतिजातं

सदयहृदय दर्शितपशुघातम् ।

केशव धृतबुद्धशरीर जय जगदीश हरे ॥ ९ ॥

कत्यनः । धीरोदात्तः स विज्ञेयो रामो दाशरथिर्यथा ॥ ७ ॥ अथ बलदेवः । धृतहलधररूप इति ध्रुवे विशेषः । वहसीति । अत्र यद्यपि 'रामो रामश्च कृष्णश्च' इति कृष्णचरितं वर्णनीयं तथापि कृष्णस्यैवैते दशापीति कृष्णस्य नायकत्वेन वर्णनीये बलदेवोऽपि दशसु गणितः । तथा चोक्तम्—'वनजौ वनजौ खर्वस्त्रिरामी सतपोऽतपः' इति । हे राम, त्वं नीलं वसनं वहसि धत्से । किंलक्षणम् । जलदाभं मेचकम् । क । विशदे शुभ्रे वपुषि । तच्च यमुनयोपमीयते । हलहतिभयेन त्वामेव सेवितुमागता यमुनेव । तदिवाभातीति तदाभम् । धवलमेचकसंगत्या प्रयागत्वे तन्मूर्तेः पापहारित्वं कामदत्तं च व्यञ्जितम् । वहसीत्यत्र धीरललितो नायकः । तल्लक्षणम्—'कान्तापरवशो धीरललितो निश्चितो मृदुः' । अथवा शृङ्गारी नायकः । तल्लक्षणं सङ्गीतराजे रसरत्नकोशे—'शृङ्गारी नायकस्त्वन्यः पञ्चमः कथ्यते यथा । विलासवाक्कायशीलः सुभगः स्थिरवाग्बुवा ॥ गतिः सधैर्या दृष्टिश्च सविलासस्मितं वचः' ॥ ८ ॥ अथ बुद्धावतारः । केशव धृतबुद्धशरीरेति ध्रुवे विशेषः । निन्दसीति । हे सदयहृदय, त्वं यज्ञविधेः श्रुतिजातं क्रतुविधानसंबन्धि वेदवाक्यसमूहं निन्दसि । किंभूतम् । दर्शितपशुघातमुपदिष्टगवाश्वादिमारणम् । अहहेत्यद्भुते । परमेश्वर-

अथ बलभद्रावतारं स्तौति—धृतहलधरेति । हे केशव, धृतं हलधरस्य बलभद्रस्य रूपं येन तादृशं, जय । बलभद्रावतारस्य प्रयोजनमाह—वहसीति । त्वं विशदे शुभ्रे वपुषि देहे जलदाभं सजलमेघस्य दीप्तिमिव नीलं वसनं वस्त्रं वहसि धारयसि । कीदृशम् । हलहतीति । हलेन हतिर्हननं तद्गीत्या तद्भयेन मिलिता या यमुना तस्या इवाभा दीप्तिर्यस्य तादृशम् । इयं च मलयानिलवशात्कम्पमानस्य वस्त्रस्य भययुक्तयमुनाया उल्लेखागमो यथा । भीरूणां हि कम्प उचित एवेति भावः । कदाचिद्धारूणीं पीत्वा वृन्दावने गोपीभिः सह विहरता बलभद्रेण जलक्रीडार्थमाहूतां मत्तप्रलापोऽयमिति मत्वा गर्वेणान्तिकमनागच्छन्तीं कालिन्दीं रोषतो हलाग्रेण कृष्टवानिति पुरणप्रसिद्धिः । हलधरपदेन दुष्टनिग्रहार्थमेव हलं धृतवानित्यवतारप्रयोजनं ध्वनितम् । 'गात्रं वपुः संहननं शरीरं वर्षं विग्रहः' इत्यमरः । 'शुक्लशुभ्रशुचिश्चेतविशदश्येतपाण्डराः' इति च । 'वस्त्रमाच्छादनं वासश्चैलं वैसनमंशुकम्' इति । 'भीतिः साध्वसकम्पयोः' इति विश्वः ॥ ८ ॥ अथ बुद्धावतारं स्तौति—धृतबुद्धेति । धृतं बुद्धस्य शरीरं येन तादृशं, जय । ननु बुद्धावतारेण वेदनिन्दकस्य मे कथं स्तुतिः क्रियत इत्यत आह—निन्दसीति । यज्ञविधेः श्रुतिजातं यज्ञस्य

म्लेच्छनिवहनिधने कलयसि करवालं

धूमकेतुमिव किमपि करालम् ।

केशव धृतकल्किशरीर जय जगदीश हरे ॥ १० ॥

स्यैवोपदेष्टृत्वादियत्तात्तत्फलदातृत्वाच्च किमपि प्रयोजनमभिसंधाय तन्निन्दा  
नाश्वर्यम् ॥ ९ ॥ अथ कल्क्यवतारः । धृतकल्किशरीरेति ध्रुवे विशेषः । म्ले-  
च्छेति । निन्दसीत्यत्र धीरशान्तो नायकः । तल्लक्षणम्—‘शान्तो विनीतो धीरश्च  
धीरशान्तो द्विजो वणिक्’ ॥ हे हरे, म्लेच्छनिवहनिधने म्लेच्छसमूहवधनिमित्तम् ।  
अपि निश्चये । त्वं करवालं खड्गं कलयसि इति वितर्कयामि । किं वितर्के । अन्यथा  
चक्रादिषु सत्सु कथं खड्गस्यैव धारणम् । किंभूतं करवालम् । भीषणम् । किमिव । धूमके-  
तुमिव । म्लेच्छानामुत्पातशंसिनं धूमकेतुं ताराविशेषमिव । अथवा । धूमः केतुश्चिह्नं  
यस्य स तम् । म्लेच्छकुलविनाशपिशुनमिव । उत्पाते हि वहिर्धूमशिखो भवति । स तु  
प्रायेण रत्नमयो भवति । खड्गतेजो हि नीलभास्वरं भवति । अत उभयसाम्येनोपमा ।

विधानबोधकं वेदसमूहं निन्दसि न तु सर्वमित्यर्थः । सोऽपि किमिति निन्धत इत्यत  
आह—दर्शितमिति । अहह कष्टम् । दर्शितो बोधितः पशुनिघातो येन तादृशम् । वेदोऽपि  
पशुनां घातं बोधयतीत्यहह कष्टमित्येवं निन्दसीति भावः । एतादृशनिन्दायामपि  
हेतुमाह—सदयहृदयेति । दया कृपा तत्सहितं हृदयं यस्य तादृश । अयं भावः । राग-  
वशान्निरतर्हि साञ्जानन्दृष्ट्वा ‘अग्नीषोमीयं पशुमालभेत’ इत्यादिविधिवान्यैः स्वर्गादिफल-  
दर्शनपुरस्कारेण गुडजिह्विकया वैदिकमार्गं प्रवर्त्य पश्चान्नश्वरस्वर्गादिफलकं निरपराधि-  
बहुप्राणिवधसाध्ययागादिकं मुक्तिविरोधित्वाच्च तेषामत्यन्तमहितमिति विचार्य परमपुरुषार्थ-  
मोक्षासाधने निवृत्तिमार्गे तान्प्रवर्तयितुं ‘न हि स्यात्सर्वा भूतानि’ इत्यादिना यज्ञादिवोधकवे-  
दस्य निन्दां करोषि नतु सर्वथा वेदनिन्दायामेव तवावतारतात्पर्यम् । अत एव गूढं तवेमं  
व्यवहारमज्ञात्वा दुरात्मनां वैदिकमार्गं विश्वास इति संमोहनायैव तवैषोऽवतारपरिग्रह  
इत्यवतारप्रयोजनमुक्तमिति । ‘अहहेत्याद्भुते खेदे’ इति विश्वः । ‘जातजात्योश्च जन्म’ इति  
विश्वः ॥ ९ ॥ अथ कल्किनोऽवतारं स्तौति—धृतकल्किशरीरेति । हे केशव, धृतक-  
ल्किशरीर धृतं कल्किनः शरीरं येन तादृश, त्वं जय । ननु पूर्वं मम सदयत्वमुक्तं कल्क्य-  
वतारे तु प्राणिवधनिरतस्य मे विरुद्धमित्यत आह—म्लेच्छनिवहत्यादि । त्वं म्लेच्छनि-  
वहनिधने म्लेच्छसमूहमारणे करवालं खड्गं कलयसि धारयसि । कीदृशम् । किमपि कराल-  
मतिशयेन भयंकरम् । किमिव । धूमकेतुमिव औत्पातिकग्रहविशेषमिव । रणे उदितं तत्क-  
रवालं पश्यतां म्लेच्छानां नाशो भवतीति करवालस्य धूमकेतुसाम्यम् । अन्यस्मिन्नप्यु-  
दिते धूमकेतौ औत्पातिकग्रहविशेषे तं पश्यतां प्राणिनां विपदो भवन्तीति भावः । यद्वा  
धूमः केतुश्चिह्नं यस्य स धूमकेतुर्वह्निस्तमिव । अत्रास्य खड्गस्य नीलत्वाद्भूमसाम्यम् ।  
मुष्टेश्च सुवर्णमयत्वादग्निसाम्यम् । म्लेच्छनिधनेत्यत्र ‘चर्मणि द्वीपिनं हन्ति’ इतिवन्निमि-  
त्तात्कर्मसंयोगे सप्तमी । ‘समूहे निवहव्यूहसंदोहविसरत्रजाः’ इत्यमरः । ‘निधनः स्यात्क-  
लेर्नाशे’ इति विश्वः । ‘खड्गे तु निक्लिंशचन्द्रहासासिरिष्टयः । कौक्षेयको मण्डलाग्रः कर-  
वालः कृपाणवत्’ इत्यमरः । ‘धूमकेतुः स्मृतो वहातुत्पातग्रहभेदयोः’ इति विश्वः । ‘क-

श्रीजयदेवकवेरिदमुदितमुदारं

शृणु शुभदं सुखदं भवसारम् ।

केशव धृतदशविधरूप जय जगदीश हरे ॥ ११ ॥

वेदानुद्धरते जगन्निवहते भूगोलमुद्धिभ्रते

दैत्यान्दारयते बालं छलयते क्षत्रक्षयं कुर्वते ।

पौलस्त्यं जयते हलं कलयते कारुण्यमातन्वते

म्लेच्छान्मूर्च्छयते दशाकृतिकृते कृष्णाय तुभ्यं नमः ॥ १२ ॥

म्लेच्छेत्यत्र धीरोद्धतो नायकः । तल्लक्षणमुक्तं प्राक् ॥ १० ॥ इदानीं दशभिरवतारैः कृत-  
विस्तारभेदेन श्रीकृष्णपरत्वेनोपसंहरन्नाह । तथा च वक्ष्यति वेदानुद्धरत इत्यादि ।  
केशव धृतदशविधरूप जय जगदीश हरे इति ध्रुवे विशेषः । श्रीजयदेवकवे-  
रिति । हे धृतदशविधरूप, जयदेवकवेर्मम इदं स्तोत्ररूपं उदितं भणितं शृणु ।  
मामकीनोऽयं मां स्तौतीति बुध्यावधारय । किंभूतम् । उदारम् । श्रुति पदार्था-  
र्थकम् । पुनश्च भवसारम् । भवे संसारे सारं साररूपम् । अथवा भवोच्छेदकहेतुमध्ये  
सारम् । मध्यमपदलोपित्वात् । अत एव सुखदम् । सद्यः परनिर्वृतिहेतुत्वात् । अत एव  
शुभदम् । शिवेतरक्षतिहेतुत्वात् । अत्र शान्तो रसः । पर्यायोक्तिरलंकारः ॥ ११ ॥  
इदानीं दशानामप्यवताराणामभेदं निरूप्य तत्तद्रूपं श्रीकृष्णं प्रणमति—वेदानुद्धरत  
इति । हे हरे, तुभ्यं कृष्णाय नमः । वेदानुद्धरत इत्यादि मीनावतारादिपदव्याख्याने-  
नैव निगदव्याख्यातम् । वृत्तमिदं शार्दूलविक्रीडितम् । दीपकोऽलंकारः । वेदानुद्धरत  
इत्यत्र पदेषूक्ता नायकाः । अत्र प्रलयपयोधीत्यादि एकादशस्वपि पदेषु कीर्तिध-  
वलं नाम छन्दः । तल्लक्षणं यथा—‘अयुजि पदे द्वादशैव युजि तु यस्य हि दश वाष्ट  
मात्राश्चेत् । परमपि पदयुगमेवं तं कीर्तिधवलमिह धीराः प्राहुः’ ॥ ध्रुवपदे तु ‘षता

रालो भीषणोऽन्यवत्’ इति च ॥ १० ॥ प्रत्येकावतारपुरस्कारेण भगवतः स्तुतिं कृत्वा  
संप्रति समुदितदशावतारपुरस्कारेण श्रीकृष्णं स्तौति—धृतदशविधेति । धृतानि दश-  
विधानि रूपाणि येन तादृश, त्वं जय । संप्रति जयदेवकविः संप्रदायागतत्वेन गीते स्वनाम  
निबन्धन् कृता भगवतः स्तुतिं कृपयान्यानपि श्रावयितुमाह—श्रीजयदेवेति । इदं जय-  
देवकवेरुदितं भाषितं शृणु । किंभूतम् । सुखदं श्रोत्रमनःसुखप्रदम् । पुनः कीदृशम् ।  
शुभदं मङ्गलप्रदम् । कृष्णकीर्तनत्वात् । अत एव भवसारं श्रेष्ठमहाधनरूपं वा । अत  
एवोदारं महत् । ‘विधा विधौ प्रकारे च’ इत्यमरः । ‘उक्तं भाषितमुदितम्’ इति च ।  
‘उदारो दातृमहतोः’ इत्यपि । ‘कल्याणं मङ्गलं शुभम्’ इति च ॥ ११ ॥ अंशावतारं  
स्तुत्वा संप्रति दशावतारिणं कृष्णं स्तौति—वेदानिति । कृष्णाय परिपूर्णस्वरूपिणे  
श्रीकृष्णरूपधारिणे तुभ्यं नमः । ननु मीनावतारवानीश्वरस्तस्य स्तुतिः कृता चेदिदानीं  
योपाळं मां किं स्तौषीत्यत आह—दशाकृतिकृते इति । मीनादिदशरूपधारिणे तुभ्यं  
नमः । तथा च तत्तदवतारवानीश्वरस्त्वमेव न त्वदन्य इत्यर्थः । ननु ईश्वरश्चेदहं तदा-

गुर्जरीरागनिःसारतालाभ्यां गीयते ॥ प्र० ॥२॥

श्रितकमलाकुचमण्डल धृतकुण्डल ए

कलितललितवनमाल जय जय देव हरे ॥ ध्रुवम् ॥ १ ॥

पञ्चौ भ्रमर' इति भ्रमरो नाम छन्दः ॥ 'वालभुजङ्गमललितं' इति छन्दश्चूडामणिरपि । 'छन्दसा कीर्तिपूर्वेण धवलेन विनिर्मितः । पदान्ताभोगरुचिरस्ततः पाठस्वराश्रितः ॥ दशावतारकीर्त्याब्धधवलोऽयं प्रबन्धराट् । रागोऽत्र मध्यमादिः स्यादादिताले विलम्बितः' ॥ 'लयः स्यान्मागधीरीतिः शृङ्गारोऽत्र रसः स्मृतः । कीर्तनं वासुदेवस्य विनियोगो नृपोत्सवे' ॥ १२ ॥ इति दशावतारकीर्तिधवलो नाम प्रथमः प्रबन्धः ॥

इदानीं वर्ण्यमानं श्रीकृष्णं स्वरूपनिरूपणद्वारा मङ्गलगीतेन स्तौति । तत्रेदमाद्यं पदम् । ललितरागेण लघ्वादिताल इति आदिताले गीयते ॥ 'गीतमुद्गाह्यते येन स उद्गाहः प्रकीर्तितः । आभोगस्त्वन्तिम इति ध्रुवत्वाच्च ध्रुवः स्मृतः ॥' उद्गाहादिधातूनां विश्रामभूमित्वात् । अन्यानि च उद्गाहादिप्रतिरूपकाणि पदानीति प्रतिबोद्धव्यम् । एवमन्यास्वष्टपदीषु ज्ञेयम् ॥ श्रितकमलेति । अत्र 'ए' काराद्यालापो ज्ञेयः । जय जय देव हरे इत्यत्र ध्रुवः । श्रितं कमलायाः कुचमण्डलं येन स तथा तस्य संबोधनम् । धृते कुण्डले येन स तथा तस्य संबुद्धिः । ए इति एतदन्ते रागपूर्वैर्गानवेलायां प्रतिपदं एतावत्पदम् । जयदेव हरे इति सर्वत्र ध्रुवपदम् । कलिता धृता ल-

निल्यमीनाद्याकृतयः किमिति मया धृता इत्याशङ्क्य अवताराणां प्रयोजनमाह—वेदानुद्धरते इति । वेदानुद्धरते मीनरूपेण वेदोद्धारं कुर्वते । पुनः कीदृशाय । जगद्भुवनं निवहते कच्छपरूपेण धारयते । पुनः भूगोलं भूमण्डलमुद्धिभ्रते वराहरूपेणोर्ध्वं प्रापयते । पुनः कीदृशाय । दैत्यं हिरण्यकशिपुं नरसिंहरूपेण दारयते विदारयते । पुनः किंभूताय । बलिं दैत्यं छलयते वामनरूपेण वक्षयते । पुनः कीदृशाय । क्षत्रक्षयं कुर्वते परशुरामरूपेण दुर्वृत्तक्षत्रियाणां नाशं कुर्वते । पुनः कीदृशाय । पौलस्त्यं रावणं श्रीरामचन्द्ररूपेण जयते । पुनः कीदृशाय । हलं कलयते दुष्टनिग्रहायायुधत्वेन बलभद्ररूपेण कलयते । कारुण्यं कृपामातन्वते बुद्धरूपेण विस्तारयते । म्लेच्छान्कल्किरूपेण मूर्च्छयते नाशयते । 'आकृतिः कथिता रूपे सामान्यवपुषोरपि' इति विश्वः ॥ १२ ॥

पूर्वं केलयो जयन्तीत्युक्तं केलिश्च नायकोत्कर्षं विना न संभवति । तस्मात्समस्तनायकचूडामणेर्भगवतः श्रीकृष्णदेवस्य लोकोत्तरगुणान्वर्णयन्नेव मङ्गलान्तरमथाचरति—श्रितेति । गीतस्यास्य गुर्जरी रागस्तालश्च प्रतिमठः । गीतार्थस्तु हे हरे, जय । जयजयेत्यादरे द्विर्वचनम् । इदं तु ध्रुवपदम् । नायकगुणानाह—श्रितेति । श्रितमाश्रितं कमलायाः कुचमण्डलं येन । लक्ष्मीप्रियत्वेन धनाढ्यत्वमपि सूचितम् । 'प्लुतमात्रे प्रवृत्तिः स्याच्च ताले निरन्तरम् । प्रतिमठः स विज्ञेयः(?) सा गीयते रसः ॥' कीदृश—धृतेति । धृते कुण्डले कर्णाभरणे येन तादृश । पुनः कीदृश । कलिता धृता लम्बिता वनमाला मनोहरा चरणपर्यन्तावलम्बिनी पुष्पमाला येन तादृश । एतद्विशेषणद्वयेन सेव्यत्वमुक्तम् । 'कमला

दिनमणिमण्डलमण्डन भवखण्डन ए  
मुनिजनमानसहंस जय जय देव हरे ॥ २ ॥  
कालियविषधरगञ्जन जनरञ्जन ए  
यदुकुलनलिनदिनेश जय जय देव हरे ॥ ३ ॥  
मधुमुरनरकविनाशन गरुडासन ए  
सुरकुलकेलिनिदान जय जय देव हरे ॥ ४ ॥

लिता मनोहरा आर्द्रा क्लिन्ना वनमाला पुष्पदाम येन । 'वनमंभसि कानने' इति तज्ज-  
त्वात्पुष्पाणि कमलानि वा तेषां माला ॥ १ ॥ **दिनमणीति** । अत्रालापो बोद्धव्यः ।  
**मुनिजनेति** । हे दिनमणिमण्डलमण्डन भानुमण्डलालंकरण । सवितृमण्डलम-  
ध्यवर्तित्वात् । तस्य संबुद्धिः । हे भवखण्डन संसारच्छेदक । 'नन्दिप्रहि—' इत्यादि-  
ना ल्युः । ए इति गानपदम् । मुनिजनेत्यादि ध्रुवः । मुनिजनानां मानसानीव मानसानि  
तेषु हंस इव हंसः । अथ मुनीनां मानसे ध्येयत्वाद्धंसः परंब्रह्म । मुनिमानस इति वक्तव्ये  
जनग्रहणं लोकपर्यायः । जनो लोक इति पर्यायेत्यभिधाने यावन्तो मुनय इति ॥ २ ॥  
**कालियेति** । अत्रालापः । **यदुकुलेति** । हे कालियाभिधसर्पदमन । तद्वाति-  
त्वाज्जनरञ्जन । बालेन महाबलेन महाविषधरदमनाजनानामाह्लादोऽभूत् । हे यदुकुल-  
नलिनदिनेश यदुकुलं नलिनमिव तत्प्रकाशकत्वात्सूर्य इव । अत्र पूर्वपूर्वस्योत्तरोत्तरं  
प्रति हेतुभाव इति ध्रुवः ॥ ३ ॥ **मधुमुरेति** । अत्रालापः । **सुरेति** । मधुमुरनर-  
कान्विनाशयति यस्तस्य संबोधनम् । हे सुरकुलकेलिनिदान । असुरवधात्तत्कार-

श्रीहंरिप्रिया' इत्यमरः । 'कुचौ स्तनौ' इति च । 'आपादप्रापिता माला वनमालेति  
संविदुः' इति विश्वः । 'पत्रपुष्पमयी माला वनमाला प्रकीर्तिता' ॥ १ ॥ पुनः कीदृश ।  
**दिनमणीति** । दिनमणेः सूर्यस्य यन्मण्डलं तस्य मण्डनं हारभूत । तथाच 'ध्येयः  
सदा सवितृमण्डलमध्यवर्ती नारायणः सरसिजासनसंनिविष्टः' इति पुराणोक्तवच-  
नात् । एतेन स्थिरसखित्वमुक्तम् । पुनः कीदृश । भवं संसारं खण्डयतीति भवखण्डनः  
प्रलयकर्ता तादृश । अनेन सामर्थ्यरूपो नायकगुण उक्तः । पुनः किंभूत । मुनिजनानां  
मानसं चित्तं तदेव मानसं सरोवरविशेषस्तत्र हंसो मरालः । अत्र मुनिजनमानसं  
स्वच्छत्वाद्धंसाश्रयत्वेन च साधारणधर्मेण मानससरोवरत्वेन निरूपितम् । भगवतश्च  
मुनिजनमानसेषु समुचितस्थितिं मत्वा साधारणधर्मेण हंसत्वेन निरूपणम् । 'मानसं  
सरसि स्वान्ते' इति विश्वः ॥ २ ॥ पुनः कीदृश । **कालियेति** । कालियनाम्नो वि-  
षधरस्य गञ्जनं तिरस्कारक । अनेनातिसामर्थ्यमुक्तम् । पुनः कीदृश । जनरञ्जनेति ।  
जनान्मधुरवचनादिना रञ्जयतीति जनरञ्जन । अनेन शुभवचनत्वं नायकगुण उक्तः । पुनः  
कीदृश । यदुकुलेति । यदुकुलमेव नलिनं कमलं तस्य दिनेशः सूर्यः । प्रकाशकत्वात् ।  
एतेन कुलीनत्वं नायकेऽप्युक्तम् । 'आशीविषो विषधरश्चक्री व्यालः सरीसृपः' इत्य-  
मरः । 'वा पुंसि पशं नलिनम्' इति च ॥ ३ ॥ पुनः कीदृश । **मधुमुरेति** । मधु-



अमलकमलदललोचन भवमोचन ए  
 त्रिभुवनभवननिदान जय जय देव हरे ॥ ५ ॥  
 जनकसुताकृतभूषण जितदूषण ए  
 समरशमितदशकण्ठ जय जय देव हरे ॥ ६ ॥  
 अभिनवजलधरसुन्दर धृतमन्दर ए  
 श्रीमुखचन्द्रचकोर जय जय देव हरे ॥ ७ ॥

णत्वम् । इति ध्रुवः ॥ अमलेति । आलापः । त्रिभुवनेति । अमलकमलदले इव लोचने यस्य स तथा तस्य संबुद्धिः । अपरं च । हे भवमोचन हे संसारमोचन । अथवा हे मेषरूप(?)शिवत्रातः । इति पदम् । हे त्रिभुवनभवननिदान हे त्रिलोकी-समुत्पत्त्यादिकारण । इति ध्रुवः ॥ ५ ॥ जनकेति । अत्रालापः । समरेति । हे जनकसुताकृतभूषण जनकसुतायाः कृतं भूषणं येन । जितो दूषणो राक्षसो येन इति पदम् । हे संगरक्षुमितदशकण्ठ संहारितो रावणो येन इति ध्रुवः ॥ ६ ॥ अभिनवेति । अत्रालापः । हे अभिनवजलधरसुन्दर । हे धृतमन्दर । निगदव्याख्यानाम् । इति पदम् । हे श्रीमुखचन्द्रचकोर श्रीमुखं चन्द्र इव तत्र चकोर इव । नाम्नो मुरनाम्नो नरकनाम्नो दैत्यस्य विनाशन विनाशकारिन् । अनेनापि सामर्थ्यमुक्तम् । पुनः कीदृश । सुरकुलकेलीनां देवसमूहक्रीडानां निदान आदिकारण । अनेनापि सामर्थ्यमुक्तम् । 'सुरो देवः' इति विश्वः । 'सजातीये गणे गोत्रे देहेऽपि भणितं कुलम्' इति च । 'निदानं त्वादिकारणम्' इत्यमरः ॥ ४ ॥ पुनः कीदृश । अमलेति । भवमोचन । भवो जन्म तस्मात्प्रपन्नान्मोचयतीति तादृश । मोक्षप्रदेत्यर्थः । अतएव भवखण्डनेत्यनेनापौनरुक्त्यम् । यतस्तत्र भवपदस्य जगत्परतया प्रलयकारित्वमुक्तम् । अत्र तु भवपदस्य जन्मपरतया मोक्षप्रदत्वमुक्तमेव । अनेन मोक्षप्रदत्वेन परमानन्दरूपो नायक गुण उक्तः । पुनः कीदृश । त्रिभुवनेति । त्रिभुवनमेव भवनं गृहं तदेव निधानं वासस्थानं यस्य तादृश । यद्वा त्रिभुवने निधानमिव महाधनमिव । 'दलं पर्णं छदः पुमान्' इत्यमरः । 'भवनं भाववेद्मनोः' इत्यमरः । 'निधानं त्वालये निधौ' इति विश्वः ॥ ५ ॥ पुनः कीदृश । जनकसुतेति । जनकसुताकृतभूषण जनकसुतायाः सीतायाः कृतानि भूषणानि मकरिकापत्रादीनि येन तादृश । अनेन सकलकलाकौशलरूपस्तारुण्यरूपश्च नायकगुण उक्तः । पुनः कीदृश । जितो दूषणनामा राक्षसो येन स तादृश । यद्वा जितानि स्वस्मिन् तिरस्कृतानि दूषणानि दोषा येन तादृशेत्यर्थः । पुनः कीदृश । समरे सङ्ग्रामे शमितो नाशितो दशकण्ठो रावणो येन सः । अनेन परमाभिमानिनो रावणस्य वधेनाभिमानरूपो नायकगुण उक्तः । रामावतारपौरुषवर्णनेन रामक्षमारूपोऽपि नायकगुणः सूचितः । 'अस्त्रियां समरानीकरणाः' इत्यमरः ॥ ६ ॥ पुनः कीदृश । अभिनवेति । अभिनवो नूतनो यो जलधरः सजलमेषस्तद्वत्सुन्दरः । अनेनापि भव्यत्वमुक्तम् । पुनः कीदृश । धृतः क्षीराब्धिमन्थनावसरे मन्दरो

१ 'भवनिधान' इति पाठः ।

तव चरणे प्रणता वयमिति भावय ए  
 कुरु कुशलं प्रणतेषु जय जय देव हरे ॥ ८ ॥  
 श्रीजयदेवकवेरिदं कुरुते मुदम् ए  
 मङ्गलमुज्ज्वलगीति जय जय देव हरे ॥ ९ ॥

तन्मुखाधरसुधापानकरत्नात् । इति ध्रुवः ॥ ७ ॥ तव चरणेति । उपसंहरति । हे उक्तस्वरूप श्रीकृष्ण । वयं तव चरणं प्रणताः तव चरणे कृतनमस्कारा इति भावय चिन्तय । इति पदम् । प्रणतेष्वस्मासु कुशलं कुरु । जयेत्यादि ध्रुवः । 'भू शुद्धिचिन्तामिश्रणेषु' चुरादिः परस्मैपदी । तस्य प्रयोगो भावयेति ॥ ८ ॥ श्रीजयेति । अत्रालापः । मङ्गलेति । हे हरे । इदं मङ्गलं नाम गीतं गीतविशेषो मुदं प्रीतिं कुरुते । कस्य ते तव । इति अप्रयुज्यमानस्वान्यपेक्षया । अथवा । इदं गीतं ते तव मुदं कुरु । कुरुते इत्यर्थः । अथवा । इदं मङ्गलं मङ्गलगीतं जयदेवस्य मुदं कुरुते । अमुदं मुदं ददातीति मुदं वा । ते इति काकाक्षिगोलकन्यायेनोभयत्र संबध्यते । अथवा । इदं गीतं गायतां शृण्वतां मुदं कुरुते । अथ तेगीतं त्वसंबन्धि गीतं गायतां शृण्वतां च मुदं कुर्वित्याशीः । तस्य श्रीजयदेवस्य कवेः । किंभूतम् । उज्ज्वलम् । रम्यगानाद्यखिलैर्भीतगुणैर्युक्तं भीतशङ्कितादिदोषरहितम् । श्रितकमलाकुचेत्यादि । मङ्गलं नाम छन्दः । तल्लक्षणम्—'मङ्गलं मङ्गलाख्येन छन्दसा तालसंयुतम् । विलम्बितलयोपेतमुत्सवे गीयते जनैः' । '.....कारगणैः प्रतिपदगतैश्चैव । मङ्गलमाहुरिदं सुधियः खलु युक्तम्' । तथा च संगीतराजे—'छन्दसा मङ्गलाख्येन खननं गद्यपद्ययोः । आलापश्च प्रतिपदं नानागमकपेशलः ॥ ध्रुवः प्रतिपदं रागो ललितस्ताल उच्यते । आदितालः खरास्त्वेताः प्रबन्धे ते प्रतिष्ठिताः ॥ स हरिविजयाद्यश्च मङ्गलचार उच्यते' । इति हरिविजयमङ्गलचारनामाष्टमः प्रबन्धः ॥ श्रितेत्यष्टपद्यां धीरललितो नायकः शृङ्गारी वा । लक्षणमुक्तं प्राक् । जयदेवस्य रतेर्भावः ॥ ९ ॥

गिरिविशेषो मन्थानदण्डभूतो येन तादृश । अनेन सामर्थ्यमुक्तम् । पुनः कीदृश । श्रियो लक्ष्म्याः मुखमेव चन्द्र आह्लादकारित्वात्तस्य चकोर । अत्र लक्ष्मीमुखचन्द्राधरसुधापरमोत्कण्ठत्वेन भगवतश्चकोरत्वनिरूपणम् । अनेनापि रतिकौशलमेवोक्तम् । 'प्रत्यग्रोऽभिनवो नव्यो नवीनो नूतनो नवः' इत्यमरः । अनया सप्तपद्या नायकगुण उक्तः । नायकगुणस्तु—'त्यागी कुलीनकुशलोऽथ रतेषु विश्वः.....कवित्वे च गुणी धानाढ्यः । भव्यः.....सोभावान्सुभगोऽभिमानी स्त्रीणामतः शुभवचा इह नायकः स्यात्' इति ॥ ७ ॥ कविः सर्वनायकोत्कृष्टं श्रीकृष्णं स्तुत्वा सर्वभक्तानां स्वस्यापि चामीष्टं प्रार्थयते—**तवेति** । वयं तव चरणे पतिता इति भावय जानीहि । ननु मया तज्ज्ञातमेव तादृशभवतां किमिष्टं कर्तव्यमित्यत आह—कुरु इति । प्रणतेषु अनङ्गे कामदेवे सति कुशलं विघ्नराहित्यं कुरु ॥ ८ ॥ **श्रीजयदेवेति** । श्रीजयदेवकवेः इदं उदितं । पदमिति शेषः । कुशलं विघ्नराहित्यं उज्ज्वलं गीतं गानं यस्य तादृशं शङ्कितं भीतमुत्सृष्टमव्यक्तमनुनासिकम् । काकस्वरं शिरसिगतं तथा स्थानविवर्जितम् ॥

पद्मापयोधरपटीपरिरम्भलग्नकाश्मीरमुद्रितमुरो मधुसूदनस्य ।  
व्यक्तानुरागमिव खेलदनङ्गखेदस्वेदाम्बुपूरमनुपूरयतु प्रियं वः १०

इदानीं श्रीकृष्णः क्रीडानिदानं वसन्तं दर्शयन्भक्तानभिनन्दति । खड्गादिकेन पूर्णेन वसन्तरागेण—पद्मापयोधरतटीति—अनुपूरयतु पूर्तिं नयतु । किं । प्रियं वाञ्छितम् । केषां । वो युष्माकम् । किं कर्तृभूतम् । उरो वक्षः । कस्य । मधुसूदनस्य । किंभूतम् । पद्मायाः पयोधरौ तयोस्तटी भृगू तयोः परिरम्भेण लग्नं सक्तं काश्मीरं कुङ्कुमं तेन मुद्रितं कृतमुद्रम् । एतेन स्तनयोः शैलत्वात्तच्छिखरालिङ्गनेन तयोरतिशयालिङ्गनव्याजेन जाता मुद्रा यस्मिस्तत् । अत एव व्यक्तानुरागमिव प्रतीयमानानुरागमिव । अनुरागो माऽन्यस्यां स्यादिति लक्ष्म्या मुद्रा दत्ता । अथवा नेदं कुङ्कुमं किं तु हृदिस्थोऽनुरागो बहिर्भूत इव । किंभूतम् । खेलन् अनङ्गखेदजातः सुरतश्रमजातः स्वेदाम्बुपूरो यत्र तत्तथा ॥ अत्रेदमाकृतम् । अयमालिङ्गति मां परंत्वनुरागो राधायामेवेति मुद्रार्थः । तदसूचिकविना 'राधामाधवयोः' इति पूर्वपद्ये । अत्र मुग्धा नायका । कुशलो नायकः । वसन्ततिलका वृत्तम् । आशीर्वर्णानुप्रासालंकारौ उत्प्रेक्षा च । शृङ्गारो रसः । अत्र मधुसूदनस्य परमप्रेमास्पदकान्तोरःस्थलोपगूहनेन व्यक्तानुरागरूपकाश्मीरसंवलितस्य परमप्रीतिभाजनरसाद्यङ्गत्तानां प्रियानुपूरणमाशीर्वचनमुक्तं ततः सुतरामौचित्यमावहति । यदुक्तम्—'पूर्णार्थदातुः काव्यस्य संतोषितमनीषिणः । उचिताशीर्तृपस्येव भवत्यभ्युदयावहा ॥' इति ॥ १० ॥

विस्वरं विरसं चैव विस्पष्टं विषमाहृतम् । व्याकुलं तालहीनं च गीतदोषान्विदुर्बुधाः' ॥ ९ ॥ श्रीकृष्णनायकसामान्यगुणानुक्त्वा संप्रति नायकगुणान्कथयन्नेवाशीरूपं मङ्गलमाचरति—पद्मेति । मधुसूदनस्य उरो हृदयं वो युष्माकं वाञ्छितमनुपूरयतु संपूर्णं करोतु । कीदृशमुरः । पद्माया लक्ष्म्याः पयोधरतटी स्तनप्रान्तस्तस्य परिरम्भे आलिङ्गने लग्नं यत्काश्मीरं कुङ्कुमं तेन मुद्रितमिव मुद्रा चिह्नविशेषस्तद्युक्तमिव । इदं मधुसूदनहृदयं ममैव नत्वन्यस्येति ख्यापनाय लक्ष्म्या निजस्तनतटे लिप्तकाश्मीरमुद्रेव दत्तेति भावः । पुनः कीदृशम् । खेलति क्रीडां कुर्वति अनङ्गे कामदेवे सति यः खेद आयासस्तेन यत्स्वेदाम्बु प्रस्वेदजलं तस्य पूरः प्रवाहो यत्र तादृशम् । एतेन चिरलिप्तस्य काश्मीरस्य शुष्कत्वेऽपि स्वेदसंबन्धेन तस्य मुद्रायोग्यत्वमिति ध्वनितम् । कीदृशमिव । व्यक्तानुरागमिव । व्यक्तः प्रकटीभूतोऽनुरागः खेहो यत्र तादृशमिव । अत्र लक्ष्मीर्विषयानुरागाधिक्याद्भ्यन्तरे समावेशाभावात्कुङ्कुमरागव्याजेन बहिर्निःसृतेति भावः । मुद्रा संजाता अस्येति तारकादित्वादिच् । 'लक्ष्मीः पद्मालया पद्मा कमला श्रीर्हरिप्रिया' इत्यमरः । 'स्त्रीस्तनाब्दौ पयोधरौ' इति च । 'परिरम्भः परिष्वङ्गः संश्लेष उपगूहनम्' इति च । 'काश्मीरं कुङ्कुमं प्रोक्तं टङ्गपुष्करमूलयोः' इति विश्वः । अनेन सर्वदा लक्ष्म्या वृद्धानुरागकथनेन दाक्षिण्यरूपो नायकगुण उक्तः । तदुक्तं शृङ्गारतिलके—'यो गौरवं भयप्रेम सद्भवं पूर्वयोषिति । न मुष्यत्यन्यचित्तोऽपि श्रेयोऽसौ दक्षिणो यथा ॥' इति ॥ १० ॥

वसन्ते वासन्तीकुसुमसुकुमारैरवयवै-

भ्रमन्तीं कान्तारे बहुविहितकृष्णानुसरणाम् ।

अमन्दं कन्दर्पज्वरजनितचिन्ताकुलतया

बलद्वाधां राधां सरसमिदमूचे सहचरी ॥ १ ॥

इदानीं भणितेषु मरिचावचूर्णनासा यूयं(नूनं)कटुरपि स्पृहावहेति योगमाश्रित्य विप्र-  
 लम्भपूर्वको हि संभोगो रसिकजनरसनीयतामापद्यत इति कविना आद्यपद्ये कथाबीजत्वेन  
 संभोगस्य यद्विप्रलम्भपूर्वकत्वं सूचितं तदेव प्रकटीकुर्वन्कृष्णोत्कण्ठितां राधां क्वाप्यु-  
 त्पम्भितमुखेन हरिकथया प्रोत्साहयन्नाह—वसन्ते वासन्तीति । काचन सहचरी  
 इदं वक्ष्यमाणं सरसं रसवत् राधामूचे उक्तवती । किंभूताम् । वसन्ते ऋतौ अमन्दं  
 यथा स्यात्तथा कन्दर्पज्वरजनितचिन्ताकुलतया बलद्वाधाम् । कन्दर्पहेतुज्वरजनित-  
 चिन्ताकुलत्वेन वलन्ती यातायातं कुर्वाणा बाधा यस्याः । चिन्ताकुले हि चेतसि बा-  
 धा यात्यायाति चेति प्रसिद्धम् । किंभूताम् । बहु अनेकधा दूल्यादिना विहितकृष्णानुसर-  
 णां तदर्थमेव कान्तारे भ्रमन्तीम् । किंभूताम् । वासन्तीकुसुमवन्माधवीलताकुसुमव-  
 त्सुकुमारैरवयवैरुपलक्षिताम् । वसन्ते हि माधवीकुसुममुद्रिक्तं भवति । अतः  
 कामोद्रेकसौकुमार्यं च साम्यम् । अत्र लुप्तोपमालंकारः । दक्षिणो नायकः । तल्लक्ष-  
 णम्—‘झेहलौल्यमवैषम्यवशतस्तुल्यतामिषन् । नायिकास्वप्यनेकासु दक्षिणः स स्मृतो  
 यथा’ ॥ विरहोत्कण्ठिता नायिका । ‘उक्ता भवति सा यस्या वासकेनागतः प्रियः ।  
 तस्या नागमने हेतुं चिन्तयत्याकुला यथा’ ॥ तस्याभिलाषो नाम दशांतिशेषो यथा—  
 ‘व्यवसायो भवेद्यत्र बाढं तत्संगमाशया । संकल्पाकुलचित्तत्वात्साभिलाषः स्मृतो य-  
 था ॥’ इति वैदर्भीरीतिः । यथा । दादेलोपि समासे वा कर्मधारयं त्रिकाण्डिकर्म कर्म कर्त्राण-  
 मुलीत्यादिना । वासन्तीकुसुमसुकुमारैरित्यत्र लुप्तोपमालंकारः अनुप्रासश्च । एकस्या-  
 प्यसकृत्पर इति वृत्त्यनुप्रासः । ‘रसै रुद्रैश्छिन्ना यमनसभलागः शिखरिणी’ । तस्यात्रैव  
 नारिकेति संज्ञान्तरम् । यथा ‘माधुर्यव्यञ्जकैर्वर्णैरुपनागरिकेष्यते’ इति । बलद्वाधामिति  
 एतावद्बन्धेनाभिधेयप्रयोजनकेलिवर्णनोपयुक्तनायकगुणप्रतिपादनपुरःसराणि मङ्गलानि वि-  
 धाय कविः शृङ्गाररसप्रधानभगवत्केलिवर्णनं चिकीर्षुस्तत्संभोगापेक्षया विप्रलम्भस्योत्कृष्ट-  
 त्वादादौ विप्रलम्भशृङ्गारवर्णनाय विरहोत्कण्ठितराधायाश्चरितानि वर्णयितुं प्रस्तावयति—  
 वसन्त इति । संभोगापेक्षयात्र विप्रलम्भस्योत्कर्षं प्रति त्वालंकारिकाः—‘संभोगवि-  
 प्रलम्भेन विना पुष्टिमुनु(?) । कषायिते हि बलादौ भूयान्रागोऽभिजायते’ इति । श्लोकार्थ-  
 स्तु—काचित्सहचरी सखी वसन्ते सरसं यथा स्यादेवं राधामिदं वक्ष्यमाणमूचे उवाच ।  
 कीदृशीम् । अवयवैरुपलक्षिताम् । कीदृशैरवयवैः । वासन्तीकुसुमसुकुमारैः माधवील-  
 तापुष्पवत्कोमलैः । पुनः कीदृशीम् । कान्तारे महारण्ये भ्रमन्तीम् । तत्र हेतुगर्भविषे-  
 पणमाह । बहुविहितेति । बहु वारंवारं विहितं कृतं कृष्णानुसरणमन्वेषणं यथा तादृशीम् ।  
 अत्र हेतुगर्भविशेषणमाह । कंदपेति । कंदर्पज्वरेण जनिता या चिन्ता तत्कृता या आ-  
 कुलता तया अमन्दमधिकं यथा स्यादेवं चलद्वाधां प्रवर्धमानपीडाम् । अवयवैरित्यत्र

वसन्तरागयतितालाभ्यां गीयते ॥ प्र० ॥ ३ ॥

ललितलवङ्गलतापरिशीलनकोमलमलयसमीरे  
मधुकरनिकरकरम्बितकोकिलकूजितकुञ्जकुटीरे ।

विहरति हरिरिह सर स वसन्ते नृत्यति

युवतिजनेन समं सखि विरहिजनस्य दुरन्ते ॥ ध्रुवम् ॥ २ ॥

पाठे 'वलङ् सृतिसंवरणयोः' इत्यात्मनेपदी । वलङः परस्मैपदत्वं चिन्त्यम् ॥१॥ अन्यत्रापि प्रयोगोऽप्यस्ति तथा । सावेवोत्तरत्रोदा दूषवान् पुनर्बलः(?)केवलादिति । अमुमेवार्थं विशदयति ॥ झम्पातालेन द्रुतद्वयेन विरामान्तेन । ललितेति । विशेषणसौकर्यार्थं पूर्वं ध्रुवपदं व्याख्यायते—विहरतीति । इह राधासखी सबाधां राधां विनोदार्थं श्रीकृष्णं प्रति प्रेरयति । हे सखि राधे । सर चल । यं हरिं त्वं विलोकयसे स हरिरिह वृन्दावने वसन्ते वसन्तसमये विहरति । क्व सति । समं सशोभं साकं युवतिजने नृत्यति सति । किंभूते वसन्ते । चलनार्थं हेतुगर्भं विशेषणम् । विरहिजनस्य दुरन्ते न इति न अपि तु दुरन्ते एवेति काकोभयदर्शनम् । अथवा जनो जीवनं तेन समं दुरन्ते । जीवनं वसन्तश्चोभयं विरहिणां दुःखप्राप्यं तस्मिन् । अथवा सरसवसन्त इति पदम् । सरसः साभिलाषः स चासौ वसन्तश्च तस्मिन् । विहरति युवतिजनेन समं नृत्यति च । चकारोऽध्याहार्यः । इति ध्रुवपदम् ॥ ललितेति—ललितलवङ्गलतापरिशीलनेन कोमलो मलयमारुतो यत्र वसन्त इति । एतेन शीतो मन्दः सुरभिश्चेति वायोऽन्वैविध्यमुक्तम् । अत्र लवङ्गलतासमीरयोर्नायिकात्वनायकत्वेनोद्दीपनविभावत्वमुक्तम् । पुनः किंभूते वसन्ते । मधुकरनिकरेण करम्बितैर्मिश्रितैः कोकिलैः कूजितः शब्दितः कुञ्ज एव कुटीरोऽल्पा कुटी यत्र

जटाभिस्तापस इतिवत् स्थंभूतलक्षणे तृतीया । 'वासन्ती माधवीलता' इत्यमरः । कान्तारं वर्त्म दुर्गमम्' इति च । 'पीडा बाधा व्यथा दुःखम्' इत्यपि ॥२॥ किमूचे इत्यत आह—ललितेति । गीतस्यास्य वसन्तरागः । रूपकतालः । गीतार्थस्तु हे सखि, इह सरसवसन्ते शृङ्गाररसप्रधाने हरिः कृष्णो विहरति क्रीडति । क्रीडाप्रकर्षमाह । नृत्यतीति । युवतिजनेन सह नृत्यति । क्रीडशे वसन्ते । विरहिजनस्य वियोगिनो जनस्य दुरन्ते दुःखेनान्तः समाप्तिर्यस्य स तस्मिन् । अयं वसन्तो विरहिणीदारुणो न तु युवतिभिः सह क्रीडतः कृष्णस्य त्वं विरहिणी । यदि कृष्णं नानुसरिष्यसि तदा स तवापि दुरन्तो भविष्यतीति भावः । इदं च ध्रुवपदम् । 'समं सह' इत्यमरः । वसन्तस्य सरसतामाह—ललितेति । ललिता मनोहरा या लवङ्गलता तस्याः परिशीलनेन संपर्केण कोमलो मृदुलः मलयसमीरो मलयाचलसंबन्धी वायुर्यत्र तादृशे । पुनः क्रीडशे । मधुकरनिकरेण अमरसमूहेन करम्बिता मिश्रिता ये कोकिलास्तैः कूजितः शब्दयुक्तः कृतः कुञ्ज एव कुटीरोऽल्पकुटी यत्र तादृशे । 'समीरमारुतमरुज्जगत्प्राणसमीरणाः' इत्यमरः । 'मधुव्रतो मधुकरो मधुलिण्मधुपालिनः' इति च । 'स्तोमौषनिकरव्रातवारसंघातसंचयाः' इत्यपि । 'मिश्रितेऽपि करम्बितम्' इति विश्वः । 'अल्पा कुटी कुटीरः स्यात्' इति च ॥ २ ॥

उन्मदमदनमनोरथपथिकवधूजनजनितविलापे ।

अलिकुलसंकुलकुसुमसमूहनिराकुलबकुलकलापे ॥ विह० ॥ ३ ॥

मृगमदसौरभरभसवशंवदनवदलमालतमाले ।

युवजनहृदयविदारणमनसिजनखरुचिकिंशुकजाले ॥ विह० ॥ ४ ॥

मदनमहीपतिकनकदण्डरुचिकेशरकुसुमविकासे ।

मिलितशिलीमुखपाटलपटलकृतस्मरतूणविलासे ॥ विह० ॥ ५ ॥

वसन्ते ॥ २ ॥ उन्मदमदनेति । किंभूते वसन्ते । उद्गतौ मदमदनौ हर्षकामौ यत्र । पूर्वभूतो मनोरथो यस्य पथिकवधूजनस्य स तथा तेन जनितो विलापो यत्र वसन्ते । उद्दिक्स्मरजनितमनोरथपथिकवधूजनस्य जनितो विलापो येन । अथवा उत्सुकमदनमनोरथेन पथिकवधूनां जनितो विलापो यत्र वसन्ते । अलिकुलव्याप्तकुसुमसमूहेन निराकुलो बकुलानां कलापः संहतिर्यत्र । बकुला एव कलापस्तूणीरो वा स्मरशरधिः । 'कलापो बर्हतूणयोः' ॥ ३ ॥ मृगमदसौरभेति । मृगमदसौरभस्य रभसेन सहसा वशंवदा अनुकारिणी तद्गन्धा नवदलानां माला येषां तादृशास्तमाला यत्र वसन्ते । वा तदामोदानि नवदलानि मालन्ते धारयन्तीति । युवजनेति । युवजनस्य हृदयविदारणाय मनसिजस्य नखस्य रुचिरिव रुचिर्येषां ते तादृशाः किंशुकनां जालानि कोरका यत्र वसन्ते । अत्र कामस्य नखरायुधत्वं कविसमयेऽप्रसिद्धम् ॥ ४ ॥ मदनमहीपतीति । अत्रालापः । कामराजस्य हेमदण्डच्छत्रसंनिभं बकुलकेशरपुष्पं तस्य विकासो यत्र । अत्र केवलकनकदण्डस्य छत्रे वाचवसन्तस्य दुरन्ततामाह—उन्मदेति । उन्मद उद्गतो यो मदनः स एव मनोरथदृष्टः पथिकवधूजनानां तैर्जनितः कृतो विलापो यस्मिस्तादृशे । पुनः कीदृशे । अलिकुलैर्भ्रमरसमूहैः संकुलो व्याप्तो यः कुसुमसमूहस्तेन निराकुलो निःशेषेणाकुलो बकुलकलापः केशरसमूहो यत्र तादृशे । यद्वा तादृशो बकुल एव कलापो भूषणं यत्र तादृशे । 'कलापो भूषणे बह्वै तूणीरे संहतावपि' इत्यमरः ॥ ३ ॥ पुनः कीदृशे । मृगमदेति । मृगमदस्य कस्तूरिकाया यः सौरभरभसः सौरभवेगस्तस्य वशंवद आत्मायत्ततावादी नवदलमालतमालो नूतनपत्रपङ्क्तिर्यस्य एतादृशस्तमालो यत्र तस्मिन् । पुनः कीदृशे । युवजनानां तरुणपुरुषाणां हृदयं विदारयन्तीति युवजनहृदयविदारणास्तादृशाः ये मनसिजस्य कामस्य नखास्तेषामिव रुचिर्दीप्तियेषां तादृशा ये किंशुकाः पलाशकुसुमानि तेषां जालं समूहो यत्र तादृशे । यद्वा तादृशानि किंशुकजालानि पलाशकलिका यत्र तादृशे । अत्र पलाशपुष्पस्य वक्रत्वेनारक्तत्वेन हृदयविदारणाद्गुधिरलिप्तमिव मनसिजनखस्य सादृश्यं बोध्यम् । 'मृगनाभिर्मुगमदः कस्तूरी च' इत्यमरः । 'रभसो वेगहर्षयोः' इति च । 'कामः पञ्चशरः स्मरः । शंबरारिर्मनसिजः' इति च । 'रुचिर्मथूखे शोभायामभिष्वङ्गविलासयोः' इति विश्वः । 'पलाशे किंशुकः स्मृतः' इति च । 'जालं गवाक्ष आनाये कोरके दृप्तविन्दयोः' इति विश्वः ॥ ४ ॥ पुनः कीदृशे । मदनेति । मदन एव महीपती राजा तस्य यः कन-

विगलितलज्जितजगदवलोकनतरुणकरुणकृतद्वासे ।  
 विरहिनिक्वन्तनकुन्तमुखाकृतिकेतकदन्तुरिताशे । विह० ॥ ६ ॥  
 माधविकापरिमलललिते नवमालतिजातिमुगन्धौ ।  
 मुनिमनसामपि मोहनकारिणि तरुणाकारणबन्धौ । विह० ॥ ७ ॥

कत्वान्महीपतिशब्दसाहचर्यादविरोधः । अथवा हेमदण्डरुचीनि केसराणीति योज्यम् ।  
 महीपतेरग्रे कनकवेत्रधारिणो भवन्ति । मिलितेति । संगतशिलीमुखैः पाटलपटलैः  
 पाटलाकुसुमसमूहैः । अथवा पाटलिपटलेति पाठः । कृतः स्मरशरधिविलासोऽनुकारो  
 यत्र । शिलीमुखा भ्रमराः बाणाश्च । 'अलिबाणौ शिलीमुखौ' इत्यभिधानात् ॥ ५ ॥  
 विगलितेति ॥ लज्जैव लज्जितम् । भावे क्तः । गतलज्जजगदवलोकनेन तरुणैः करुणैः  
 कृतः कुसुमविकासव्याजेन हासो यत्र । विरहिनिक्वन्तनकुन्तमुखाकारैः केतकैर्दन्तु-  
 रिता विषमीकृता आशा दिशो यत्र । निक्वन्तनमिति चिन्त्यम् ॥ ६ ॥ माधवि-  
 कापरिमलेति । किंभूते वसन्ते । वासन्त्याः परिमलेन गन्धविशेषेण ललिते मनोहरे ।

कदण्डः सुवर्णघटितदण्डयुक्तश्छत्रं तस्येव रुचिर्यस्यैतादृशस्य नागकेसरपुष्पस्य विकासः  
 प्रकाशो यत्र तादृशे । पुनः किंविशिष्टे । मिलिताः शिलीमुखा भ्रमरा एव बाणा यस्मि-  
 स्तादृशं यत्पाटलिपटलं पाटलापुष्पसमूहस्तेन कृतः स्मरतूणस्य कंदर्पतूणीरस्य वि-  
 लासश्चेष्टितं यत्र तादृशे । अत्र परमर्मव्यथाजनकत्वेन भ्रमराणां बाणसाम्यम् । 'चा-  
 म्पेयः केसरो नागकेसरः काश्चनाह्वयः' इत्यमरः । 'अलिबाणौ शिलीमुखौ' इति च ।  
 'समूहे पटलं स्मृतम्' इति च । 'तूणोपासङ्गतूणीरनिषङ्गा इषुधिर्द्वयोः' इति च ॥ ५ ॥  
 पुनः कीदृशे । विगलितेति । विगलितं लज्जितं लज्जा यस्य जगतः प्राणिगणस्याव-  
 लोकितेन दर्शनेन तरुणकरुणैर्नवकरुणवृक्षैः पुष्पविकासव्याजेन कृतो हासो यत्र तादृशे  
 वसन्ते । अत्र हास्यरसस्य श्वेतत्वात्पुष्पविकासेन साम्यम् । यदाह भरतः—'श्वेतो  
 हासः प्रकीर्तितः' इति । यद्वा विगलितलज्जितानां विप्रयोगिजनानामवलोकितैस्तरुणै-  
 रर्थादिवियोगिभिः करुणं करुणरससहितं यथा स्यादेवं कृतो हासो यत्र एतादृशे हासे ।  
 विरहिणो वराकाः कष्टं प्राप्नुवन्तीति करुणां लज्जां हित्वा विलपन्तीति च हासस्तेषामिति  
 भावः । बालारसानभिज्ञा एव वृद्धाः परप्रच्यवेऽपि कृतसंवरणाः अतस्तरुणेत्युक्तम् । पुनः  
 कीदृशे वसन्ते । विरहिणां वियोगिनां निक्वन्तनाय विदारणाय कुन्तमुखाकृतिः कुन्त  
 आयुधविशेषस्तस्य मुखमग्रभागस्तस्येवाकृतिर्यस्य तादृशं यत्केतकं तेन दन्तुरिता व्याप्ता  
 आशा दिशो यस्मिस्तादृशे वसन्ते । लज्जितेत्यत्रावलोकितेत्यत्रापि च नपुंसके भावे क्तः ।  
 'करुणस्तु रसे वृक्षे कृपायां करुणा मता' इति विश्वः । 'प्रासस्तु कुन्तः' इत्यमरः ।  
 'निम्नोन्नततया व्याप्ते दन्तुरं कथ्यते बुधैः' इति धरणिः । 'आशा तृष्णादिशोः' इति विश्वः ।  
 कृती छेदने । ह्रस्वान्तसंज्ञकोऽप्यस्तीति केचित्(?) । तस्य युप्रत्ययान्तस्य निक्वन्तनमिति ।  
 काचिच्च 'केतकिदन्तुरिताशे' इति पाठः । 'सपाकादौ स्वीकृतो ह्रस्वः कापि' इत्यत्र कवि-  
 वचनस्य लज्जानुरोधार्थत्वात्कृतह्रस्वकेतकीशब्देन समर्थनीयम् ॥ ६ ॥ माधविकेति ।

१ 'अवलोकिततरुण' इति पाठः । २ 'केतकि' इति पाठः ।

स्फुरदतिमुक्तलतापरिरम्भणमुकुलितपुलकितचूते ।  
 वृन्दावनविपिने परिसरपरिगतयमुनाजलपूते । विह० ॥ ८ ॥  
 श्रीजयदेवभणितमिदमुदयति हरिचरणस्मृतिसारम् ।  
 सरसवसन्तसमयवनवर्णनमनुगतमदनविकारम् । विह० ॥ ९ ॥

पुनः किंभूते । नवमालया जात्यातिसुगन्धौ । पुनः किंभूते । मुनिमनसामपि मोहनकारिणि । तरुणानां का कथेति । व्यामोहकारके । सुरतार्थे प्रेरके वा । पुनः किंभूते । तरुणानामकारणबन्धौ निसर्गमित्रे । वसन्ते हि कामिन्यः स्वयमेव मानं त्यजन्ति ॥ ७ ॥ स्फुरदतिमुक्तलतेति । किंभूते वसन्ते । स्फुरन्त्यश्चलन्त्योऽतिमुक्तलताया वासन्त्याः परिरम्भणेन मुकुलितः पुष्पितः पुलकितः जातरोमाश्च चूतः । अत्र पुष्पाणि रोमाश्चेनोपमीयन्ते । अनेन सात्त्विकभावो दर्शितः । वृन्दावनेति । अत्र पूर्वं ध्रुवपदे इह वने हरिर्विहरतीत्यष्टपद्या एकवाक्यत्वात् । विहाराद्धेयत्वे वृन्दावनशब्दो व्याख्यातः । संप्रति वसन्तविशेषणत्वेन व्याक्रियते । किंभूते वसन्ते । वृन्दावनविपिने । वृन्दमवतीति वृन्दावनं तद्विपिनं यस्मिन्स तथा तस्मिन् परिसरे पर्यन्तभुवि परिगतं यद्यमुनाजलं तेन पूते ॥ ८ ॥ श्रीजयदेवभणितेति । तेनेति मङ्गलवाचकम् । ततः पादावाद्याक्षरोत्तरः । ततः स्वरः षड्जादिः । इदं श्रीजयदेवभणितं सरसवसन्तसमयवर्णनमुदयति उदयं प्राप्नोति सर्वोत्कृष्टत्वेन वर्तते । सरसं शृङ्गाररसयुक्तं वसन्तकालीनवनवर्णनं यत्र । सर्वोत्कृष्टत्वे हेतुमाह । हरिचरणस्मृतिरेव सारं यत्र । वा हरिचरणस्मृत्या हेतुभूतया सारम् । अथवा हरिचरणयोः स्मृतिश्चिन्तनं सारमुत्कृष्टं यत्र । सरसवसन्तत्वे हेतुमाह । अनुगतो मदनविकारो यत्र येन वा । अनुगतोऽनुस्यूतः ॥ अस्यामष्टपद्यां जातिरलंकारः । मध्या ना-

स्पष्ट । सा मुनिमनोमोहनकारिणी । किमन्येषां वक्तव्यमिति भावः । पुनः कीदृशे । तरुणानां विलासियुवजनानामकारणबन्धौ स्वाभाविकमित्रे । 'विमर्दोत्थे परिमलो गन्धे जनमनोहरे' इति ॥ ७ ॥ कीदृशे । स्फुरदिति । स्फुरन्ती कम्पमाना शोभमाना वा यातिमुक्तलता तस्याः परिरम्भणेन मुकुलितं मञ्जरयुक्तं तदेव पुलको रोमाश्चः । रोमाश्चकथनेनाचेतनयोरपि कामचेष्टा कथिता । तेन च वसन्तस्थातिदुरन्तत्वं कथितम् । अतिशयेन मुक्तानामपि परिरम्भणोत्सुकतेति अतिमुक्तपदेन कथितम् । एतावता वसन्तस्य सरसता दुरन्तता चोक्ता । संप्रति क्रीडायाः स्थानविशेषमाह—वृन्दावनेति । वृन्दावननाम्नि विपिने वने हरिर्विहरतीत्यन्वयः । कीदृशे विपिने । परिसरे समीपप्रदेशे परिगतेन सर्वतोगतेन यमुनाजलेन पूते पवित्रे । 'अतिमुक्तः पुण्ड्रकः स्याद्वासन्ती माधवी लता' इत्यमरः । मुकुलं करोति तदाचष्टे । णिजन्ताद्भावे क्ते सति मुकुलितमिति बोध्यम् । पश्चान्मुकुलितमेव पुलकः संजातोऽस्येति तारकादित्वादित्चू । 'आश्रुतः' इत्यमरः । 'पर्यन्तभूः परिसरः' इत्यपि ॥८॥ संप्रति गीतार्थमुपसंहरति । प्रेक्षावत्प्रवृत्त्यर्थं स्वभणिते उक्तर्यमाह—श्रीजयदेवेति । जयदेवकवेरिदं भणितं गीतमुदयति । तत्र हेतुः । हरिचरणयोः स्मृतौ स्मरणे सारं श्रेष्ठं, हरिचरणस्मृतिरेव सारोऽत्र तद् रस-



दरविदलितवल्लीमल्लिचञ्चत्पराग-

प्रकटितपटवासैर्वासयन्काननानि ।

इह हि दहति चेतः केतकीगन्धबन्धुः

प्रसरदसमबाणप्राणवद्गन्धवाहः ॥ १० ॥

यिका । गुर्जराराणेण ऋषभादिना । दक्षिणो नायकः । तल्लक्षणं प्रागुक्तम् । विप्रलम्भा-  
ख्यः शृङ्गारो रसः । लयो नाम छन्दः । तल्लक्षणम्—‘मुनियगणैर्लयमामनन्ति तज्ज्ञाः’  
इति । तदुक्तं छन्दश्चूडामणौ चलयइति । विप्रलम्भविभावप्रसङ्गाद्वायुं वर्णयति—‘रचितो  
गद्यपद्याद्यैर्वसन्ते पार्थिवोत्सवे । वसन्तरागे झम्पाख्यताले मध्यलयाञ्चिते ॥ गमकाल-  
सिभूयिष्ठः पूर्णकल्पः प्रकीर्तितः । पूर्तौ पुनस्तेनपाटस्वरञ्चितविराजितः ॥ माधवो-  
त्सवकमलाकरनामा प्रबन्धराट्’ ॥ ९ ॥ इति माधवोत्सवकमलाकरनामा तृतीयः प्रबन्धः ॥  
दरेति । इह वने वसन्ते वा गन्धवाहो वायुश्चेतो दहति । अर्थात् विरहिणाम् । किंभूतं  
चेतः । प्रसरत् । अर्थान्मनोरथं प्रति । पुनः किंभूतम् । असमबाणप्राणवत्कामस्य जी-  
वितमिव । अथवा प्रसरदसमबाणप्राणवद्गन्धवाह इति पदम् । प्रसरता असमबाणेन  
प्राणवांश्वासौ गन्धवाहः । वा प्रसरन्त्योऽसावसमबाणश्च तस्य प्राणवज्जीवितमिव ।  
प्राणवतो वा । किंभूतो वायुः । केतकीगन्धसहचरः । किं कुर्वन् । काननानि वासयन् ।  
कैः । ईषद्विकसितमल्लीवल्लीनां जातीलतानां चञ्चन्तो गच्छन्तो ये परागास्तैः प्रकटिता  
ये पटवासाः वासचूर्णानि तैः ॥ ‘ननमयययुतेयं मालिनी भोगिलोकैः’ इति मालि-  
नीछन्दः । अत्र समासोक्तिवर्णानुप्रासोपमालंकाराः । विप्रलम्भाख्यः शृङ्गारो रसः ।  
पाश्वाली रीतिः । अत्र विरहिहृदयविदारणपटीयसः पवनस्य त्रैविध्येन चेतोदाहक-  
त्वोपन्यासेन युवतिजनस्य आत्मसात्कर्तृत्वेन यत्सरप्राणवत्त्वमुदितं तदौचित्यसर-  
णिसागरप्लवनतरणित्वमातनोतितराम् । यदभाणि क्षेमेन्द्रेण—‘तिलकं बिभ्रती सूक्ति-  
र्भात्येकमुचितं पदम् । चन्द्राननेव कस्तूरी कृतं श्यामेव चन्दनम्’ ॥ १० ॥

मयसंबन्धिनो वनस्य वर्णनं यत्र । अत एव अनुगतमदनविकारं अनुगतः संप्राप्तो म-  
दनस्य विकारो यत्र तत् तादृशम् ॥ ९ ॥ संप्रति वसन्तकालीनवायोरपि विरहि-  
जनसंतापकारित्वमाह—दरेति । इह हि अस्मिन्नेव वसन्ते गन्धवाहो वायुश्चेतो दहति ।  
अर्थाद्विरहिणाम् । किं कुर्वन् । काननानि वनानि वासयन्सुरभीकुर्वन् । कैः । दरं ईष-  
द्विगलिता विकासिता मल्लीवल्लीमल्लिकालता तस्याः सकाशाच्चञ्चन्तः प्रसरन्तो ये परागाः  
पुष्परेणवस्त एव प्रकटिताः पटवासाः पिष्टातकास्तैः । कीदृग्गन्धवाहः । केतकीगन्धबन्धुः  
केतकीपुष्पसौरभबन्धुः । पुनः कीदृशः । प्रसरतः प्रतिदिशं संचरतोऽसमबाणस्य कामस्य  
प्राणवत्प्राणसदृशः । यद्वा प्रसरता असमबाणेन प्राणवान् शक्तिसंपन्नो यो गन्धवाह इत्येकप-  
दम् । ‘ईषदर्थे दरोऽव्याजम्’ इति विश्वः । ‘परागः पुष्परजसि’ इति च । ‘पिष्टातः पट-  
वासकः’ इत्यमरः । ‘काननं वनम्’ इति च । ‘असवः प्राणाः’ इत्यपि । ‘शक्तिः पराक्रमः

उन्मीलन्मधुगन्धलुब्धमधुपव्याधूतचूताङ्कुर-  
क्रीडत्कोकिलकाकलीकलरवैरुद्रीर्णकर्णज्वराः ।

नीयन्ते पथिकैः कथं कथमपि ध्यानावधानक्षण-

प्राप्तप्राणसमासमागमरसोल्लासैरमी वासराः ॥ ११ ॥

अनेकनारीपरिरम्भसंभ्रमस्फुरन्मनोहारिविलासलालसम् ।

मुरारिमारादुपदर्शयन्त्यसौ सखी समक्षं पुनराह राधिकाम् ॥ १ ॥

उन्मीलदिति ॥ पथिकैरमी वसन्तसमयवासराः कथंकथमिव महता कष्टेन नीयन्ते ।

कैः कृत्वा । ध्यानावधानक्षणे प्रियानुचिन्तनैकाग्रताप्रस्तावे प्राप्तो यः प्राणसमासमागमर-  
सोऽनुरागस्तस्य प्रकटीभावैः, अथवा रसस्योल्लासो येष्विति पथिकविशेषणम् । किंभूता  
वासराः । उन्मीलन्त्योऽसौ मधुगन्धः पुष्परसगन्धस्तत्र लुब्धा ये मधुपा भ्रमरास्तैर्व्या-  
धूता आन्दोलिता ये चूताङ्कुरास्तेषु क्रीडन्तो ये कोकिलास्तेषां काकल्युपलक्षित-  
रवैरुद्रीर्ण उत्पादितः कर्णज्वरो यैस्ते तथा । कोकिलो वसन्तमासे पञ्चमं वदतीति  
स्थितिः । अत्र स चूतधूननेन मधुपे रोषावेशान्निषादकाकलीमुक्तवानित्याशयः ।  
अथवा कथं कथमपीति ध्यानेनेत्यादिना योज्यम् । ततो विरहिणो ह्यनवस्थितचि-  
त्तत्वाद्यातुमपि न शक्नुवन्ति । शार्दूलविक्रीडितं छन्दः । अत्र काव्यलिङ्गमलंकारः ।  
गौडीया रीतिः । विप्रलम्भाख्यशृङ्गारो रसः । अत्र कामोद्दीपनविभावैः कोकिल-  
काकलीकलरवाद्यैः संजनितकर्णज्वरत्वेन प्राणसमसमागमाकाङ्क्षित्वेन विरहासहि-  
ष्णुत्वापेक्षया यद्वासराणां कर्मगतं बहुत्वमापादितं तत्सुतरामौचित्यकोटिमाटीकते ॥११॥

अनेकेति । असौ सखी राधां पुनर्वक्ष्यमाणमाह । किं कुर्वती । आरात्समीपे समक्षं  
प्रत्यक्षं यथा स्यात्तथा मुरारिं दर्शयन्ती दृष्टिपथमवतारयन्ती । अनेकनारीणां परि-

प्राणः' इति च । 'गन्धवाहानिलाशुगाः' इति च ॥ १० ॥ संप्रति वसन्तदिवसानां दुर-  
न्तत्वमाह—उन्मीलदिति । अमी वसन्तसंबन्धिनो वासरा दिवसाः पथिकैः कथंक-  
थमपि महता कष्टेन नीयन्ते समाप्यन्ते । कीदृशा वासराः । उद्रीर्णाः प्रकटिताः  
कर्णज्वराः श्रोत्रसंतापा येषु तादृशाः । कैः । उन्मीलन्ति प्रकटीभवन्ति यानि मधूनि  
गन्धाश्च तेषु लुब्धा लोलुपा ये मधुपा भ्रमरास्तैर्व्याधूताः कम्पिता ये चूताङ्कुरा आम्र-  
मुकुलानि तेषु क्रीडतां कोकिलानां काकल्योऽव्यक्तमधुरध्वनयस्ताभिः कृता ये कल-  
कलाः कोलाहलास्तैः । केन प्रकारेण नीयन्त इत्याह—ध्यानेति । ध्याने स्वप्रियचि-  
न्तने यदवधानं तत्परता तेन क्षणं प्राप्तो यः प्राणसमाया जीवतुल्यायाः कान्तायाः समाग-  
मरूपो रसस्तस्मादुत्पन्ना ये उल्लासा उत्साहास्तैः । 'काकली तु कले सूक्ष्मे' इति  
'कोलाहलः कलकलः' इति च ॥ ११ ॥

अनेकेति । असौ सखी राधिकां पुनराह पुनरुवाच । किं कुर्वती । आरा-  
दूरतः समक्षं प्रत्यक्षं मुरारिमुपदर्शयन्ती । कीदृशम् । अनेकासां नारीणां परि-

रामकरीरागयतितालाभ्यां गीयते ॥ प्र०४ ॥

चन्दनचर्चितनीलकलेवरपीतवसनवनमाली ।

केलिचलन्मणिकुण्डलमण्डितगण्डयुगः स्मितशाली ॥ २ ॥

हरिरिह मुग्धवधूनिकरे विलासिनि विलसति केलिपरे ॥ ध्रुवम् ॥

रम्भसंभ्रमेण त्वरया स्फुरन्तो मनोहारिणो ये विलासास्तेषु लालसा यस्य । तेषु लालस उत्सुको वा । 'वदन्ति वंशस्थमिदं ततौ जरौ' इति । वर्णसाम्यमनुप्रासः । दक्षिणो नायकः ॥ १ ॥ तदेव गीतेन दर्शयति झम्पातालेन—चन्दनचर्चितेति । पदानां बाहुल्यात्पूर्वं ध्रुवपदं व्याक्रियते—हरिरिति । हे राधे हे विलासिनि, इह मुग्धवधूनिकरे हरिर्विलसति । कीदृशे निकरे । केलिपरे । पुनः कीदृशे । विलासिनि विलासो विद्यते यस्य । एकस्यैवोभयविशेषणत्वम् । इति ध्रुवः । अथ पदानि । चन्दनेत्यादि । चन्दनेन चर्चितमनुलिप्तम् । चर्चिस्तु यद्यप्यध्ययने वर्तते तथापि धातूनामनन्तार्थत्वादनुलेपे वर्तत इति । तथाचोक्तम्—'क्रियावाचि समाख्यातुं प्रसिद्धार्थप्रदर्शिनः । प्रयोगतोऽनुमन्तव्या अनेकार्था हि धातवः ॥' इति । नीलं कलेवरं शरीरं यस्य, पीतं वसनं यस्य, वनमाला विद्यते यस्य, ततः कर्मधारयः । अथवा चन्दनेन चर्चिते नीलकलेवरे पीतवसने वनमालाश्च विद्यन्ते यस्यासौ तथा । चन्दनेन चर्चिते ये नीलकलेवरपीतवसने तयोर्वनं संसक्तिरचनाविशेषस्तं मलते धारयतीति स तथा । केल्या चलन्ती ये मणिकुण्डले ताभ्यां मण्डितं गण्डयुगं यस्य स तथा । तथा स्मितशाली स्मिताढ्यः ईषद्वसितयुक्त इति द्वे पदे । अथवा द्वे पदे कृत्वा कर्मधारयः । अथवा ईदृशं गण्डयुगं च स्मितं च ताभ्यामाढ्यः । अथवा गण्डयुगे स्मिताढ्य इति तन्मात्रेणैवानुमेयं स्मितं

रम्भसंभ्रमेणालिङ्गनादरेण स्फुरन् यो मनोहारिविलासस्तस्य लालसौत्सुक्यं यस्य तादृशम् । 'संभ्रमाख्यमिच्छन्ति भयमुद्वेगमादरम्' । 'सोऽल्यर्थं लालसा द्वयोः' इत्यमरः । 'आराद्दूरसमीपयोः' इति च ॥ १ ॥ तदेव गीतेन कथयति—चन्दनेति । गीतस्यास्य रामकरी रागः । तालश्च रूपकः । ताललक्षणं प्रागेवोक्तम् । गीतार्थस्तु हे विलासिनि विलासशीले, वृन्दावने मुग्धवधूनिकरे सुन्दरवधूनिचये हरिर्विलसति क्रीडति । कीदृशे वधूनिकरे । केलिपरे क्रीडापरायणे । अत्र मुग्धवधूनिकरे हावभावाद्यनभिज्ञे स्त्रीचये केलिपरे सामान्यक्रीडापरायणे विलसतीति ध्वनेरर्थः । तथा च हावाद्यभिज्ञां त्वां विना सकलकलाभिज्ञस्म हरेर्विलासो न शोभत इति भावः । 'मुग्धः सुन्दरमूर्खयोः' इति विश्वः । विलासो हावविशेषस्तल्लक्षणं तु भरते—'स्थाने यानासने वापि नेत्रवक्त्रादिकर्मणा । उत्पाद्यते विशेषो यः स विलासः प्रकीर्तितः ॥' इति । एतच्च ध्रुवपदम् । कीदृशो हरिः । चन्दनेन चर्चितो नीलकलेवरे श्यामशरीरे पीतवसनं वस्त्रं वनमाला च यस्य तादृशः । पुनः कीदृशः । केलिषु चलती कम्पमाने मणियुक्ते कुण्डले ताभ्यां मण्डितमलंकृतं गण्डयुगं कपोलयुग्मं यस्य तादृशः । पुनः कीदृशो हरिः । स्मितेन ईषदास्येन शाली शोभमानः । 'अथ कलेवरम् । गात्रं वपुः संहननम्' इत्यमरः । 'गण्डे कपोलौ' इत्यपि । स्मितलक्षणं तु भरते—'ईषद्विकसितैर्गण्डैः कटाक्षैः सौष्टवान्वितैः । अलक्षितद्विजं

पीनपयोधरभारभरेण हरिं परिरभ्य सरागम् ।

गोपवधूरनुगायति काचिदुदञ्चितपञ्चमरागम् ॥ हरि० ॥ ३ ॥

कापि विलासविलोलविलोचनखेलनजनितमनोजम् ।

ध्यायति मुग्धवधूरधिकं मधुसूदनवदनसरोजम् ॥ हरि० ॥ ४ ॥

कापि कपोलतले मिलिता लपितुं किमपि श्रुतिमूले ।

कापि चुचुम्ब नितम्बवती दयितं पुलकैरनुकूले ॥ हरि० ॥ ५ ॥

नास्यप्रसारणेन ॥ २ ॥ अथ परस्परं गोपिकानां केलिचेष्टितमाह—पीनपयो-  
धरेति । काचिद्गोपवधूर्हरिं गायन्तं हरिमनुगायति वंशकृत्येन गायति । किं  
कृत्वा । सरागं साभिलाषं तमेव हरिं परिरभ्य । किंभूता । पीनपयोधरभार-  
भरेणोपलक्षिता । अथवा विपुलस्तनभारातिशयेन परिरभ्य । किंभूतं हरिम् ।  
सरागं तदालिङ्गनसाभिलाषम् । पुनः किंभूतम् । उदञ्चित आ तारावध्यू-  
र्ध्वं नीतः पञ्चमरागो येन, वा उदञ्चितः पञ्चमस्वरूपलक्षितो रागो येन,  
वा उदञ्चितः पञ्चमरागोऽनुरागो येन । अथवा उदञ्चितपञ्चमरागं यथा स्यात्तथेति  
गानक्रियाविशेषणम् । शृङ्गारे हि पञ्चमभूयिष्ठस्य गानस्य प्राधान्यात्, अथवा  
उदञ्चितहृदयरागं यथास्यात्तथा ॥ ३ ॥ कापि विलासेति । कापि मुग्धवधूरधिकं  
सातिशयं यथा स्यात्तथा मधुसूदनवदनसरोजं ध्यायति । अधिकं सुखमधिकृत्य वा ।  
किंभूतम् । विलासेन चेष्टाविशेषेण विलोले चञ्चले ये विलोचने तयोः खेलनेनाव-  
र्तनेन जनित उत्पादितो मनोजो येन । अत्र सरोजे योजितो मधुसूदनशब्द  
औचित्यमावहति । सूद स्तुतिहयोरिति मुखसरोजान्मधु स्रवतीत्यतिशयाधान-  
नम् ॥ ४ ॥ कापि कपोलतलेति । कापि नितम्बवती दयितं श्रीकृष्णं कपो-  
धीर उत्तमानां स्मितं भवेत् ॥' इति ॥ २ ॥ गोपीनां सौन्दर्यविलासाद्यनभिज्ञत्वं च कथ-  
यन्नेव केलिमाह—पीनेति । काचिद्गोपवधूः पीनपयोधरभारभरेण पीनस्तनगौरवातिशयेन  
सरागं सानुरागं यथास्वादेवं हरिं परिरभ्यालिङ्ग्य उदञ्चित ऊर्ध्वमञ्चितः पञ्चमाख्यो रागो  
यत्र एवं यथा स्यात्तथानुगायति अनुपश्चादरेर्गानानन्तरं गायति । अत्र गोप्याः सौन्दर्यं  
पीनपयोधरेत्यादिना प्रतिपादितम् । अवैदग्ध्यं तु कृष्णस्य परिरम्भोद्यमं विनैव स्वयं  
प्रथमं परिरम्भणात् । अन्योन्यकृते हि परिरम्भे शृङ्गाररसः पुष्टो भवति । तदुक्तं दशरू-  
पके—'रम्यदेशकलाकालवेषभोगादिसेवनैः । प्रमोदात्भरतिः सैव यूनोरन्योन्यसक्तयोः ।  
प्रकृष्यमाणः शृङ्गारो मधुराङ्गावचेष्टितैः ॥' इति । शृङ्गारे पञ्चमः स्वरो बाहुल्येन भवति स  
एवात्र कथितः । यदाह भरतः—'मध्यमं पञ्चभूयिष्ठं हास्यशृङ्गारयोर्भवेत्' इति ॥ ३ ॥ कापी-  
ति । कापि मुग्धवधूः मधुसूदनवदनसरोजं मुखपद्ममधिकं यथा स्यात्तथा ध्यायति चिन्तयति ।  
कीदृशम् । विलासेन विलोलयोश्चञ्चलयोर्विलोचनयोनैत्रयोश्चलनं तेन जनित उत्पादितो  
मनोजः कामो येन अर्थात्तस्यामेव तादृशम् । अत्र प्रत्यक्षस्यापि मधुसूदनस्य ध्याना-  
द्वैदग्ध्यं तस्या अवगम्यते ॥ ४ ॥ कापीति । कापि नितम्बवती गोपी दयितं कृष्णं

केलिकलाकुतुकेन च काचिदमुं यमुनाजलकूले ।

मञ्जुलवञ्जुलकुञ्जगतं विचकर्ष करेण दुकूले ॥ हरि० ॥ ६ ॥

करतलतालतरलवल्यावलिकलितकलस्वनवंशे ।

रासरसे सह नृत्यपरा हरिणा युवतिः प्रशशंसे ॥ हरि० ॥ ७ ॥

लतले गण्डप्रदेशे चारु मनोहरं यथा स्यात्तथा चुचुम्ब । किभूता । सखीषु चातुर्यात्किमपि कार्यान्तरं लपितुं श्रुतिमूले लमा । किभूते श्रुतिमूले । अनुकूलेऽभिमुखमानीते । किभूते कपोलतले । रोमाञ्चोपलक्षिते । हरेः सात्त्विकभावेन रोमाञ्चोद्गमः । अत्रानुगन्तुमशक्त्वा कार्यान्तरकथनव्याजेन हरिं स्थापयतीति नितम्बवतीत्युचितम् । सखीषु दयितचुम्बनं लजाकरमिति कार्यान्तरव्याजौचिती । अत्र प्रौढा नायिका । अनुकूलो नायकः ॥ ५ ॥ केलिकलेति ॥ काचिद्रोपी केलिकलाकुतुकेन क्रीडाविज्ञानकौतुकेनामुं कृष्णं करेण दुकूले विचकर्ष । किभूतम् । यमुनावनकूले मञ्जुलमनोहरवञ्जुलवकुलकुञ्जगतम्, वेतसकुञ्जगतं वा । यमुनाया विपिनोपलक्षिततीर इत्यर्थः । अत्र चकारोऽनुक्तसमुच्चयार्थः । तेन परिहासाद्युच्चीयते । 'यमुनाजलतीरे' इति पाठः । अत्र यमुनातीर इति वक्तव्ये जलग्रहणं शैल्यपावनत्वसंनिर्कर्षादिद्योतनार्थम् ॥ ६ ॥ करतलेति ॥ हरिणा कृष्णेन कापि युवतिः प्रशशंसे स्तुता । किभूता । रासरसे गोपक्रीडानुरागे सहनृत्यपरा कृष्णेन सह तुल्यकालं नृत्यन्ती । किभूते रासरसे । करतलयोस्तालस्तालिका तथा तरला या वलयावलिर्हस्तकटकप्रेणिस्तया कलितोऽनुगतः कलस्वनो वंशो यत्र यस्मिन्कपोलतले चारु मनोहरं यथा तथा चुचुम्ब चुम्बनं कृतवती । कीदृशी । किमपि कार्यं लपितुं मन्त्रयितुं श्रुतिमूले मिलिता संलम्भा । कीदृशे । पुलकै रोमाञ्चैरनुकूले प्रियाविलाससूचके । औत्सुक्येन सहसा कान्तमुखचुम्बनं सखीजनहास्यकरं भवतीति व्याजेन तथा तदारब्धमिति भावः । अत्र प्रथमतो मुखस्पर्शनेन कृष्णकपोले रोमाञ्चमुत्पाद्य चुम्बने तस्यात्राधीरत्वं ध्वनितम् ॥५॥ केलिकलेति । काचिद्रोपी अमुं कृष्णं केलिकलाकुतुकेन दुकूले पट्टवस्त्रविषये विचकर्षाकृष्टवती । दुकूलं गृहीत्वामुं कृष्णं विचकर्षेति केचिद्योजयन्ति । कीदृशम् । मञ्जुलो मनोहरो वञ्जुलो वेतसो यत्र तादृशो यः कुञ्जस्तत्र गतं प्राप्तम् । कुत्र विचकर्ष । यमुनाजलकूले यमुनाया जलयुक्ते रोधसि वञ्जुलकुञ्जस्थं कृष्णं यमुनाकूलं प्रति क्रीडार्थमाकृष्टवतीत्यर्थः । अत्र अन्यानुरक्तस्य कृष्णस्य नायिकया वस्त्राकर्षणादधीरत्वं तस्या व्यङ्ग्यम् । 'कुतुकं तु कुतूहलम्' इत्यमरः । 'मनोशं मञ्जु मञ्जुलम्' इति च । 'वञ्जुलो वेतसे' इति विश्वः । 'दुकूलं क्षौमे सूक्ष्मांशुकेऽपि च' इत्यपि ॥ ६ ॥ करतलेति । काचिद्युवतिर्हरिणा प्रशशंसे स्तुता । कीदृशी । रासरसो गोपीनां क्रीडाविशेषस्तत्र सहनृत्यपरा कृष्णेन समं नृत्यन्ती । कीदृशे रासरसे । करतलयोस्तालेन परस्परं वादनेन तरला चञ्चला या वलयावलिः कङ्कणपङ्क्तिस्तया कलितो मिश्रितोऽव्यक्तमधुरशब्दसहितो वंशो वेणुर्यत्र तादृशे अत्र रासरसे । इत्यादिना गोदुहां क्रीडास्वेव सा स्तुत्या नतु सकलसंगीतकलास्त्विति ध्वनितम् । 'द्रुमभेदे करास्फाले तालं तु हरितालके' इति विश्वः । 'तरलश्चञ्चले खिन्ने हारमध्यमणौ' इति च । 'वल्यं कङ्कणेऽपि च' इति । 'आवलिः

श्लिष्यति कामपि चुम्बति कामपि कामपि रमयति रामाम् ।  
 पश्यति सस्मितचारुतरामपरामनुगच्छति वामाम् ॥ हरि० ॥८॥  
 श्रीजयदेवभणितमिदमद्भुतकेशवकेलिरहस्यम् ।  
 वृन्दावनविपिने ललितं वितनोतु शुभानि यशस्यम् ॥ हरि० ॥९॥  
 विश्वेषामनुरजनेन जनयन्मानन्दमिन्दीवर-  
 श्रेणीश्यामलकोमलैरुपनयन्नङ्गैरनङ्गोत्सवम् ।

स्तथा । अथवा अङ्गनामङ्गनामन्तरे माधव इममर्थे प्रकटयति ॥ ७ ॥ एकस्यैव हरेः प्राकाम्यसिद्धया सर्वाभिः सहैककालं क्रीडनमाह—**श्लिष्यतीति** । स हरी रासरसे क्वचित्कामपि अन्ययान्यया सह उक्तरीत्या क्रीडति । रामेति रमणशील्य तां रमयति । स्मितचारुतरेति रसदष्टेरुपलक्षणम् । स्मिते हि रतिभाव उल्बणो भवतीति । वामामित्यनुनयेऽपि पराङ्मुखीत्वम् । तामनुगमनेन साधयतीति चातुर्यम् । अथवा नानारूपाणि विधाय तथा तथा सह तथा तथावस्थया क्रीडितवान् । अथवा सममेवैकामाश्लिष्यतामाश्लिषन्नेव परां चुम्बति । तत्कुर्वन्नेवान्यां रमयति । चेष्टाविशेषेण तदैवान्यां पश्यति । अन्यामनुगच्छतीत्यनुकरोतीति योज्यम् । श्लिष्यतीत्यादिषु क्रमेण शठवृष्टदक्षिणानुकूलधूर्ता नायकाः । नायिकास्तु अभिसारिका एव ॥ ८ ॥ उपसंहरति—**श्रीजयदेवेति** । अत्र खरा ऋषभाद्याः पाटाः । श्रीजयदेवकवेरिदमद्भुतकेशवकेलिरहस्यं अद्भुतं च तत्केशवकेलिरहस्यं च तच्चरितं शुभानि वितनोतु । अर्थाद्गायतां शृण्वतां च । किंभूतम् । यशस्यं यशस्करम् । क्व । वृन्दावनविपिने । अत्रैकेनानेकासामुपरञ्जनादद्भुतत्वम् । लयो नाम छन्दः । तल्लक्षणम्—‘मुनियगणैर्लयमामनन्ति तज्ज्ञाः’ । तदुक्तं छन्दश्चूडामणौ । ‘चिलय इति’ ॥९॥ इदानीं काचित्सखी राधां प्रति कृष्णस्यातिशयशृङ्गारशालितादर्शनव्याजेन तदुन्मुखीकर्तुमाह—**विश्वेषामिति** । हे सखि राधे, पङ्क्तिः’ इत्यमरः । ‘वंशो वेणौ कुले वगे काष्ठस्यावयवेऽपि च’ इति विश्वः । ‘रासस्तु वनरासे स्यात्’ इति च ‘रासस्तु गौदुहां क्रीडा’ इति हारावलिः ॥ ७ ॥ **श्लिष्यतीति** । कामपि रामां क्रीडाशीलां गोपीं श्लिष्यत्यालिङ्गति, कामपि चुम्बति, कामपि रमयति, निमृत्तः संभोगेन क्रीडयति स कृष्णः स्मितेन चारुतरामतिशयेन मनोहरामपरां गोपीं पश्यति । कांचिद्दामां वामस्वभावां कोपवतीमनुगच्छति अनुनयार्थमनुगतिं करोति । अत्र कृष्णेनाश्लेषादौ क्रियमाणेऽपि ताभिर्न कृतमित्यप्यवैदग्ध्यं सूचितम् । ‘सुन्दरी रमणी रामा’ इत्यमरः । ‘विद्या वामा अपि स्त्रियाम्’ इति च ॥ ८ ॥ संप्रति गीतसमाप्तौ कविः स्वनाम निबध्नन्नेवाशिषं प्रार्थयते—**श्रीजयदेवेति** । श्रीजयदेवकवेरिदं ललितं गीतं शुभानि वितनोतु विस्तारयतु । कीदृशम् । वृन्दावनेऽद्भुतं केशवस्य केलिरहस्यं गुप्तक्रीडा यत्र तादृशम् । अद्भुतत्वं चैकेनैव कृष्णेनानेककामिनीनां कामपूरणात् । पुनः कीदृशम् । यशस्यं यशःसहितम् ॥९॥ ननु सकलशृङ्गारकलाभिन्नः श्रीकृष्णः कथं ह्यावाद्यनभिज्ञाभिगोपीभिः सह केलिं कृतवानित्यत आह—**विश्वेषामिति** । हे सखि हे राधे, मधौ

१ ‘देवकवेरिदमद्भुत’ इति पाठः ।

स्वच्छन्दं ब्रजसुन्दरीभिरभितः प्रत्यङ्गमालिङ्कितः

शृङ्गारः सखि मूर्तिमानिव मधौ मुग्धो हरिः क्रीडति ॥१०॥

मधौ वसन्ते मुग्धः सुन्दरो हरिः क्रीडति । क इव । मूर्तिमाञ्शृङ्गाररस इव । 'पुरुषः प्रमदायुक्तः शृङ्गार इति संज्ञितः' । किं कुर्वन् । अनुरञ्जनेनानुरागेण विरवेषां सर्वेषां आनन्दं जनयन् हरिः शृङ्गारश्च । पुनश्च किं कुर्वन् । अङ्गैरनङ्गोत्सवमुपनयन्नुपस्थापयन् । किंभूतैरङ्गैः । इन्दीवरपङ्क्तिश्यामलकोमलैर्नीलोत्पलराजिवच्छयामलसुकुमारैः । पुनः किंभूतः । ब्रजसुन्दरीभिरभितः प्रत्यङ्गमालिङ्कितः प्रतिप्रतीकमाश्लिष्टः । अभितः सर्वतः । कथं । स्वच्छन्दं यथास्यात्तथा । अथवा यद्यदङ्गं यथा यथा समासादितं तत्तत्तथा तथा समालिङ्कितमिति प्रतिप्रतीकशब्दार्थः । अत्र दीपकमलंकारः । वैदर्भीरिति । शार्दूलविक्रीडितं छन्दः । शृङ्गारो रसः । वाक्यौचित्यं च । चन्दनचर्चितेत्यत्र उत्कण्ठिता नायिका । तल्लक्षणम्—'प्रिये कृतव्यलीकेऽपि विरहोत्कण्ठितोन्मनाः' ॥ १० ॥

वसन्ते मुग्धो मनोहरो हरिः क्रीडति । किं कुर्वन् । विशेषां गोपीजनानामनुरञ्जनेनानुरागं जनयन्नुपस्थापयन् । कीदृशो हरिः । अभित उभयतो बाह्यैरवयवैरन्तश्चेतसा प्रत्यङ्गं अङ्गमङ्गं प्रति स्वच्छन्दं यथा स्यादेवं ब्रजसुन्दरीभिरालिङ्कितो मूर्तिमाञ्शरीरी शृङ्गार इव । शृङ्गारस्याशरीरत्वात्क्रीडारसः संभवतीति मूर्तिमानित्युक्तम् । अत्र शृङ्गाररसस्तस्य श्यामत्वात्कृष्णसादृश्यम् । तदुक्तम्—'श्यामो भवति शृङ्गारः सितो हासः प्रकीर्तितः' इति । यथा मुग्धो मनोहरः शृङ्गाररसो मधौ वसन्ते क्रीडति सर्वत्र विलसति । किं कुर्वन् । यूनोऽनुरञ्जनेन परस्परानुरागजननेन विशेषां प्राणिजनानामानन्दं जनयन् । पुनः किं कुर्वन् । अङ्गैः शृङ्गाररसस्याङ्गभूतैः कटाक्षादिभिरनुभावे रोमाभादिभिश्च सात्त्विकभावैः शङ्कासूयादिभिः संचारिभावैश्चानङ्गोत्सवमुपनयन् । न केवलमेतैः पूर्वभावैरपीत्याह—इन्दीवरेति । इन्दीवरश्रेणिभिः कमलपङ्क्तिभिः श्यामैर्गण्डान्धकारनीलनिचोलवनमालावनादिभिः कोमलैर्दृदुशय्यादिभिः । अत्र हेतुगर्भविशेषणमाह—स्वच्छन्दमिति । स्वच्छन्दं यथा स्यादेवं ब्रजसुन्दरीभिरङ्गमङ्गं प्रति आलिङ्कितः आश्रितः शृङ्गाररसस्याङ्गिनो विभावादीनां मध्ये कयाचित्ताम्बूलस्रक्चन्दनाद्युपनयनविभावरूपं कयाचित्सुस्मितकटाक्षाद्यनुभावरूपं कयाचिच्छङ्कासूयादिसहचारिरूपं कयाचिच्च रोमाश्रित्वासत्त्विकभावरूपशृङ्गाररसस्याङ्गमाश्रितमिति भावः । विभावादीनामनङ्गत्वं प्रति भरतः—'विभावैरनुभावैश्च भावः संचारिसात्त्विकैः । जनितो बोधितः स्फीतो वृद्धः शृङ्गार इष्यते ॥' इति विभावसामान्यलक्षणात् । रसरत्नप्रदीपिकायाम्—'भावयन्ति विशेषेण ये रसान्वै मनोहरान् । ते विभावास्तु कथ्यन्ते नाट्यशास्त्रविशारदैः ॥' इति । तत्र शृङ्गारविभावा भरतेनोक्ताः—'ऋतुमाल्यालंकारैः प्रियजनगान्धर्वकाव्यसेवाभिः । उपवनगमनविहारैः शृङ्गार रसः समुद्भवति ॥' अनुभावसामान्यलक्षणं यथा—'यथाव्याक्रियते सम्यग्लोकानुभवगोचराः तेऽनुभावास्तु कथ्यन्ते नाट्यशास्त्रविशारदैः ॥' तत्र शृङ्गारानुभावाः—'नयनवदनप्रसादैः स्मितमधुरवचोधृतिप्रमोदैश्च । मधुरैः स्वाङ्गविकारैस्तस्याभिनयः प्रयोक्तव्यः ॥' व्यभिचारिसामान्यलक्षणं दशरूपके—'विशेषादाभिमुख्येन चरन्तो व्यभिचारिणः' । शृङ्गारतिलके—'शङ्कासूया तथा ग्लानिव्याधिश्चित्तास्मृतिर्धृतिः । औत्सुक्यं विस्मयो हर्षो ब्रीडोन्मादौ

नित्योत्सङ्गवसद्भुजङ्गकवलक्लेशादिवेशाचलं

प्रालेयप्लवनेच्छयानुसरति श्रीखण्डशैलानिलः ।

किंच स्निग्धरसालमौलिकुसुमान्यालोक्य हर्षोदया-

दुन्मीलन्ति कुहूः कुहूरिति कलोत्तालाः पिकानां गिरः ११

श्रीखण्डशैलानिलो मलयाचलपवनः ईशाचलं हिमाद्रिमनुसरति याति । ईशश्चासावचलश्चेति । अथवा ईशायाः पार्वत्याः गुरुरचलः । मध्यमपदलोपात् टाब्बिधिनाच् । वा ईशोपलक्षिताचल इति । अथवा ईशाचलं कैलासमनुलक्षीकृत्य सरति । कथा । प्रालेयप्लवनेच्छया हिमावगाहनेच्छया । अत्रोत्प्रेक्षितं हेतुमाह—नित्येति । नित्यमुत्सङ्गे वसन्तो ये भुजङ्गा एव भुजङ्गकास्तेषां यद्वलनं तस्मात् तत्र वा यः क्लेशः तस्मादिव । अथ भुजङ्गकाद्यद्वलनं तेन यो जायमानः क्लेशः तस्मादिव ॥ अथवा कवलनं कवलो दशनं तस्मात् । सर्पदशो हि तत्तापोपशान्तये शीतलेच्छुर्भवति ॥ किंचेति विभावान्तरमाह । पिकानां कोकिलानां कुहूः इति गिर उन्मीलन्ति प्रादुर्भवन्ति । किंभूताः । कलोत्तालाः कलाश्चता उत्ताला उदीर्णाः । कुतः । हर्षोदयात् । किंकृत्वा । स्निग्धानि यानि रसालमौलिषु मुकुलानि चूतशिरस्सु कुङ्कुलास्तानालोक्य । अथवा स्निग्धानि रसालानां मौलिमुकुलानि चूतशिरांसि अशोकानां च मुकुलानीति आलोक्य हर्षोदयादिति क्रिययोरेककर्तृकत्वात्पूर्वकालता । शार्दूलविक्रीडितं वृत्तम् । अत्र वर्णानुप्रासोपमाहेतवोऽलंकाराः । वैदर्भी रीतिः । अत्र विप्रलम्भाख्यशृङ्गारसूचको रत्याख्यः स्थायीभावः । अत्र विरहिमनः करीरकर्तनकुशलानां स्निग्धरसालमौलिमुकुलामालोकनेन जातहर्षाणां पिकानां गिरां तद्वैरीन्दुविलुण्टाङ्गकुहूरूपेण यदुन्मीलनलक्षणं यथा क्रियास्वरूपनिरूपणमकारि तन्नितरामौचित्यकोटिमालम्बते । उक्तंच—'सगुणत्वं

भयं तथा ॥ विषादो जडता निद्रा बहिः चापलं मतिः । इति भावाः प्रयोक्तव्याः शृङ्गारे व्यभिचारिणः ॥' इति । सात्त्विकभावाः शृङ्गारतिलके—'स्तम्भः स्वेदोऽथ रोमाश्चः स्वरभङ्गोऽथ वेपथुः । वैवर्ण्यमभ्रुप्रलय इत्यष्टौ सात्त्विका मताः ॥' इति । एतेषामवान्तरलक्षणानि ग्रन्थगौरवभयान्न लिख्यन्ते । अत्र सकलाभिज्ञस्यापि ब्रजसुन्दरीभिः सह मुग्धतामाश्रित्य तदनुसारेण क्रीडतोऽपि हरेर्न दक्षत्वहानिः । तासां तथैवानुरञ्जनात् । अत एव विश्लेषामनुरञ्जनेनेत्यनेन विश्वानुरञ्जनकत्वं कृष्णस्योक्तमिति भावः ॥ १० ॥ इदानीं राधां शीघ्रं गमयितुं मलयानिलादिदुःसहतामाह—अद्युत्सङ्गेति । श्रीखण्डशैलानिलो मलयपर्वतसंबन्धी वायुरीशाचलं रुद्रस्याचलं हिमालयमनुसरति । कस्मादिव । अद्रेर्मलयस्य उत्सङ्गे क्रोडे वसन्तो ये भुजङ्गाः सर्पास्तेषां कवलेनाश्लेषेण जनितो यः क्लेशः संतापस्तस्मादिव । तर्हि हिमाद्रिं किमिति ब्रजतीयत आह—प्रालेयेति । प्रालेयस्तुषारस्तस्य प्लवनमवगाहनं तस्येच्छया । अत्र सर्पैः कवलितोद्गीर्णस्य पवनस्य तद्विषसंपर्कादधिकं विरहिणां संतापकत्वं ध्वनितम् । न केवलमिदमेव दुःसहं वसन्तेऽपरमपीत्याह ।

१ 'अद्युत्सङ्ग' 'अद्योत्सङ्ग' इति वा पाठः । २ 'मौलिमुकुलानि' इति पाठः ।



रामोल्लासभरेण विभ्रमभृतामाभीरवामभ्रुवा-

मभ्यर्णे परिरभ्य निर्भरमुरः प्रेमाम्बधया राधया ।

साधु त्वद्वनं सुधामयमिति व्याहृत्य गीतस्तुति-

व्याजादुद्भटचुम्बितस्मितमनोहारी हरिः पातु वः॥१२१॥

इति श्रीजयदेवकृतौ गीतगोविन्दे सामोददामोदरो नाम प्रथमः सर्गः॥१॥

सुवृत्तत्वं साधुता च विराजते । काव्यस्य सुजनस्येव यद्यौचित्यवती क्रिया ॥  
इति ॥ ११ ॥ इदानीं सर्गान्ते कविराशिषमाशास्ते—रासोल्लासेति । हरिवो  
युष्मान्पातु । किंभूतो हरिः । राधया गीतस्तुतिव्याजात् । अमृतमयमुखनिर्ग-  
तत्वात् । इदं गीतममृतमेवेति मिषेणेति व्याहृत्य उत्कटं यथास्यात्तथा चुम्बितः ।  
इतीति किम् । साधु युक्तमेतत् यद्वीतममृतकल्पम् । यतस्त्वद्वदनं सुधामयम् ।  
अत्र विकारे मयद् । अत्रान्यनारीसंनिधौ चुम्बनमयुक्तमिति गीतस्तुतिव्याजोक्तिः ।  
किं कृत्वा । निर्भरं गाढं यथास्यात्तथोरः परिरभ्य । क्व । आभीरवामभ्रुवां गोपाङ्गना-  
नामभ्यर्णं समीपे । किंभूतानां वामभ्रुवाम् । रासो गोपक्रीडा तस्योल्लासः संहर्षप्रादु-  
र्भावस्तस्य भरेण विलासवतीनाम् । किंभूतो हरिः । स्मितेनान्यनारीणां मनो हर्तुं  
शीलं यस्य स तथा । अथवा अन्यनारीसमीपे आलिङ्गनं लज्जावहमिति तत्परि-  
जिहीर्षया राधाया हेतुगर्भं विशेषणमाह । प्रेमाम्बधयेति । 'कामाम्बधः किञ्चिन्न  
पश्यति' इति वचनादतिप्रमेणा व्याकुलयेत्यर्थः । अत्र विप्रलम्भः शृङ्गारः । आ-  
शीरप्रस्तुतप्रशंसाव्याजोक्त्याक्षेपहेतवोऽलंकाराः । प्रगल्भा नायिका । मुग्धो  
नायकः । अत्र 'तरुमिव कमितारं चुम्बनार्ताधिरोढुं यदभिलषति नारी तच्च  
वृक्षाधिरूढम् ॥' इति कृत्वा वृक्षाधिरूढमाश्लेषः । 'आभीरजाश्चुम्बनहार्यचित्तामिति ॥'  
'नमितकमिदमाहुयौषितो यद्वलेन प्रियमुखमभिवक्त्रं न्यस्य तिष्ठन्त्युदास्या' इति  
रतिरहस्यात् नमितकं नाम चुम्बनविशेषः । शार्दूलविक्रीडितं छन्दः । अत्र राधाया  
वीरायितेनोत्साहात्मकस्य वीररसस्याविर्भावान्तदुपयोगिनी आरभटीवृत्तिः । द्वित्रिपदे  
तु पाञ्चाली रीतिः । अर्धमागधी गीतिश्चेति । स्थितलयं गानम् ॥ १२ ॥

यत्सर्गं संविधातुं नृपतिगुणनिधिं सर्गकर्तुर्निसर्गो-

च्छिक्षाभूत्सर्गवर्गः सकलकलितृणां स्वर्णिणामप्रिणां च ।

किं चेति । पिकानां कोकिलानां कुहूःकुहूरित्येवंरूपाः शब्दा उन्मीलन्ति प्रकटीभवन्ति ।  
कीदृश्यः । कलोत्तालाः कला अव्यक्तगिरो मधुराः, उत्ताला उद्गटाः । कस्मात् । लिग्धा  
ये रसाला आभ्रवृक्षास्तेषां ये मौलयोऽग्रभागास्तत्र यानि मुकुलानि तान्यालोक्य वीक्ष्य  
यो हृषोदय आनन्दाविर्भावस्तस्मात् । अत्र क्वचित् 'अद्योत्सङ्ग' इति पाठः । तत्राद्य वसन्ते

१ इदं पद्यं रसमञ्जरीव्याख्याकृता न टीकितं वा तट्टीका लेखकादिप्रमादाद्भ्रमा वेति  
नावगम्यते ।

राज्ञा कुम्भेन तेन व्यरचि विवरणं नव्यसर्गे विसर्गे-  
 डरीणां दक्षेण सर्गे प्रथमपरिमिते गीतगोविन्दसर्गे ॥  
 यत्र स्याद्गुर्जरी रागस्तालो झम्पेति भागशः ।  
 यथाशोभं प्रयोगोऽपि गद्यपद्याश्रितान्तरः ॥  
 आभोगान्ते स्वराः पाटाः पुनः पद्यानि कानिचित् ।  
 सामोददामोदरायः प्रबन्धो भ्रमरः पदम् ॥

इति सामोददामोदरभ्रमरपदनामा चतुर्थः प्रबन्धः ॥

इति श्रीमेढ्रपाटसमुद्रसंभवमेरोहिणीरमणेन कुम्भकर्णेन विरचिते गीत-  
 गोविन्दविवरणे सामोददामोदरनामा प्रथमः सर्गः ॥ १ ॥

इत्यर्थः । 'तुषारस्तुहिनं हिमम् । प्रालेयं मिहिका चाथ' इत्यमरः । 'उत्तालः स्याद्देम-  
 कुम्भे गर्भे चोत्ताल उत्कटे । श्रेष्ठेऽपि विकरालेऽपि स्यादुत्तालं प्लवंगमे' इति विश्वः ॥११॥

इति श्रीमहामहोपाध्याय श्रीशंकरमिश्रविरचितायां श्रीशालिनाथकारितायां  
 गीतगोविन्दटीकायां रसमञ्जर्याख्यायां प्रथमः सर्गः ॥ १ ॥



## द्वितीयः सर्गः २

अक्लेशकेशवः ।

विहरति वने राधा साधारणप्रणये हरौ

विगलितनिजोत्कर्षादीर्ष्यावशेन गतान्यतः ।

क्वचिदपि लताकुञ्जे गुञ्जन्मधुव्रतमण्डली-

मुखरशिखरे लीना दीनाप्युवाच रहः सखीम् ॥ १ ॥

धन्नासीरागेण गीयते ॥

भुवनेशपादकमलं प्रणम्य कुम्भो नृपतिरतिविमलम् ।

जयदेवरचितमातुं युनक्ति युक्तेन धातुना गातुम् ॥

इदानीं हरेरभिलाषेर्ष्यारूपदोलरूढचित्ता राधा सखीमाह । पूर्वसर्गेऽभिलाषचिन्तारूपं दशाद्वयं निरूप्य स्मरणलक्षणदशाप्रदर्शनार्थं द्वितीयसर्गारम्भः ॥ विहरतीति । राधा सखीं रहोऽपि गोप्यमप्युवाच । यद्यपि लताकुञ्जे स्वरहस्यं वक्तुं नोचितं तथापि स्मरपारवश्यविह्वलतया गोप्यागोप्यं नाज्ञासीत् । क्व सति । साधारणप्रणये सकलगोपिकासु समानक्षेहे हरौ वने वृन्दावने विहरति सति । किंभूता राधा । विगलितनिजोत्कर्षादन्यस्त्रीभ्यो निजातिरेकापगमात् । ईर्ष्यावशेनासहिष्णुतयान्यतो गता । यत्र स्थिता अन्याभिः क्रीडन्तं न पश्यतीति । अत्रार्थे पुनर्विशेषमाह । गत्वापि क्वचिदपि कुञ्जे लीना । किंभूते कुञ्जे । झङ्कारपरभ्रमरश्रेण्यावाचालप्रभागे । अत एव दीना । अत्रापि तैरधिककामोद्दीपनात् । अत्र 'रसयुगहयैन्तौ भ्रौ स्लौ गो यदा हरिणी तदा' इति हरिणी छन्दः । विरहासहिष्णुतालक्षणो विप्रलम्भो रसः । रतेरेवात्युद्रेकाद्रसवदलंकारता । वर्णसाम्येनानुप्रासश्च । प्रौढा नायिका । अत्र गलितनिजोत्कर्षवशाद्दीनस्य वचनासर्केयत्सखीं प्रति रहस्यकथनमपिशब्देन द्योत्यते तन्नितरामौचित्यचमत्काराय । यदाह—'उचितस्थानविन्यस्तैर्निपातैरर्थसंगतिः । उपादेयैर्भवत्येव सचिवैरिव निश्चला ॥' इति । श्लोकोक्त-

पतद्भचनैः सख्या प्रतिबोधितायाः समक्षमन्याभिः सह निर्भरं क्रीडन्तं हरिं दृष्ट्वाऽसहमानायाः अतएव क्वचित्कुञ्जान्तरगताया राधाया अवस्थान्तरं वर्णयितुमाह—विहरतीति । राधा सखीं इति वक्ष्यमाणमुवाचोक्तवती । कीदृशी । ईर्ष्यावशेनान्यतोऽन्यत्र गता । ईर्ष्यायां हेतुमाह—विगलितेति । विगलितो गलितो निजः स्वीय उत्कर्षोऽहमेव हरेः प्रणयिनीत्येवंरूपस्तस्मात् । क्व सति । हरौ कृष्णे वने विहरति सति । कीदृशे हरौ । साधारणो राधायामन्यगोपाङ्गनायां च समानः प्रणयः प्रेम यस्य तादृशे । अत एव दीना दुःखिता । पुनः कीदृशी । क्वचिदपि लताकुञ्जे लताभिर्वल्लीभिरतिनिविडे कुञ्जे लीना निभृतं निलीय स्थिता । कीदृशे कुञ्जे । गुञ्जन्तः शब्दायमाना मधुपा भ्रमरास्तेषां या मण्डली पङ्क्तिस्तया मुखरं वाचालं शिखरमग्रभागो यस्य तादृशे । अत्र कुञ्जपदेनैव लताच्छादितगृहप्राप्तौ लतापदमतिनिविडत्वसूचनाय । 'प्रणयः प्रेम्णि विश्रम्भे'

गुर्जरीरागेण यतिताले च गीयते ॥ प्र० ५ ॥

संचरदधरसुधामधुरध्वनिमुखरितमोहनवंशं  
चलितदृगञ्चलचञ्चलमौलिकपोलविलोलवतंसम् ।  
रासे हरिमिह विहितविलासं  
स्मरति मनो मम कृतपरिहासम् ॥ ध्रुवम् ॥ २ ॥

चन्द्रकचारुमयूरशिखण्डकमण्डलवलयितकेशम् ।

प्रचुरपुरन्दरधनुरनुरञ्जितमेदुरमुदिरसुवेशम् ॥ रासे० ॥ ३ ॥

मेवार्थं विशिनष्टि वर्णयतितालेन । 'लघुश्चैको द्रुतद्वयम्' इति ॥ १ ॥ संचरदिति । तत्र पूर्वं ध्रुवपदं व्याक्रियते—रासेति । हे सखि, मे मनो हरिं स्मरति । स्मरतीति स्मृतेः पूर्वानुभूतार्थविषयत्वाद्दृष्टन्वरस्य हरेश्चरितं साक्षात्करोति । इह क्रीडावने रासे गोपक्रीडायां विहितो विलासो विभ्रमो येन स तं तथा । कथं यथा भवति । कृतपरिहासं कृतनर्मकेलि यथा स्यात्तथेति ध्रुवः । अथ पदानि । तत्राद्यं पदम् । संचरदिति । संचरत्या संक्रममाणयाधरसुधया मधुरो ध्वनिर्यत्र तद्यथा स्यात्तथा मुखरितो मोहनो मोहकारी तन्नामा वंशो येन । अत एव चलित-दृगञ्चलं नेत्रप्रान्तं यथा स्यात्तथा चञ्चलो यो मौलिः शेखरः शिरो वा तेन कपो-लयोर्विलोलौ वतंसौ यस्य स तथा । किमुक्तं भवति । शिरःकम्पदोषं विना शेखरकुण्डलचालने वादकवैचित्र्ये । अथवा वंशश्रवणाच्चलितदृगञ्चला या गोप्य-स्तासु चञ्चलो यो मौलिस्तेन कपोलविलोलवतंसम् । अत्राधरसुधापानेन तदान-नस्य चन्द्रादप्यानन्दकलं द्योतितम् ॥ २ ॥ चन्द्रकेति । चन्द्रकचारुमयूरशि-

इति विश्वः । 'ईर्ष्यामाहुः समानेषु मानादानादमर्षणम्' इति ॥ १ ॥ राधा किमुवाचे-त्याह—संचरदिति । गीतस्यास्य गुर्जरी रागः । तालस्तु प्रतिमठः । गीतार्थस्तु—मम मनोऽन्तःकरणं हरिं स्मरति । कीदृशं हरिम् । रासे गोपक्रीडाविशेषे विहितः कृतो विलासो येन तादृशम् । तथा कृतः परिहासो येन तादृशम् । एतच्च ध्रुवपदम् । कीदृशं हरिम् । संचरता प्रतानक्रमेण स्फुरताधरेणोष्ठेन सुधेव मधुरो ध्वनिर्यस्य तादृशो मुख-रितो वादितो मोहनवंशो मोहनकारी वेणुयैः तादृशम् । तद्रेणुरवेण मोहितं मे मनः कृतापराधमपि तं स्मरतीति भावः । पुनः कीदृशम् । चलितः कथंचिन्मूर्च्छं प्रति रोषे प्रकटीकृते तत्संमानाय धूर्णितो दृगञ्चलोऽपाङ्गो यत्र एतादृशश्चञ्चलः स्वयमेव वेणुद्वारा प्र-कटीकृतस्य स्वरविशेषस्यान्येनाज्ञानात्स्वयमेव परितो दोषाद्दोलायमानो मौलिर्मस्तकं यस्य अत एव कपोले विलोलश्चञ्चलो वतंसः कर्णाभरणं यस्य तादृशम् । 'पीयूषममृतं सुधा' इत्यमरः । 'चूडा किरीटं केशाश्च संयता मौलयस्त्रयः' इति च 'पुंस्युत्तंसावतंसौ द्वौ कर्णपुरे च शेखरे' इति च ॥ २ ॥ ननु व्यासङ्गादिना विस्मार्थतामित्यत आह—चन्द्र-केति । चन्द्रकेण विचित्रचिह्नेन चारुणा मनोहराणां शिखण्डकानां मयूरपिच्छानां म-ण्डलेन समूहेन वलयिता वेष्टिताः केशा येन तादृशम् । तथा चात्र मयूरादिदर्शनेऽपि त-

गोपकदम्बनितम्बवतीमुखचुम्बनलम्भितलोभम् ।

बन्धुजीवमधुराधरपल्लवमुल्लसितस्मितशोभम् ॥ रासे० ॥ ४ ॥

विपुलपुलकभुजपल्लववलयितबल्लवयुवतिसहस्रम् ।

करचरणोरसि मणिगणभूषणकिरणविभिन्नतमिस्रम् ॥ रासे० ॥ ५ ॥

खण्डकानां मण्डले संघातेन वलयाकारेण वेष्टिताः केशा यस्य । तथा प्रचुरं घनं  
पुरंदरधनुषानुरजितो मेदुरः सान्द्रस्निग्धो मुदिरो मेघस्तद्वत्सुवेशो दर्शनीयस्तम् ॥३॥

गोपेति । गोपसमूहस्य नितम्बवतीनां पृथुनितम्बानां मुखचुम्बने लम्भितः प्रापितो  
लोभो येन । अर्थान्मुखस्य । अथवा गोपाङ्गानां मुखचुम्बनेन लम्भितो लोभो  
येन । अथवा गोपवधूचुम्बने लम्भितो लम्बीकृतो लोभो येनेति पाठान्तरं युक्तम् ।  
अपि च बन्धुजीववत् मधुरो मनोहरोऽधरपल्लवो यस्य । अपि च उल्लसिता  
स्मितेन शोभा यस्य तम् ॥ ४ ॥ विपुलेति । विपुलपुलकौ पृथुरोमाश्चौ यौ  
भुजौ तौ पल्लवाविव ताभ्यां वलयितं वलयीकृतं बल्लवयुवतीनां गोपाङ्गानां सहस्रं

स्यैव दर्शनं भवतीति ध्वनितम् । पुनः कीदृशम् । प्रचुरैर्बहुलैः पुरन्दरधनुर्भिरनुरजितः  
संवलितो यो मेदुरः सान्द्रस्निग्धो मुदिरो मेघस्तद्वच्छोभनो वेश आकृतिर्यस्य तादृशम् ।  
अत्र नानामणिलिखितहारकेयूरादीनामिन्द्रधनुःसाम्यम् । श्रीकृष्णस्य मेघसाम्यम् । इयं  
चाभूतोपमा ज्ञेया । कुतः । प्रचुरपुरन्दरधनुर्भिरनुरजितमेघस्याप्रसिद्धेः । 'समौ चन्द्रक-  
मेचकौ' इत्यमरः । 'बाह्विकण्ठसमे वर्णे मेचकं ब्रुवते बुधाः' इति कालः । 'शिखण्डस्तु  
पिच्छवहं नपुंसके' इत्यमरः । 'वेष्टितं स्याद्वलयितम्' इति च । 'मुदिरः कामुकोऽन्मुदः'  
इति विश्वः । 'वेशो वेद्यागृहे प्रोक्तो नेपथ्ये गृहमात्रके' इति च ॥ ३ ॥ ननु एवं चेत-  
स्मिन्नुराणि चेतस्तदा तं किमिति नानुसरसीत्यत आह—गोपकदम्बेति । गोप-  
कदम्बस्याभीरसमूहस्य या नितम्बवत्यः प्रशस्तनितम्बशालिन्यः स्त्रियस्तासां मुखचुम्बने  
लम्भितः प्रापितो लोभो येन तम् । तथा च मदग्रेऽप्यन्यास्वनुरक्तः स इत्येतावदह-  
मसहमाना तं नानुसरामीति भावः । यद्वा नन्वयं त्वय्यनुरागरहितोऽन्याभिर्गोपीभिः  
सह क्रीडतीति त्वं तद्गुणकीर्तनमपि किमिति करोषीत्यत आह—गोपकदम्बनितम्बव-  
तीभिर्मुखचुम्बने लम्भितः प्रापितो लोभो यस्य तादृशम् । तथा च तासु सहजखेहो  
नास्ति परंतु बलात्कारेण ताभिश्चुम्बने लोभः कारितः । सहजस्तु प्रणयो मय्येव तस्येति  
भावः । पुनः कीदृशम् । बन्धुजीवपुष्पवन्मधुरो मनोहरोऽधर एव पल्लवो यस्य तम् ।  
उल्लसितान्तरीषद्वात्येन शोभा यस्य तम् । तथा च बन्धूककुन्ददर्शनेनापि तदीयाधरहा-  
स्यस्मारकेन स एव स्मर्यत इति भावः । 'रक्तकस्तु बन्धूको बन्धुजीवकः' इत्यमरः ।  
'सुरसो मधुरः प्रोक्तो मधुलेशे मनोहरे' इत्यनेकार्थः ॥ ४ ॥ पुनः कीदृशम् । विपु-  
लेति । विपुलः पुलको रोमाश्चो यत्र ताभ्यां भुजपल्लवाभ्यां पल्लववत्कोमलाभ्यां बाहुभ्यां  
वलयितं वेष्टितं बल्लवयुवतीनामाभीरपत्नीनां सहस्रं येन तम् । अत्र वलयितमित्यनेना-  
वज्ञया तासां वेष्टनमात्रं न तु गाढालिङ्गनं सरहस्यं चुम्बनालिङ्गनादिकं तस्य

१ 'मणिमयभू' इति पाठः ।

जलदपटलचलदिन्दुविनिन्दकचन्दनतिलकललाटम् ।

पीनपयोधरपरिसरमर्दननिर्दयहृदयकपाटम् ॥ रासे० ॥ ६ ॥

मणिमयमकरमनोहरकुण्डलमण्डितगण्डमुदारम् ।

पीतवसनमनुगतमुनिमनुजसुरासुरवरपरिवारम् ॥ रासे० ॥ ७ ॥

येन । पुनश्च करौ च चरणौ च उरश्च तेषां समाहारः करचरणोरः । प्राण्यङ्गत्वात्समाहारः ।  
 'अमूर्धमस्तकात्स्नाङ्गादकामे' इति सप्तम्या अलुक्समासः । तत्र स्थितानां मणिगण-  
 भूषाणां किरणैर्विभिन्नं तमिस्रं येन स तथा ॥ ५ ॥ जलदेति । जलदपटलं घनस-  
 मूहः बलतः संभजमानस्येन्दोश्चन्द्रस्य विनिन्दकश्चन्दनतिलको ललाटे यस्य ।  
 वर्तुल इति यावत् । केचिच्चलदिति पठन्ति । जलदपटलं गच्छत् इति व्याख्येयम् ।  
 तत्पक्षे वंशे वाद्यमाने मूर्धः कम्पेन ललाटे तिलकं चलदिव दृश्यते । अत्र ललाटस्य  
 श्यामत्वात्तिलकस्य गौरत्वान्मेघचन्द्राभ्यामुपमानोपमेयभावः ॥ अपिच पीनौ घनौ  
 यौ स्तनौ तन्मण्डलमर्दने निर्दयं हृदयकवाटं यस्य । चलदित्यत्रापि तथैव ॥ ६ ॥  
 मणिमयेति । मणिमये मकराकारे मनोहरे ये कुण्डले ताभ्यां मण्डितोऽलंकृतो  
 गण्डो यस्य । अपि च उदारं दक्षिणम् । किंच पीते वसने यस्य । किंच । अनुगत

मयैव सहेति तस्य स्मरणमुचितमेवेति ध्वनितम् । पुनः कीदृशम् । करयोश्चरणयो-  
 रुरसि च यानि मणिमयानि भूषणान्यलंकरणानि तेषां किरणैर्विभिन्नं नाशितं तमिस्रं  
 येन तम् । एतेन प्रथमाभिसारे स्वकीयालंकारकिरणैरुद्द्योते सति लज्जायाः परावर्तमानां  
 मां सदानीय तां चेष्टां कृतवान् । येन तं क्षणमपि मनो न विस्मरतीति ध्वनितम् । 'अ-  
 न्धकारोऽस्त्रियां ध्वान्तं तमिस्रं तिमिरं तमः' इत्यमरः ॥ ५ ॥ पुनः कीदृशम् । जलद-  
 पटलेति । जलदपटले मेघसमूहे चलन्संचरन्त्य इन्दुश्चन्द्रस्तस्य विनिन्दकस्तच्छोभाति-  
 शायी चन्दनविन्दुर्मण्डलाकृति तिलकं यत्र तादृशं ललाटं यस्य तम् । पुनः कीदृशम् ।  
 पीनौ मांसलौ पयोधरौ स्तनौ तयोः परिसरस्य पर्यन्तभागस्य मर्दने निर्दयहृदयकपाटं क-  
 पाटवद्विस्तीर्णं हृदयं यस्य तादृशम् ॥ ६ ॥ पुनः कीदृशम् । मणिमयेति । मणिमये  
 मणिखचिते मकरवन्मनोहरे ये कुण्डले ताभ्यां मण्डितौ कपोलौ यस्य तम् । पुनः कीदृ-  
 शम् । उदारमौदार्यगुणयुक्तम् । अत्र रहसि मया यथोचितं तत्सर्वं तत्क्षणमेव पूरितवा-  
 निति स कथंचन स्मर्यत इति ध्वनितम् । पुनः कीदृशम् । पीतं वसनं वस्त्रं यस्य तम् ।  
 औदार्योपपादकं विशेषणमाह—अनुगता आश्रिता ये मुनयो नारदादयः, मनुष्या मनुजा  
 भीष्मादयः, सुरा इन्द्रादयः, असुराः प्रन्हादादयस्त एव वराः श्रेष्ठाः परिवाराः परिजना  
 यस्य तम् । तथा च तैरप्यधिगतः सुमनःफलैः सततं सेव्यत इति तस्यौदार्यं ख्यातमे-  
 वेति भावः । 'परिवारः परिजने स्वङ्गकोशे परिच्छदे' इति विश्वः । 'दानमभ्युपपत्तिश्च  
 तथा च प्रियभाषणम् । स्वजनेऽपि परे वापि तदौदार्यमिति स्मृतम् ॥' इति नायकौदार्य-

विशदकदम्बतले मिलितं कलिकलुषभयं शमयन्तम् ।  
 मामपि किमपि तरङ्गदनङ्गदृशा मनसा रमयन्तम् ॥रासे०॥ ८ ॥  
 श्रीजयदेवभणितमतिमुन्दरमोहनमधुरिपुरूपम् ।  
 हरिचरणस्मरणं प्रति सम्प्रति पुण्यवतामनुरूपम् ॥रासे०॥ ९ ॥

आश्रितो मुनिमनुजसुरासुरलक्षणो वरपरिवारो यस्य तम् ॥ ७ ॥ विशदेति ।  
 विशदकदम्बतले मिलितम् । अर्थान्मुन्यादिभिरुपस्थितम् । अत एव कलिकलुषभयं  
 शमयन्तं पापं नाशयन्तम् । पुनः किं कुर्वन्तम् । मनसा करणभूतेन तरलतरङ्गदनङ्ग-  
 दृशा । तरला चासौ तरङ्गदनङ्गा च । तरङ्गन्समूर्च्छन्ननङ्गो यत्र तथाविधया दृष्ट्या  
 मामपि रमयन्तम् । अपीति गोपीश्वर । अत एव कलिकलुषभयं कलहकालुष्यभयं शम-  
 यन्तम् । अत्र तरङ्गदनङ्गेति सरसदृष्टिरुक्ता ॥ ८ ॥ श्रीजयदेवेति । अत्रालाप-  
 स्तेनपाटः । हरिचरणस्मरणं प्रति हरेः कृष्णस्य चरणं रासक्रीडायाचरणं तस्य स्म-  
 रणं प्रति इदं श्रीजयदेवभणितम् । राधया अष्टपद्यादौ स्मरति मनो ममेत्यादि भणि-  
 तम् । संप्रति इदानीमपि पुण्यवतामनुरूपं योग्यम् । सतां हरिचरणस्मरणे हेतुर्भवतीति  
 यावत् । किंभूतम् । अतीव सुन्दरम् । तथा मोहनमधुरिपो रूपं यत्र तत्तथा । अत्र  
 'मुनियगणैर्लयमामनन्ति' इति लयो नाम छन्दः । अत्र सर्वा अपि जातयो रासा भव-  
 न्तीति केचित् । यदाह—'सयलाउ जाईउ एत्थावसेण एत्थ वसन्ति । रासा बन्धो  
 रसायणं विट्ठगोठ्ठीसु' ॥ ९ ॥ इदानीं राधा तदेव रहस्यं भङ्गयन्तरेणाह । रागो धन्या-  
 सिको यत्र तालो वर्णयतिः स्मृतः । चम्पूबन्धप्रयोगान्ते गमकानेकविस्तरः ॥  
 तदन्ते स्युः खरास्तेनाः पाटाः शुचिरसाश्विताः । प्रबन्धोऽयं मुररिपोः पुरस्ताद्ब्रह्मक-  
 ण्ठिका' ॥ इति मधुरिपुरब्रह्मकण्ठिका नाम पञ्चमः प्रबन्धः भैरवरागेण गीयते—

गुणलक्षणम् ॥ ७ ॥ पुनः कीदृशम् । विशदेति । विशदस्य कदम्बस्य तले मूले मि-  
 लितं लम्बं, मत्संकेतीकृतकदम्बतले मदपेक्षयाग्रत एव गत्वा केचन न मां पश्यन्त्विति म-  
 त्प्रतारणाय वा निलीय स्थितं कृष्णं मे मनः स्मरतीत्यर्थः । पुनः कीदृशम् । कलिः प्र-  
 णयकलहस्तस्माद्यत्कलुषं चित्तकश्मलं 'अहं संकेते समागता असौ नागतः प्रायशोऽन्यवह-  
 भासक्तो भविष्यत्यतःपरं यद्यायास्यति तदा मया न संभाषणीयः' इत्येवंरूपम् । एकाकी  
 कथं कथमत्र तिष्ठामीति च तद्भयं कदम्बमूलादुपेय चादृक्किभिः शमयन्तमित्यर्थः । यद्वा ।  
 कलेः कलियुगस्य यत्कलुषं पापं तद्भयं शमयन्तमित्यर्थः । पुनः कीदृशम् । किमप्यनि-  
 वचनीयमेव यथा स्यात्तथा उद्गच्छन्ननङ्गः कामो यत्र एतादृश्या दृशा दृष्ट्या मनसा च  
 मामपि रमयन्तमित्यर्थः । मामपीत्यपिशब्देन सोत्कण्ठोक्त्याहमपि हरेः कस्यचिच्छोको-  
 त्तरप्रणयपात्रमासं नत्वेतादृशयोऽन्या बध्व इति ध्वनितम् । 'कलिः स्यात्कलहे शूले  
 कलिरन्त्ययुगे युधि' इति विश्वः । 'कलुषं त्वाविलैनसोः' इत्यपि ॥ ८ ॥ श्रीजयदेवेति ।  
 श्रीजयदेवकवेरिदं भणितं पुण्यवतां कृष्णस्मरणानुकूलं दृष्टवतां हरिचरणस्मरणं प्रति  
 संप्रति कलौ अनुरूपं योग्यम् । कीदृशम् । अतिसुन्दरं मोहनं गोपबधूमोहन-  
 कारि मधुरिपोः कृष्णस्य रूपं वृत्तम् । अनायासतो हरिस्मरणं भवतीति भावः ॥ ९ ॥

गणयति गुणग्रामं भ्रामं भ्रमादपि नेहते

वहति च परीतोषं दोषं विमुञ्चति दूरतः ।

युवतिषु वल्लत्तृष्णे कृष्णे विहारिणि मां विना

पुनरपि मनो वामं कामं करोति करोमि किम् ॥ १ ॥

मालवगौडरागेण एकतालीतालेन च गीयते । प्र०॥६॥

निभृतनिकुञ्जगृहं गतया निशि रहसि निलीय वसन्तम् ।

गणयतीति । हे सखि, मम चित्तमद्यापि पुनरपि कृष्णे कामं करोति । तर्हि वद किं करोमि । किंविशिष्टे । युवतिषु गोपीषु वल्लत्तृष्णे । वलन्ती संभजमाना तृष्णा स्पृहा यस्य तस्मिन् । अपिच मां विना विहारिण्यपि क्रीडाशीलेऽपि । अत्र अपिशब्दः पुनर्योज्यते । किंविशिष्टं चेतः । वामं मयि विपरीतचरितम् । विपरीतत्वे हेतुमाह । यतः कृष्णस्य सापराधस्यापि गुणसमूहं गणयति । कृतानप्यपराधास्त्यक्त्वा । अपिच भ्रमादपि भ्रान्तिं प्राप्यापि क्रोधं नेहते न चेष्टते । पुनरसंतोषकाले परितोषं वहति । अपिच सन्तमपि दोषं दूरतो विमुञ्चति । नीरागजने सानुरागम् । अत एव वामम् । इयमुत्कण्ठिता नायिका । तल्लक्षणम्—‘उद्दाममन्मथमहाज्वरवेपमानां रोमाश्चकण्टकितमङ्गकमावहन्तीम् । संवेदवेपथुघनोत्कलिकाकुलाङ्गीमुत्कण्ठितां वदति तां भरतः कवीन्द्रः’ ॥ ‘उत्का भवति सा यस्या वासकेनागतः प्रियः । तस्यानागमने हेतुं चिन्तयन्त्याकुला यथा’ ॥ अत्र हरिणीवृत्तम् । यमकं शब्दालंकारः । संशयदीपकावर्थालंकारौ । क्रियौचित्यं च ॥ १ ॥ इदानीं कामज्वरसंतप्तहृदया राधा सख्यां दूतीलमारोप्य कृष्णेन सहानुसन्धानमभिलषन्ती आह । वर्णयतितालेन—निभृतेति । पूर्वं ध्रुव-

ननु कृष्णस्त्वं विहायान्यगोपीभिः सह विहरति त्वं किमिति तं स्मरसीत्यत आह—  
गणयतीति । मे मनः कृष्णे पुनरपि काममभिलाषं करोति तर्त्कि करोमि । कीदृशे कृष्णे । युवतिषु बह्वीषु चलन्ती वर्धमाना तृष्णा यस्य तादृशे । अत एव मां विना विहारिणि वारंवारं विहरणशीले न तु विहरति । कीदृशं मनः । अत एव वामं प्रतिकूलम् । वामे हेत्वन्तरमाह—गणयतीति । तस्य गुणानां सौन्दर्यादीनां ग्रामं समूहं गणयति परिसंख्याति भ्रामं क्रोधं भ्रमादपि नेहते न वाञ्छति । दोषं वैरमधीरणादिकं दूरतो विमुञ्चति । तत्र हेतुमाह—वहतीति । परितोषं संतोषं वहति । अत्र विभावनाविशेषोक्ती अलंकारौ । निजानुसरणरूपानुरागहेतुं विनाप्यनुरागप्रकाशनात् । अन्याङ्गनाशक्तिरूपहेतुवैराग्यहेतुसत्त्वेऽपि वैराग्याकथनाच्च । तथा च काव्यप्रकाशे—‘क्रियायाः प्रतिषेधेऽपि फलव्यक्तिर्बिभावना । विशेषोक्तिरखण्डेषु कारणेष्वफलावचः ॥’ एषा च काव्यप्रकाशकृता व्याख्याता—हेतुक्रियाप्रतिषेधेऽपि फलप्रकाशनं विभावना । मिलितेष्वपि कारणेषु कार्यस्याकथनं विशेषोक्तिरिति । ‘ग्रामः स्वरे संवसथे वृन्दे शब्दादिपूर्वके’ इति विश्वप्रकाशः । ‘भ्रामः क्रोधे रवौ दीप्तौ’ इति । ‘कामः स्मरेऽभिलाषे च’ इति च ॥ १ ॥ अथोत्कण्ठिता राधा सखीं स्वमनोरथानाह—निभृतनिकुञ्जेति । गीतस्यास्य गौड-

१ ‘चलत्’ इति पाठः ।



चकितविलोकितसकलदिशा रतिरभसभरेण हसन्तम् ।  
सखि हे केशीमथनमुदारं रमय मया सह  
मदनमनोरथभावितया सविकारम् ॥ ध्रुवम् ॥ २ ॥

पदं व्याक्रियते ॥ सखि हे इति । हे सखि, मया सह केशिमथनं कृष्णं रमय काम-  
केलीः कारय । किंभूतम् । उदारं महान्तम् । किंभूतया मया । सविकारं नानाविकार-  
सहितम् । विकारः कामजो भावः कुचोदरादिप्रकटनं । तदुक्तं रसिकसर्वस्वे—‘नाभीमूल-  
कुचोदरप्रकटनव्याजेन यद्योषितां साकांक्षं मुहुरीक्षणं स्वलितता नीवीनिबन्धस्य च ।  
केशभ्रंशनसंयमौ च कमितुमित्रादिसंदर्शनं सौभाग्यादिगुणप्रशस्तिकथनैस्तत्सानु-  
रागेकृतम् ॥’ इति । रतिचेष्टासहितं यथा स्यात्तथा मदनमनोरथभावितया कामके-  
लीच्छाभावितान्तःकरणया । अथवा कथोपलक्षितं रमयेति कृष्णविशेषणत्वेनाह  
मदनमनोरथानां भावो विद्यते यस्मिन् स भावी । तस्य भावो भाविता तथा । किमु  
भवति । यथाहं तस्मिन्नभिलाषवती तथा सोऽपि मयि स्यादिति भावः । एवं शृङ्गार-  
रसः संपन्नो भवति । तथा चोक्तम्—‘चेष्टा भवति पुनार्यो रत्युत्थानातिसक्तयोः ।  
भोगो विप्रलम्भश्च स शृङ्गारो द्विधा मतः ॥’ अथवा किंभूतं हरिम् । सविकारम् ।  
मानसभावसहितमिति कृष्णविशेषणम् । इति ध्रुवः । अथ पदानि । निभृतेति ।  
तमेवोभयनिष्ठं भावं सूचयन्त्याह । किंभूतया मया । निभृतनिकुञ्जगृहं गतया वि-  
विकुञ्जगृहं गतया । ‘वश्यः प्रणेयो निभृतविनीतप्रश्रिताः समाः’ इत्युक्तत्वात्तथा-  
प्यवसरोचितं व्याख्यातव्यम् । एतेनाभिसारस्थानमुक्तम् । तदुक्तं भरते—‘विवाहे  
तीर्थयात्रादौ बन्धनोत्सवके तथा । नटनृत्ये तथा केलौ जागरोद्यानसंगतौ । असती-  
मालवरागः एकताली तालश्च । गीतार्थस्तु—हे सखि, मया सह केशिमथनं कृष्णं रमय ।  
कीदृश्या मया । मदनस्य यो मनोरथ इच्छा तद्युक्तो यो भावो रत्याख्यः स जातो यस्या-  
स्तादृश्या । यद्वा । मदनमनोरथेन भावितया प्राप्तया । ननु को वेद मया प्रार्थने कृते  
कदाचिन्नायात इत्यत आह । उदारमौदार्यगुणसंयुक्तम् । तथा च त्वत्प्रार्थितमवश्यं स दा-  
स्यत्येवेति भावः । कीदृशं कृष्णम् । सविकारं विकारो मानसो भावस्तत्सहितम् । तदान्योन्या-  
नुरागपूर्वकत्वेन शब्दवरं(?) पुष्ट्यर्थम् । अन्यथा रसाभावो भवतीति भावः । यद्वा सविकारमिति  
क्रियाविशेषणम् । विकारः स्तनप्रान्तादिप्रकटनं तत्सहितं यथा स्यादेवं मदनमनोरथभावि-  
तयेत्यर्थः । तदुक्तं रसिकसर्वस्वे—‘नाभीमूलकुचोदरप्रकटनं व्याजेन यद्योषितां साकांक्षं  
मुहुरीक्षणं स्वलितता नीवीनिबन्धस्य च । केशभ्रंशनसंयमौ च कमितुमित्रादिसंदर्शनैः  
सौभाग्यादिगुणप्रशस्तिकथनैस्तत्सानुरागेकृतम् ॥’ अत्र केशिमथनपदोपादानं सामर्थ्यख्या-  
पनाय । तत्प्रयोजनं च निःशङ्ककेलिप्रतिपादने भवितेत्यत्र प्रथमव्याख्याने तारकादित्वा-  
दित्त्वं । द्वितीये पक्षे ‘भावितं वासिते पक्षे’ इति विश्वः । पुनः कीदृश्या मया । निभृत-  
मेकान्तं यन्निकुञ्जरूपं गृहं तं प्रति गतया । कीदृशं कृष्णम् । निशि रात्रौ रहस्येकान्ते  
निलीय तिरोहितीभूय वसन्तं तिष्ठन्तम् । एवंभूतं मां राधा पश्यत्विति कुतोऽपि मत्प्र-  
तारणाय संकुचितमात्मानं कृत्वावस्थितमिति भावः । पुनः कीदृश्या । चकितं यथा स्या-

१ ‘रभसरसेन’ इति पाठः ।

प्रथमसमागमलज्जितया पटुचाटुशतैरनुकूलम् ।

मृदुमधुरस्मितभाषितया शिथिलीकृतजघनदुकूलम् ॥सखि०॥३॥

सङ्गमकुले रत्युत्पाताद्युपप्लवे । चौरिकयाभिसारः स्यात्स्वदारानिह रक्षयेत् ॥ निशि रात्रौ । अपिच किंभूतम् । रहसि गुप्तस्थाने निलीय तिरोभूय वसन्तम् । अपिच किंभूतया । चकितेन विलोकिता सकला दिशो यया सा । कुत्र कृष्णो वसतीति गवेषितुमभिसरन्ती सख्यो मां माद्राक्षुरिति लज्जया त्रासोत्कम्पेनेति । अपि किंभूतं रत्युत्साहवशेन हसन्तम् ॥२॥ अपिच ॥ प्रथमेति । उपभुक्तचरेऽपि हरौ प्रथमसमागम इव लज्जितया तत्कालीनाश्चेष्टाः कुर्वन्त्या वा । बहुकालन्तरितमीलितेन प्रथमसमागमता । अपि किंभूतम् । पटुचाटुशतैरनुकूलम् । सान्त्वनक्षमप्रियवचनशतैरनुनयपरम् । मृदुत्वं भवति । 'प्रथममिह हि देयं पूगपुष्पादिकं स्यान्मृदुमधुरवचोभिर्योजयेत्सभिधाने । करतलमथ गात्रे आमयन्शश्वदस्यास्त्रुरितमुदरपृष्ठे मन्दमाल्लिष्य दद्यात् ॥' प्रथमसमागमे कामिन्यो लज्जन्त्यो मानमावहन्ति । तथाच—'ऋष्टः कण्ठे किमिति न मया मूढया प्राणनाथशुम्बत्यस्मिन्वदनविकृतिः किं कृता किं न दृष्टः । शोकः कस्मादिति नववधूचेष्टितं चिन्तयन्ती पश्चात्तापं वहति तरुणी प्रेम्णि जाते रसज्ञा ॥' इति भरतः ॥ अपि किंभूतया । अतएव मृदु मधुरं यथास्यात्तथा स्मितपूर्वं भाषणं यस्याः सा तथा । अपि किंभूतम् । शिथिलीकृतजघनदुकूलं । श्लथीकृतं जघनस्थितं पटुवस्त्रं वा । अन्तर्भावितणिजर्थत्वात् श्लथीकरणे सङ्गमस्य हेतुत्वम् । सङ्गमादेव श्लथमभवदिति । तदुक्तं भरते—'कान्ते तल्पमुपागते शिथिलिता नीवी स्वयं बन्धनात् वासो विश्लथमेखलागुणधृतं किञ्चिन्मितम्बस्थितम् । एतावत्सखि वेदि केवलमहं तस्याङ्गसङ्गे पुनः कोऽसौ कास्मि रतं च कीदृशमिति स्वल्पापि मे न स्मृतिः ॥'

देवं विलोकिताः सकला दिशो यया तादृश्या । कुत्र कृष्णो निलीय तिष्ठतीति कृत्वामभिसरन्तीं मां मा कश्चन पश्यत्विति च शङ्कितं पश्यत्येवेति च भावः । कीदृशं कृष्णम् । रतौ यो रभस उत्साहस्तद्युक्तो यो रसः शृङ्गाराख्यस्तेन हसन्तम् । क्रीडायां कालक्षेपासहिष्णुम् । तथात्मप्रकटनार्थं पुनः स्थितमपि मामियं न पश्यतीतिकृत्वा हसन्तमिति भावः । 'निभृतं रह एकान्तम्' इति भरणिः । 'रभसो वेग उत्साहः' इत्यमरः ॥ २ ॥ पुनः कीदृश्या मया । प्रथमेति । प्रथमसमागमलज्जितया । एवमवधायाहमागता संप्रति कथमेतस्याग्ने प्रकटयाम्यात्मानमिति लज्जाकारणम् । कीदृशं कृष्णम् । पटुनायिकाप्रसादनदक्षं यच्चाटुशतं प्रियवचनशतं तेनानुकूलम् । पुनः कीदृश्या मया । मृदु कोमलं मधुरं माधुर्यगुणयुक्तं भाषितं यस्यास्तया । तदीयचाटुक्तिभिरपलतलज्जया । किञ्चिस्मितभाषित्येत्यर्थः । पुनः कीदृशं कृष्णम् । शिथिलीकृतं स्मितानुरागानुकूलं मां ज्ञात्वा श्लथीकृतं जघनस्थितं दुकूलं पटुवस्त्रं येन तादृशम् । अशेषनायकमणिश्रीकृष्णदर्शनेन वृढबन्धापि नीवी स्वयमेव स्वलिष्यति ततो मेखलालम्बितं जघनस्थितमेव वासस्तेनापहरणीयमिति जघनेत्युपात्तम् । तदुक्तं रतिरहस्ये—'ओष्ठायं स्फुरतीक्षणे विचलतः कूपोदरे मत्स्यवदम्भिष्ठः कुसुमाकुलो विगलति प्राप्नोति बन्धं पुनः । प्रच्छन्नौ व्रजतः स्तनौ प्रकटितं श्रोणीतटं दृश्यते नीवी च स्वलति स्थितापि मुदुदं कामेक्षिते योषिताम् ॥' 'चट

किसलयशयननिवेशितया चिरमुरसि ममैव शयानम् ।  
 कृतपरिरम्भणचुम्बनया परिरभ्य कृताधरपानम् ॥ सखि० ॥४॥  
 अलसनिमीलितलोचनया पुलकावलिललितकपोलम् ।  
 श्रमजलसर्कलकलेवरया वरमदनमदादतिलोलम् ॥ सखि० ॥५॥

॥ ३ ॥ अपिच । किसलयेति । किसलयरचिते शयने निवेशितया । 'सङ्केत-  
 तल्पेऽभिमुखोपविष्टां गाढं पतिः श्लिष्यति सापि कान्तम् । अन्योन्यगात्रे विशतीव  
 रागात् द्वन्द्वं तदाकृष्टजलाभिधानम्' ॥ अपिच ममैवोरसि चिरं शयानम् । एतच्चा-  
 लिङ्गनभेदापेक्षयोक्तम् । तथाच कोकोक्तम्—'असकृदतनुगाढाश्लेषलीलां वितन्वञ्ज-  
 नितजघनबाहुव्यलयं स्पर्धते तम् । मिथुनमथ मिथोऽङ्गे लीयते निस्तरङ्गं निगदति  
 तिलपूर्वं तण्डुलं तन्मुनीन्द्रः' ॥ अपिच । कृते परिरम्भणचुम्बने यया सा । एतद्-  
 प्यालिङ्गनभेदापेक्षयोक्तम् ॥ 'जघनकलितकान्तश्रेणि रथ्योपरिष्ठाद्भ्रजति यदिह  
 नारी स्रस्तकेशोत्तरीया । करजरदनकृत्यं चुम्बनं वा विधित्सुः कलयति जघनोप-  
 श्लेषणं तन्मुनीन्द्रः' ॥ अपिच आश्लिष्य कृतमधरपानं येन । अत्रायं भावः ।  
 'अधरदशनजिह्वापानमालिङ्ग्य कुर्यान्नयनवदनपादैश्चेति जिह्वाप्रवारम् । ग्रहणमथ  
 विदध्याद्ब्रह्मकेशस्तनोरःकुचयुगभगदेशे मर्दनं चोर्युग्मे' ॥ ४ ॥ अपिच ।  
 अलसेति । अलसे च ते निमीलिते च तादृशे लोचने यस्याः सा । एतेनालिङ्गक-  
 कामविकारः सूचितः । तथाच नायिकालक्षणे—'यत्र मूर्धानमारभ्य पादपर्यन्ततः  
 क्रियाः । अङ्गेन विहिता यस्यास्तदालिङ्गकमुच्यते' ॥ अपिच । पुलकावल्या रोमाञ्च-  
 चाटु प्रिये वाक्ये' इति कोशः । 'जघनं कटेरधोभागे' इति हारावलिः ॥ ३ ॥ पुनः की-  
 दृश्या मया । किसलयशयनेति । किसलयशयने नवपल्लवशय्यायां निवेशितया ।  
 कीदृशं तम् । चिरं बहुकालं व्याप्य ममैवोरसि शयानं सुप्तम् । आलिङ्गनविशेषं क्षीर-  
 नीराख्यमुक्तम् । तल्लक्षणं च पञ्चसायके—'गात्रोपरिष्ठादथतन्य(?)मध्ये संलीयते यन्मिथुनं  
 शरीरम् । कामाभिमानाक्षतपूर्णचेष्टं तत्क्षीरनीराख्यमिदं प्रदिष्टम् ॥' कीदृश्या मया ।  
 कृते परिरम्भणचुम्बने यया तादृश्या । एतच्च जघनोपश्लेषरूपालिङ्गनाभिप्रायेण । तदु-  
 क्तम्—'जघनकलितकान्तश्रेणिरङ्गोपरिष्ठाद्भ्रजति यदिह नारी स्रस्तकेशोत्तरीया । करजर-  
 दनकृत्यं चुम्बनं वा विधित्सुः कलयति जघनोपश्लेषमेनं मुनीन्द्रः ॥' इति । चुम्बनमपि  
 प्रकृते समौष्ठाख्यं बोध्यम् । तदुक्तं पञ्चसायके—'ओष्ठेन कान्तस्य मुखौष्ठयुग्मं निपीड्य  
 जिह्वाधिततालुभागम् । चुम्बोत्सवं नृत्यति यत्र नारी प्रोक्तं समौष्ठं कविभिः पुराणैः ॥'  
 इति । कीदृशं कृष्णम् । परिरभ्यालिङ्ग्य कृतं मदीयाधरपानं येन तादृशम् । अनेन ला-  
 लाटिकमुक्तम् । उक्तं च—'अन्योन्यसंसक्तमुखं कपोलं नेत्रं ललाटं हृदयं च बाहुम् ।  
 सानन्दभावं श्रममीलिताक्षं लालाटिकं तत्त्वविदो वदन्ति ॥' इति । 'पल्लवोऽक्षी किस-  
 लयं' इत्यमरः ॥ ४ ॥ पुनः कीदृश्या । अलसेति । अलसे आलस्ययुक्तेऽतएव निमी-  
 लिते लोचने यया । अत्र निमीलितमित्युपादानादवधृष्टाख्यचुम्बनमुक्तम् । उक्तं च—  
 'इस्तेन नेत्रे च निमील्य भर्तुः संमीलिताक्षी वदने स्वजिह्वाम् । निक्षिप्य च क्रीडति यत्र

१ 'सिक्तकलेवरया' इति पाठः ।

कोकिलकलरवकूजितया जितमनसिजतन्त्रविचारम् ।

श्लथकुसुमाकुलकुन्तलया नखलिखितघनस्तनभारम् ॥सखि०॥६॥

पङ्कथा सुन्दरकोल्मम् । अनेन सात्विकविकाराविर्भावः सूचितः । यदुक्तं भरते—  
 'स्मरणे संगमे चैव प्रियस्यालोकने तथा । हेतुत्रयं समासाद्य सात्विकः संप्रवर्तते ॥  
 स्वेदः कम्पोऽथ रोमाश्वः स्वरभङ्गोऽथ वेपथुः । वैवर्ण्यमश्रुप्रलयावित्यष्टौ सात्विका  
 मताः' ॥ अपिच । श्रमजलेन गमनायासजनितेन स्वेदेन सकलं सशोभं शरीरं यस्याः  
 सा । श्रमजलसिक्तमिति वा पाठः । श्रमजलशकलानि स्वेदबिन्दवः कलेवरं यस्या  
 इति वा । सकलशब्दः सम्पूर्णपर्यायो वा ॥ अपिच । उत्तमकाममदादितिलोल्मम् ।  
 अतिसतृष्णम् ॥ ५ ॥ अपिच । कोकिलेति—कोकिलकलरवयोः कूजितमिव  
 कूजितं यस्याः । कलरवशब्दः पारावतपर्यायः । एतदपि सुरताधिकारायोक्तम् ।  
 तदुक्तं रसिकसर्वस्वे—'दात्यूहलावकमयूरकपोतहंसपारावतादिरुतवद्ध्वनितं रतान्ते ।  
 तन्मिश्रनिश्चितसीकृतहानिनादैः संयोजयेन्मदनचुम्बनमैथुनादौ' । अपिच ।  
 जितो न्यकृतः कामशास्त्रविचारो येन । वात्स्यायनादिभ्योऽपि कुशल इत्यर्थः ।  
 अपिच । श्लथकुसुमा आकुला व्यस्ताः कुन्तला यस्याः सा ॥ अपिच नखैर्विलिखितो-  
 ऽङ्कितो निबिडः स्तनभारो येन । एतेन बाह्यरतमुक्तम् । तदुक्तं भरते—'आश्लेषचु-  
 लोला ख्यातं रसशैरवधृष्टसंज्ञम् ॥' इति । कीदृशम् । पुलकावल्या रोमाश्वपङ्कथा ललितौ  
 मनोहरौ कपोलौ यस्य तम् । पुनः कीदृश्या मया । मदनचिन्तया जनितं जलं प्रस्वे-  
 दस्तेन सिक्तमार्द्रं कलेवरं यस्यास्तथा । क्वचित् श्रमजलसक्तकलेवरयेति मुगमः पाठः ।  
 कीदृशं तम् । वर उत्कृष्टो यो मदो हर्षस्तेनातिशयेन लोलं चञ्चलम् । 'काये च कले-  
 वरम्' इति विश्वः ॥ ५ ॥ पुनः कीदृश्या मया । कोकिलेति । कोकिलस्य कलोऽव्य-  
 क्तो मधुरो यो रवः शब्दस्तद्रूजितं शब्दितं यस्यास्तथा । अनेन कूजिताख्यं बाह्यरत-  
 मुक्तम् । तदुक्तं पञ्चसायके—'पिकशिखिकलहंसप्रायपक्षिजानां स्वरितमनुकरोतीत्य-  
 ङ्गना मन्मथार्ता । मुखदशनपिबन्ती तत्कवीन्द्रा वदन्ति स्तनितमिति समा सा चित्रसं-  
 भोगकाले ॥' इति । ननु वात्स्यायनादिशास्त्रेऽन्य एव क्रम उक्तः । तदुक्तम्—'आश्लेषं  
 प्रथमं कुर्याद्वितीयं चुम्बनं तथा । तृतीयं नखदानं च दंष्ट्राघातं चतुर्थकम् ॥ पञ्चमं क्षेपणं  
 प्रोक्तं षष्ठं प्रहरणं तथा । सप्तमं कण्ठशब्दश्च बन्धाख्यं चाष्टमं रतम् ॥' इति । तथा  
 चात्र कण्ठशब्दस्य सप्तमरतस्याग्रे वक्ष्यमाणनखदानादिरतात्प्राकरणे श्रीकृष्णस्य रसिक-  
 ताभङ्गः स्यादित्यत आह—जितेति । जितोऽवज्ञातो मनसिजतन्त्रस्य कामशास्त्रस्य वि-  
 चारो येन तम् । अयं भावः । चतुःषष्टिकलाकुशलस्यापि परमस्त्रीनायकस्य जगदीश्वरस्य  
 स्वानुकूलोत्तमनायिकासंनिधौ रसमञ्जतया क्रमस्मरणाभावान्न दोषः । तदुक्तम्—'रति-  
 चक्रप्रवृत्तस्य नैव शास्त्रं न च क्रमः' इति । पुनः कीदृश्या । श्लथाः केशप्रहणपूर्वकचु-  
 म्बनादिदानेन शिथिलाः कुसुमैराकुला व्याप्ताश्च कुन्तला यस्यास्तथा । नखेन लिखितः  
 क्षतयुक्तः कृतो घनस्तनभारो येन तम् । अत्र लिखितपदोपादानात्पङ्कजपत्राख्यं नख-  
 दानमुक्तम् । तदप्युक्तं पञ्चसायके—'अत्यूर्ध्वमेकं स्फुरितोर्ध्वरेषं प्राडुः क्षतं पङ्कजपत्रसं-  
 जम् । दोर्मूलनाभिस्तनवक्षसंभावस्योपयोगं मनुते महेशः ॥' इति । 'तन्त्रं प्रधानशा-

चरणरणितमणिनूपुरया परिपूरितसुरतवितानम् ।

मुखरविशृङ्खलमेखलया सकचग्रहचुम्बनदानम् ॥सखि० ॥ ७ ॥

रतिसुखसमयरसालसया दरमुकुलितनयनसरोजम् ।

निःसहनिपतिततनुलतया मधुसूदनमुदितमनोजम् ॥सखि०॥८॥

म्बननखक्षतताडनानि । संमर्दनं प्रसरणं खलु भिक्षितानि । जिह्वाप्रवेशरसनाग्र-  
हणं तु नामी क्षोभं रतं वदति बाह्यरतानि तज्ज्ञः ॥ ६ ॥ अपिच । चरणेति ।  
चरणयोः रणितौ शब्दितौ मणिनूपुरौ यस्याः । ग्राम्याख्यबन्धसूचनायोक्तमिदम् ।  
तदुक्तं रसिकसर्वस्वे—‘उत्तानितायाः सुरते यदोरु क्लीशीर्षकान्तोरुगतौ भवेताम् ।  
ग्राम्यं तदा स्यात्कटितो यदास्या बहिर्भवेतां किल नागराख्यम्’ ॥ परिपूरितः संपू-  
र्णतां नीतः सुरतवितानः सुखावसरो येन प्रस्तावो वा ॥ अपिच । मुखरा वाचाला  
शृङ्खला काशी यस्याः । अथ ‘मुखदविशृङ्खलमेखलया’ इति पाठः । अपिच । सकच-  
ग्रहं केशग्रहणेन सहितं चुम्बनदानं यस्य ॥ ७ ॥ अपिच । रतिसुखेति । रतिसु-  
खसमये द्वयोरेककालं रेतःकणक्षरणसमये यो रसः तदैकाग्रीभावस्तेन अलसा  
मन्थरा । एतेन च्युतिसुखसाभिध्यं सूचितम् । उक्तं च रसिकसर्वस्वे—‘मुहुश्च खज-  
नाश्लेषः सीत्कारो वीतलज्जता । अङ्गवधूननं नार्याश्च्युतिसाभिध्यसूचकम्’ ॥

खयोः’ इति विश्वः । ‘चिकुरः कुन्तलो बालः कचः केशः शिरोरुहः’ इत्यमरः ॥ ६ ॥  
एतावत्पर्यन्तं चुम्बनालिङ्गनादिना सप्तविधं बाह्यरतमुक्तम् । संप्रति बन्धाख्यमष्टमरतमा-  
ह—चरणेति । चरणयो रणितौ शब्दायमानौ मणिखचितौ नूपुरौ यस्यास्तया । एतच्च  
भ्रामरिकंनाम विपरीतरतामिप्रायेणोक्तम् । तदुक्तं रतिरहस्ये—‘चक्रवन्मति कुचिता-  
ङ्गिका भ्रामरं नृजघने समुच्छिते’ इति । कीदृशम् । परिपूरितं सुरतवितानं रतिविस्तारो  
येन तम् । अनेन नायककर्तृका बन्धाः कथिताः । भ्रामरकबन्धभ्रान्तां विदित्वा किस-  
लयशयनस्थितां मां स्वयमपि रमयिष्यतीति भावः । कीदृश्या । पूर्वं मुखरा शब्दाय-  
माना पश्चाद्विशृङ्खला त्रुटितगुणा मेखला काशी यस्यास्तया । अनेन प्रेङ्गोच्छिखितनामकं  
विपरीतरतमुक्तम् । तदप्युक्तं पुरुषायितप्रकरणे—‘स्वजघनमेव दोलायमानं सर्वत्र भ्रा-  
मयेदिति प्रेङ्गोच्छिखितम्’ इति । तत्र सर्वत्र शब्दो मनोरमाकारेण व्याख्यातः । मध्या-  
त्पूर्वपश्चिमभागे दक्षिणोत्तरभागे चेति रहस्ये सर्वतः कटितटभ्रमो यदि प्रेङ्गपूर्वमिदमुक्तं  
मूलितमिति । अत्रापि सर्वशब्दार्थः स एव । कीदृशं तम् । सकचग्रहं केशग्रहणसहितं  
चुम्बनदानं यस्य तम् । केशग्रहणपूर्वकचुम्बनं विपरीतमेवोक्तम् । तदुक्तम्—‘शृङ्गारे  
चुम्बने कार्ये पुंसालिङ्गनपूर्वकम् । विपरीतरते नार्या सकचग्रहचुम्बनम् ॥’ इति । ‘मे-  
खला खङ्गबन्धः स्यात्काशीशैलनितम्बयोः’ इति विश्वः ॥ ७ ॥ पुनः कीदृश्या मया—  
रतिसुखेति । रतिसुखसमये सुरतसुखप्राप्तिकाले लोकोचरां काष्ठां प्राप्तो यः संभोगशृ-  
ङ्गाराख्यो रसस्तेनालसया मन्थरया । कीदृशं कृष्णम् । दर ईषन्मीलिते मुद्रिते नयनस-  
रोजे नेत्रकमले यस्य तम् । एतेन युगपदेव द्वयोरानन्दावाप्तिः सूचिता । तदुक्तं रतिर-  
हस्ये—‘मूर्च्छना मीलनं चाक्ष्णोश्च्युतिकालस्य लक्षणम्’ इति । पुनः कीदृश्या मया ।

श्रीजयदेवभणितमिदमतिशयमधुरिपुनिधुवनशीलम् ।

सुखमुत्कण्ठितगोपवधूकथितं वितनोतु सलीलम् ॥ सखि० ॥ ९ ॥

अपिच । दरमुकुलिते ईषन्निमीलिते नयनसरोजे यस्य येन वा । एतच्च च्युतिकाल-  
सूचकम् । उक्तं च भरते—‘मूर्च्छना मीलनं चाक्ष्णोक्ष्युतिकालस्य सूचकम् । सर्वमेत-  
त्परिज्ञाय साधयेच्च स्वयं ततः ॥’ अपिच निःसहा असमर्था निपतिता शयन एव  
तनुलता यस्याः । एतेन विपरीतसुरतं सूचितम् । तदुक्तं कोकेन—‘स्वेच्छया मि-  
लितवल्लभेऽथवा योषिदाचरति पूरुषायितम् । आदितो घटितयन्त्रमेव वा तं निपात्य  
मरवद्विचेष्टते ॥ चक्रवद्भ्रमति कुञ्चितत्रिका भ्रामयेच्च जघनेऽथ तद्गते । सर्वतः कटि-  
तटभ्रमो यदि प्रेङ्खपूर्वमिदमुक्तमुन्नतम् ॥’ एतेन च्युतिकालोत्तरावस्था सूचिता ।  
तदुक्तं भरते—‘अङ्गे स्वेदः श्लथत्वं च केशवस्त्रादिसंवृतिः । जाते च्युतिसुखे  
नार्या विरागेच्छा च गम्यते ॥’ अपिच । मधुसूदनं मधुविनाशिनम् । उदितमनोज-  
मभ्युदितकामम् ॥ ८ ॥ अपिच । श्रीजयदेवेति । इदं गीतप्रतिपादितप्रमेय-  
कव्युत्तम्भितवक्तृत्वेनोत्कण्ठितगोपवधूकथितं राधाकथितं सुखं वितनोतु । अर्थात्  
गायतां शृण्वतां च । किंविशिष्टम् । श्रीजयदेवेन भणितम् । जयदेवभणितरूपमि-  
त्यर्थः । श्रीजयदेवेति सर्वत्र श्रियः पद्मावल्या आराधको जयदेवः श्रीजयदेव इति  
मध्यमपदलोपी समासः । पुनः किंभूतम् । अतिशयेन मधुरिपोर्निधुवनशीलं सुरतच-  
रितं यत्र तप्तयेति । उत्कण्ठितेत्यादि । उत्कण्ठिता नायिका । विप्रलम्भः शृङ्गारः । अत्र

निःसहासमर्था अत एव किसलयशयने निपतिता तनुलता यस्यास्तया । अनेन सुरता-  
न्तसमय उक्तः । तदुक्तम्—‘अङ्गे स्वेदः श्लथत्वं च केशवस्त्रादिसंवृतिः । जाते च्युति-  
सुखे नार्या विरामेच्छा च जायते ॥’ इति । नन्वभिसारे विघ्नबाहुल्यात्कथमेतावान्क्रिया-  
कलापः संभविष्यतीत्यत आह—मधुसूदनमिति । मधुनामानं दैत्यं सुदितवान् यस्तस्या-  
भिसारविघ्ननिवारणे कियान्परिश्रम इति भावः । कीदृशं मधुसूदनम् । उदितस्तत्काल-  
श्रुटितः मुक्ताहारकाञ्चीगुणस्तस्य स्थानम् । पुनः सचन्दनं संजातपयोधरश्रोणीपरिसरस्य  
रशनादिना मञ्जितस्मितराधाया अङ्गविलोकनादिना पुनराविर्भूतो मनोजः कामो यस्य  
तम् । तदुक्तम्—‘अधस्तने च्युते प्रीतिरुपचारैरुपस्कृताः । सविश्रम्भकथायोगैस्ते रतिं  
नयते पराम् ॥’ इति । अत्रोत्कण्ठिता नायिका । तदुक्तम्—‘नैवागतः समुचितेष्वपि  
वासरेषु प्राणेश्वरः स्वगुरुकार्यवशेन यस्याः । दुर्वारवृत्तविरहज्वरतापिताक्रीमुत्कण्ठितां  
वदति तां भरतः कवीन्द्रः ॥’ इति ॥ ८ ॥ श्रीजयदेवेति । इदं जयदेवकविना भणितं  
यदुत्कण्ठिताया गोपवध्वा राधिकायाः कथितं वचनं सुखं तनोतु विस्तारयतु पठतां  
शृण्वतां च । कीदृशम् । मधुरिपोः श्रीकृष्णस्य निधुवनं सुरतक्रीडां शील्यतीत्येवंरूपम् ।

हस्तस्रस्तविलासवंशमनृजुभ्रुवल्लिमद्वल्लवी-

वृन्दोत्सारिदृगन्तवीक्षितमतिस्वेदारद्रिगण्डस्थलम् ।

मामुद्रीक्ष्य विलज्जितं स्मितसुधामुग्धाननं कानने

गोविन्दं व्रजसुन्दरीगणवृतं पश्यामि हृष्यामि च ॥ १० ॥

ल्यश्छन्दः ॥ ९ ॥ इदानीं मनसा भावितं परमेश्वरं दृष्ट्वा सखेदमाह—हस्तस्रस्ते-  
ति । हे सखि, वत इति खेदे । अहं कानने वृन्दावने गोविन्दं पश्यामि व्यलीकं  
हृष्यामि च । किंविशिष्टं गोविन्दम् । व्रजसुन्दरीगणवृतं गोपाङ्गनासमूहयुक्तम् ।  
पुनः किंभूतम् । स्मितसुधामधुरमाननं यस्य तम् । पुनः किंभूतम् । मामुद्रीक्ष्य मां दृष्ट्वा  
हस्तात्स्रस्तः पतितो विलासवंशः केलिवेणुर्यस्य । अत एव विलज्जितं विह्वलीभूतम् ।  
पुनः किंभूतम् । अतिस्वेदेनार्द्रं गण्डस्थलं यस्य । गण्डस्थलमिति पाठे मामित्यस्य विश्ले-  
षणम् । संजातसात्विकभावां मां दृष्ट्वा सोऽपि संजातसात्विकभाव इति हस्तस्रस्तेति  
युक्तम् । पुनः किंभूतम् । अनृजुभ्रुवल्लिमद्वल्लवीवृन्दोत्सारिदृगन्तवीक्षितम् । कुटिल-  
भ्रुवल्लियुतानां बल्लवीनां वृन्दे उत्सारि ऊर्ध्वप्रसरणशीलं दृगन्तवीक्षितं कटाक्षे-  
क्षणं यस्य । अथवा अनृजुभ्रुवल्लिमद्वल्लवीवृन्देन उत्सारिणा दृगन्तेन वीक्षितम् ।  
एतावता राधां प्रति तस्य स्वभावावलोकनं दृष्ट्वान्याभिरपद्यतम् । अत्र  
शार्दूलविक्रीडितं छन्दः । तथा दीपकमलंकारः । विप्रलम्भशृङ्गारो रसः । अत्र  
गोविन्दस्य व्रजसुन्दरीपरिवृतत्वेऽपि यत आत्मौपाधिकदर्शनस्य लज्जिताहेतुत्वेन  
हर्षदर्शनकर्म अतोऽपादानमौचितीमावहति । पाञ्चाली रीतिः । लाटानुप्रासश्च । अ-  
न्यत्सर्वं समानम् । दक्षिणो नायकः ॥ १० ॥ इदानीं पुनरेव विप्रलम्भविभा-

‘आपोवनं निधुवनं सुरतेन समं त्रयम्’ इत्यमरः ॥ ९ ॥ स्वमनोरथानाह—हस्तेति ।  
हे सखि, अहं गोविन्दं कदा पश्यामि । कदाचिद्गोविन्ददर्शनं भविष्यतीत्याशङ्कायां  
काकुः । अत एव हृष्यामि । तद्दर्शनजन्य आनन्दो मम कदाचिद्भविष्यतीत्यप्राप्याशंसेव  
पश्यामि हृष्यामीति भविष्यत्सामीप्ये वर्तमानप्रयोगः । कीदृशम् । व्रजसुन्दरीगणवृतं  
गोपवधूकदम्बपरिवृतम् । ननु सपत्नीभिः परिवृतं दृष्ट्वा कथं ते हर्षो भविष्यतीत्यत  
आह—मामिति । मामुद्रीक्ष्य दृष्ट्वा विलज्जितम् । पुनः कीदृशम् । अन्यवधूभिः परि-  
वृतोऽहमनया दृष्ट इति हेतोर्विषादसूचकं यत्स्मितं तदेव शुभ्रत्वादतिस्पृहणीयत्वाच्च सुधा  
तया मुखं मनोहरमाननं मुखं यस्य । पुनः कीदृशम् । अनृजु कुटिला भ्रूलता  
यासामेतादृश्यो या बल्लव्यो गोपवध्वस्तासां वृन्दमुत्सारयत्येवंशीलं दृगन्तवीक्षितं नेत्रान्ते-  
नावलोकितं यस्य तम् । मध्यागतायां भिया दृगन्तचेष्टयान्यगोपीरपसारयतीत्यर्थः । पुनः  
कीदृशम् । हस्तात्स्रस्तो विगलितो मद्दर्शनेन साध्वसवशात्स्वलितो विलासवंशः क्री-  
डावेणुर्यस्य तम् । पुनः कीदृशम् । अतिशयेन स्वेदैरार्द्रं गण्डस्थलं यस्य तम् । सर्वत्र मा-  
मुद्रीक्ष्येत्यस्य संबन्धः ॥ १० ॥ हे सखि, धैर्यमवलम्बस्व मिलिष्यत्येव त्वां हरिरित्याश्वासयन्ती

दुरालोकस्तोकस्तबकनवकाशोकलतिका-

विकासः कासारोपवनपवनोऽपि व्यथयति ।

अपि भ्राम्यद्भृङ्गीरणितरमणीया न मुकुल-

प्रसूतिश्चूतानां सखि शिखरिणीयं सुखयति ॥ ११ ॥

वानाह—दुरालोक इति । हे सखि, दुरालोकस्तोकस्तबकनवकाशोकलतिका-  
विकासः मां व्यथयति । दुःखेनालोक्यते विरहिभिरिति दुरालोकः । दुरालोकस्तो-  
कोऽल्पकः स्तबको गुच्छो यस्याः सा । अशोकलतिकायाः विकासः अशोकलतिका-  
विकासः । नव एव नवकः । प्रशंसायां कः । नवकश्चासावशोकलतिकाविकासश्च ।  
दुरालोकस्तोकस्तबकश्चासौ नवकाशोकलतिकाविकासश्च सः । अपिच । अयं कासा-  
रोपवनपवनो व्यथयति । न केवलं सः । पवनोऽपीति । 'कासारः सरसी सरः' ।  
अथवा दुरालोक इत्यादिपवनविशेषणत्वे योजनीयम् । दुरालोकस्तोकस्तबका चासौ  
नवकाशोकलतिका चेति कर्मण्यण् । अथवा अशोकलतिकाया विकासो यस्मादिति ।  
एतेन वायोऽत्रैविध्यमुक्तम् । अपि च न केवलं पवनः । अपितु चूतानां मुकुलप्र-  
सूतिरपि न सुखयति । कीदृशी मुकुलप्रसूतिः । शिखरिणी साग्रा । पुनः कीदृशी ।  
भ्राम्यद्भृङ्गीरणितरमणीया । भ्राम्यन्त्यः परितः स्फुरन्त्यो या भृङ्गयो भृङ्गाङ्गना-  
स्तासां रणितेन शब्दितेन रमणीया ॥ अत्र मधुलिङ्गनाग्रहणं पुरुषान्तराभिलाषनि-  
कृत्या औचितीमावहति । अत्र शिखरिणी वृत्तम् । समुच्चयोऽलंकारः । लाटानुप्रासः  
शब्दालंकारश्च । क्रियौचित्यं च । विप्रलम्भः शृङ्गारो रसः । सर्वत्र स्थितिलया गीतिः ।

दूतीमेव त्वरयितुमाह—दुरालोकेति । हे सखि, स्तोकोऽल्पः स्तबको गुच्छो यस्या  
पतादृशी या नविकातिनवाऽशोकलतिकानुकम्प्याशोकशाखा तस्या विकास उद्बोधो दुरा-  
लोको दुःखेनालोचयितुं शक्यः । नविकेत्यत्र ह्रस्वः । लतिकेत्यत्रानुकम्प्यायां कः । मद्दस्तपा-  
लिताऽतएवानुकम्प्याऽशोकलतिका दुरालोकेति भावः । किमपरम् । कासारः सर-  
त्सत्संबन्धि यदुपवनं तत्संबन्धी यः पवनो वायुः सोऽपि व्यथयति । दुःखं ददातीत्यर्थः ।  
कासारपदेन वायोः शैल्यं कथितम् । उपवनसंबन्धित्वेन ससौगन्ध्यं मान्द्यत्वं च ध्व-  
नितम् । यतो वनवृक्षैरुपहतगतित्वेन मन्द एव वायुर्भवतीति । यद्वा । स्तोके-  
त्यादि वायोरेव विशेषणम् । तदा स्तोकस्तबकनवकाशोकलतिकां विकासयतीत्येवं-  
भूतः पवनो व्यथयतीत्यन्वयः । नन्वभिमुखमागच्छन्पवनश्चलनादिना निवार्यतामित्यत  
आह । दुरालोक इति । अतीन्द्रिय इत्यर्थः । तथाचाकस्मादेवासौ न दृश्यत इति भावः ।  
अपिच इयं शिखरिणी गोवर्धनगिरौ वर्तमाना चूतानामाभ्राणां मुकुलप्रसूतिरपि कुङ्मलो-  
द्गमोऽपि न सुखयति । विकासदशायां तु को वेद किं करिष्यतीति कविना ध्वनितम् ।  
प्रसूतिः शिखरिणी । प्रशस्ताग्रभागवतीत्यर्थः । शिखरिणीत्यत्र प्रशंसायामिन् । यद्वा इयं  
शिखरिणी मल्लिका न सुखयतीत्यर्थः । कीदृशी । भ्राम्यन्तीनां भ्रमराङ्गानां रणितिभि-  
र्गुञ्जितै रमणीया । शिखरिणीनामकं छन्द इत्यपि ध्वनितम् । तल्लक्षणं तु वृत्तरत्नाकरे—

१ 'दुरालोकः स्तोकस्तबकनविका-' इति पाठः । २ 'रणितिरमणीया' इति पाठः ।



साकूतस्मितमाकुलाकुलगलद्गम्भिलमुल्लासित-

भ्रूवल्लीकमलीकदर्शितभुजामूलोर्ध्वहस्तस्तनम् ।

गोपीनां निभृतं निरीक्ष्य गमिताकाङ्क्षिरं चिन्तय-

न्नन्तर्मुग्धमनोहरं हरतु वः क्लेशं नवः केशवः ॥ १२<sup>३</sup> ॥

इति अक्लेशकेशवो नाम द्वितीयः सर्गः ॥ २ ॥

मागधी रीतिः । गौडीया रीतिः ॥ ११ ॥ इदानीं सर्गान्ते कविर्भक्तजनानाशास्ते—  
साकूतेति । केशवो हरिवो युष्माकं क्लेशं हरतु । किलक्षणः । गमिताकाङ्क्षः गमिता  
नाशं नीता आकाङ्क्षामिलाषो येन स तथा । अर्थात् गोपीषु । किं कुर्वन् । चिरं  
निभृतं यथा स्यात्तथा निरीक्ष्यान्तर्हृदये चिन्तयन् । किं निरीक्ष्येत्यपेक्षायामाह ।  
साकूतस्मितं साभिप्रायमीषद्भसितम् । पुनः किम् । आकुलाकुलगलद्गम्भिलम् । आकु-  
लाकुलं कामोद्रेकाद्रोमाञ्चोद्गमादिहेतुना गलद्गम्भिलं विगलत्केशबन्धम् । पुनः किम् ।  
उल्लासितभ्रूवल्लीकमुत्क्षिप्तभ्रूवल्लीकम् । पुनः किम् । अलीकदर्शितभुजामूलोर्ध्वहस्तस्तनम् ।  
भुजायाः मूलं भुजामूलं भुजामूले ऊर्ध्वौ यौ हस्तौ भुजामूलोर्ध्वहस्तौ । अलीकं दर्शितौ भु-  
जामूलोर्ध्वहस्ताभ्यां स्तनौ यत्र कर्मणि तत् । कासामित्यपेक्षायामाह । गोपीनाम् ।  
तच्चतुष्टयं हेतुगर्भवत्वेन विशिनष्टि । मुग्धमनोहरमिति । मुग्धानां मूर्खाणां मनो  
हरतीति न मत्सदृशस्येति गमिताकाङ्क्षत्वे हेतुः । तदेवाप्रतमे सर्गे प्रकटयिष्यति ।  
'राधामाघाय हृदये तत्याज व्रजसुन्दरीः' इत्यादिना । अत एव नवः सकलपुमपे-  
क्षया चरितविशेषेण नवोऽन्यादृश इव । 'सुभाषितेन गीतेन युवतीनां च  
लीलया । चेतो न भिद्यते यस्य स वै मुक्तोऽथ वा पशुः ॥' इति वचनात् । अथवा  
नूयते स्तूयत इति नवः । अथवा नवस्तरुणः । तरुणं दृष्ट्वा कामिनीनां कामचेष्टा  
जायत एव । अथवा तस्मिन्पक्षे गोपीनां निभृतं भावं निरीक्ष्येति व्याख्येयम् । तदा  
साकूतस्मितेत्यादि चतुर्णामपि पदानां भावविशेषणपक्षे निक्षेपः । मुग्धमनोहरमिति  
क्रियाविशेषणम् । अत्र विदग्धो नायकः । समुच्चयाशिषावलंकृती । शार्दूलविक्री-  
डितं वृत्तम् । परिकरोऽलंकारश्च । अत्र यत्सकलकामिनीकामपूरकस्य कामजनकस्य  
विलासवतीविलासादिभिरगृह्यस्य यन्नवलविशेषेणान्यादृशलमुपपादितं तद्विचार्य-

'स्तोकोऽल्पे चातके' इति विश्वः । 'स्याद्गुच्छकस्तु स्तवकः' इत्यमरः । 'लता ज्योतिष्म-  
तीवृक्षशाखावलिप्रियङ्गुषु' इति विश्वः । 'कासारः सरसी सरः' इत्यमरः । 'खीरले म-  
च्छिकायां च प्रोक्ता शिखरिणी बुधैः' इति विश्वः ॥ ११ ॥

१ 'मूलार्धदृष्ट' इति पाठः । २ 'दयिताकाङ्क्षः' इति पाठः । ३ अस्य पद्यस्य  
व्याख्या रसमञ्जरीटीकापुस्तके गलितास्ति ।

माणमौचिल्यचारुतामाचरति । यदाहुः—‘विशेषणैः समुचितैर्विशेष्यार्थः प्रकाश्यते ।  
गुणाधिकैर्गुणोदारः सुहृद्भिरिव सज्जनः ॥’ इति ॥ १२ ॥

‘शृङ्गारोत्तरसत्प्रमेयभणितानुद्रीतगोविन्दके  
प्रत्यर्थिप्रभुगर्वपर्वतसुपर्वाधीशशोभाभृता ।  
श्रीषुम्माणनरेशवंशविशदक्ष्माभृद्वतंसायित-  
श्रीमत्कुम्भधराधिपेन विवृतः सर्गे द्वितीयेऽन्वयः ॥

तथान्च सङ्गीतराजे—

‘गीतौ भैरवरागेण ताले वर्णयतौ यथा ।  
आभोगान्तस्थितैः पाटैः स्वरैः पद्याञ्चितस्ततः ॥  
अक्लेशकेशवादिश्च कुञ्जरस्त्रिलकाभिधः ॥’

इति अक्लेशकेशवकुञ्जरतिलकनामा षष्ठः प्रबन्धः ॥ ६ ॥

इति श्रीराजाधिराजहम्मीरवीरवंशकरीरेण श्रीकुम्भकर्णमहीमहेन्द्रेण विरचिते  
गीतगोविन्दविवरणे अक्लेशकेशवनामा द्वितीयः सर्गः ॥ २ ॥

काव्यं गीत्यनुसारि दुर्लभमथ स्फूर्तं प्रसादादिभि-  
र्लक्ष्मीकान्तविलासवर्णनरसस्तत्रापि लोकोत्तरः ।  
सर्वे चैतदभूदरण्यरुदितं पद्मावतीवल्लभ-  
स्यैतां चेद्रसमञ्जरीं न रचयेच्छ्रीशालिनाथप्रभुः ॥

इति श्रीमहामहोपाध्याय श्रीशंकरमिश्रविरचितायां श्रीशालिनाथकारितायां  
गीतगोविन्दटीकायां रसमञ्जर्याख्यायां द्वितीयः सर्गः ॥ २ ॥

## तृतीयः सर्गः ॥ ३ ॥

मुग्धमधुसूदनः ।

कंसारिरपि संसारवासनाबद्धशृङ्खलाम् ।

राधामाधाय हृदये तत्याज ब्रजसुन्दरीः ॥ १ ॥

इतस्ततस्तामनुसृत्य राधिकामनङ्गबाणव्रणखिन्नमानसः ।

कृतानुतापः स कलिङ्गनन्दिनीतटान्तकुञ्जे विषसाद माधवः ॥२॥

गेयानुगुणैरधिकैरधिगतं तनुते धातुं बुधसंमतम् ।

नत्वा विधिभिह सुरवरनतं कुम्भनरेशोऽलंकृतियुतम् ॥

इदानीं राधायाः कृष्णेऽनुरागं निरूप्य कृष्णस्यापि राधायामनुरागं दर्शयन्नाह गौडकृतिरागेण—कंसारीति । कंसारिरपि ब्रजसुन्दरीस्तत्याज । न केवलं राधैव कृष्णसक्ता बभूव किंतु कृष्णोऽपि राधासक्तो बभूवेत्यपिशब्दार्थः । किं कृत्वा । राधां हृदये आधायारोप्य । किंभूतां राधाम् । संसारवासनाबन्धे शृङ्खलेव शृङ्खला । अत्र 'तक्रजोर्ज' इति पथ्या छन्दः ॥ १ ॥ इदानीं कृष्णस्य विरहावस्थाचेष्टितमाह—इतस्तत इति । स माधवोऽनङ्गबाणव्रणखिन्नमानसः सन् विषसाद विषादं चकार । किं कृत्वा । कलिङ्गनन्दिनीतटान्तकुञ्जे इतस्ततस्तां राधामनुसृत्यान्विष्य । किंविशिष्टः । कृतानुतापः पूर्वमेव मया कथं नानुनीतेति कृतपश्चात्तापः । अत्र कुञ्जेष्विति वक्तव्ये बहुष्वपि परिभ्रमन् तदार्तिवशादेकमेवाज्ञासीदित्येकवचनम् ।

राधायाः कृष्णविषयिणीमुत्कण्ठामुक्त्वा संप्रति कृष्णस्यापि तस्यामुत्कण्ठांमाह—कंसारिरिति । कृष्णोऽपि ब्रजसुन्दरीस्तापात्तत्याज । त्यागे हेतुगर्भविशेषणमाह—राधामिति । राधां हृदये आधायारोप्य । सुन्दरीपदेन बहुवचनेन सौन्दर्यवतीरपि तत्याजेति कथनेन कृष्णस्य राधायामनुरागातिशयो ध्वनितः । कीदृशी राधा । संसारविषयिणी वासना संस्कारस्तस्य बन्धनेन शृङ्खलामिव । अनेनाभिलाषाख्या प्रथमा व्यवस्था । एतल्लक्षणं च दशरूपके—'अभिलाषः स्पृहा तत्र कामे सर्वाङ्गसुन्दरे । दृष्टे श्रुते वा तत्रापि विस्मयानन्दसाध्वसम् ॥' इति । 'शृङ्खला पुंस्करे वस्त्रबन्धेऽपि निगडेऽपि च' इति विश्वः ॥ १ ॥ इतस्तत इति । स माधवः कलिङ्गनन्दिन्या यमुनायास्तटान्तकुञ्जे तीरप्रान्तलतापिहितोदरगृहे निषसाद न्यवसत् । अत्र माधवपदेन मा लक्ष्मीस्तस्या अपि धवः स्वामी यद्विरहव्याकुलो बभूवेति राधायाः सौभाग्याधिक्यं ध्वनितम् । किं कृत्य । इतस्ततस्तेषु स्थानेषु तां हृदयनिहितामनुसृत्यानुलक्ष्य । कीदृशः । अनङ्गस्य कामबाणस्य यद्गुणं क्षतं तेन खिन्नं दुःखितं मानसं यस्य । पुनः कीदृशः । कृतानुतापः कृतः किमिति मया तस्या अभावधीरणं कृतमिति पश्चात्तापो येन सः । अनङ्गबाणेत्प्रानङ्गपदेनाङ्गरहितस्यातप्यबालक्षितगतागतस्य कामस्याशेषदुष्टदमनेनापि कृष्णेन निवारणं कर्तुं न शक्यमिति ध्वनितम् ।

१ 'निषसाद' इति पाठः ।

गुर्जरीरागयतितालाभ्यां गीयते ॥ प्र० ७ ॥

मामियं चलिता विलोक्य वृतं वधूनिचयेन

सापराधतया मयापि न वारितातिभयेन ।

हरिहरि हतादरतया गता सा कुपितेव ॥ ध्रुवम् ॥ ३ ॥

किं करिष्यति किं वदिष्यति सा चिरं विरहेण ।

किं धनेन जनेन किं मम जीवितेन गृहेण ॥ हरिहरि० ॥ ४ ॥

वंशस्थवृत्तम् ॥ २ ॥ उक्तमर्थं गीतेन स्पष्टयति । तत्र पूर्वं ध्रुवपदम् । हरीति । हरिहरीति खेदे । सा राधा कुपितेव गता । कया हतादरतया । हतो विनाशित आदरो बहुमानस्तस्य भावस्तया । इति ध्रुवः ॥ अथ पदानि । मामियमिति । मां वधूनिचयेन वृतं विलोक्य गतेति ध्रुवपदेनैकवाक्यत्वात्संबन्धः । किंभूता । तादृशी मे मया चलितापि सापराधतया न वारिता न निषिद्धा । इह साकूतम् । तस्यागमने हेतुं जानन्नपि सापराधोऽस्मि । कथमेतस्या अग्रे मयातिभयेन वक्तुं पर्यंत इति बुद्ध्या । अतिशयितं भयं यस्येति मयेत्यस्य विशेषणम् । करणे तृतीया । अतिक्रान्तं भयमिति वधूनिचयविशेषणम् । अथवा मामेवं विलोक्य सा चलितापि मया न वारिता । हरिहरि गतेति विषादाभिनयेन योज्यम् ॥ ३ ॥ किमिति । इदानीं मदपराधेन मन्निमित्तमेव सा विषादं भुङ्क्ते इति आत्मसमत्वेन तामपि गणयन्नाह । सा किं करिष्यतीति । मयि मिलिते कोपेर्ष्यादिकं कथं विधास्यतीत्यर्थोक्त्या । तदनु कृतापराधं मां चरणपतितं दृष्ट्वा किं वदिष्यतीत्यपि चार्थोक्त्या । अहमुत्तरं दास्यामीत्याह । किंजनेनेति गोपीजनेन । किं धनेनेति । धनमप्यकिंचित्करं

अवश्य इति चिन्ता भवेद्यथेति तेन श्लोकेन चिन्ताख्या द्वितीयावस्था ध्वनिता । तदुक्तं शृङ्गारतिलके—‘स्वयं संपद्यतः प्राप्य किं कुपात्रस्य सिद्धये । कथं भवेदसौ वश्य इति चिन्ता भवेद्यथा ॥’ इति ॥ २ ॥ कृतानुतापमेव गीतेन कथयति—मामियमिति । गीतस्यास्य गुर्जरी रागः प्रतिमठतालः । गीतार्थस्तु—हरि हरि कष्टं । सा राधा हतादरतया कुपितेव गता । ननु सा कुपिता गतेति त्वया कथं ज्ञातमित्यत आह—मामियमिति । मां वधूनिचयेन गोपवधूसमूहेन वेष्टितं विलोक्य दृष्ट्वा चलिता प्रस्थिता । विलोक्येत्यव्यवहितपूर्वकाले क्त्वा । तेन गोपवधूवेष्टितं मां दृष्ट्वाव्यवहितकाल एव यतश्चलिता ततो ज्ञायते कुपितेवेति भावः । ननु मा गच्छेति त्वया किमिति न निवारितेत्यत आह—सापराधतयेति । मयातिभयेनातिशयितभीत्या सा न निवारिता । भयहेतुमाह—सापराधेति । अपराधो राधां विहायान्यगोपीभिः सह क्रीडारूपस्तद्युक्ततया ॥ ३ ॥ किं करिष्यतीति । सा चिरं विरहेण चिरकालीनमद्वियोगेन किं करिष्यति । विरहतापस्यात्यर्थं कमुपायं करिष्यतीत्यर्थः । अथ च किं वदिष्यति । किं मम सद्गुणं वदिष्यति दोषान्वावदिष्यतीत्यर्थः । यद्वा । काकुस्वरे किं वदिष्यति । मया सह कदाचिद्भार्ता कथयिष्यतीत्यर्थः ।

१ ‘मम किं गृहेण सुखेन’ इति पाठः ।

चिन्तयामि तदाननं कुटिलभ्रु कोपभरेण ।

शोणपद्ममिवोपरि भ्रमताकुलं भ्रमरेण ॥ हरिहरि० ॥ ५ ॥

तामहं हृदि संगतामनिशं भृशं रमयामि ।

किं वनेऽनुसरामि तामिह किं वृथा विलपामि ॥ हरिहरि० ॥ ६ ॥

कृत्वा जीवितं निन्दति । जीवितफलं किं । सुखमपि त्वदृते नान्यदिति वाक्यशेषः । किंविशिष्टा सा । विरहेण उपलक्षिता । अथवा मम विरहेणाक्रान्ता सा किं वदिष्यतीत्यादि । ममापि तां विना किं धनादिनेति योजनीयम् ॥ ४ ॥ चिन्तयामीति । अहं तदाननं चिन्तयामि । किंभूतमाननम् । कोपभरेणार्थान्मयि कुटिलभ्रु । कुटिले कुञ्चिते भ्रुवौ यत्र । किमिव शोणपद्ममिव उपरिभ्रमता भ्रमरेणाकुलम् । अत्र कोपारक्तमुखं पद्मेनोपमीयते । भ्रमरेण कुटिले कोपावेशपरिस्फुरमाणे भ्रुवाविति । अत्र वाक्यार्थोपमालंकारः । तथाच— 'तदाननमधीराक्षमाविद्धं शतदीधिति । भ्रमद्भ्रूमिवालक्ष्य केसरं भाति, पङ्कजम्' इति ॥ ५ ॥ तामहमिति । अहं अनिशमनवरतं हृदि संगतां हृदये मिलितां तां भृशमत्यर्थं रमयामि । इत्युक्त्वा पुनः प्रबुद्ध्याह । इष्टज्ञान्यप्रदेशे वृथा किं विलपामि तां वनेऽनुस-

तया विना मम धनेन किम् । न किञ्चित्प्रयोजनमित्यर्थः । ननु धनं विना परिजनसंग्रहः कथं स्यादित्यत आह । तया विना मम जनेनाश्रितेन परिजनेन किम् । न किमपि प्रयोजनम् । ननु परिजनं विना गोधनरक्षा कथं भविष्यतीत्यत आह । तया विना मम गोधनेन किम् । न किमपि प्रयोजनम् । ननु धनं विना परिजनादृते च गृहरक्षापि न स्यादित्यत आह । तया विना मम गृहेणापि किम् । अपि तु प्रयोजनं नास्तीत्यर्थः । ननु गृहं विना सांसारिका भोगाः कथं सेत्स्यन्तीत्यत आह । तया विना मम सुखेनापि किम् । स्रक्चन्दनवनितादिजन्येनापि सुखेन किं प्रयोजनमित्यर्थः । इयं च स्मृत्याख्या तृतीयावस्था । तदुक्तं रसार्णवसुधाकरे—'अर्थानामनुभूतानां देशकालानुवर्तिनाम् । सातत्येन परामर्शो मानसः स्यादनुस्मृतिः ॥ अत्रानुभावविश्वासादीनां कृत्वा विहस्तता । राज्यासनादिविद्वेषश्चेत्याद्याः स्मरकल्पिताः ॥' इति ॥ ४ ॥ चिन्तयामीति । अहं तदाननं चिन्तयामि स्मरामि । कीदृशम् । रोषभरेण कोपातिशयेन कुटिलभ्रु कुटिला वक्रा भ्रूयत्र तादृशम् । किमिव । उपरि भ्रमता भ्रमरेणाकुलं व्याप्तं शोणपद्ममिव । अत्र रोषारुणे मुखे शोणपद्मसादृश्यं बोध्यम् । वारंवारं वक्त्रीभवन्त्योर्भ्रुवोश्च भ्रमद्भ्रमरोपमा बोध्या । अनेन गुणकीर्तनाख्या चतुर्थावस्था । तदुक्तम्—'अक्षप्रत्यङ्गलीलाभिर्वाक्चेष्टाहसितेक्षणैः । न तस्य सदृशः कश्चिदित्यादि गुणकीर्तनम् ॥' इति । 'शोणः कोकनदच्छविः' इत्यमरः ॥ ५ ॥ तामहमिति । तामनुसरामि तस्या अनुसरणं करोमि । इह वृथा किं विलपामि किमिति वृथा विलापं करोमि । हृदि संगतां हृदये संनिहितामनिशं निरन्तरं भृशमतिशयेन तां रमयामि क्रीडयामि । यद्वा किंशब्दः प्रश्ने । अहं तां हृदि संगतामनिशं

तन्वि खिन्नमसूयया हृदयं तवाकलयामि ।

तन्न वेधि कुतो गतासि नतेन तेऽनुनयामि ॥ हरिहरि० ॥७॥

दृश्यसे पुरतो गतागतमेव मे विदधासि ।

किं पुरेव ससंभ्रमं परिरम्भणं न ददासि ॥ हरिहरि० ॥ ८ ॥

क्षम्यतामपरं कदापि तवेदृशं न करोमि ।

देहि सुन्दरि रमणं मम मन्यथेन दुनोमि ॥ हरिहरि० ॥ ९ ॥

रामि ॥ ६ ॥ तन्वीति । हे तन्वि, तव हृदयं असूयया खिन्नं खेदयुक्तं भविष्यतीत्याकलयामि । तत्तस्मादहं कुतो गतासीति न वेधि । अपि तु असूयात् एव गतासीति वेधि । अतो हेतोर्दर्शनाभावात् । ते तव संबन्धिना नतेन नमस्कारेणानुनयामि । अथवा तव हृदयं असूयया खिन्नम् । तेन कारणेन ते तव हृदयं नानुनयामि । 'प्रतप्तस्येव सहसा सर्पिषस्तोयबिन्दवः' इति न्यायापातादिति भावः । अथवा तत्कुतो न वेधि । अपि तु वेधि । अथवा त्वं गतासि जातासि । तव हृदयं नते नमस्कृतौ न अनुनयामि ॥ ७ ॥ दृश्यस इति । हे तन्वि, मे पुरतो गतागतमेव विदधासि यातायातमेव करोषीति दृश्यते । अपरं पुरेव ससंभ्रमं यथास्यात्तथा परिरम्भणं न ददासि । विरहिणो हि चित्तानुसंगात्सर्वतस्तामेव पश्यन्ति । तथाचोक्तम्—'प्रासादे सा पथि पथि च सा पृष्ठतः सा पुरः सा पर्यङ्के सा दिशि दिशि च सा तद्वियोगानुरस्य । हंहो चेतः प्रकृतिरपरा नास्ति ते कापि सा सा सा सा सा जगति सकले कोऽयमद्वैतवादः' ॥ ८ ॥ क्षम्यतामिति । हे तन्वि, भवतु यत्किञ्चिन्मया अपराद्धं क्षम्यतां तत् । ईदृशमपरमप्रियं तव कदापि न करिष्यामि । हे सुन्दरि, मम दर्शनं देहि । त्वद्विनाहं मन्यथेन

रमयामि किं वा वने तामनुसरामि । वृथा विलपामीत्यर्थः ॥ ६ ॥ तन्वीति । हे तन्वि, तव हृदयं असूयया मयि दोषाविष्कारेण खिन्नं खेदयुक्तमाकलयामि पश्यामि । इयं चोद्रेगावस्था । तदुक्तं शृङ्गारतिलके—'यस्मिन्मन्यमरम्यं च स्यात्प्रकर्षाय किञ्चन । विद्वेषः प्राणितन्वेति स उद्रेगः स्मृतो यथा ॥' इति । तन्न वेधीति । कुतो गतासि तदहं न वेधि । ते तव नतेन प्रणत्यानुनयामि त्वामित्यर्थः । क्वचित्तु नुतेनेति पाठस्तदा ते तव नुतेन स्तुत्यानुनयामि त्वामित्यर्थः । यद्वा । नु इति वितर्के । तेभिलनेव्ययम् (?) । तथा च यं मार्गं लक्ष्मीकृत्य गतासि तं मार्गं लक्ष्मीकृत्य गत्वा तेऽनुनयामि तवानुनयं करोमि । ते इति संबन्धमात्रविवक्षायां षष्ठी । अनेन विलापावस्था कथिता । तदुक्तं शृङ्गारतिलके—'बन्धमीति मनो यस्मिन्नल्यौत्सुक्यायितं ततः । वाचः प्रियाश्रया एव स प्रलापः स्मृतो यथा ॥' इति ॥ ७ ॥ इदानीं भावनया प्रत्यक्षीकृतां प्राह—दृश्यस इति । हे सुन्दरि, पुरेव पूर्वमिव ससंभ्रमं सादरं परिरम्भणमालिङ्गनं किमिति न ददासि । पुरतोऽग्रे गतागतं यातायातं विदधासि ॥ ८ ॥ क्षम्यतामिति । हे सुन्दरि, क्षम्यतां ममापराधं क्षमस्व । कदापि तवेदृशं विप्रियं न करिष्यामि । इयं चोन्मादावस्था । तदुक्तं रसार्णवसुधाकरे—

वर्णितं जयदेवकेन हरोरिदं प्रवणेन ।

किन्दुबिल्वसमुद्रसंभवरोहिणीरमणेन ॥ हरिहरि० ॥ १० ॥

हृदि बिसलताहारो नायं भुजङ्गमनायकः

कुवलयदलश्रेणी कण्ठे न सा गरलयुतिः ।

मलयजरजो नेदं भस्म प्रियारहिते मयि

प्रहर न हरभ्रान्त्यानङ्ग क्रुधा किमु धावसि ॥ ११ ॥

दुनोमि । इतस्ततस्तामित्यादौ धीरललितो नायकः । परस्परानुरागजनितो विप्रलम्भः शृङ्गारः ॥ ९ ॥ वर्णितमिति । इदं पूर्वोक्तं जयदेवेन वर्णितम् । किंभूतेन । हरेः प्रवणेन हरिपरायणेन । पुनः किंभूतेन । ति(कि)न्दुबिल्वं तच्छासनं निवासो वा ग्रामः समुद्र एव तत्संभवरोहिणीरमणेनेव चन्द्रेणेव ॥ १० ॥ इदानीं स्मरशराहतिजर्जरचेता भ्रान्तः सन् काममपि भ्रान्तं विदन्नाह—हृदीति । हे अनङ्ग, हरभ्रान्त्या प्रियारहिते मयि न प्रहर प्रहारं मा कार्षीः । एभिश्चिह्नैर्हरोऽयमिति चेत्तदप्यन्यथयति । हृद्ययं भुजंगमनायको न । अपि तु बिसलताहारः । बिसलताहार इति रूपकालंकारः । शुभ्रत्वात् हृद्यवस्थानाच्च मृणाले वासुकिभ्रमः । अपिच । कण्ठे इयं कुवलयदलश्रेणी । न प्रसिद्धा गरलयुतिः । इयमपि विरहातुरस्य मम गरलयुतिरिव विद्यते । परं यद्भ्रान्त्या मयि प्रहरसि सा प्रसिद्धा ईश्वरसंबन्धिनी न । इदं मलयजरजोऽङ्गतापाच्छुक्लं चन्दनं विद्यते न भस्म । किमु इति वितर्के । सत्यम् क्रुधा कोपेन धावसि । लोकोक्तिः । हरिणीवृत्तम् । 'प्रकृतं यन्निषिध्यान्यत्सा-

'अतस्मिस्तदिति भ्रान्तिरुन्मादादेव जायते' इति । पुनः किंचित्संजातविवेकः कथयति । हे सुन्दरि, मम दर्शनं देहि । मन्मथेन कामेनाहं दुनोमि तप्तो भवामि ॥ ९ ॥ वर्णितमिति । जयदेवकेन हरेश्चरितं वर्णितम् । कीदृशेन । प्रणतेन । अर्थाद्हरिमित्यर्थः । कीदृशेन । किन्दुबिल्वो जयदेवकुलवृत्तिग्रामः स एव महत्त्वात्समुद्र इव तत्र संभवो यस्य तादृशेन रोहिणीरमणेन पूर्णचन्द्रेण तस्योन्नतिर्यथा क्रियते तथा तत्कुलस्योन्नतिर्जयदेवेन कृतेति चन्द्रसादृश्यम् । 'ग्लौरिन्दुरेणतिलको हरिरोहिणीशौ' इति हारावली ॥ १० ॥ इदानीं काम एव मे दुःखं प्रयच्छतीति तमेवोपालम्भनेनाह—हृदीति । हेऽनङ्ग कन्दर्प, मयि न प्रहर प्रहारं मा कुरु । किंभ्विति वितर्के । मयि हरभ्रान्त्या महादेवभ्रमात्क्रुधा क्रोधेन त्वं धावसि इति किमु तर्कयामि । यद्वा उ इति संबोधने । हेऽनङ्ग, हरभ्रान्त्या मयि किमिति धावसि । कीदृशे मयि । प्रियारहिते विरहिते । तथाच तद्विल्लेषादेवाहं संतप्तस्त्वं मृतकरूपस्य मम मारणं किमिति करोषीति भावः । यद्वा हरः सर्वदा प्रियायुक्तोऽहं त्वधुना प्रियाविरहित इति मयि हरभ्रमो न युक्त इति भावः । हरेण त्वच्छरीरं दग्धमतः कामस्य महद्द्वैरसूचनायानङ्गपदेन संबोधने भ्रमबीजं निरस्यति । अयं बिसलताहारो मृणाललताहारस्तद्वद्विरहजन्यसंतापशान्त्यर्थं धृतः नतु भुजंगमनायकः

१ 'तिन्दुबिल्व' 'केन्दुबिल्व' इति पाठौ ।

पाणौ मा कुरु चूतसायकममुं मा चापमारोपय  
 क्रीडानिर्जितविश्व मूर्च्छितजनाघातेन किं पौरुषम् ।  
 तस्या एव मृगीदृशो मनसिजप्रेङ्खत्कटाक्षाशुग-  
 श्रेणीजर्जरितं मनागपि मनो नाद्यापि संधुक्षते ॥ १२ ॥

ध्यतेऽसावपहुतिः' इत्यपहुतिरलंकारः । विप्रलम्भश्चक्रारो रसः ॥ ११ ॥  
 इदानीं स्मरमुपालभते—पाणाविति । हे क्रीडानिर्जितविश्व काम । पाणौ अमुं  
 चूतसायकं मा कुरु । चापमपि मारोपय मा सजं कुरु । यतः क्रीडयैव निर्जितविश्वस्य  
 केयं सामग्री नाम । अथचेत्सामग्री तर्हि कस्योपरीत्याह । मूर्च्छितजनाघातेन किं पौरुषं  
 कोऽयं पराक्रमः । अथवा कुत्सितं पौरुषं किंपौरुषम् । तर्हि किं क्रियतामित्याह ।  
 यदर्थं मां प्रहिणोषि तस्या एव मृगीदृशो मनोऽद्यापि मनागपि न संधुक्षते । अपि तु  
 संधुक्षतां नाम । किंविशिष्टं मनः । प्रेङ्खत्कटाक्षानलज्वालाजर्जरितं । प्रेङ्खन्तो वल्गन्तो  
 ये कटाक्षा अर्थात्सपत्नीनां त एव अनलोऽग्निस्तस्य ज्वालास्ताभिर्जर्जरितम् । अथवा  
 हे मनसिज, तस्या एव मृगीदृशः प्रेङ्खत्कटाक्षानलज्वालाजर्जरितं मनः । अर्थान्ममेवा-  
 द्यापि न दीप्यते । अतो मृतमारणं कथं युक्तम् । शार्दूलविक्रीडितं छन्दः । आक्षे-

सर्पराजो वासुकिः । इयं कण्ठे कुवलयदलानां नीलोत्पलपत्राणां श्रेणिः पङ्क्तिः शैत्याद्धृता  
 न तु सा गरलघुतिर्विषकान्तिः । इदं सर्वाङ्गे तापशान्त्यर्थं धृतं मलयजरजश्रन्दनधूलिर्न  
 तु भस्म विभूतिः । अङ्गे लिप्तः प्रशिथिलचन्दनोऽपि विरहतापवशाद्दूलीभूत इति रजःप-  
 देन सूचितम् । तथाच बिसलतायां शैल्यदीर्घत्वादिदर्शनाद्वा वासुकिभ्रमात्, नीलोत्पलदल-  
 पङ्क्तौ श्यामत्वादिदर्शनादुरगभ्रमात्, चन्दनरजसि भस्मभ्रमाच्च मयि महादेवभ्रमस्तव  
 युक्तो नेति भावः । अयं च भ्रान्तिमानलंकारः सादृश्यात् 'वस्त्वन्तरप्रतीतिभ्रान्तिमान्'  
 इति तल्लक्षणम् । 'वितर्के किं किमूत च' इत्यमरः । 'संबुद्धौ उपोक्तौ च' इति विश्वः ॥ ११ ॥  
 कुसुमायुधत्वेन प्रसिद्धो यः कामः स इमानेव चूतमञ्जरिरूपान्बाणान्धनुष्यारोप्य  
 मां ताडयिष्यतीति शङ्कया पुनरपि दैभ्यं करोति—पाणाविति । हे मनसिज मदन,  
 अमुं पुरः स्थितं चूतसायकमात्रपुष्परूपं बाणं पाणौ हस्ते मा कुरु । चापं धनुर्मां  
 रोपय मौर्वीयुक्तं मा कर । यद्वा चूतसायकं हस्ते मा कुरु । हस्ते चेत्करोषि तदामुं  
 सायकं चापे च मारोपय । मा संधेहीत्यर्थः । अत्र मनसिजपदेन मन्मनसा जातस्य ते  
 मत्संतापकारित्वमनुचितमिति ध्वनितम् । हे क्रीडानिर्जितविश्व क्रीडया लीलया निर्जितं  
 विश्वं जगद्येन तादृश, मूर्च्छितस्य मूर्च्छां प्राप्तस्य मादृशजनस्याघातेन प्रहारेण तव किं  
 पौरुषम् । अपितु न किमपीत्यर्थः । यद्वाक्षेपे किंशब्दः । मूर्च्छितजनाघातेन तव किंपौ-  
 रुषम् । कुत्सितं पौरुषमित्यर्थः । मूर्च्छितत्वे हेतुमाह—तस्या एवेति । तस्या एव मृगी-  
 दृशो हरिणीदृशः प्रेङ्खन्तः प्रसर्पन्तो ये कटाक्षास्त एवाशुगा बाणास्तेषां श्रेणिभिः पङ्क्ति-  
 भिर्जर्जरितं खण्डितं मनो मनागपि न संधुक्षते न स्वस्थं भवति । तथाच तत्कटाक्षरूप-  
 बाणैस्त्वयाहं मूर्च्छितः कृतः संप्रति मयि चूतमञ्जरीरूपसायकप्रहारं मा कुरु । मृतमारणं  
 माचरेति भावः । येन लीलयैव विश्वमपि जितं तस्य ते मूर्च्छितजनेषु प्रहारो यशोहानिकर



भ्रूपल्लवं धनुरपाङ्गतरङ्गितानि

बाणा गुणः श्रवणपालिरिति स्मरेण ।

तस्यामनङ्गजयजङ्गमदेवताया-

मन्त्राणि निर्जितजगन्ति किमर्पितानि ॥ १३ ॥

पोऽलंकारः । अत्र मनसिजशरा मनो विध्यन्ति इति कर्मत्वे विवक्षिते यत्कर्तृत्व-  
मुपन्यस्तं तदौचित्यचमत्कारितामाविष्करोति । यथा 'सान्वयं शोभते वाक्यमुचि-  
तैरेव कारकैः । कुलाभरणमैश्वर्यमौदार्यं चरितैरिव' इति ॥ १२ ॥ इदानीं राधायामेव  
स्मरशरावल्लिवमारोपयन्नाह—**भ्रूपल्लवमिति** । स्मरेण तस्यां इति अन्नाप्य-  
र्पितानि । किंभूतानि । निर्जितजगन्ति । निर्जितानि जगन्ति यैस्तानि । किंभूतायां  
तस्याम् । अनङ्गजयजङ्गमदेवतायाम् । अनङ्गस्य जयाय जङ्गमदेवतेव तस्याम् ।  
इतीति किम् । भ्रूपल्लवं धनुः । अपाङ्गतरङ्गितानि कटाक्षबाणाः । अपाङ्गतरङ्गितशब्देन  
कटाक्ष उच्यते । तथाचोक्तम् । 'यद्गतागतविश्रान्तिवैचित्र्येण विवर्तनम् । तारकायाः  
कलाभिज्ञास्तं कटाक्षं प्रचक्षते ॥' इति । श्रवणपालिर्गुण इति । अत्रान्नशब्देनास्त्र-  
विद्यासाधनस्योपकरणान्युच्यन्ते । भ्रूपल्लवं धनुरित्यत्र रूपकोत्प्रेक्षे अलंकृती ॥ यथा—  
'मुखपङ्कजरङ्गेऽस्मिन्भ्रूलता नर्तकी नवा । लीलानृत्यं करोतीति रम्यं रूपकरूपकम् ॥'  
अत्र कापि काप्यलंकारद्वयत्रयसद्भावेऽपि संसृष्टिसंकरनिरूपणं ग्रन्थविस्तरत्रस्तचि-

इति ध्वनितम् । 'सायकः शरखङ्गयोः' इति विश्वः । 'अथास्त्रियाम् । धनुश्चापौ' इत्यमरः ।  
किंपौरुषमित्यत्र द्वितीयव्याख्यानपक्षे 'किमः क्षेपे' इत्यनेन निन्दायां समासः । 'आशुगो  
मारुते बाणे' इत्यमरः ॥ १२ ॥ ननु तनुकटाक्षादिस्मरणादेस्तवैवं दुःखं भवति कामस्य  
तत्र कोऽपराध इत्यत आह—**भ्रूपल्लवमिति** । किमित्याक्षेपे । तस्यां राधायां स्मरेण कामेना-  
स्त्राप्यर्पितानीति तर्कयामि । नन्वस्त्राणि वीरेण हस्ते स्थापयितुमर्पितानि नत्वन्यत्रेत्यत आह ।  
निर्जितानि जगन्ति यैस्तानि । तथाच तैरेवास्त्रैर्जगन्नयं जित्वा तत्र स्थापितानीति भावः ।  
तर्ह्यन्यत्र किमिति न स्थापितानीत्यत आह—अनङ्गेति । अनङ्गस्य कामस्य जङ्गमदेवतायां  
गमनशीलदेवतायाम् । तथाच त्वयैव त्रैलोक्यजयायास्त्राणि दत्तानि । अतो जातप्रयोज-  
नानि तत्रैव स्थापितानीति भावः । देवतया यदस्त्रं दीयते तत्केनापि प्रतिहन्तुं न शक्यत  
इत्यपि ध्वनितम् । कानि तान्यस्त्राणीत्यत आह—**भ्रूपल्लवमिति** । भ्रूपल्लवं तदेव धनुः,  
अपाङ्गतरङ्गितानि कटाक्षस्य गतागतानि बाणाः, श्रवणपालिः कर्णलताप्रान्त एव गुणो  
मौर्वी, नीलस्निग्धत्वाद्भुवः पल्लवत्वेन निरूपणम् । वक्रत्वाच्च धनुस्त्वेन निरूपणम् । अ-  
पाङ्गस्यालन्तभेदकत्वाद्बाणत्वेन निरूपणम् । श्रवणपाल्याश्च दीर्घत्वान्मौर्वीत्वेन निरूप-  
णम् । 'अपाङ्गोऽप्यङ्गहीने स्वाङ्गेप्रान्ते नीलकेऽपि च' इति विश्वः । 'पालिः कर्णलताप्रे

भ्रूचापे निहितः कटाक्षविशिखो निर्मातु मर्मव्यथां  
 श्यामात्मा कुटिलः करोतु कबरीभारोऽपि मारोद्यमम् ।  
 मोहं तावदयं च तन्वि तनुतां बिम्बाधरो रागवान्  
 सदृत्तः स्तनमण्डलस्तव कथं प्राणैर्मम क्रीडति ॥ १४ ॥  
 तानि स्पर्शसुखानि ते च तरलाः स्निग्धा दृशोर्विभ्रमा-  
 स्तद्द्रक्काम्बुजसौरभं स च सुधास्यन्दी गिरां वक्रिमा ।

त्तया न क्रियते । तद्वतिस्तु पूर्वपदे दक्षितप्रायेति ॥ १३ ॥ इदानीं ध्यानमिलितां  
 राधां संभावयन्नाह—भ्रूचाप इति । हे तन्वि, भ्रूचापे निहित आरोपितः कटाक्ष  
 एव विशिखो बाणो मर्मव्यथां निर्मातु । यतश्चारोपितबाणस्य मर्मवेधो युक्त एव ।  
 अपि च । कबरीभारोऽपि मारोद्यमं मारायोद्यमं करोतु नाम । यतः श्यामात्मा  
 कुटिलश्च । श्यामात्मनामन्तर्मलिनचित्तानां च मारणं स्वभाव एव । अपि च अयं  
 रागवान्बिम्बाधरो मोहं तनुताम् । अस्याप्येवंविधस्य मोहविधाने औचित्यं ।  
 परंतु तव सदृत्तः स्तनमण्डलः स मम प्राणैः कथं क्रीडति । इयमस्यानौचित्यं ।  
 यतः सदाचारवतां परप्राणविशसनं न क्वापि दृष्टमिति भावः । अत्र विरोधालंकारः ।  
 शार्दूलविक्रीडितं छन्दः ॥ १४ ॥ इदानीं वक्रोक्त्या खगतत्वेन विरहवामतां वदति—  
 तानीति । हन्त इति खेदे । विषयासक्तेऽपि मानसं चेत्तस्यां लम्समाधि तर्हि  
 स्यात्सक्तावंसप्रभेदयोः' इति विश्वः ॥ १३ ॥ संप्रति राधाङ्गविलसितान्येव स्मरणरू-  
 पाणि मां पीडयन्तीति तस्या एवोपालम्भनं करोमीत्याशयेन काममुपेक्ष्य तां च स्थिता-  
 मिव ज्ञात्वा राधां संबोध्याह—भ्रूचाप इति । भ्रूचापे भ्रूरूपे धनुषि निहितोऽर्पितो यः  
 कटाक्षविशिखः कटाक्षबाणो मर्मव्यथां मर्मपीडां निर्मातु करोतु । धनुष्यारोपितस्य  
 बाणस्य परमर्मपीडनमेव धर्म इति तदुचितमेव । अथ च तव कुटिलो वक्रः श्याम  
 आत्मा स्वरूपं च यस्यैतादृशः कबरीभारोऽपि ग्रथितवेणीकेशसंचयोऽपि मारोद्यमं  
 मारणायोद्योगं पराक्रमं करोतु । यद्वा मारस्य कामस्योद्यमं करोतु । योऽन्तर्मलिनः कु-  
 टिलश्च भवति सोऽन्यमारणाय यतत इत्यपि नानुचितम् । अथ च हे तन्वि, अयं बिम्बा-  
 धरो बिम्बफलतुल्योऽधरो मोहं मूर्च्छां तनुतां तनोतु । कीदृशः । रागवान्कृतावि-  
 क्षिष्टः । इदमपि नानुचितम् । यतो यो रागवान्मात्सर्ययुक्तः स परमोहं करोत्येव ।  
 अयं तव सुवृत्तो वर्तुलः स्तनमण्डलः कुचविस्तारो मम प्राणैः कथं किमिति क्रीडति  
 प्राणग्रहणरूपां क्रीडां किमिति करोति । सदृत्तस्य सच्चरितस्य परप्राणग्राहित्वमनुचितमि-  
 ति भावः । विरोधनामायमलंकारः । सदृत्तत्वरूपगुणस्य परप्राणग्रहणक्रियया विरोधकथ-  
 नात् । तदुक्तं काव्यप्रकाशे—'विरोधः सोऽविरोधेऽपि विरुद्धत्वेन यद्वचः' इति । 'वि-  
 शिखस्तोमरे शरे' इति विश्वः । 'श्यामो निन्दितकृष्णयोः' इति धरणिः । 'आत्मा देहम-  
 नोब्रह्मस्वभावधृतिबुद्धिषु' इति विश्वः । 'बिम्बं फले बिम्बिकायाः प्रतिबिम्बेऽर्कमण्डले'  
 इति च । 'रागोऽनुरक्तमात्सर्ये' इति च । 'वृत्ते तु वर्तुलं वृत्तम्' इति शाश्वतः । 'कबरी  
 केशवेश' इत्यमरः । 'मारो मृतौ विषेऽनङ्गे' इति विश्वः ॥ १४ ॥ ननु तस्यापि नाप-

सा विम्बाधरमाधुरीति विषयासङ्गेऽपि चेन्मानसं  
 तस्यां लग्नसमाधि हन्त विरहव्याधिः कथं वर्धते ॥१५॥  
 तिर्यक्कण्ठविलोलमौलितरलोत्तंसस्य वंशोच्चर-  
 दीप्तिस्थानकृतावधानललनालक्षैर्न संलक्षिताः ।

विरहव्याधिः कथं वर्धते । समाधौ व्याधेरनुद्भवात् । प्रियासङ्गे विरहानुपपत्तेश्च । इतीति किम् । तानि स्पर्शसुखानि सन्ति । अप्रत्यक्षायामपि तस्यां ध्यानवशादनुभूयमानानीव । एवं सर्वत्र । अपि च तरलाश्चञ्चलाः स्निग्धाः प्रेमार्द्रा दृशोर्विभ्रमा विलासास्त एव । वक्त्राम्बुजसौरभं तदेव । अपि च सुधास्यन्धमृतस्रावी गिरां वक्रिमा वैदग्ध्यविशेषः स एव । अपि च विम्बाधरमाधुरी विम्बाधरसौकुमार्यं तदेव । यत्पूर्वानुभूतं तदेवेति विषयलाभेऽपि विरहो वर्धत इति तस्य वामता । शार्दूलविक्रीडितं छन्दः । समुच्चयोऽलंकारः । रसादि प्रसिद्धम् ॥ १५ ॥ इदानीं सर्गार्थसंवरणव्याजेनाशिषमाशास्ते—तिर्यक्कण्ठेति । मधुसूदनस्य कटाक्षोर्मयो वो युष्मभ्यं क्षेमं ददतु । ऊर्मयो वेगा लेखा वा । कटाक्षाणामूर्मयः कटाक्षोर्मयः । 'ऊर्मिः पीडालवोत्कण्ठाभङ्गिप्राकाश्यवीचिषु । वल्लसङ्कोचलेखायाम्' इति । किलक्षणाः । राधामुखेन्दौ प्रेम्णा कन्दलिता उपरागं गमिताः । 'कन्दलं तु नवाङ्कुरे । कलध्वनाउपरागे च' इति । किंविशिष्टे मुखेन्दौ । संमुग्धे मधुरे । सम्यक् मुग्धं संमुग्धं संमुग्धं च तन्मधुरं च तत्तस्मिन् । रम्ये नवप्रिये । 'मुग्धं मूर्खं तथा रम्ये' इति । 'मधुरस्तु प्रिये स्वादौ' इति । पुनः

राधो न वा स्मरस्य, किंतु तदङ्गस्पर्शादिविषयालाभाच्चालं त्वच्चेतस्त्वां दुःखाकरोतीति भावनया पुरःस्थितां मत्वाह—तानीति । स्पर्शसुखानि तदङ्गस्पर्शजन्यानि सुखानि इदानीमनुभूयमानानि तान्येव पूर्वानुभूतान्येव । एतेन त्वगिन्द्रियविषयलाभः कथितः । दृशोर्नेत्रयोस्तरलाश्चञ्चलाः स्निग्धाः स्नेहगर्भा विभ्रमा विलासास्त एव । अनेन चक्षुर्विषयलाभ उक्तः । तस्या वक्त्राम्बुजसौरभं मुखपद्मसौरभं तदेव । अनेन प्राणस्य विषयप्राप्तिरुक्ता । गिरां तद्वचसां सुधास्यन्दी सुधाममृतं स्यन्दते स्रवतीत्येवंशीलो वक्रिमा वक्रत्वमिदानीं श्रोत्रेण ग्राह्यमाणः स एव पूर्वानुभूत एव । अनेन श्रोत्रेन्द्रियविषयसान्निध्यमुक्तम् । विम्बाधरमाधुरी तस्या विम्बफलप्राययोरधरबोरोष्ठयोर्माधुरी मधुरताधुना मयास्वाद्यमानैव पूर्वानुभूतैव । अनेन रसनेन्द्रियस्य विषयलाभ उक्तः । इत्येवंप्रकारेण विषयासङ्गेऽपि स्वस्वविषयसंबन्धेऽपि मानसं यत्तस्यां राधायां लग्नसमाधि तदेकाग्रं यदि । हन्तेति खेदे । तदा विरहव्याधिः कथं वर्धते । अपिशब्दो विरोधाभासालंकारसूचनार्थः । बाह्येन्द्रियविषयासङ्गे समाधेरसंभवात् । बाह्येन्द्रियवृत्तिनिरोधे सति मनस एकाग्रताया एव समाधिशब्दार्थत्वात् । तथाच तत्तदिन्द्रियाणां स्वस्वाभिमतविषयलाभे एव विरहः संभवति । मम च तत्तदिन्द्रियाणां विषयविच्छेदस्याभावात् न मनसस्तच्छिन्नैकपरत्वात्तया सह विश्लेष एव नास्तीति कथं विरहजन्यव्याधिसंभव इति भावः । 'गन्धरूपरसस्पर्शशब्दाश्च विषया अमी' इत्यमरः ॥ १५ ॥

१ अस्य श्लोकस्य व्याख्यानं रसमञ्जर्याख्यटीकादर्शपुस्तके नोपलभ्यते । २ 'द्वी-तस्थान' इति पाठः ।

संमुग्धे मधुसूदनस्य मधुरे राधामुखेन्दौ सुधा-

सारे कन्दलिताश्विरं दधतु वः क्षेमं कटाक्षोर्मयः ॥ १६ ॥

इति श्रीगीतगोविन्दे मुग्धमधुसूदनो नाम तृतीयः सर्गः ॥ ३ ॥

किंभूते । सुधासारे सुधादीनां सारे । वा सुधायाः सारे । पुनः किंभूताः । वंशोच्चर-  
द्दीप्तिस्थानकृतावधानललनालक्षैर्न संलक्षिताः । वंशे उच्चरद्दीप्तिस्थानं तारस्वरस्थानं  
तत्र कृतमवधानं याभिस्तास्तथा ताश्च ता ललनाश्च तासां लक्षाणि तैः । चतुर्ध्वपि स्व-  
स्थानेषु रागालप्तौ क्रियमाणायाम् क्रमेण दीप्तस्थानारोहे कोऽप्यतिशयो जायत एव । तत्र  
दत्तावधानत्वात् वल्युखने प्रियकटाक्षादपि प्रियत्वादित्यर्थः । किंभूतस्य मधुसूदनस्य ।  
तिर्यक्कण्ठविलोलमौलितरलोत्तंसस्य । तिर्यक्कण्ठो यस्यासौ तिर्यक्कण्ठः । विलोलश्चासौ मौ-  
लिश्च । विलोलमौलिना तरलावुत्तंसौ कर्णभूषणे यस्य स तथा । तिर्यक्कण्ठश्चासौ विलो-  
लमौलितरलोत्तंसश्च स तस्य । अत्र मौलिशब्दस्य शिरःकिरीटयोः समानवाचकत्वेऽपि  
वेणुवादकस्य शिरःकम्पितादिदोषपरिजिहीर्षया किरीटे पर्यवसानम् । शीर्ष्णि अकम्पिते  
किरीटकम्पनं वैचिन्त्यायेति । शार्दूलविक्रीडितं वृत्तम् । रूपकमलंकारः ॥ १६ ॥

रागो गौडाकृतिर्यत्र प्रतिमण्डपुरस्कृतः ।

आभोगान्ते तथा पाटस्वरैः पद्यगणाश्रितः ॥

शृङ्गाररससंपूर्णकृष्णकेलिविराजितः ।

मुग्धमधुसूदनाख्यो हंसक्रीडननामतः ॥

श्रीगोविन्दपदारविन्दमकरन्दास्वादचञ्चद्विरे-

फेण श्रीनृपसिंहमोकलकुलाम्भोजप्रकाशेन्दुना ।

श्रीमत्कुम्भनृपेण कृप्तविवृतौ श्रीगीतगोविन्दके

सङ्गीतक्रमदीपिकास्वसुरयं सर्गस्तृतीयो गतः ॥

इति मुग्धमधुसूदनहंसक्रीडननामा सप्तमः प्रबन्धः ॥ ७ ॥

इति श्रीगुर्जरधरित्रीपरिवृढपराजयप्रसरत्प्रतापशोषिताशेषयवनपल्वलेन

राजाधिराजश्रीकुम्भकर्णेन विरचिते गीतगोविन्दविवरणे

मुग्धमधुसूदनो नाम तृतीयः सर्गः ॥ ३ ॥

अप्युद्विग्नमपारकर्मणि लसत्तृष्णामुजङ्गीविष-

ज्वालालीढमपि व्यसन्यपि सदा संशुष्कतकोक्तिषु ।

मच्चेतो मुरवैरिसद्गुणसुधासिन्धाविहानुक्षणं

सम्यक्स्लापयता न मय्युपकृतं किं शालिनाथ त्वया ॥

इति श्रीमहामहोपाध्यायश्रीशंकरमिश्रविरचितायां श्रीशालिनाथकारितायां

गीतगोविन्दटीकायां रसमञ्जर्याख्यायां तृतीयः सर्गः ॥ ३ ॥

## चतुर्थः सर्गः ४

स्निग्धमधुसूदनः ।

यमुनातीरवानीरनिकुञ्जे मन्दमास्थितम् ।

प्राह प्रेमभरोद्भ्रान्तं माधवं राधिकासखी ॥ १ ॥

कर्णाटरागैकतालीतालाभ्यां गीयते । प्र० ॥ ८ ॥

निन्दति चन्दनमिन्दुकिरणमनु विन्दति खेदमधीरम् ।

व्यालनिलयमिलनेन गरलमिव कलयति मलयसमीरम् ॥

माधव मनसिजविशिखभयादिव भावनया त्वयि लीना ।

सा विरहे तव दीना ॥ ध्रुवम् ॥ २ ॥

मधुमथनं हृदि कृत्वा परं जयदेवीये मातौ वरं तनुते ।

धातुं श्रुतिसुखकरं कुम्भो नृपशतवन्द्यश्चिरम् ॥

इदानीं तयोः पृथक्कामावस्थां निरूप्य संयोजयितुमिच्छुर्द्वितीयोऽङ्गं निरूपयति—  
**यमुनातीरवानीरेति** । राधिकासखी माधवं प्राह । किंविशिष्टं माधवम् । प्रेम-  
 भरेण नेहोद्रेकेणोद्भ्रान्तमुद्विग्नचित्तम् । पुनः किभूतम् । यमुनातीरस्थे वानीरनिकुञ्जे  
 वेतसनिकुञ्जे मन्दं निरुत्साहं यथा स्यात्तथा आस्थितमासीनम् । अथवा अमन्दमिति  
 वचनविशेषणम् । अतिशयव्याकुलां राधां दृष्ट्वा अमन्दं सवेगमाह । पथ्यावक्तं  
 छन्दः । 'युजोर्जेन स' इति । पूर्वोक्तमेव स्पष्टयति । अत्र गीते विरहोत्कण्ठिता  
 नायिका वर्णनीया 'नायिका लक्षणैर्युक्ता गीतकाव्येषु दाशिता । एकैव नायिका  
 वापि हरमूर्तिरिवाष्टधा । वाससजा समुत्कण्ठा स्वाधीनभर्तृका तथा । कलहा-  
 न्तरिता वापि विप्रलब्धाभिसारिका । खण्डिता प्रोषिता चैव नायिकाश्चाष्ट संमताः' ।  
 तत्र समुत्कण्ठालक्षणं भरते—'यस्याः समुचितेऽप्यङ्गि प्रवासी नैति वल्लभः ।  
 सा स्मरानलसंतप्ता विरहोत्कण्ठिता मता' ॥ १ ॥ **निन्दतीति** । पूर्वं ध्रुवपदं व्या-  
 क्रियते—**सा विरहे इति** । हे माधव, सा राधा भावनया त्वयि लीना त्वद्वा-  
 नेन त्वन्मयत्वं प्राप्ता इति बुद्ध्या त्वयि लीनेति । त्वान्तरा स्थिता । उत्प्रेक्षते ।

पूर्वसर्गे कृष्णस्य विरहावस्था वर्णिता । अत्र तु राधायास्तापमाह—**यमुनेति** । रा-  
 धिकायाः सखी माधवं कृष्णं वक्ष्यमाणमुवाच । राधिकेल्यत्रानुकम्पायां कः । कीदृशं कृ-  
 ष्णम् । यमुनातीरवानीरनिकुञ्जे वेत्रलताच्छन्नप्रदेशे मन्दं स्वैरमास्थितमासीनम् । तत्र  
 हेतुगर्भविशेषणमाह—**प्रेमेति** । प्रेमभरेण राधिकाविषयस्नेहाधिन्येनोद्भ्रान्तमुद्विग्नम् ।  
 तथा च प्रेमभरेण ध्यानपरम्परया तां साक्षात्कृत्य तदन्वेषणं विहाय लतागृहस्थितमिति  
 भावः । 'अथ वेतसे । रथाभ्रपुष्पविदुलवेत्रवानीरवज्जुलाः' इत्यमरः । 'मन्दः खले  
 मन्दगते मूर्खं स्वैरिणि रोगिणि' इति विश्वः ॥ १ ॥ **निन्दतीति** । गीतस्यास्य कानड-  
 रागः एकतालीतालश्च । गीतार्थस्तु—हे माधव, सा राधा तव विरहे त्वद्विश्लेषे चन्दनं

अविरलनिपतितमदनशरादिव भवदवनाय विशालम् ।  
 स्वहृदयमर्मणि वर्म करोति सजलनलिनीदलजालम् ॥ सा वि० ३  
 कुसुमविशिखशरतल्पमनल्पविलासकलाकमनीषम् ।  
 व्रतमिव तव परिरम्भमुखाय करोति कुसुमशयनीयम् ॥ सा वि० ४

कामशरभीत्येव । यथा त्वामन्तरा स्थितायां ते कामशरास्त्वय्येव पतन्ति न तस्या-  
 मिति बुद्धयेति भावः । किंविशिष्टा सा । तव विरहे सति दीना दैन्यमाप्ता । इति ध्रुवः ॥  
 अत्रोत्प्रेक्षालंकारः । किं किं करोति तत्कर्माह । चन्दनं निन्दति चन्दनस्य निन्दां  
 करोति । स्मरान्नादकत्वाद्द्विपक्षपक्षमाश्रितमिवाभातीति । तत एव इन्दुकिरणमनु  
 खेदं विन्दति लभते । कथम् । अधीरं यथा भवति तथा । अधीरमिति चन्दनविशेषणं वा ।  
 अधिकं ईरयति प्रेरयति कामशरानिति निन्दार्थः । अपि च । मलयानां व्यालनिवासानां  
 समीरं गरलमिव कलयति । केन हेतुना । व्यालनिलयमिलनेन व्यालनिलयानां  
 व्यालनिवासानां चन्दनानां मिलनेन सङ्गात् । अत्र रूपकोत्प्रेक्षाविरोधालंकाराः  
 ॥ २ ॥ ध्यानादेकतामापन्नत्वं प्रकटयति—अविरलेति । सा सजलनलिनीदलजालं  
 स्वहृदयमर्मणि वर्म करोति । किंभूतं तत् । विशालम् । उत्प्रेक्षते । अविरलनिप-  
 तितमदनशराद्भवदवनायेव । अविरलं निपतितं निपातो येषां ते च ते मदनशराश्च ।  
 जातावेकवद्भावादेकवचनम् । लय्यासक्ततया लयि मृतेऽहमेव मृतेति हृदयमर्मत्वं ल-  
 य्येवं विधाय भवदवनायेति युक्तम् । स्वहृदयमर्मणि भवदवनाय भवद्रक्षणाय सजलनलि-  
 नीदलजालं पिधानमिव करोति हृदयान्मा निरगादिति बुद्धयेति युक्तिलेशः । उत्प्रेक्षालं-  
 कारः ॥ ३ ॥ कुसुमेति । सा कुसुमशयनीयं कुसुमशय्यां करोति । किंभूतं कुसुमशय-

निन्दति । अथ च इन्दुकिरणमनुलक्षीकृत्याधीरमल्पं खेदं दुःखं विन्दति प्राप्नोति । मल-  
 यसमीरजं मलयपर्वतसंबन्धिनं वातं व्यालनिलयमिलनेन व्यालानां सर्पाणां निलयो  
 निवासश्चन्दनशृङ्खलास्तस्य मिलनेन संसर्गेण गरलमिव विषमिव कलयति मन्यते । चन्दनशृङ्ख-  
 लस्थितैः सर्पैः पीतोद्गीर्णाः । एतेन मलयजवायवोऽत एव विषमयाः कथमन्यथा शरीरसं-  
 पर्कादेव मूर्च्छां मे जनयन्तीति मन्यत इति भावः । कुतस्तथा मन्यत इत्यतो हेतुगर्भ-  
 विशेषणमाह—दीनेति । दीना दुःखिता । तथा च दुःखितस्य सुखहेतुरपि दुःखायैव  
 भवतीति भावः । पुनः कीदृशी । भावनया ध्यानेन त्वयि लीना मग्ना । कस्मादिव ।  
 मनसिजस्य कामस्य ये विशिखा बाणास्तद्भयादिव । 'व्यालो भुजङ्गमे प्रोक्तः श्वापदे दुष्टद-  
 न्तिनि' इति विश्वः । 'गरलं तु विषे माने गरले तृणपूरके' इति च ॥ २ ॥ अविरलेति ।  
 सा स्वहृदयरूपमर्मस्थाने विशालं सजलनलिनीदलजालं जलसहितं कमलिनीपत्रसमूहं  
 वर्म कवचं करोति । किमर्थमिव । अविरलं यथा स्यादेवं निपतितो यो मदनशरः  
 कामबाणस्तस्माद्भवदवनाय भवतो रक्षणायैव । तस्या हृदये त्वं सर्वदा तिष्ठसि अतोऽवि-  
 रतनिपतन्निर्मदनशरैस्ते पीडा मा भूदिति पश्चिनीपत्रैस्ते सन्नाहमिव सा करोतीति भावः ।  
 केचिन्तु—कीदृशं वर्म । अविरलनिपतितमदनशरादवनाय स्वरक्षणाय भवदिव संपद्यमान-  
 मिवेति व्याकुर्वन्ति । 'अवनं रक्षणे प्रीतौ' इति विश्वः ॥ ३ ॥ कुसुमेति । सा कुसु-

वहति च चलितविलोचनजलभरमाननकमलमुदारम् ।

विधुमिव विकटविधुन्तुददन्तदलनगलितामृतधारम् ॥ सा वि०

विलिखति रहसि कुरङ्गमदेन भवन्तमसमशरभूतम् ।

प्रणमति मकरमधो विनिधाय करे च शरं नवचूतम् ॥ सा वि०

नीयम् । अनल्पविलासकलाकमनीयं बहुतरविलासरमणीयम् । किमिव । कुसुमविशिखशरतल्पं व्रतमिव । किमर्थम् । तव परिरम्भसुखाय । अन्योऽपि सुखैषी व्रतमाचरति । दुर्लभभवदाश्लेषावास्थै स्मरेण दूयमाना सा दुष्करं तस्यैव शरशय्याव्रतमाचरतीत्यर्थः । अत्रोत्प्रेक्षालंकारः ॥ ४ ॥ वहतीति । सा आननकमलं वहति । किंभूतम् । चलितविलोचनजलभरम् । चलितः संभक्तः विलोचनेन जलभरो यत्र । वा चलिते संभक्ते विलोचने जलभरेण यत्र । अथवा चलितविलोचन एव जलभरो मेघो यत्रेति पाठः । किंविशिक्षा आननकमलम् । उदारं मनोहरम् । कमिव । विधुमिव । किंभूतं विधुम् । विकटा विकरालविधुन्तुददन्तास्तैर्दलनेन पीडनेन गलितामृतधारा यस्मिन् । अनेन भवद्विरहेणानवरतरुदत्या मुखमिन्दुकान्ति बिभर्तीत्याशयः । असितवर्णमभूदित्यर्थः । अत्रोपमालंकारः ॥ ५ ॥ अपि च । विलिखतीति । हे कृष्ण, सा मत्सखी रहसि एकान्ते कुरङ्गमदेन भवन्तं विलिखति । किंभूतं भवन्तम् । असमशरभूतं कुसुमशरतामापन्नम् त्वामेव दुर्लभत्वात् दाहकत्वेन कुसुमशरोऽयमिति बुद्ध्या । किं कृत्वा विलिखति

मशयनीयं पुष्पशय्यां करोति रचयति । कीदृशम् । अनल्पविलासकलायां बहुतरविलासकलायां कमनीयं काङ्क्षणीयम् । दैवस्य गतिं शातुं शक्यते । को वेदाकस्मादेव भगवानागच्छतीत्याशयेन कुसुमशय्याख्यत्वन्मार्गं एकनिष्ठेव तिष्ठतीति भावः । किमिव करोति । कुसुमविशिखः कामस्तस्य ये शराः कुसुमस्वरूपास्तेषां तल्पं शय्या तत्र तत्स्वरूपं व्रतमिव । तव परिरम्भसुखाय तवालिङ्गनजन्यसुखप्राप्तये करोति । 'तल्पं च शयनीये स्यात्तुल्यवृन्दकलत्रयोः' इति विश्वः । एतैस्त्रिभिः पदैरुद्देगाख्या प्रपञ्चावस्था कथिता । तल्लक्षणं प्रागेवोक्तम् ॥ ४ ॥ वहतीति । सा उदारमाननकमलं श्रेष्ठं मुखपद्मं वहति धारयति । कीदृशम् । वलिते त्वन्मार्गविलोकनाय तिर्यक्प्रसारिते विलोचने नेत्रे एव जलधरो मेघौ यत्र तादृशम् । अत्र निरन्तराश्रुवर्षित्वेन नेत्रयोर्जलधरत्वेन निरूपणम् । कमिव विधुमिव । कीदृशं विधुम् । विकटाः कराला विशाला वा ये विधुन्तुदस्य राहोर्दन्तास्तैर्दलनं खण्डनं तस्माद्गलिता प्रच्युतामृतस्य धारा यत्र तादृशम् । अत्र मुखस्य विधुननेत्रजलस्य वामृतधारारूपसादृश्याद्वाक्यार्थोपमा बोध्या । 'विकटः सुन्दरे प्रोक्तो विशालविकरालयोः' इति विश्वः । 'तमस्तु राहुः स्वर्भानुः सैहिकेयो विधुन्तुदः' इत्यमरः । इयं चोन्मादाख्या सप्तमावस्था । तदुक्तं शृङ्गारतिलके—'श्वासः प्रणोदनोत्कम्पवसुधान् श्लेषणैरपि । व्यापारो जायते यत्र स उन्मादः स्मृतो यथा ॥' इति ॥ ५ ॥ किं च विलिखतीति । रहस्येकान्ते कुरङ्गमदेन कस्तूर्या भवन्तं विलिखति । कीदृशम् । असमशरभूतं कामस्वरूपिणं तव करे नवचूतं शरं निधाय तवाधः आसनस्थाने मकरं निधाय

१ 'वलितविलोचनजलधरम्' इति पाठः ।

यानलयेन पुरः परिकल्प्य भवन्तमतीव दुरापम् ।

वि० विलपति हसति विषीदति रोदिति चञ्चति मुञ्चति तापम् । सा वि० ७  
प्रतिपदमिदमपि निगदति माधव तव चरणे पतिताहम् ।

वि० मयि विमुखे मयि सपदि मुधानिधिरपितनुते तनुदाहम् । सा वि० ८

उक्तं नवचूतशरं विधाय । अत्र चूतपुष्पधारणेन पूजोपयुक्ता । अनन्तरं प्रणाम  
माचक्षते एव । पीडाकरे कामे स्वरक्षार्थमर्चनप्रणामयोरपि युक्तत्वमेव । अयं च  
टीका रहिणीव्यापार उक्तः । तदुक्तं भरते—‘देवतापूजनं कुर्याद्दद्याद्बलिभुजे बलिम् ।  
चिखेत्कान्तप्रतिकृतिं पाठयेच्छुकसारिकाः । गणयेच्चावधिदिनं गीतं गायेत्तदङ्कितम् ।  
के विधिविनोदेन नयेत्कालं वियोगिनी’ ॥ च पुनः अधः वाहनदेशे मकरं विनिधाय ।  
के विधिं साङ्गोपाङ्गकामरूपं भवन्तं विधाय मा दहेति प्रणमति । अत्र लिखित्वा प्रणमतीति  
विकारात्कव्ये विरहिणो हि कृत्याकृत्यज्ञान भवन्तीति पौनःपुन्येन यत्र यत्र गच्छन्तीति  
णानवतनार्थम् । अत्रोपमालंकारः ॥ ६ ॥ अपि च । ध्यानलयेनेति । हे कृष्ण,  
मत्सखी भवन्तं विलिखति । किंविशिष्टं भवन्तम् । अतीव दुरापं वूतीप्रेष-  
रहमेदिना दुरापं दुर्लभम् । किं कृत्वा विलिखति । ध्यानलयेन ध्यानैकाग्रतया  
वामुपरोऽपि परिकल्प्य । लिखित्वा च दृष्टो मयेति हसति । आश्लेषादिकं न करोतीति  
दृष्टीदति । तन्न कुरुतां नाम । प्रेम्णा दृष्टिमपि न प्रयच्छतीति रोदिति । दृष्टायामपि  
स्य सन्तोष इति चञ्चति स्थानात्स्थानान्तरं गच्छति । पुनरागत्य दृष्टश्चेत्सर्वमेव  
दुरापावेच्यतीत्याशयेन तापं मुञ्चति इति । अत्र दीपकमलंकारः ॥ ७ ॥ प्रतिपद-  
मिति । हे माधव, सा मत्सखी प्रतिपदं प्रतिचरणन्यासं प्रतिस्थानं वा इदमेव

व्याख्या प्रणमति । कुसुमशरो मकरवाहनस्त्वमेवासीत्यनेन चूतरूपपुष्पशरेण किमिति मां  
तल्पं आपयसीति प्रणम्य त्वां याचत इति भावः ॥ ‘मृगनाभिर्भृङ्गमदः कस्तूरीगन्धकेशरे’  
स्या श्री हारावलिः ॥ ६ ॥ ध्यानेति । ध्यानं चिन्तनं तत्र यो लयस्तत्परत्वं तेनातीवाति-  
यं बहूनि दुरापं दुःखेन प्राप्यं भवन्तं पुरोऽपि परिकल्प्य सा राधा विलपति । शठ,  
चलत्कालं याभिः सह क्रीडां कृतवानसि तत्रैव गच्छेल्याषुक्त्वा रोदिति । भाववशादा-  
दपि उऽप्यतिनिर्भर्त्सनात्को वेद पुनर्यातीत्यनुरागप्रकटनाय हसति । पश्चात्पुरःस्थितोऽप्ययं  
वेदलं कालिङ्गनादिना न संभाषयतीति विषीदति विषादं प्राप्नोति । पुनः कथमयं वश्यः  
विधुर्ददिति विचार्य रोदिति । यतो नाथिकानां नायकस्य पुरतो रोदनं परमवशीकरणे  
वशात् इति । तदुक्तम्—‘रुदितमुदितमात्रं योषितां विग्रहेषु’ इति । पश्चाद्रोदने तदौ-  
मरः स्थमालक्ष्य गच्छन्ती मामयमनुनेष्यतीत्यभिप्रायेण चञ्चति । स्थानान्तरं गच्छति ।  
वसुधावाद्यनेनैव तत्सङ्गपरिकल्पनया तापं मुञ्चति । किलकिञ्चित्वाख्यो वायं हावः । तदुक्तं  
किं करूपके—‘क्रोधाश्रुहर्षभीत्यादेः संकरः किलकिञ्चितम्’ इति । इयमप्यनुमादाख्यावस्था  
असमलंकारश्चेद्दीपकमिति । तदुक्तम्—‘सैव क्रियासु बह्वीषु कारकश्चेति दीपकम्’ इति ।  
नेष्यतीत्यर्थः—बह्वीषु क्रियासु कारकस्य सदृत्तिरेव दीपकमिति ॥ ७ ॥ प्रतिपदमिति ।  
प्रतिपदमितस्ततश्चलन्ती पदं पदं प्रतिपदं निगदति । हे माधव, तव चरणेऽहं पतिता



श्रीजयदेवभणितमिदमधिकं यदि मनसा नटनीयम् ।  
हरिविरहाकुलबल्लवयुवतिसखीवचनं पठनीयम् ॥ सा वि० ॥९॥  
आवासो विपिनायते प्रियसखीमालापि जालायते  
तापोऽपि श्वसितेन दावदहनज्वालाकलापायते ।

निगदति । अत्रापिरेवार्थे । इदमिति किम् । अहं तव चरणे निपतिता । सपदि मयि विषये त्वयि विमुखे सति सुधानिधिरपि सुधानिधानमपि तनुदाहं शरीरदाहं तनुते । वा सुधानिधिश्वन्द्रोऽप्यतनुदाहं स्मरतापं तनोति । अतनु यथा स्यादिति च । अत्रातिशयोक्तिरलंकारः ॥ ८ ॥ श्रीजयदेवेति । हे वैष्णवाः, इदं श्रीजयदेवभणितं यदि मनसाधिकं नटनीयमभिनेतव्यम् । नटशब्देनात्र नाट्यस्याभिनयप्राधान्यादभिनयो विवक्षितः । अथवा नटनीयमित्याखादनीयम् । रसनीयमिति यावत् । 'नाट्यशब्दो रसे मुख्यः' इति भारतीये । किंभूतमिदम् । सखीमधिकृत्य वर्तमानम् । तर्हि हरिविरहाकुलबल्लवयुवत्या राधायाः सख्या वचनं पठनीयम् । जयदेवभणितिष्विदमेव सारमित्यर्थः ॥ ९ ॥ 'प्रतिमण्डनतालैः रागे देशाङ्कसंज्ञिते । पदात्तुर्याक्षरैर्युक्तो पदात्संगमतस्तथा ॥ आकारोपचितालापगमकाकुलविग्रहः । आभोगान्तेनकैः पाटैः प्रचुरैरतिपेशलः ॥ हरिवल्लभपूर्वोऽयमशोकपल्लवः स्मृतः' ॥ इति हरिवल्लभशोकपल्लवनामाष्टमः प्रबन्धः ॥ ८ ॥ इदानीं किं बहुना । मत्सख्यास्त्वदृते त्वयि विपरीते सर्वमेव विपरीतमित्याह—  
**आवास इति ।** हे माधव, हन्त इति खेदे । सा मत्सखी त्वद्विरहेण हरिणीरूपायते मृगीरूपमिवाचरति । स्वभावतो विरहेण पाण्डुवर्णं भवत्येव । तत्तथाविधं रूपमधिकृत्य हरिणीरूपेणोपमीयत इत्युक्ते कथमिति प्रश्ने हरिणीविशेषणेनाह । आवासो विपिनायते । हरिण्यः किल वने वसन्ति । तस्या मे सख्या आवासो विपिनायते ।  
त्वयि विमुखे पराङ्मुखे सति सुधानिधिरमृतनिधिश्वन्द्रोऽपि तनुदाहं मच्छरीरसंतापं तनुते विस्तारयति । त्वं माया लक्ष्म्या धवः स्वामी । चन्द्रस्य समुद्रोत्पत्तित्वाल्लक्ष्म्याः सहोदर इति । त्वयि निकटस्थिते सति सपत्न्या अपि मे किमपि न कर्तुं शक्नोति । त्वयि प्रतिकूले च सति स्वभगिनीसापत्न्यं मयि स्मरन्सुधानिधिरपि मे तनुदाहं तनुते इति माधवपदेन ध्वनितम् । सुधानिधेस्तापकारित्वं विरुद्धमिति विरुद्धनामायमलंकारः ॥ ८ ॥ श्रीजयदेवेति । जयदेवभणितं जयदेवकवित्वमतिशयितं यदि मनसा नटनीयं नतितव्यं तदा इदं हरिविरहेणाकुला व्याकुला या बल्लवयुवतिस्तया सखी दूतीत्वेन प्रेषिता तस्या वचनं पठनीयम् । इयं विरहोत्कण्ठिता नायिका । तल्लक्षणं तु प्रागेवोक्तम् ॥ ९ ॥ सा त्वां विना कुत्रापि न निर्वृतिं लभत इत्यत आह—**आवास इति ।** तस्यास्त्वद्विरहेणावासो मन्दिरं विपिनायतेऽरण्यमिवाचरति । यदा त्वद्विभेदुःखासहिष्णुतया जीवितमपि त्यक्तुं प्रवृत्ता भवति तदा सखीभिर्निवार्यत इति । स्वच्छन्दव्यवहारप्रतिबन्धकतया जालवदाचरतीति भावः । अथ तापो विरहजनितस्तापो निःश्वसितेन निश्वासेन दावदहनज्वालाया दावाग्निशिखाया यः कलापः समूहः स इवाचरति । अपरोऽपि दावा-

१ 'तापो निःश्वसितेन' इति पाठः ।

सापि त्वद्विरहेण हन्त हरिणीरूपायते हा कथं  
कन्दर्पोऽपि यमायते विरचयञ्छार्दूलविक्रीडितम् ॥१० ॥

देशाख्यरागैकतालीतालाभ्यां गीयते । प्र० ॥ ९ ॥

स्तनविनिहितमपि हारमुदारम् ।

सा मनुते कृशतनुरिव भारम् ।

राधिका तव विरहे केशव ॥ ध्रुवम् ॥ १ ॥

अत्रावासशब्देन निलय उच्यते । प्रियसखीनां माला श्रेणिः जालायते । इतस्ततो गमनाय तद्रोधकलात् । वा प्रियसखीदत्ता मालापि जालायते । हरिणीबन्धनार्थं जालं क्षिप्यते तद्वदाचरति । अपि च । तापोऽपि देहतापोऽपि श्वसितेन निःश्वसितेन दावाग्निज्वालावलीवाचरति । एवं तस्या हरिणीत्वं निरूप्य खेदमभिनयन्त्याह । हा इति कष्टे । सा मत्सखी कथं वर्तते । यतः कामोऽपि शार्दूलविक्रीडितं विरचयन् यमायते यम इवाचरति । शार्दूलः किल हरिणीं हन्तीत्युक्तिः

अत्र च हरिणीवन्मत्सख्यास्त्वयि दृढानुरागोऽस्ति । निःस्नेहे स्नेहवत्तया पशुरूपत्वेन हरिणीरूपमौचितीमावहति । निःस्नेहेऽस्नेहवति सैवेत्यप्यवधारणार्थः । वृत्तमपि शार्दूलविक्रीडितम् । अत्र लुप्तोपमा । विरोधाभासश्चालंकारः ॥ १० ॥ इदानीं राधासखी स्वसखीविरहचेष्टितं देवे विनिवेदयति । पूर्वं ध्रुवपदं व्याक्रियते ।

**राधिका इति ।** हे केशव, राधिका तव विरहे वर्तते । अनुकम्प्या राधा राधिका । तस्या अनुकम्पां विधेहीत्यनुकम्प्यार्थेन द्योत्यते । इति ध्रुवः ॥ विरहे वर्तमाना राधा किं (किं) करोतीत्यपेक्षायां पदानामारम्भः । **स्तनविनिहितमिति ।** हे केशव, सा कृशतनुः स्तनविनिहितमप्युदारं मनोहरं हारं भारमिव मनुते । विरहाधिक्या-

भिर्वायुना प्रचण्डो भवतीति ध्वनिः । सापि हरिणीरूपायते हरिणीवदाचरति । हा कष्टम् । कथम् । कन्दर्पोऽपि कामोऽपि परानन्दजनकोऽपि त्वद्विरहे यमायते कृतान्त इवाचरति । किं कुर्वन् । शार्दूलस्य व्याघ्रस्य विक्रीडितं क्रीडां कुर्वन् । यथा हरिणी समन्ततः प्रदीप्तदावाग्निज्वालयोद्दिग्ना व्याघ्रेण त्रसिता अग्रे व्याधजालं विततं पशन्ती दशदिशं चकितं विलोकमाना कापि न निर्भृतिं लभते तथेयमपि व्याघ्ररूपेण कामेन त्रसिता सखीष्वावासेषु कापि निर्भृतिं न लभत इति भावः । शार्दूलविक्रीडितं छन्द इत्यपि ध्वनितम् । अत्र प्रथमपादे उद्वेगाख्यावस्था कथिता । तच्छक्षणं प्राक् । रोषे चाष्टमी व्याध्यवस्था कथिता । तदुक्तम्—'अभीष्टसंगमाभावाद्ब्याधिः संतापलक्षणः । अत्र संतापनिःश्वासौ शीतवस्तुनिषेवणम् ॥ नोत्तरं भाषते प्रश्ने नेक्षते न शृणोति च ॥' इति । 'शार्दूलो राक्षसान्तरे । व्याघ्रे च पशुभेदे च' इति विश्वः ॥ १० ॥ पुनरपि व्याधिरूपामष्टमीमवस्थां संप्राप्य तां च गीतेन कथयति—**स्तनेति ।** गीतस्यास्य देशाख्यरागः । रूपकतालः । गीतार्थस्तु—हे केशव, तव विरहे सा राधिका अनुकम्प्या राधा स्तनविनिहितमपि स्तनयोरुपरि दृढात्सखीजनैर्धृतमप्युदारमुत्कृष्टं हारमतिभारं मनुते ।

सरसमसृणमपि मलयजपङ्कम् ।  
 पश्यति विषमिव वपुषि सशङ्कम् । राधिका० ॥ २ ॥  
 श्वसितपवनमनुपमपरिणाहम् ।  
 मदनदहनमिव वहति सदाहम् । राधिका० ॥ ३ ॥  
 दिशि दिशि किरति सजलकणजालम् ।  
 नयननलिनमिव विगलितनालम् । राधिका० ॥ ४ ॥  
 त्यजति न पाणितलेन कपोलम् ।  
 बालशशिनमिव सायमलोलम् । राधिका० ॥ ५ ॥

कृशतनोर्हारोऽपि भारोपमो भवति ॥ १ ॥ अपि च । सरसेति । सा मत्सखी वपुषि  
 वर्तमानं मलयजपङ्कं सशङ्कं यथा स्यात्तथा विषमिव पश्यति । किंविधम् । सरसमसृणमपि  
 सरसं च तन्मसृणं च सरसमसृणं द्रवरूपात्स्निग्धकोमलमपि ॥ २ ॥ अपि च । श्वसि-  
 तेति । सा मत्सखी श्वसितपवनं मदनदहनमिव कामाग्निमिव वहति । किंभूतम् । सदाहं  
 दाहसहितम् । विरहेणान्तस्तापो विद्यते तेन सहितम् । किंभूतम् । अनुपमपरि-  
 णाहम् । निःश्वासानामतिदीर्घत्वात् ॥ ३ ॥ अपिच । दिशि दिशीति । सा राधा  
 नयननलिनं दिशि दिशि किरति विक्षिपति । त्वद्दर्शनाकाङ्क्षयेति शेषः । सजलकण-  
 जालं जलकणसमूहेन सह वर्तमानम् । उत्प्रेक्षते । विगलितनालमिव विक्षिप्तं  
 नयनं विनालेन नलिनेनोपमीयते । अथवात्र उच्छूनत्वात्कञ्जलरहितत्वाद्दीनत्वाच्च  
 विनालेन कमलेनोपमीयते ॥ ४ ॥ त्यजतीति । सा राधा पाणितलेन कपोलं न  
 त्यजति । चिन्तावशात् । किंभूतं कपोलम् । अलोलम् । क्व सायम् । सायं हि विशेष-  
 तत्र हेतुगर्भं विशेषणमाह—कृशतनुरिति । कृशा तनुरङ्गं यस्याः सा ॥ १ ॥ किंच ।  
 सरसेति । मलयजपङ्कं चन्दनपङ्कं वपुषि देहे सशङ्कं शङ्कासहितं यथा स्यादेवं विषमिव  
 पश्यति । कीदृशम् । सरसमसृणमपि । आर्द्रचिक्कणमपीत्यर्थः । ‘पङ्कः कर्दमपापयोः’  
 इति विश्वः । ‘मसृणः कर्कशे स्निग्धे’ इति मेदिनी ॥ २ ॥ श्वसितेति । सा श्वसि-  
 तपवनं श्वासवायुं वहति धारयति । कीदृशम् । अनुपमपरिणाहं परिणाहो दैर्घ्यं यस्य  
 तादृशम् । कमिव । मदनदहनमिव कामाग्निमिव । कीदृशम् । सदाहं दाहसहितम् ।  
 ‘परिणाहो विशालता’ इत्यमरः । एषा चला व्याध्यवस्था कथिता । तल्लक्षणं तु  
 प्रागेवोक्तम् ॥ ३ ॥ दिशि दिशीति । सा दिशि दिशि नयननलिनं नेत्रपद्मं किरति  
 क्षिपति । कीदृशम् । विगलितनालं विगलितल्लुटितो नालो दण्डो यस्य । पुनः की-  
 दृशम् । सजलकणजालं जलकणजालैरश्रुजलकणिकासमूहैः सहितम् । अत्रेवशब्दो  
 वाक्यालंकारे । अत्र नेत्रस्य नलिनत्वेन निरूपणात्स्तिमितत्वं बोध्यम् । तेन जडता  
 नवम्यवस्था ध्वनिता । तदुक्तं रसाणवसुधाकरे—‘यत्र ध्यायति निःशङ्कं जडता सा  
 प्रकीर्तिता । अत्र स्पर्शनभिज्ञत्वे वैवर्ण्यं शिथिलाङ्गता ॥ अक्रीडाङ्गं कृतिः स्तम्भनिःश्वासकृश-  
 तादयः ॥’ इति ॥ ४ ॥ त्यजतीति । सा सायं संध्यासमये पाणितलेन करतलेन कपोलं  
 न त्यजति । कीदृशम् । अलोलमचञ्चलम् । अहस्तु यथा कथंचिन्नीतं तत्रिस्तु युगाय-

नयनविषयमपि किसलयतल्पम् ।

गणयति विहितहुताशविकल्पम् । राधिका० ॥ ६ ॥

हरिरिति हरिरिति जपति सकामम् ।

विरहविहितमरणेव निकामम् । राधिका० ॥ ७ ॥

श्रीजयदेवभणितमिति गीतम् ।

सुखयतु केशवपदमुप नीतम् । राधिका० ॥ ८ ॥

विरहोद्रेको भवति । कमिव । बालशशिनमिव । अलोलमिति बालचन्द्रो हि सायं पाण्डुर्निःश्रीकश्च भवति । कपोलस्य हस्तेनाच्छादितत्वाद्बालशशिनोपमा ॥ ५ ॥ अपि च । नयनेति । सा राधा किसलयतल्पं विहितहुताशविकल्पं कलयति । हुताशमेव जानाति । किंभूतं तल्पम् । नयनविषयमपि । अनुमितार्थे संसर्गे वा भ्रान्तिर्जायते । नयनविषयेऽपि भ्रमेर्निर्मितत्वात्प्रयनयोस्त्वय्यारोपितत्वं द्यो-  
त्यते ॥ ६ ॥ अपि च । हरिरितीति । सा मत्सखी निकाममतिशयेन सकामं साभिलाषं यथा स्यात्तथा हरिरिति जपति त्वन्नाम गृह्णन्त्यास्ते । किंभूता । विरह-  
विहितमरणेव विरहेण विहितं मरणं यस्याः सा । अर्थात्तवैव । अन्योऽपि विहित-  
मरणो हरिरिति हरिरिति जपत्येव ॥ ७ ॥ अपि च । श्रीजयदेवेति । श्रीजयदे-  
वभणितं वर्णितं हरेः कृष्णस्य गीतं सुखयतु । भक्तानित्यध्याहारः । किंविशिष्टं गी-  
तम् । केशवपदमुप नीतं प्रापितम् । इदं श्रीजयदेवभणितं हरिगीतं केशवपदं  
सुखयतु । केशवः पदं स्थानं यस्यासौ केशवपदः तं केशवपदं वैष्णवं सुखयतु ।  
किंभूतं गीतम् । उपनीतमुप समीपं नीतं प्रापितमित्यर्थः । अत्र मात्राचतुष्पदी छन्दः ।

माना कथं नेतव्येति कपोलतले पाणिं कृत्वा सायं चिन्तयतीति भावः । कमिव । बाल-  
शशिनमिव द्वितीयाचन्द्रमिव मुखार्धस्य करतलच्छन्नत्वेनार्धदृश्यमानतया विरहपाण्डुतया  
मुखस्य द्वितीयाचन्द्रसाम्यम् । इयमपि जडतावस्था ॥ ५ ॥ नयनेति । किंच सा  
नयनविषयमपि चक्षुर्गोचरमपि किसलयतल्पं नवपल्लवशयनीयं विहितो हुताशनस्याग्ने-  
र्विकल्पः संशयो यत्र तादृशं कलयति । अत्र किसलयेषु ताम्रत्वसंतापकत्वादिसमान-  
धर्मदर्शनादभ्रित्वसंशयः । इयं चोद्विग्नावस्था । तल्लक्षणं प्रागेवोक्तम् ॥ ६ ॥  
हरिरितीति । सा निकाममतिशयेन हरिरिति हरिरिति जपति । केव । विरहेण  
त्वद्भेदेण विधातुमारब्धं मरणं यया सा । कथम् । सकामं साभिलाषं यथा स्यात् तथा ।  
अभिलाषादिषु नवम्यवस्थास्वभीतास्वपि त्वदौदास्यमालक्ष्य मरणाख्यापि दशम्यवस्था ।  
अवश्यं भवितव्यमिति निश्चित्य प्रपन्नानां क्लेशहरणाद्हरिरित्युच्यत इति को वेद प्रस-  
न्नस्तरिभ्रमपि जन्मन्यागत्य मे क्लेशं हरिष्यति, मा आयातु तथापि 'अन्ते मतिः सा  
गतिः' इति जन्मान्तरेऽपि स एव वल्लभो भूयादिति साभिलाषं नामान्तरं विहाय हरि-  
रित्येवं जपतीति भावः । विहितेत्यत्र 'आदिकर्मणि क्तः कर्तरि च' इति क्तः ॥ ७ ॥  
श्रीजयदेवेति । इत्यमुना प्रकारेण जयदेवेन भणितमुच्चारितं सुखयतु । अर्था-

सा रोमाञ्चति सीत्करोति विलपत्युत्कम्पते ताम्यति  
ध्यायत्युद्गमति प्रमीलति पतत्युद्याति मूर्च्छत्यपि ।

एतावत्यतनुज्वरे वरतनुर्जीवेन्न किं ते रसा-

त्स्ववैद्यप्रतिम प्रसीदसि यदि त्यक्तोऽन्यथा हस्तकः ॥ ९ ॥

सर्वत्रोपमालंकारः ॥ ८ ॥ इदानीं भक्त्याख्याभावितमरणशंसनमिषेण तन्मनः प्ररोचयति—सेति । हे स्ववैद्यप्रतिम अश्विनीकुमारसदृशरूप । एतावत्यतनुज्वरे एतावतीमवस्थां प्राप्तवत्यतनुज्वरे । पक्षे अतनुज्वरे महति ज्वरे सति यदि प्रसीदसि ततः सा वरतनुः तव रसात् शृङ्गारात्किं न जीवेत् । अपि तु जीवेदेव । अन्यथा चेन्न प्रसीदसि तदा अन्तक एवान्तकः मरणं नासि, मरणहेतुत्वात्वमेव मरणमिति । अथवा । हे स्ववैद्यप्रतिम अश्विनीकुमारतुल्य वैद्य, यदि प्रसीदसि ततस्ते रसात्पारदादिनिष्पन्नौषधात्सा वरतनुर्न जीवेत् । अपि तु जीवेदेव । अन्यथा अन्तको यमो नासि । अपि तु यम एव । वरतनुरिति हेतुगर्भं विशेषणम् । तेन सा तनुरूपेति कृत्वा अवश्यं जीवनीयेति तात्पर्यम् । सा राधा न केवलं बाह्यवृत्त्या लय्यनुरक्ता किंतु सात्विकभावेनापि लदायत्तजीवितेति दर्शयन्त्याह । तानेव सात्विकान्भावान्विवृणोति—सा रोमाञ्चतीति । 'स्वम्भः स्वेदोऽथ रोमाञ्चः स्वरभङ्गोऽथ वेपथुः । वैवर्ण्यमश्रुप्रलयावित्यष्टौ सात्विका मताः' । सा राधा रोमाञ्चति । रोमाञ्चो विद्यते यस्य स रोमाञ्चित इत्यर्थः । तद्वदाचरति रोमाञ्चति । अकारोऽत्र मत्वर्थीयः । रोमाञ्चतीत्यादिना रोमाञ्च उक्तः । सीत्करोतीति वैवर्ण्यम् । विलपत्युद्यातिभ्यामश्रु । उद्यातीति निः-

च्छ्रोतृन्गायकांश्च । कीदृशम् । केशवपदमुप नीतम् ॥ ८ ॥ सा रोमाञ्चतीति । सा राधा रोमाञ्चति रोमाञ्चानञ्चयति प्रफुल्लयति । उद्गमयतीत्यर्थः । यद्वा रोमाञ्चोऽस्या अस्तीत्यर्शआदित्वादच्छ्रत्यये रोमाञ्चः सिद्धः स इवाचरति रोमाञ्चति । यद्वा रोमाञ्चपदं लक्षणया रोमाञ्चवतीपरम् । तथा च ओजसीवाचरतीत्यादिवद्रोमाञ्चवतीवाचरतीत्यर्थः । अनेनाभिलाषः कथितः । सीत्करोति सीत्कारं करोति । अनेन चिन्तास्मृती कथिते । अथ च विलपति स शूरः सुन्दरश्चेत्यादिनायकगुणान्विशेषेणालपति । अनेन गुणकीर्तनमुक्तम् । उत्कम्पते कथं विरहदुःखं सोढव्यमिति कम्पयुक्ता भवति । ताम्यति ग्लाना भवति । ध्यायति तव ध्यानं करोति । एतौर्विशेषणैरुद्वेगावस्था कथिता । उद्गमति क्रीडादिस्थलं निर्दिशती भ्रमति । अनेन प्रलापः कथितः । प्रमीलति ध्यानकल्पिततदालिङ्गनादिजन्यसुखभावेन चक्षुषीं निमीलयति । अनेनोन्मादः कथितः । पतति काश्येन स्थातुमशक्यतया भूमौ पतति पश्चाद्भावनया त्वां दृष्ट्वा कथं कथमप्युद्याति त्वदभ्युद्गमनं करोति । अनेन व्याधिः कथितः । ततो मूर्च्छति मूर्च्छां प्राप्नोति । अनेन जडता कथिता । क्रियादीपकोऽयमलंकारः । तल्लक्षणमुक्तं प्राक् । ननु जडतापर्यन्तावस्था यदि जातैव तदा किमङ्गसङ्गेनेत्यत आह—एतादृशीति । हे स्ववैद्यावश्विनीकुमारौ तत्प्रतिम तत्सदृश । एतादृश्यतनुज्वरे त्वं यदि प्रसीदसि तदा सा वरतनुः कमनीयदेहा ते तव

१ 'एतादृश्यतनु' इति पाठः । २ 'थास्यन्तकः' इति पाठान्तरम् ।

स्मरातुरां दैवतवैद्यहृद्य त्वदङ्गसङ्गामृतमात्रसाध्याम् ।

विमुक्तबाधां कुरुषे न राधामुपेन्द्र वज्रादपि दारुणोऽसि १० ॥

सरति । उत्कम्पत्युद्भ्रमतिभ्यां वेपथुः । ताम्यतिना स्वेदः । ध्यायतिपततिभ्यां स्तम्भः । पततीति वैपरीत्येन तपतिवैवर्ण्ये योजनीयः । प्रमीलतिना स्वरभङ्गः । मूर्च्छतिना प्रलयः । इत्येवमष्टौ सात्त्विकाः प्रदर्शिता भवन्ति । सन्मनस्तत्प्रभवाः सात्त्विकाः । इदमाकृतम् । त्वय्यारोपितमनस्का त्वया जीवनीयेति । अन्यथा आश्रितत्यागलक्षणं दूषणमपीति भावः ॥ शार्दूलविक्रीडितं वृत्तम् । अत्र दीपकमलंकारः । विप्रलम्भाख्यः शृङ्गारो रसः । अत्र पूर्वार्धेन स्थायिभावा उक्ताः । तदुक्तम्—‘रतिर्हासश्च शोकश्च क्रोधोत्साहौ भयं तथा । जुगुप्साविस्मयशमाः स्थायिभावाः प्रकीर्तिताः’ ॥ इति । सात्त्विकाश्च पूर्वत एव उक्ताः ॥ अहमित्याद्यनुकूलो नायको दक्षिणो वा । उत्कण्ठिता नायिका । सखी दूतीत्वेन सहायिनी । तल्लक्षणम्—‘प्रवृत्तिकुशला धीरा गूढमश्रुदृढप्रिया । स्वतन्त्रा विधवा दासी दुष्टा प्रव्रजिता सखी । मालाकारादिनारी च कार्या दूतीष्टसिद्धये’ ॥ ९ ॥ तदेव पूर्वसूचितदूषणमुद्गावयति—स्मरेति । हे उपेन्द्र, दैवतवैद्यहृद्य अश्विनीसुतसुन्दर ततोप्यधिकचिकित्सक, यदि त्वं पूर्वोक्तलक्षणां राधां निवृत्तबाधां निवृत्ता बाधा यस्यास्तां न कुरुषे तर्हि वज्रादपि दारुणोऽसि कठिनोऽसि । कठिनः खलु कथमपि न स्निह्यतीति । किंविशिष्टां राधाम् । स्मरातुराम् । पुनः किंभूताम् । रोगिणां चिकित्सा भविष्यतीत्याशङ्कयाह—त्वदङ्गेति । त्वदङ्गसङ्ग एवामृतकल्पस्तन्मात्रसाध्याम् । अतोऽल्पप्रयासे बहुतरपुण्ये च प्रयोजने महान्तो नावसीदन्तीति । वृत्तमरसाच्छृङ्गाररसात्किं न जीवेत् । अपि तु जीवेदेव । अन्यथा त्वं चेन्न प्रसीदसि तदा तथा हस्तकोऽपि ल्यक्तप्राय इत्यर्थः । संप्रति मूर्च्छितायास्तस्या वक्तुमपारयन्त्या हस्तचेष्टयैव सखीषु व्यवहारो भवति सोऽपि तथा ल्यक्तव्य इत्यर्थः । अन्यत्रापि ज्वरे सति ज्वरी रोमाञ्चति शीतादिना रोमाञ्चानिवाचरति । वेदनया शीतकुवात्सीत्कारं करोति । मोहाद्यार्त्तिकचिद्रदति । उत्कम्पते कम्पयुक्तो भवति । ताम्यति विह्वलो भवति । उच्चाति वायुवेगाद्भावति । मूर्च्छति मूर्च्छां प्राप्नोति । एतादृश्यतनुज्वरे महति सान्निपातिके ज्वरे कस्यचित्स्ववैद्यप्रतिमस्य प्रसादेन रसात्पारदादितो ज्वरी किं न जीवेत् । अपि तु जीवेदेव । ननु सान्निपातिकज्वरे सहसा रसदानं निषिद्धमित्यत आह—अन्यथेति । अन्यप्रकारेण संहितामार्गेण हस्तकोऽपि वैद्यानां हस्तप्रक्रियाविशेषो ‘हथवटी’ इति लोके प्रसिद्धस्त्यक्तः । संहिताप्रक्रिययोपचारे कृते विशेषप्राप्ते रसदानमुचितमिति भावः । क्वचित् ‘त्वत्तोऽन्यथा नान्तकः’ इति पाठः । तदान्यथा यदि न प्रसीदसि त्वत्तवापेक्षयान्तको न, अपि तु त्वमेवान्तक इत्यर्थः । रोमाञ्चति द्वितीयव्याख्याने किंप्रत्यये तलोपेऽपि रूपं बोध्यम् । ‘रसो गन्धे रसः स्वादे तित्कादौ विषरागयोः । शृङ्गारादौ द्रवे बीजं देहधात्वन्मुपारदे’ इति विश्वः ॥ ९ ॥ स्मरातुरामिति । हे दैवतवैद्यहृद्य, देवतानां यौ वैद्यवश्विनीकुमारौ तद्वदृष मनोश्च, स्मरातुरां मदनरुग्णां त्वदङ्गसङ्ग एव यदमृतं तन्मात्रसाध्यां राधां विमुक्तबाधां ल्यक्तपीडां न कुरुषे । अतो हेतोरुपेन्द्रवज्रादपि दारुणोऽसि कठिनोऽसि । यतो वज्रमिन्द्रेण क्षिप्तमङ्गसंबद्धं सब्धयति, त्वं तु विश्लेषे सत्येव व्यथयसीति

कन्दर्पज्वरसंज्वरातुरतनोराश्रयमस्याश्विरं

चेतश्चन्दनचन्द्रमःकमलिनीचिन्तासु संताम्यति ।

किंतु क्लान्तिवशेन शीतलतनुं त्वामेकमेव प्रियं

ध्यायन्ती रहसि स्थिता कथमपि क्षीणा क्षणं प्राणिति १ १

क्षणमपि विरहः पुरा न सेहे

नयननिमीलनखिन्नया यया ते ।

प्युपेन्द्रवज्रा ॥ १० ॥ ईदृशीमवस्थां प्राप्तापि त्वत्सङ्गमाकाङ्क्षयैव प्राणितीत्याह—  
कन्दर्पेति । हे माधव, अस्याश्चेतश्चिरं चन्दनचन्द्रमःकमलिनीचिन्तासु यत्संताम्यति  
तदाश्रयम् । किंविशिष्टायाः । कन्दर्पज्वरसंज्वराकुलतनोर्मदनसंतापाकुलशरीरायाः ।  
तापे सति शीतलवस्तुषु स्पृहा नास्तीत्याश्रयम् । किंतु आश्रयान्तरमपि । क्लान्तिवशेन  
क्षीणा । रहस्येकान्ते स्थिता त्वामेवैकं प्रियं शीतलतनुं कथमपि ध्यायन्ती क्षणं क्षण-  
मात्रं प्राणिति जीवति । अत्र शीतलेषु द्वेषः । शीतलादपि जीवतीति विरोधालंकारः ।  
अद्भुतश्च रसः । शार्दूलविक्रीडितं वृत्तम् ॥ ११ ॥ इदानीं लदागमनहेतुं मनसि स्थिरीकृत्य  
प्राणितीत्याह—क्षणेति । हे माधव, यया राधया पुरा ते विरहः क्षणमपि न सेहे न  
सोढः । किंभूतया । नयननिमीलनखिन्नया नयननिमीलनेनापि खिन्ना सा तया । भवद्दर्श-  
नान्तरे निमिषेऽपि या दुःखं प्राप्नोति । असौ सांप्रतं चिरविरहेऽपि रसालशाखां चूत-  
शाखां विलोक्य, कथं श्वसिति प्राणिति तन्न जाने । किंविधां रसालशाखाम् । पुष्पितायां  
पुष्पिताग्रभागाम् । अत्र पुष्पितया चूतशाखया वसन्तो लक्ष्यते । वसन्ते हि

वज्रापेक्षयापि दारुणत्वमिति भावः । उपेन्द्रवज्राच्छन्दः ॥ १० ॥ ननु शीतोपचारेरेव  
तनुज्वरशान्तिर्भविष्यतीति किं शपत्यत आह—कन्दर्पेति । अहो अस्याश्चेतश्चित्तं चन्दन-  
चन्द्रमःकमलिनीचिन्तासु चन्दनचन्द्रपद्मिनीवार्तास्वपि सखीभिः क्रियमाणासु संता-  
म्यति ग्लानिं प्राप्नोति । कीदृश्याः । कन्दर्पज्वरेण यः संज्वरः संतापस्तेनातुरतनो  
रुग्णदेहायाः । विरोधोऽयमलंकारः । तल्लक्षणमुक्तं प्राक् । नन्वेतादृशे संतापे कथं  
जीवतीत्यत आह—किंत्विति । हे इन, प्रभो त्वामेव प्रियं शीतलतनुं ध्यायन्ती सती क्षणं  
प्रतिजीवति । कीदृशी । क्षणं रहसि स्थिता । पुनः कीदृशी । उत्क्लान्तिवशा उत्क्रान्तेः  
प्राणोत्क्रमणस्य वशा आयत्ता । तत्र हेतुगर्भविशेषणमाह । क्षीणा काश्याहुर्बला । तथा  
शीतलं चाङ्गस्पर्शं ध्यायन्ती संप्रति जीवतीति त्वया झटिति गन्तव्यं, पुनस्तस्या दर्श-  
नमपि ते दुर्लभं भवतीति भावः ॥ ११ ॥ ननु इयन्तं कालं यथा जीवति तथात्रेऽपि  
जीवतीत्यत आह—क्षणमिति । अनया राधया ते विरहः पुरा त्वत्सङ्गदशायां क्षणमपि  
न सेहे न सोढः । कीदृश्या । नयनयोर्निमीलनं निमेषस्तेन खिन्नया दुःखितया ।  
किमिति धात्रा नयनयोर्निमेषः सृष्टः । यतः क्षणोऽपि जगदीश्वरमुखारविन्ददर्शनं प्रत्यूहो  
भवतीति खेदयुक्तयेति भावः । असौ राधा विरहेण कथं श्वसिति । जीवतीत्यर्थः । किं

१ 'ज्वराकुलतनोः' इति पाठः । २ 'किंतूत्क्लान्तिवशेन' इति पाठः ।

श्वसिति कथमसौ रसालशाखां

चिरविरहेण विलोक्य पुष्पिताग्राम् ॥ १२ ॥

वृष्टिव्याकुलगोकुलावनरसादुद्धृत्य गोवर्धनं

बिभ्रद्बल्लववल्लभाभिरधिकानन्दाच्चिरं चुम्बितः ।

दर्पेणैव तदर्पिताधरतटीसिन्दूरमुद्राङ्कितो

बाहुर्गोपतनोस्तनोतु भवतां श्रेयांसि कंसद्विषः ॥ १३ ॥

इति श्रीगीतगोविन्दे स्निग्धमधुसूदनो नाम चतुर्थः सर्गः ॥ ४ ॥

विरहिणो न जीवन्तीत्यत्राकृतम् । सा कथं श्वसितीति चिरविरहेऽपि रसाल-  
शाखां विलोक्य । रसालो रससमूहो भवान् । तस्य शाखा अन्तिकं समीपं तां विलो-  
क्य । किंविधां शाखाम् । पुष्पिताग्रां पुष्पितं संजातपुष्पमग्रमुत्तरकालो यस्याः सा  
ताम् । तवान्तिकं लप्स्य इत्यभिकाङ्क्षया श्वसिति । अथवा पुष्पिताग्रां चूतशाखां  
दृष्ट्वा श्वसितीति युक्तार्थः । एवंविधां चूतशाखां दृष्ट्वा स्मरशरजर्जरितशरीरः सोऽ-  
वश्यं मामेष्यतीति ॥ वृत्तमपि पुष्पिताग्रा ॥ १२ ॥ इदानीं मङ्गलान्तानि च शाखाणि  
प्रथन्त इति न्यायमाचरन्कविराशिषमाह—**वृष्टीति** । कंसद्विषः कृष्णस्य बाहुर्भवतां  
श्रोतृणां श्रेयांसि तनोतु । किं कुर्वन् । उद्धृत्य गोवर्धनं गिरिं बिभ्रत् । कस्मात् ।  
वृष्टिव्याकुलगोकुलावनरसात् । वृष्ट्या व्याकुलं यद्गोकुलं तस्य यदवनं पालनं तत्र  
रसो रागो वीर्यं वा तस्मात् । पुनः किंभूतो बाहुः । बल्लववल्लभाभिर्गोपाङ्गनाभिर-  
धिकानन्दाच्चिरं चुम्बितः । पुनः किंभूतो बाहुः । तदर्पिताधरतटीसिन्दूरमुद्राङ्कितः ।  
ताभिश्चुम्बनार्थमर्पिता या अधरतटी तस्याः सिन्दूरमुद्रयेव शोणितत्वेनाङ्कितः ।  
उत्प्रेक्षते गोवर्धनोद्धरणलक्षणजातगर्वेणैव शोणितः । किंविधस्य कंसद्विषः । गोपतनोः  
गोपस्य तनुरिव तनुर्यस्य सः । गोपवेषस्येत्यर्थः । अत्राद्भुतो रसः । उत्प्रेक्षोपमे अलं-  
कृती । शार्दूलविक्रीडितं वृत्तम् ॥ १३ ॥ “मालवश्रीः स्मृतो रागस्तालो निःसारु-  
संज्ञकः । वाग्येयकारनामाङ्कपदतस्तेनसन्ततिः ॥ ततः पाटाः पदानि स्युः पञ्चषाणि  
रसोऽत्र यः । शृङ्गारो वासुदेवस्य क्रीडनं रासकादिभिः ॥ छन्दोऽपि रासको ज्ञेयं  
स्वेच्छया वा कृतं भवेत् । स्निग्धमधुसूदनोऽयं रासावलयनामकः । प्रबन्धः पृथिवी-  
भर्त्रा प्रबद्धः प्रीतये हरेः ॥ इति स्निग्धमधुसूदनरासावलयनामा नवमः प्रबन्धः ।”  
इत्ययं नवमप्रबन्धस्य टीकांशो ज्ञेयः ॥

एकस्तावदनूनधन्विषयस्त्रीकारलक्ष्योऽपरः

स्फूर्जद्गुर्जरशरनायकजयप्रोद्दामिताडम्बरः ।

कृत्वा । पुष्पिताग्रां पुष्पितोऽग्रभागो यस्यास्तादृशीम् । रसालशाखां चूतशाखां विलो-  
क्य दृष्ट्वा । श्वसितीत्यत्र ‘वर्तमानसामीप्ये वर्तमानवद्वा’ इति लट् । छन्दोऽपि चेदं  
पुष्पिताग्रानामकमिति ध्वनितम् । तल्लक्षणं वृत्तरत्नाकरे—‘अयुजि नयुगरेफतो यकारो

१ ‘वनवशात्’ इति पाठः ।



हृष्यन्मालवमूलकोषणविधौ सर्गस्तृतीयः कृत-

स्तुर्यः कुम्भमहीभृताऽत्र विवृतौ श्रीगीतगोविन्दतः ॥

इति श्रीगयाविमुक्तिस्थलकल्पितपितृकुलविमुक्तिदेन श्रीचित्रकूटाधिपतिना

विरचिते गीतगोविन्दविवरणे स्निग्धमधुसूदनो नाम चतुर्थः सर्गः ॥

युजि च नजौजरगाश्च पुष्पिताम्ना' इति ॥ १२ ॥ ('वृष्टिव्याकुल' इत्यादि श्लोकस्य टी-  
का नोपलभ्यते मूलादर्शपुस्तके) ॥ १३ ॥

क सर्वशास्त्रार्थविचारचातुरी क काव्यटीकाव्यसनैर्दिनव्ययः ।

तथापि कृष्णस्मरणोत्सवो बलाद्विधातुमस्मान्व्यवसाययत्यदः ॥

इति श्रीमहामहोपाध्यायश्रीशंकरमिश्रविरचितायां श्रीशालिनाथकारितायां

गीतगोविन्दटीकायां रसमञ्जर्याख्यायां चतुर्थः सर्गः ॥ ४ ॥

पञ्चमः सर्गः ५

साकाङ्क्षपुण्डरीकाक्षः ।

अहमिह निवसामि याहि राधां

अनुनय मद्बचनेन चानयेथाः ।

इति मधुरिपुणा सखी नियुक्ता

स्वयमिदमेत्य पुनर्जगाद राधाम् ॥ १ ॥

देशीवराडीरागेण रूपकतालेन गीयते । प्र०॥१०॥

वहति मलयसमीरे मदनमुपनिधाय

स्फुटति कुसुमनिकरे विरहिहृदयदलनाय ॥ १ ॥

तव विरहे वनमाली सखि सीदति ॥ ध्रुवम् ॥

पुरीमिव पालयताखिलभुवं कुम्भनरेशो नत्वा शिवम् ।

गायति धातु रसिकामृतं जयदेवोदितं मातौ वृत्तम् ॥

इदानीं सखीनिवेदितो माधवस्तदभिमुखीभूय तदाननाय सखीं प्रहितवान् ॥ अह-  
मिति । सेल्यध्याहार्यम् । या पूर्वं प्रहिता राधया सखी सैव स्वयमेव पुना राधामेत्य व-  
क्ष्यमाणं जगाद । किंभूता सखी । मधुरिपुणा इति नियुक्ता इत्यादिष्टा । इतीति किम् । अ-  
हमिह यमुनाकुञ्जे निवसामि । यावदागमिष्यति तावत्प्रतीक्षां करिष्ये इति त्वं याहि मद्ब-  
चनेन राधामनुनय । अनुनीय च आनयेथाः । पुष्पिताग्रावृत्तम् ॥ १ ॥ तदेव वक्ष्यमाण-  
माह ॥ अत्राभिसारिका नायिका वर्णनीया—‘संस्कृतात्प्राकृतमिष्टं ततोऽपभ्रंशभाषणम् ।  
ततः प्रियतरा वेश्या सर्वतश्चाभिसारिका’ इति भरतः ॥ तल्लक्षणं भरते—‘लज्जां  
हिला समाकृष्टा यौवनेन व्रजेत्तु या । अभिसारगतं कान्तं कीर्तिता साभिसारिका’ ॥ अत्र  
पूर्वं ध्रुवः । तव विरहे इति ध्रुवः । अथ पदानि । वहतीति । क सति । मदनमुपनिधाय  
मदनस्य स्पृहामुत्पाद्य मलयसमीरे वहति सति । पुनः क सति । विरहिहृदयदलनाय

अहमिति । मधुरिपुणेति एवंप्रकारेण नियुक्ता आञ्जना सखी स्वयमेत्यागत्य राधां व-  
क्ष्यमाणं जगादोवाच । इति किम् । त्वं राधां याहि मद्बचनेन तामनुनय । कृतापराधेन  
मया साक्षाद्भक्तुं न शक्यतेऽतो माधवेनैवमेवमुक्तमित्युक्त्वा त्वमनुनयेति भावः । तां च  
मदन्तिकमानयेथा आनय । ननु कुत्र मयानेया इत्यत आह । अहमिह निवसामि इहैव  
कुञ्जेऽहं तां प्रतीक्ष्यमाणस्तिष्ठामीत्यर्थः ॥ १ ॥ यत्तत्सखी जगाद तदेव गीतेन कथयति  
वहतीति । गीतस्यास्य देशीवराडीरागो रूपकतालः । ताललक्षणमुक्तं प्राक् । गीतार्थ-  
स्तु—हे सखि, वनमाली कृष्णः सीदति । क सति । मलयसमीरे मलयसंबन्धिवाते  
वहति, कुसुमनिकरे पुष्पसमूहे विरहिणां हृदयदलनाय विदारणाय स्फुटति विकसति  
सति । किं कृत्वा । मदनं काममुपनिधाय समीपवर्तिनं कृत्वा । तथा च कुसुमनिकरैरेव

दहति शिशिरमयूखे मरणमनुकरोति ।  
 पतति मदनविशिखे विलपति विकलतरोऽति । तव वि० २ ॥  
 ध्वनति मधुपसमूहे श्रवणमपिदधाति ।  
 मनसि कलितविरहे निशि निशि रुजमुपयाति । तव वि० ३ ॥  
 वसति विपिनविताने त्यजति ललितधाम ।  
 लुठति धरणिशयने बहु विलपति तव नाम । तव वि० ॥ ४ ॥  
 भणति कविजयदेवे विरहविलसितेन ।  
 मनसि रभसविभवे हरिरुदयतु सुकृतेन । तव वि० ॥ ५ ॥

कुसुमनिकरे स्फुटति सति विकसति सति ॥ १ ॥ अपि च । दहतीति । शिशिरमयूखे हिमरश्मौ दहति सति मरणमनुकरोति मृतकल्पा भवति । तत एवं मदनविशिखे पतति सति विकलतरोऽतिशयेन विकलः सन्नतीव विलपति ॥ २ ॥ अपि च । ध्वनतीति । मधुपसमूहे ध्वनति सति श्रवणमपिदधाति आच्छादयति । निशि निशि प्रतिरात्रौ मनसि कलितविरहे सति झटिति रुजं पीडामुपयाति प्राप्नोति ॥ ३ ॥ अपि च । वसतीति । विपिनविताने वनविस्तारे चण्डविषकल्पे वने वसति संतिष्ठते । त्वद्विरहेण ललितं मनोहरमपि धाम त्यजति । पुनः किं करोति । धरणिशयने तव नाम कृत्वा परिदेवनं करोति ॥ ४ ॥ अपि च । भणतीति । कविजयदेवे भणति सति विरहविलसितेन वियोगविलासेन रभसविभव उत्साहसंपन्ने मनसि । अर्थात्तव सुकृतेन हरिरुदयं प्राप्नोतु

बाणैस्तत्संनिहितेन कामेन विरहिणां हृदयं विदारणीयमिति भावः ॥ १ ॥ किं च । दह-  
 तीति । शिशिरमयूखे हिमकिरणे दहति सति मरणं मरणावस्थामनुकरोति । मरणावस्थार्यां  
 यादृशी मूर्च्छादिरूपा चेष्टा तां स्वीकरोति । अथ च मदनविशिखे कामबाणे पतति सति  
 विकलतरोऽतिविह्वलतरो विलपत्यतिशयेन विलापं करोति ॥ २ ॥ किं च । ध्वनतीति ।  
 मधुपसमूहे भ्रमरसमूहे ध्वनति गुञ्जति सति श्रवणं श्रोत्रं हस्ताभ्यामपिदधाति मुद्रयति ।  
 अथ च निशि निशि प्रतिरात्रौ चित्ते रुजं पीडामुपयाति प्राप्नोति । कीदृशे मनसि ।  
 कलित उद्भूतो विरहो यत्र तादृशे ॥ ३ ॥ किं च । वसतीति । स विपिनविताने (वन)  
 विस्तारे वसति तिष्ठति । ललितं मनोहरं धाम मन्दिरं त्यजति । 'धाम देहे गृहे रश्मौ  
 स्थाने जन्मप्रभावयोः' इति विश्वः । किं च । स धरणीशयने भूशय्यायां लुठति । तव  
 नाम, 'हे प्राणेश्वरि, हे प्रिये, हे राधे,' इत्येव बहु वारं वारं विलपति विशेषेण जल्पति ।  
 ॥ ४ ॥ भणतीति । श्री जयदेवकवौ भणति कथयति (सति) यत्सुकृतं पुण्यं जातं  
 तेन मनसि । अर्थाद्जायतां शृण्वतां च । हरिः कृष्ण उदयत्वाविर्भवतु । कीदृशे मन-  
 सि । रभसस्य कृष्णकीर्तनविषयोत्साहस्य विभवः प्राचुर्यं यत्र तादृशे हरिविरहविलसि-  
 तेन विलासेनोपलक्षिते । वस्तुगत्या तस्य कालान्तर्यामिरूपतया तस्य न केनापि सह  
 विश्लेषः, अपि तु लीलया तस्य विरहविलासमात्रमिति भावः । विरहविलसितेनेत्यत्र

पूर्वं यत्र समं त्वया रतिपतेरासादिताः सिद्धय-  
स्तस्मिन्नेव निकुञ्जमन्मथमहातीर्थे पुनर्माधवः ।

ध्यायंस्त्वामनिशं जपन्नपि तवैवालापमन्त्रावलीं

भूयस्त्वत्कुचकुम्भनिर्भरपरीरम्भामृतं वाञ्छति ॥ २ ॥

तव मनसि हरेरनुरागो वसतु ॥ ५ ॥ अत्र वाक्यौचित्ये सङ्गीतराजे—‘निःसारताल-  
रचितो रागे केदारसंज्ञके । कविनामाङ्कितपदात्पाटैः स्वल्पतरैश्चितः ॥ ततः पद्यं वि-  
लासे सोल्लासते जगतीपतेः । इत्थं हरिसमुदयाद्गरुडपदसंज्ञकः । प्रबन्धः पृथिवी-  
भर्त्रा हरिभक्तेन वर्णितः ॥’ इति हरिसमुदयगरुडपदनामा दशमः प्रबन्धः ॥ १० ॥  
इदानीं त्वय्येव माधवमनोऽस्तीति तां राधां प्रगुणीकरोति । पूर्वं यत्रेति । हे राधे  
माधवस्तस्मिन्नेव निकुञ्जमन्मथमहातीर्थे भूयो बाहुल्येन पुनरपि त्वत्कुचकुम्भनिर्भरप-  
रीरम्भामृतं वाञ्छति । त्वत्कुचयोर्निर्भरं यः परिरम्भः स एवामृतमिव तत्तीर्थादमृत-  
जलम् । जलं हि कुम्भेनैव ग्राह्यं भवतीत्युक्तिलेशः । किं कुर्वन् । अनिशमनवरतं त्वां  
ध्यायंस्त्वैवालापमन्त्रावलीं जपन् । एकान्तध्यानजपाभ्यां हि देवताप्रतो जाप्रतः  
पुरः स्फुरत्येव । तस्मिन्निति कस्मिन् । यत्र निकुञ्जमन्मथमहातीर्थे कामतीर्थे पूर्वं र-  
तिपतेः कामस्य त्वयोपलक्षितास्त्वय्येव प्रसन्नाया लभ्याः सिद्धयः समं समकालम-  
विलम्बेनैव प्राप्ताः । रतिपतेरित्यत्र कामस्याभिलषितस्येति वक्तव्ये रतिग्रहणे तस्यामति-  
शयितप्रीत्युत्पादनार्थम् । अथवा रतिपतेः कामात्वया सहायभूतया समं सिद्धय आ-  
सादिताः । तदाप्तये पुनः सहायभूतां त्वामेव वाञ्छति । अथ च यत्र निकुञ्जादौ का-

‘कर्तृकरणयोः’ इति सूत्रेण तृतीया ॥ ५ ॥ १० ॥ पुनः कृष्णस्य राधाविषयिणीमुत्कण्ठां श्लो-  
केनाह—पूर्वमिति । हे सखि, माधवः कृष्णो भूयस्त्वदीयौ यौ कुम्भाविष कुचौ स्तनौ  
तयोर्निर्भरं गाढं यः परीरम्भ आलिङ्गनं तदेवामृतं मोक्षस्तं वाञ्छति । सान्द्रानन्दस-  
न्दोहाविर्भावजनकत्वेन तत्कुचकुम्भपरिरम्भस्य मोक्षत्वेन निरूपणम् । वेदान्तिनां भा-  
ट्टानां च परमानन्दावाप्तेरेव मोक्षत्वात् । किं कुर्वन् । तस्मिन्नेव निकुञ्जरूपे मन्मथस्य  
कामस्याधिष्ठानभूते महातीर्थेऽनिशं निरन्तरं त्वामेवेष्टदेवतां ध्यायन् । तवैवालापस्त  
एव मन्त्रास्तेषामेवावलीं पङ्क्तिं जपन् । महातीर्थे हेतुगर्भं विशेषणमाह—पूर्वमिति । पूर्वं  
पुरा यत्र त्वया सह रतिपतेः कामस्य चुम्बनालिङ्गनादिरूपाः सिद्धय आसादिता माध-  
वेन प्राप्ताः । तथा झटिति वाञ्छितफलप्रदत्वेन महातीर्थे तदपि बोध्यम् । अन्योऽपि  
साधको मोक्षममृतं वाञ्छन् यत्र सिद्धिं पूर्वं प्राप्नोति तत्रैव सिद्धनिकुञ्जादिमहातीर्थे  
कस्याश्चिद्देवताया मन्त्रावलीं जपति, तामेव देवतां ध्यायति । अत्रावलीपदोपादानान्माला-  
मन्त्रत्वमस्य प्रतिपादितम् । तत्प्रयोजनं च सिद्धसुसिद्धत्वादिऋणधनादिशोधनमन्त्रेणैव फल-  
सामर्थ्यं प्रतिपादितम् । तदुक्तं योगरत्नावल्याम्—‘स्वप्ने पदे स्त्रिया दत्ते (?) मालामन्त्रे  
तथैव च । वैदिकेषु च सर्वेषु सिद्धादीनेव शोधयेत् ॥’ इति । निकुञ्जादिमहातीर्थे मन्त्रादि

१ ‘नाममन्त्रावलीम्’ इति पाठः ।

गुर्जरारागेण एकतालीतालेन गीयते । प्र० ११ ॥  
 रतिसुखसारे गतमभिसारे मदनमनोहरवेशम् ।  
 न कुरु नितम्बिनि गमनविलम्बनमनुसर तं हृदयेशम् ॥ १ ॥  
 धीरसमीरे यमुनातीरे वसति वने वनमाली ।  
 गोपीपीनपयोधरमर्दनचञ्चलकरयुगशाली ॥ ध्रुवम् ॥

मपूरकतीर्थे येन यस्मात्सिद्धिराप्ता स तमेव ध्यायन्नजपन् निर्भरपरीरम्भामृतं मोक्षं वाञ्छतीत्युक्तिलेशः । शार्दूलविक्रीडितं वृत्तम् । अत्र काव्यलिङ्गमलङ्कारः ॥ २ ॥ सांप्रतं तमभिमुखमभिसर्तुं राधां त्वरयति ॥ तत्र पूर्वं ध्रुवपदं व्याक्रियते । धीरसमीर इति । इति पदार्थपाठः कुत्रचिदस्ति । गोपीपीनपयोधरमर्दनचपलेन करयुगलेनाढ्य इत्यर्थः । 'आढ्यः शालिनि विख्यातः' । हे राधे यमुनातीरे वने यमुनातीरविषये वने । अथवा वेतसवने वनमाली श्रीकृष्णो वसति । किंभूते वने । धीरसमीरे मन्दवायुनि । एतेन वायोऽन्वैविध्यमुक्तम् । तस्याश्च स्थानेनोत्कण्ठा जनिता । इति ध्रुवः ॥ रतिसुखेति । हे नितम्बिनि, तं वनमालिनमनुसर । गमनविलम्बनमभिसाराय कालातिक्रमं न कुरु । नितम्बिनी हि बृहन्नितम्बत्वाच्चलितुं न शक्नोतीति तां त्वरयति । किंभूतम् । अभिसारे सङ्केतस्थाने गतम् । किंभूतेऽभिसारे । रतिसुखसारे रतिसौख्यप्रधाने । किंभूतं तम् । मदनवत्कामवन्मनोहरवेशम् । पुनः किंभूतम् । हृदयेशं मनस ईशम् । तव मनस्सदधीनमित्यर्थः । अथवा हृदये वर्तमानं तं वनमालिनमिति योज्यम् । किंभूतम् ।

जपन्श्चाटिति फलसिद्धिर्भवतीति ध्वनितम् । तदुक्तं मञ्जूषायाम् । 'गृहे गोष्ठवनारामनदीनगसुरालये । अनुग्रहाद्गुरोः सिद्धिः शीघ्रं स्यादुत्तरोत्तरम्' इति । 'मुक्तिः कैवल्यनिर्वाणश्रेयोनिःश्रेयसामृतम्' इत्यमरः ॥ २ ॥ किञ्चित्प्रसादोन्मुखीं राधां वेगेन गमनाय त्वरयितुमाह-रतिसुखेति । गीतस्यास्य गुर्जरारागः । एकताली तालः । गीतार्थस्तु-हे नितम्बिनि प्रशस्तनितम्बिनि, हृदयेश्वरं कृष्णमनुसर गच्छ । गमनविलम्बनं गमने कालक्षेपं मा कुरु । कीदृशं तम् । अभिसारेऽभिसरणस्थाने गतं प्राप्तम् । कीदृशेऽभिसारे । रतिसुखस्य सारमुत्कृष्टं फलं यत्र तादृशे । पुनः कीदृशम् । मदनस्य कामस्येव मनोहरश्चित्तहरणक्षमो वेशो यस्य तम् । 'आकल्पवेशौ नेपथ्यं' इत्यमरः । 'वेशो वेश्यागृहे प्रोक्तो नेपथ्ये गृहमात्रके' इति विश्वः ॥ १ ॥ अभिसारस्थलमेवाह । धीरसमीर इति । यमुनातीरे वने वनमाली वनमालाशाली कृष्णो वसति । कीदृशे वने । धीरो मन्दः समीरो वायुर्यत्र तादृशे । अत्र 'धीर' इति पदेन वायोर्मन्दत्वं 'यमुनातीर' इत्यनेन शैल्यं 'वने' इत्यनेन सौगन्ध्यमुक्तम् । कीदृशो वनमाली । गोपीनां पीनपयोधरमर्दनेन चञ्चलं यत्करयुगं तेन शालते शोभत इति तथा । पाठान्तरे तु गोपीपीनपयोधरपरिसरस्य मांसलस्तनप्रान्तस्य मर्दनेन यत्करयुगं हस्तयुगलं तेन शालितुं शोभितुं शीलं यस्य तादृशः । 'समीरमारुतमरुज्जगत्प्राणसमीरणाः' इत्यमरः । 'धीरः पण्डितमन्दयोः' इति धरणिः ॥ इति ध्रुवः ॥ यदि

१ 'धरपरिसरमर्दनकर' 'मर्दनचञ्चलकर' इति पाठान्तरम् ।

नामसमेतं कृतसङ्केतं वादयते मृदुवेणुम् ।

बहु मनुतेऽतनु ते तनुसङ्गतपवनचलितमपि रेणुम् । धीर० ॥ २ ॥

पतति पतत्रे विचलति पत्रे शङ्कितभवदुपयानम् ।

रचयति शयनं सचकितनयनं पश्यति तव पन्थानम् । धीर० ॥ ३ ॥

मुखरमधीरं त्यज मञ्जीरं रिपुमिव केलिसुलोलम् ।

चल सखि कुञ्जं सतिमिरपुञ्जं शील्य नीलनिचोलम् । धीर० ४॥

आयुरेवेदमिति वत्सुखहेतुत्वाच्छमेव ॥ १ ॥ अपि तु । नामसमेतमिति । हे राधे, स हरिर्मृदुवेणुं कोमलवंशीं वादयते । मृद्विति क्रियाविशेषणं वा । कथम् । नामसमेतं यथा स्यात्तथा च नामाक्षरसंयुक्तं कृतसंकेतं यथा स्यात्तथा च । पुनस्ते तव तनुः शरीरं शरीरसंगतपवनचलितं रेणुमपि बहु मनुते । कथम् । अतनु अनल्पं यथा भवति तथा ॥ २ ॥ अपि च । पततीति । हे राधे, हरिः शयनं रचयति । तव पन्थानं पश्यति । कथं यथा भवति सचकितनयनं यथा स्यात्तथा । किंभूतं पन्थानम् । शङ्कितभवदुपयानम् । शङ्कितं भवत्या उपयानमागमो यस्मिंस्तत् । क्व सति । पतत्रे पक्षिपत्रे पतति सति । पुनः क्व सति । पत्रे वृक्षपत्रे विचलति सति ॥ ३ ॥ अपि च । मुखरमिति । हे सखि राधे, कुञ्जं चल । अभिसारानुरूपां सामग्रीं शिक्षयति ।

मद्गचने न प्रत्येषि तदा कृष्णेन वाद्यमानं वेणुमेवाकर्णयेत्याह— नामसमेतमिति । नामसमेतं यथा स्यात्त्वन्नामाक्षरसहितं यथा स्यादेवं मृदुवेणुं वादयते । हे राधे, प्राणेश्वरि, हे सुन्दरि, इत्येवं कृष्णेन वाद्यमानाद्रेणोः स्वर आविर्भवतीत्यर्थः । कीदृशं वेणुम् । कृतसंकेतं यदा यत्र मया वेणुर्वाद्यतां तदा तत्र त्वं राधां नयेत्यर्थः । यद्वा मया कृतो यः संकेतस्तं त्वन्नामसमेतं त्वन्नामाक्षरसहितं वेणुं वादयते । अहमेतस्मिन्निकुञ्जे तिष्ठामि, राधे त्वरितमेहीति कृष्णेन वाद्यमानो वेणुर्वदतीत्यर्थः । किं च । नन्विति संबोधने । ते तनुसंगतस्त्वदङ्गसंबन्धी यः पवनो वायुस्तेन चलितमागतमपि रेणुं धूर्त्वा बहु मनुतेऽधिकं यथा स्यादेवमाद्रियते । अयं रेणुर्धन्यो यस्तदङ्गसङ्गिना मरुता स्पृश्यते, अहमपि धन्यो यस्तेन रजसा स्पृश्ये, इत्येवं बहु मनुत इति भावः । 'रेणुर्द्वयोः स्त्रियां धूलिः' इत्यमरः ॥ २ ॥ किं च । पततीति । स कृष्णः शयनं शय्यां रचयति । कथं यथा स्यादेवम् । पतत्रिणि पक्षिणि पतति गच्छति सति शङ्कितं तर्कितं भवत्या उपयानं समीपे गमनं यत्र । एवं यथा स्यात् तथा । कीदृशे पतत्रे । विचलितं पत्रं यस्मात्तत्र क्वचिद्विचलति । पत्र इति पाठः सुगम एव । सचकितनयनं यथा स्यादेवं तव पन्थानं त्वदागमनवर्त्म पश्यति । पत्रे मर्मरचञ्चलाभ्यामायाता मे प्राणेश्वरीति शङ्कया चकितं पन्थानं पश्यतीति भावः । 'पतत्रं पक्षपक्षिणोः' इति धरणिः । तदुपयानमित्यत्र 'सर्वनाम्नो वृत्तिमात्र' इति पुंवद्भावः ॥ ३ ॥ गमनोत्कण्ठितां दृष्ट्वाह—मुखरमिति । हे सखि, मञ्जीरं नूपुरं त्यज । कीदृशम् । केलौ सुलोलं चञ्चलमत एवाधीरममन्दं यथा स्यादेवं मुखरं शब्दायमानम् ।

१ 'मनुते ननु ते' इति पाठः । २ 'पतत्रिणि विचलितपत्रे' इति पाठः ।

उरसि मुरारेरुपहितहारे घन इव तरलबलाके ।

तडिदिव पीते रतिविपरीते राजसि सुकृतविपाके । धीर० ॥ ५ ॥

मञ्जीरं नूपुरं त्यज । किंभूतं मञ्जीरमधीरमज्ञम् । अत एव मुखरं वाचालम-  
भिसारोचितं न जानाति । अथवा साध्वेतन्मञ्जीरस्य मुखरत्वं यतो निमित्तनैमित्तिकं,  
कुतो मञ्जीर ध्वनाविद्यत उत्पत्तेः । पुनः किंभूतम् । केलौ क्रीडायां सुलोलमतिलो-  
लम् । अत एव रिपुमिव । अपि च नीलनिचोलं नीलं रक्तकृष्णं वन्नं शील्य परिधेहि ।  
किं भूतम् । कुञ्जे तिमिरपुञ्जेन सहितं । अथवा सतिमिरपुञ्जं यथा स्यात्तथा चल ॥ ४ ॥  
उरसीति । हे राधे, हे पीते, पीतवर्णे गौरि । त्वं मुरारेरुरसि सुकृतविपाके पुण्यप-  
रिणामे राजसि राजयिष्यसि । वर्तमानसामीप्ये वर्तमानवत् । किंभूत उरसि । उपहित  
आरोपितो हारो यस्मिन् । का कस्मिन्निव । तरलबलाके घन इव मेघ इव चञ्चलपक्षि-  
विशेषे । केव तडिदिव । कदा । रतिविपरीते पुरुषायितरतिसमये । उपहितहारमुर-  
स्तरलबलाका घनेनोपमीयते । सा पीता तडिता । तस्याः पुरुषायिते चञ्चलत्वम् ॥ ५ ॥

कमिव शत्रुमिव । रिपुरप्यधीर उत्तरलो मुखरो वाचालः केलौ सुलोलश्च भवतीति म-  
ञ्जीरे तत्साम्यम् । हे सखि, सतिमिरपुञ्जेनान्धकारसमूहेन सहितं कुञ्जं चल गच्छ ।  
नीलनिचोलं प्रच्छदपटं शील्य परिधेहि । 'मञ्जीरो नूपुरोऽस्त्रियाम्' इत्यमरः । 'नि-  
चोलः प्रच्छदपटः' इति यादवः ॥ ४ ॥ राधाया अत्युत्कण्ठां जनयितुमाह—उरसीति ।  
हे पीते, गौराङ्गि । पुनः कीदृशे । सुकृतविपाके सुकृतस्य पुण्यस्य विपाकः परिणामो  
यस्यास्तादृशी । पुनः कीदृशे । उपहितहारेऽर्पितो हारो यया तादृशे । रतिविपरीते  
रतौ सुरते विपरीते वैपरीत्ये पुंसीभवनाय त्वं मुरारेरुरसि हृदये राजसि । अधुनैव  
राजयिष्यसि । राजसीत्यत्र भविष्यत्सामीप्ये वर्तमानः । यद्वा 'सुकृतविपाके' 'उपहित-  
हारे' इति द्वयमप्युरसीत्यस्यैव विशेषणम् । तदा त्वत्सुकृतस्य विपाकस्वरूपे, उपहितः  
हारो यत्र तादृशे उरसीत्यर्थः । केव । तडिदिव विद्युदिव । उरसि कीदृशीव । तरल-  
बलाके । तरलाश्चञ्चला बलाका बकपङ्क्तिर्यत्र तादृशे । घन इव मेघ इव । अत्र पीतवि-  
द्युतो राधाया उपमानान्मेघसजलत्वं विवक्षितम् । तदुक्तम् 'पीता वर्षाय विशेया' इति ।  
अत्र कृष्णस्य हृदयश्यामत्वेन सजलमेघसाम्यम् । राधायाश्चञ्चलहारस्य चञ्चलबलाकाप-  
ङ्क्तिसाम्यम् । राधायाश्च तदानीं तरलतया पीततया पीतविद्युत्साम्यम् । अत्र यद्यपि ब-  
लाकाया मेघस्याधः स्थितत्वाद्द्विद्युतश्चोपरि वर्तमानत्वाद्धारविशिष्टकृष्णोरस्थलसद्राधो-  
पमानं च तरलबकपङ्क्तिविशिष्टमेघोपरिस्थितविद्युतो विरुद्धं, तथापि मेघोपरि बकपङ्क्ति-  
र्यदि भवति तदुपरि च विद्युत्तदैतादृशं राधाया उपमानं भवतीत्यभूतोपमा बोध्या ।  
तदुक्तं दण्डिना—'सर्वपद्मप्रभासारः समाहृत इव क्वचिद् । तवाननं विभातीति तामभू-  
तोपमां विदुः' ॥ यद्वा तरलबलाके इत्यपि राधाया एव विशेषणम् । तथा च । हे तरल-  
बलाके, हे चञ्चलकामुकीत्यर्थः । तस्मिन्कोटिकन्दर्पलावण्ये दृष्टे त्वमेव कामुकी सती  
पुरुषायितमाचरिष्यसीति भावः । 'बलाका बकपङ्क्तौ स्याद्बलाका विसकण्ठिका ।

विगलितवसनं परिहृतरसनं घटय जघनमपिधानम् ।  
 किसलयशयने पङ्कजनयने निधिमिव हर्षनिधानम् । धीर० ॥ ६ ॥  
 हरिरभिमानी रजनिरिदानीमियमपि याति विरामम् ।  
 कुरु मम वचनं सत्वररचनं पूरय मधुरिपुकामम् । धीर० ॥ ७ ॥  
 श्रीजयदेवे कृतहरिसेवे भणति परमरमणीयम् ।  
 प्रमुदितहृदयं हरिमतिसदयं नमत सुकृतकमनीयम् । धीर० ॥ ८ ॥

विगलितेति । हे राधे, किसलयशयने शय्यायां वर्तमाने पङ्कजनयने पुण्डरीकाक्षे जघनं घटय । किं भूतं जघनम् । विगलितवसनम् । स्वयमेव ततः परिहृतरसनं त्यक्तमेखलम् । अत एव वसनपिधानरहितम् । अत एव निधिना उपमीयते । कमिव निधिमिव । किं भूतं निधिं जघनं च । हर्षनिदानं हर्षस्यादिकारणम् ॥ ६ ॥ हरिरभिमानीति । हे राधे सत्वररचनं यथा स्यात्तथा मम वचनं कुरु । सत्वररचनं शीघ्रप्रसाधनम् । किंभूतं वचनम् । मधुरिपुकामं कृष्णवाञ्छां पूरय । न पूर्यते चेत् किं स्यात् । हरिरभिमानी त्वत्तो लाघवं न सहते । पश्चात्त्वां त्यक्ष्यति । पश्चादपि करिष्यसि चेदिदानीमेव कुरु । अन्यथेदानीमियं रजनिरपि विरामं याति । अभिसारकालोऽपि यास्यति । वर्तमानसामीप्याद्वर्तमानवत् ॥ ७ ॥ श्रीजयदेवेति । हे वैष्णवाः, हरिं नमत नमस्कुरुत । किं भूतं हरिम् । जयदेवेऽति सदयम् । किंभूते जयदेवे । परमरमणीयमिदं पूर्वोक्तं भणति । तत एव

बलाका कामुकी प्रोक्ता बलाका रवको मतः' (?) इति शाश्वतः ॥ ५ ॥ पुरुषायितसुखो-  
 त्कण्ठां कारयित्वा संप्रति नायककृतरतोत्कण्ठां जनयितुमाह—विगलितमिति । हे पङ्कजनयने पङ्कजनयने राधे, किसलयशयने नवपल्लवशय्यायां कृष्णेन रचितायां जघनं घटय आरोपय । कीदृशं जघनम् । विगलितं कोटिकन्दर्पलावण्यश्रीकृष्णदर्शनेन स्वयमेव स्खलितं वसनं यस्य तत् । अत एवापिधानमावरणं यत्र ईहितम् । पुनः कीदृशम् । परिहृता दूरीकृता रसना क्षुद्रघण्टिका येन तादृशम् । पुनः कीदृशम् । हर्षस्यानन्दस्य निधानं गृहम् । कमिव । निधिमिव । 'रसना काञ्चीजिह्वयोः' इति विद्वः ॥ ६ ॥ हरिरिति । हरिः कृष्णोऽभिमानी मनस्वी । तथा चैतावता दैन्येनापि दुर्ग्रहमत्यजन्त्यां त्वयि को वेदौदास्यमेवाचरेदिति भावः । इयं रजनिरपि रात्रिरपीदानीं विराममसवानं याति । तथाच मम वचनं 'चल सखि कुञ्जम्' इत्यादि मद्राक्यं कुरु । कीदृशम् । सत्वरं त्वरया वेगेन सहितं गमनं रचयेति सत्वररचनम् । मधुरिपोः कृष्णस्य कामं वाञ्छां पूरय । नायिका चात्राभिसारिका । तल्लक्षणं च रसार्णवे-  
 'मदनानलसंतप्ता याभिसारयति प्रियम् । ज्योत्स्नीतमस्विनीयानयोग्याम्बरविभूषणा ॥ स्वयं चाभिसरेद्या तु सा भवेदभिसारिका' । इति ॥ ७ ॥ श्रीजयदेवेति । श्रीजयदेवे कवौ । कृता हरेः सेवा येन तादृशे परमरमणीयं यथा स्यादेवं भणति सति । हे जनाः, हरिं कृष्णं नमत । कथं यथा स्यात् । प्रमुदितमानन्दयुक्तं हृदयं यस्य तादृशम् ।

१ 'निदानम्' इति पाठः ।



विकिरति मुहुः श्वासानाशाः पुरो मुहुरीक्षते  
 प्रविशति मुहुः कुञ्जं गुञ्जन्मुहुर्बहु ताम्यति ।  
 रचयति मुहुः शय्यां पर्याकुलं मुहुरीक्षते  
 मदनकदनक्लान्तः कान्ते प्रियस्तव वर्तते ॥ ३ ॥

प्रमुदितहृदयम् । पुनः किं भूते जयदेवे । कृतहरिसेवे । किं भूतं हरिम् । सुकृतमिव कमनीयं मनोहरम् ॥ ८ ॥ इदानीं सत्वरगमनाय प्रोत्साहयति—विकिरतीति । हे कान्ते, तव प्रियो मदनकदनक्लान्तो वर्तते मदनेन क्लान्ति प्राप्तो वर्तते । तथाविधः सन्निक करोतीत्याह—त्वं नागतैवेति कृत्वा मुहुः श्वासान्विकिरति निःश्वासधारा मुञ्चति । नागतैवेति कृत्वाप्रे मुहुर्वारंवारमाशा ईक्षते विलोकयति । व्याकुलतया कस्या दिशः समेष्यतीति सर्वा एककालमिवावलोकयति । तत्राप्यदृष्ट्वा भ्रान्तः सन्कुञ्जं प्रविष्टा भविष्यतीति मुहुर्वारंवारं कुञ्जं प्रविशति । मुहुर्मुहुरिति कोऽर्थः । तत्राप्यदृष्ट्वा बहिर्निर्यातस्तत्रैव निन्दुत इव तिष्ठतीति मुहुर्मुहुः प्रविशतीति । मुहुर्मुहुर्वारंवारं 'कुतो नागता, किं केनचिन्निवारिता, उत कुतो भयाद्वा' इत्यादि तस्या अनागमनहेतुं विमृश्य मुहुर्वारंवारं बहुबहुविधं ( गुञ्जन् ) अव्यक्तशब्दं ( कुर्वन् ) ताम्यति ग्लापयति । अथवा वृथेदं विमर्शनम्, आगमिष्यत्येवेति मुहुः शय्यां रचयति । तथाप्यदृष्ट्वा पर्याकुलं यथा स्यात्तथा ममानुरागादागमिष्यत्येवेति मुहुरीक्षते

कीदृशं हरिम् । सदयं दयासहितम् । पुनः कीदृशम् । सुकृतेन पुण्येन कमनीयं वाञ्छनीयम् ॥ ८ ॥ श्लोकेनापि नायकस्योत्कण्ठामाह—विकिरतीति । हे कान्ते, तव प्रियो मदनकदनक्लान्तः । मदनः कामस्तज्जनितं कदनं दुःखं तेन क्लान्तो ग्लानो वर्तते । मुहुर्वारंवारं श्वासानसंतापनिःश्वासान्विकिरति क्षिपति । नासापुरो नासाञ्च मुहुर्वारं वारमीक्षते । ध्यानेनापि प्रियां पश्यामीति नासाञ्च वीक्ष्यमाणस्त्वां ध्यायतीति भावः । ध्यानसमये नासाग्रवीक्षणेन मनःसंयमो भवतीति नासापुर इत्युक्तम् । क्वचित् 'श्वासानाशा' इति तालव्यशकारवान्पाठस्तदा श्वासान्विकिरति । अथ पुर आशाः पुरोभागस्था दिश अनेन वर्त्मनागमिष्यतीत्याशयेन दृष्ट्वा मुहुरीक्षत इत्यर्थः । मुहुर्वारंवारं कुञ्जं प्रविशति गुञ्जन्शब्दं कुर्वन्कदाचिदनेन वर्त्मनागल्य निलीय तिष्ठतीत्याशयेन ध्याने त्वां दृष्ट्वा केलये वा कुञ्जं प्रविशतीत्यर्थः । मुहुर्वारंवारं बहुधिकं यथा स्यादेवं ताम्यति ग्लानो भवति । ध्यानविच्छेदे त्वां तत्रापश्यंस्ताम्यतीति भावः । क्वचित् 'कूजन्मुहुस्ताम्यति' इति पाठः । तदा कूजन्नातंनानां कुर्वंस्ताम्यतीत्यर्थः । मुहुर्वारंवारं शय्यां रचयति । पतावत्कालं गुरुजनभीत्या नायातातः परमायास्यतीति शय्यां रचयतीति भावः । मुहुर्वारंवारं परित आकुलं यथा स्यादेवमीक्षते । 'नासा तु नासिकायां स्यात्' इति विश्वः । 'आशास्तृष्णा दिशः प्रोक्ताः' इति च ॥ ३ ॥ पुनरपि

१ 'नासापुरो' इति पाठः ।

त्वद्वाग्येन समं समग्रमधुना तिग्मांशशुरस्तंगतो  
 गोविन्दस्य मनोरथेन च समं प्राप्तं तमः सान्द्रताम् ।  
 कोकानां करुणस्वनेन सदृशी दीर्घा मदभ्यर्थना  
 तन्मुग्धे विफलं विलम्बनमसौ रम्योऽभिसारक्षणः॥ ४ ॥  
 आश्लेषादनु चुम्बनादनु नखोल्लेखादनु स्वान्तज-  
 प्रोद्धोधादनु सम्भ्रमादनु रतारम्भादनु प्रीतयोः ।

इति कदनशब्दतात्पर्यम् । हरिणी छन्दः । दीपकालंकारः ॥ ३ ॥ इदानीं साम्प्रतमेव गन्तुं साम्प्रतमिति हेतुमाह—त्वद्वाग्येनेति । हे मुग्धे, समग्रं यथा स्यात्तथाधुना त्वद्वाग्येन समं तव वक्रतया सहितं रविरस्तं गतः । ( रविः ) तवाभिमानश्चोभयमेवाभिसारविलम्बकर्तृ गतमित्यर्थः । च पुनर्गोविन्दस्य मनोरथेन सह तमः सान्द्रतां प्राप्तम् । तिग्मांशावस्तं गते चन्द्रे चानुदिते तमः सान्द्रं भवत्येव । अयं कालोऽभिसारत्वरायै । अनु च सान्द्रे तमसि मत्प्रियागमिष्यतीति गोविन्दस्य मनोरथो वृद्धिं प्राप्तः । अनु च मम प्रार्थना कोकानां चक्रवाकानां करुणस्वनेन सदृशी दीर्घा जाता । सदृशीति विरहाधिक्यात्करुणनिवेदकस्वरत्वाच्च । तत्तस्मात्कारणाद्विलम्बनं विफलमभिसारक्षणातिपातो निरर्थकः । असावभिसारक्षणो रम्यो वर्तते । ईदृशी प्रियवादिनी प्रियसखी, सान्द्रान्धतमसं चानुकूलं, नीलनिचोलादि साधनं, प्रियतमस्त्वदेकतानः । एवं सति गमनविलम्बने 'मुग्धे' इति संबोधनमौचित्यमावहति । सहोक्तिरलंकारः । शार्दूलविक्रीडितं वृत्तम् ॥ ४ ॥ तत्रागतायास्ते बहुविधकामकौतुकं भविष्यतीति प्रलोभयति—आश्लेषादिति । इह तमसि वर्तमाने दम्पत्योर्ब्रीडाविमिश्रः कः को रसो न इति न । अपि तु सर्व एव रसो भवतीति । ब्रीडाविमिश्रत्वे

त्वरयितुमाह—त्वद्वाग्येनेति । हे मुग्धे, असावभिसारक्षणोऽभिसारयोग्यः क्षणो रम्यस्ततो विलम्बनं विफलं निष्फलम् । रम्यहेतुमाह । त्वद्वाग्येन त्वदीयनेत्रजलेन सह तिग्मांशुः सूर्यः समग्रं यथा स्यात्सामस्त्येन यथा स्यादेवमस्तं गतः । त्वदीयवाग्पमन्वस्तं गतं सूर्योऽप्यस्तं गत इत्यर्थः । क्वचित् 'वाक्येन समम्' इति पाठः । तदा त्वदीयवाक्येन त्वदीयवचनेन समं तिग्मांशुरस्तं गतः । मयि गमनाय त्वरयन्त्यामुत्तरमप्रयच्छन्त्यास्ते वाक्यं मुखान्नोपलभ्यत इत्यर्थः । तमस्तिमिरं गोविन्दस्य मनोरथेन समं वाञ्छया सह सान्द्रतां निविडतां प्राप्तं गतम् । गोविन्दस्य मनोरथोऽन्धकारश्च निविडो जात इत्यर्थः । कोकानां चक्रवाकानां करुणस्वरेण करुणरसगर्भेण ( ध्वनिना ) सदृशी दीर्घा विस्तीर्णा मदभ्यर्थना संपन्ना । यथा कोकानां करुणस्वरो नानाप्रकारः श्रूयत एवं मदीया वाद्युक्तयोऽपि संप्रति तवाग्रे भवन्तीति भावः । अयं सहोक्तिनामालंकारः । तदुक्तं दण्डिना—'सहोक्तिः सहभावेन कथनं गुणकर्मणाम्' इति ॥४॥ पुनरप्यन्धकारस्य नैविड्यकथनेनाभिसारक्षणातिरम्यतामेवाह—आश्लेषादिति । इह तमसि दम्पत्योर्जा-

१ 'त्वद्वाग्येन' 'त्वद्वाक्येन' इतिच पाठौ । २ 'स्वरेण' इति पाठः ।

अन्यार्थं गतयोर्भ्रमान्मिलितयोः सम्भाषणैर्जानतो-  
 र्दम्पत्योरिह को न को न तमसि व्रीडाविमिश्रो रसः॥५

हि सर्वमपि सर्वरसागमं भवतीति । किंभूतयोर्दम्पत्योः । अन्यार्थं गतयोः परस्त्रीपर-  
 पुरुषत्वेन प्राप्तयोः । पुनः किंभूतयोः । भ्रमान्मिलितयोः प्रतिकुञ्जमितस्तः परिभ्र-  
 मणान्मिलितयोः । सान्द्रे तमसि परस्परालापैरेव जानतोः । अथवालापैरित्यत्र सात्वि-  
 कभावेन स्वरभङ्गादेवावगमात् । अथवान्यमर्थं प्रयोजनमुद्दिश्य गतयोः । परस्त्रीपरपु-  
 र्षौ हि व्याजान्तरेणैव मिलतः । अन्येषां भ्रान्तिमुत्पाद्य मिलितयोः । तमेव रसमाह  
 —आश्लेषादनु भयस्थायिभावो भयानकः प्रादुर्भावमासादयति । चुम्बनादनु मा मेति  
 क्षामाक्षरोल्लापिनीं कान्ताकामलप्य (?) कृतं हठवृत्त्येति शोकमिवानुभवन्करुणाकलि-  
 तान्तःकरणो भवति । तदनुभावे प्रोत्साहनार्थमुत्साहात्मा नखोल्लेखादनु वीरोऽवत-  
 रति । एवं साधने संमिलिते किमिदमपूर्वं सुखमन्वभवमिति भावान्तरं गमितयोर्विस्म-  
 यसहचरोऽद्भुत उद्भटतामाटीकते । एवं च कामोद्बोधे नानाविल्लासविलसितादनु हा-  
 ससहावस्थानो हास्यः समुल्लसति । एवं कृतपरिकरसंकरः सकलरसचक्रवर्ती आनन्द-  
 मधुसन्दोहमधुरो रतिसहचरः शृङ्गाररसः समुन्मिषति । तद्यतिकरादनु प्रीतयोरुत्त-  
 रसः सर्वोऽपि व्रीडासंवलितः शृङ्गारत्वे समुन्मिषति । अत्राश्लेषानन्तरं चुम्बनं, ततो  
 नखक्षतं, ततः कामविकाराः, ततो मैथुनं, ततः प्रीतिः, ततो रसभावेनेति क्रमोऽपि  
 कामशास्त्रकथितः । तदुक्तं भरते—‘आश्लेषचुम्बननखक्षतकामबोधशीघ्रत्वमैथुनमन-  
 न्तसुखप्रबोधम् । प्रीतिस्ततोऽपि रसभावनमेव कार्यमेवं नितान्तचतुराः सुचिरं र-  
 मन्ते ॥ शार्दूलविक्रीडितं छन्दः । दीपकमलंकारः समुच्चयो भ्रान्तिमांश्च ॥ ५ ॥

यापत्योः को न व्रीडाविमिश्रो लज्जासमन्वितो रस आविर्भवतीत्यर्थः । कीदृशोर्दम्पत्योः  
 अन्यार्थं गतयोरन्यां नायिकामन्यनायकं चोद्दिश्य गतयोः । पुनः कीदृशोः । आश्लेषादनु  
 आल्लिङ्गनात्पश्चाच्चुम्बनं, तदनु यो नखोल्लेखः, तदनु यः संभ्रमः संभोगादरः का-  
 मोद्रेगः, तदनु यो रतारम्भः सुरतारम्भः, तदनु प्रीतयोरल्लेखानन्दयोः संभाषणैर्जानतोर-  
 न्यनायिकानामग्राहिपत्युरन्यनायकनामग्राहिपत्न्याश्चालापैः कथं पतिः कथमियं मे परनीति  
 स्वरविशेषेण जानतोरित्यर्थः । रतान्ते परस्परं ज्ञातेऽपि तुल्यापराधात्परस्परदोषोद्भाव-  
 नम् । किंतु । लज्जासहितः शृङ्गाररस एवाविर्भवतीत्यर्थः । अथ प्रथममाश्लेषस्ततश्चुम्बनं  
 ततो नखक्षतं ततः कामोद्रेकस्ततः संभ्रमस्ततो रतान्तस्ततः प्रीतिस्ततो रसभावनमिति  
 कामशास्त्रसिद्धः क्रमोऽपि कथितः । तदुक्तं भरते—‘आश्लेषचुम्बननखक्षतकामबोधः  
 शीघ्रत्वमैथुनमनन्तसुखप्रबोधम् । प्रीतिस्ततोपि रसभावनमेव कार्यमेवं नितान्तचतुराः  
 सुचिरं रमन्ते ॥ इति । नन्वष्टधा सुरतरतमप्युक्तं कामशास्त्रे । तत्र च दन्तक्षतकूजितके-  
 शप्रहणादिकमप्युक्तम् । तथा च कामशास्त्रोक्तक्रमरक्षा नेति न वाच्यम् । तस्य निःशङ्क-  
 केलिक्रमाभिधायकत्वादिह तु परपुरुषं परनारीं चोद्दिश्य गतयोः शङ्काकुलचित्तत्वात्संक्षि-  
 प्तपूर्वोक्तक्रमेणैव सुरतारम्भ उचित इति भावः । तथाह रुद्रः—‘ईर्ष्याकुलस्त्रीषु न नाय-  
 कस्य निःशङ्ककेलिर्न पराङ्गनासु’ इति । तस्मादेतादृशे गढान्धकारे ते गमनविलम्बनमनु-

सभयचकितं विन्यस्यन्तीं दृशं तिमिरे पथि

प्रतितरु मुहुः स्थित्वा मन्दं पदानि वितन्वतीम् ।

कथमपि रहः प्राप्तामङ्गैरनङ्गतरङ्गिभिः

सुमुखि सुभगः पश्यन्स त्वामुपैतु कृतार्थताम् ॥ ६ ॥

राधामुग्धमुखारविन्दमधुपत्रैलोक्यमौलिस्थली-

नेपथ्योचितनीलरत्नमवनीभारावतारान्तकः ।

इदानीं त्वत्प्राप्तिरेव श्रीकृष्णस्य सर्वस्वमिति दर्शयन्त्याह—सभयेति । हे सुमुखि, राधे, स सुभगः श्रीकृष्णस्त्वां पश्यञ्जानन्कृतार्थतामुपैतु कृतकृत्यो भवतु । अत्र दृशि-  
ज्ञाने वर्तते । किंभूतां त्वाम् । तिमिरे तिमिरवति पथि मार्गे सभयचकितं स्याद्यथा दृशं  
विन्यस्यन्तीम् । सभयचकितमिति भयविस्मयस्थायिभावौ भयानकाद्भुतावुक्तौ भवतः ।  
निबिडे हि तमसि भयं भवत्येव । तादृशि च भावितभयानके पथि संकेतस्थानं या-  
मीति विस्मयः । एवं प्रियस्यापि प्रियतमेन समं समागमो भविष्यति न वेति शङ्काव-  
काशोऽपि । किंभूतां त्वाम् । प्रतितरु तरुं तरुं प्रति स्तननितम्बभारभरालसतया मु-  
हुर्वारं वारं स्थित्वा कोऽपि मां मा द्राक्षीदिति मन्दं पदानि वितन्वतीम् । प्रतितरु  
अत्र वा स मे प्रियो भविष्यतीत्याशङ्क्या मुहुः स्थित्वेति योजनीयम् । किंभूताम् ।  
कथमपि केनचित्प्रकारेण पूर्वोक्तसखीवचननीलनिचोलादिसाधनसंपत्त्याभिमानपरित्या-  
गेन मध्यनुकम्पया वा रहः प्राप्ताम् । पुनः किंभूताम् । अनङ्गतरङ्गिभिः कामकल्लो-  
कलैरङ्गैरुपलक्षिताम् । अत्र तमसो नैबिड्यादर्शनायोग्यत्वेऽङ्गस्पर्शनादेव ज्ञातेति कृत्वा  
दृशेर्ज्ञानार्थो व्याख्यात इत्याकृतम् । अत्र हरिणी वृत्तम् । अतिशयोक्तिरलंकारः ।  
॥ ६ ॥ इदानीं संभोगाख्यं शृङ्गारमवतारयंस्तदापतनिकाद्वारेण सर्गान्ताशिषमाह—  
राधामुग्धेति । देवकीनन्दनः श्रीकृष्णस्त्वामवतु रक्षतु । किंभूतो देवकीनन्दनः ।  
राधामुग्धमुखारविन्दमधुपः । मुखमरविन्दमिवेति मुखारविन्दं, मुग्धं च तत्  
मुखारविन्दं च मुग्धमुखारविन्दम् । राधाया मुग्धमुखारविन्दं च तस्मिन्मधुप इव  
मधुपः । अनेन भावी संभोगो द्योतितः । पुनः किंभूतो हरिः । त्रैलोक्यमौलिस्थलीनां

चितमिति भावः । 'दम्पती जम्पती जायापती भार्यापती च तौ' इत्यमरः ॥ ५ ॥ पुन-  
रपि त्वरयितुं कृष्णोत्कण्ठामाह—सभयेति । हे सुमुखि, सुभगः शोभनः श्रीकृष्णास्त्वां  
पश्यन्कृतार्थतामुपैतु प्राप्नोतु । कीदृशम् । तिमिरेऽन्धकारे सति पथि वर्त्मनि तदा भय-  
चकितं भयसहितं यथा स्यादेवं दृशं नेत्रं विन्यस्यन्तीमर्पयन्तीम् । पुनः कीदृशीं त्वाम् ।  
प्रतितरु । तरुं तरुं प्रति मुहुः पुनः पुनः स्थित्वा मन्दं यथा स्यादेवं पदानि वितन्वतीम् ।  
गाढान्धकारे तमालविटपेषु को वेदात्र कृष्णः स्थितो भविष्यतीत्याशयेन वायमेव कृष्ण  
इति भ्रमात्तदन्तिकमुपेत्य पश्चाद्विशेषदर्शने सति तत उत्थाय पुनरग्रे तथेत्येवं प्रतितरु  
स्थित्वागच्छन्तीमिति भावः । पुनः कीदृशीम् । कथमपि शनैः शनैश्चरणाक्षेपादिना रह

१ 'दृशौ' इति पाठः ।

स्वच्छन्दं व्रजसुन्दरीजनमनस्तोषप्रदोषोदयः

कंसध्वंसनधूमकेतुरवतु त्वां देवकीनन्दनः ॥ ७ ॥

इति श्रीगीतगोविन्देऽभिसारिकावर्णने साकाङ्क्षपुण्डरीकाक्षो  
नाम पञ्चमः सर्गः ॥ ९ ॥

किरीटदेशादीनां नेपथ्योचितं भूषणोपचितं नीलरत्नमिव । पुनः किंभूतो देवकीनन्दनः ।  
अवन्या भूमेर्भारायावतारो जन्म येषां शिशुपालदन्तवक्रादीनां तेषामन्तक इव ।  
अन्तको यमसदृशोऽभूदित्यर्थः । पुनः किंभूतो देवकीनन्दनः । व्रजे सुन्दर्यः व्रज-  
सुन्दर्यः । व्रजसुन्दरीणां जनस्तस्य मनस्तोषप्रदोषोदय इव । पुनः किंभूतो हरिः ।  
कंसध्वंसनधूमकेतुः कंसस्य ध्वंसनं विनाशस्तत्र धूमकेतुरिव विनाशसूचकस्तारा-  
विशेष इव । जातमात्र एव कंसविनाशं सूचितवानित्यर्थः । अत्र कंसध्वंसने गोपीनां पर-  
मेश्वरादन्यत्र गतिविनाशे धूमकेतुर्बृहद्भानुरिव प्रकाशकत्वात् । प्रकाशे हि स्वेच्छाविहा-  
रभङ्गो जायते । अथवा कसेः शातनार्थत्वाद्वाधायाः कामेन यच्छातनम् । तत्र  
धूमकेतुरिव । स्वच्छन्दप्रदोषोदय इति यदा यदा प्रदोषोदयं वाञ्छति तदा तदा स  
एवेति । अथवा प्रगतो दोषोदयो यस्मात्तेन सह क्रीडन्तीनां दोष एव नास्तीति ।  
अथ च राधामुग्धमुखारविन्दे मधुना माधुर्यं पातीति रक्षतीति । चिरं विप्रलम्भे हि  
प्रियदर्शनान्माधुर्यमुपपद्यत एवेति पदानामौचिती । अत्र श्लेषलुप्तोपमापरिकरवर्णो-  
पमालंकाराः ॥ शार्दूलविक्रीडितं वृत्तम् । पाञ्चाली रीतिः । आरभटी वृत्तिः । गीत्यादि-  
पूर्वोक्तमेव ॥ ७ ॥

प्रत्याहवं पञ्चतयारिसैन्यं यो योजयत्याहवकुम्भकर्णः ॥

स कुम्भकर्णो रसिकप्रियायाः समस्करोत्पञ्चतयात्र सर्गम् ॥

इति श्री कुम्भकर्णेन विरचितायां गीतगोविन्दटीकायां

रसिकप्रियायां सर्गोऽगात्पञ्चमः ॥

एकान्तस्थलं प्राप्ताम् । पुनः क्रीडशीम् । अनङ्गतरङ्गिभिरनङ्गस्य कामस्य यस्तरङ्गः पुनः  
पुनरुद्धोपस्तद्युक्तैरङ्गैरुपलक्षिताम् । अङ्गैरित्यत्र विशेषणे तृतीया ॥ ६ ॥ (अत्र राधामु-  
ग्धेत्यादिलोकस्य टीका नोपलब्धादर्शपुस्तके ।) ॥ ७ ॥

नो भूयाः (पाः) कति सन्ति तेषु विरला विद्वद्गुणग्राहिणः

तन्मध्येऽपि नवप्रबन्धगणनानिर्वन्धिनो दुर्लभाः ।

द्वित्रास्तेष्वपि कैटभद्विट्...प्रेमानुबन्धाः क्षिता-

वेतेषां धुर एक एव वहति श्रीशालिनाथः प्रभुः ॥

इति श्रीमहामहोपाध्यायश्रीशंकरमिश्रविरचितायां श्रीशालिनाथकारितायां

गीतगोविन्दटीकायां रसमञ्जरीख्यायां पञ्चमः सर्गः ॥ ५ ॥

१ 'तोषप्रदोषश्चिरम्' इति पाठः ।

## षष्ठः सर्गः ६

धृष्टवैकुण्ठः ।

अथ तां गन्तुमशक्तां चिरमनुरक्तां लतागृहे दृष्ट्वा ।

तच्चरितं गोविन्दे मनसिजमन्दे सखी प्राह ॥ १ ॥

गोण्डकरीरागेण रूपकतालेन गीयते । प्र० ॥१२॥

पश्यति दिशि दिशि रहसि भवन्तम् ।

तदधरमधुरमधूनि पिबन्तम् ॥

नाथ हरे सीदति राधा वासगृहे ॥ ध्रुवम् ॥ १ ॥

इदानीं कुत्रचित्कुञ्जे राधां संस्थाप्य दूती तच्चेष्टितं कृष्णे विनिवेदयति ॥ अथ  
तामिति । अथानन्तरं राधासखी तच्चरितं राधायाश्चरितं गोविन्दे निवेदयामास ।  
किंभूते गोविन्दे । मनसिजमन्दे । किं कृत्वा । तां राधां गन्तुमशक्तां ज्ञात्वा । शरीरान्त-  
र्वर्तिन्याः शक्तेर्दर्शनाविषयत्वेन दृष्टेति । दृशिरत्र ज्ञानार्थः । किंभूताम् । तां चिरं  
गोविन्देऽनुरक्ताम् । अथवा लतागृहे इति तस्याधिकरणत्वेन व्याख्येयम् । अत्रैव  
लतागृहे सङ्केतस्य कृतत्वात् । आर्याछन्दः ॥ १ ॥ पूर्वं ध्रुवपदं व्याक्रियते । नाथ-  
हरे इति । हे नाथ आवासगृहे सङ्केतस्थाने राधा सीदति अवसादं प्राप्नोति ॥  
अथ पदानि ॥ पश्यतीति । सा राधा रहसि रहो निमित्तान्तरनिमित्तं एकान्तनि-  
मित्तं वा दिशि दिशि भवन्तं पश्यति । सर्वा दिशस्तस्यास्त्वनमया एव जाता इत्यर्थः ।  
तदद्वैतमभवदित्यर्थः । 'सङ्गमविरहविवेके वरमिह विरहो न सङ्गमस्तस्याः । सङ्गे सापि  
तथैका त्रिभुवनमपि तन्मयं विरहे' ॥ किं कुर्वन्तम् । तदधरमधुरमधूनि पिबन्तम् ।

अथेति । अथानन्तरं सखी तच्चरितं गोविन्दे गोविन्दं विषयीकृत्य प्राहोवाच ।  
कीदृशे गोविन्दे । मनसिजेन कामेन मन्दे मन्दगतौ । किं कृत्वा । तां राधां लतागृहे  
कचिच्छतामण्डपे चिरं बहुकालं व्याप्यानुरक्तां दृष्ट्वास्मिन्नेव लतागृहे केलिः कर्तव्येति  
चिरकालीनं तस्यानुरागं ज्ञात्वेत्यर्थः । पुनः कीदृशीम् । गन्तुमशक्तां कृष्णान्तिकं  
प्रयातुमसमर्थाम् । 'मन्दः खले मन्दगते मूर्खे स्वैरेऽल्परोगिणोः' इति विश्वः । भाषया  
यदुवाच तद्वीतेन कथयति—पश्यतीति । गीतस्यास्य गुणकरीरागो रूपकतालः ।  
गीतीर्षस्तु—हे नाथ, हे हरे, राधा वासगृहे त्वद्भवतः सकाशास्तीदलवसन्ना भवति ।  
विशेषतस्त्वमेव तस्या अवसादकारणमिति भावः । रहस्येकान्ते दिशि दिशि भवन्तं  
पश्यति । कीदृशं भवन्तम् । त्वदधरमधुरमधूनि त्वदीयाधररूपाणि मधुरमधूनि  
इति प्रस्तास्वादयन्तम् । भावनायां स्वकीयाधरपानं कुर्वन्तं त्वामेव दिशि दिशि  
पश्यतीति भावः । यद्वा त्वच्छब्दस्त्वन्यवाचकः तथा च त्वदधरमधुरमधूनि त्वत्तोऽन्यस्या  
आयिकाया अधरमधुरमधूनि पिबन्तं दिशि दिशि पश्यतीति भावः । त्वच्छब्दस्तकारा-

१ 'गुणकरी' इति पाठः. २ 'त्वदधर' इति पाठः ।

त्वदभिसरणरभसेन चलन्ती ।

पतति पदानि कियन्ति चलन्ती ॥ नाथ हरे० ॥२॥

विहितविशदविसकिसलयवलय ।

जीवति परमिह तव रतिकलया ॥ नाथ हरे० ॥ ३ ॥

मुद्गुरवलोकितमण्डनलीला ।

मधुरिपुरहमिति भावनशीला ॥ नाथ हरे० ॥ ४ ॥

तस्या राधाया एव अधरमधूनि पिबन्तम् । एवमवस्थमेवेत्यर्थः । तदधरसंसर्गान्मधुराणि मधूनि यान्यक्षराणि तानि शृण्वन्तम् । अत्यादरं श्रवणं पानमुच्यते । तस्यादरश्रवणेन तस्यालीकत्वं द्योत्यते । प्रतिवञ्चनाभावात् ॥ १ ॥ त्वदभिसरणेति । हे माधव, सा राधा त्वदभिसरणे रभसेन चलन्ती संभजमाना । अर्थादभिसारवेगम् । कियन्ति पदानि चलन्ती सती पतति । तस्मात्स्थानादधिकं गन्तुमशक्तेत्यर्थः ॥ २ ॥ विहितेति । सा परं तव रतिकलया रतिविज्ञानेन रतिशिल्पेन परं जीवति नान्य उपायः । किं भूता सा । विहिता कृतपाण्डुरमृणालाङ्कुरकटक ॥ ३ ॥ मुद्गुरिति । सा मधुर्वारं वारमवलोकिता मण्डनानां लीला विलासो यथा सा । इमानि तानि मण्डनानि तत्सुरतसमारम्भयोग्यानीति मुहुर्मुहुः कानिचित्परिदधाति । किंभूता सती । अहं मधुरिपुरिति भावनशीला ध्यानस्वभावा । एतेन स्त्रीयोग्यानि मण्डनानि मुक्त्वा त्वद्विरहदुःखापनोदाय पुरुषायितसुरतयोग्यानि मण्डनानि दधाना स्वयमेव लद्रूपीभूय कालमतिवाहयतीत्यर्थः । अथवा त्वदलाभात्स्वयमेव त्वं च राधा च भूत्वा । 'स्त्रीणां प्रियालोकफलो हि वेशः' इति त्वच्चेतोहराणि मण्डनानि आदधाना वर्त्तते ॥ ४ ॥

न्तोऽन्यपर्यायः सर्वनामगणे पठितः । तदुक्तं सर्वादिगणव्याख्याने प्रक्रियाप्रसादे 'त्वच्छब्दोऽन्यवाची द्विः पठितः । स्वरभेद एक उदात्तोऽन्योऽनुदात्त इति काशिकाकारमतम् । अन्थान्तरमते त्वेकोऽकारान्तोऽन्यस्तकारान्तो द्वावप्यनुदात्तौ' इति । 'भोगावासो वासगृहम् ।' इति हारावली ॥ १ ॥ ननु किमिति सीदति, अत्रैव किमिति नायातीत्यत आह—त्वदिति । तवाभिसारे यो रभस उत्साहस्तेन चलन्ती प्रसाधनादौ व्याप्रियमाणा कियन्ति पदानि कतिपयानि पदानि चलन्ती त्वदन्तिकमागन्तुं गच्छन्ती पतति स्वलति । तथा च त्वद्विरहसंतप्ता त्वदन्तिकमागन्तुमसमर्था ॥ २ ॥ नन्वेवं चेदशक्तं तर्हि कथं जीवतीत्यत आह—विहितेति । सा परं केवलं तव रतिकलया पूर्वानुभूतनवरतेराकलनेन जीवति । कीदृशी । विहिता विशदैर्निर्मलैर्बिसैर्मृणालैः किसलयैर्नवपल्लवैश्च वलयाः कङ्कणानि यस्याः सा । 'कलना कालयौः कला' इति विश्वः । 'बलयः कङ्कणे च' इत्यपि ॥ ३ ॥ पुनः कीदृशी । मुद्गुरिति । मुद्गुर्वारंवारमालोकिता वीक्षितमण्डनैर्मुकुटकुण्डलवनमालाभिर्लीला तवानुकृतिर्यथा सा । पुनः कीदृशी । अहं मधुरिपुरिति भावनशीला चिन्तनपरा । रहसि तव वेशं विधायानुरागातिशयेनाहमे-

१ 'चलन्ती' इति पाठः । २ 'मण्डललीला' इति पाठः ।

त्वरितमुपैति न कथमभिसारम् ।

हरिरिति वदति सखीमनुवारम् ॥ नाथ हरे० ॥ ५ ॥

श्लिष्यति चुम्बति जलधरकल्पम् ।

हरिरुपगत इति तिमिरमनल्पम् ॥ नाथ हरे० ॥ ६ ॥

भवति विलम्बिनि विगलितलज्जा ।

विलपति रोदिति वासकसज्जा ॥ नाथ हरे० ॥ ७ ॥

श्रीजयदेवकवेरिदमुदितम् ।

रसिकजनं तनुतामतिमुदितम् ॥ नाथ हरे० ॥ ८ ॥

त्वरितेति । सा राधा अनुवारं वारं वारं सखीमिति वदति । इतीति किम् । हे सखि, हरिस्त्वरितं शीघ्रं अभिसारं सङ्केतस्थानं कथं नोपैति कथं न याति ॥ ५ ॥ श्लिष्यतीति । हे हरे, सा हरिरुपगत इति कृत्वा श्लिग्धनीलत्वसाम्यादनल्पं स्थूलं तिमिरमन्धकारं श्लिष्यति चुम्बति च । किंभूतं तिमिरम् । किञ्चिजलधरसदृशं ॥ ६ ॥ भवतीति । हे हरे, सा वासकसज्जा नाम नायिका भवति । त्वयि विलम्बनकारिणि सति विलपति विलापान्करोति रोदिति अश्रूणि विमुञ्चति । 'दूतीमहरहः प्रेक्ष्य सञ्जिते वासवेस्मनि । यस्या न मिलति प्रेयान्सा हि वासकसज्जिका' इति ॥ ७ ॥ श्रीजयदेवेति । श्रीजयदेवकवेरिदमुदितं रसिकजनं अतिमुदितं हृष्टतरं तनुताम् । अथवा रसिकजनेन मुदितं हर्षं तनुताम् ॥ ८ ॥ तथा च सङ्गीतराजे । 'मालवीयः स्मृतो गौडो रागस्तालोऽङ्गतालकः । शृङ्गारो विप्रलम्भाख्यो रसो देवा-

मधुरिपुरिति चिन्तयन्तीति भावः । लीला च हावविशेषस्तदाह वात्स्यायनः 'प्रयोजनस्य चेष्टा या क्रियतेऽनुकृतिः सेयं लीलोक्ता मुनिसत्तमैः' इति (?) ॥ ४ ॥ त्वरितमिति । हरिस्त्वरितमभिसारकुञ्जं कथं नोपैत्यागच्छतीति सखीमनुवारं सा वदति ॥ ५ ॥ श्लिष्यतीति । सा हरिः कृष्ण उपगत आगत इति बुद्धानरूपमधिकं तिमिरमन्धकारं श्लिष्यत्यालिङ्गति चुम्बति । कीदृशं तिमिरम् । जलधरकल्पं इयाममेघसदृशम् । यदा यदोत्थाय तवान्तिकं चलति तदा तदा निकुञ्जद्वारि पुञ्जीभूतमन्धकारं दृष्ट्वा त्वञ्जमात्तयैव चुम्बनालिङ्गनादिकमाचरतीत्यागन्तुमेव न पारयतीति भावः । भ्रान्तिमानयमलंकारः । तल्लक्षणं प्रागेवोक्तम् ॥ ६ ॥ भवतीति । पश्चाद्विशेषदर्शने सति, भवति त्वयि विलम्बिनि विलम्बं कुर्वति सति विगलितलज्जा सती सा वासके लीलाग्रहे कान्ताभिसरणाय सज्जा संश्रुतसकललीलोपकरणा विलपति । हे निष्कृप, कथमेतावदौदास्यं मयि त्वया रचितमिति विलापं करोति । रोदिति रोदनं करोति । वासकसज्जालक्षणं तु रसार्णवसुधाकरे—'भरतावैरति देवस्त्रीणां(?) वासस्तु वासकः । स्ववासकवशात्कान्ते समेष्यति गृहं प्रति । सजीकरोति चात्मानं या सा वासकसज्जा' इति । शृङ्गारतिलके 'भवेद्वासकसज्जासौ सज्जिताङ्गरतालया' इति ॥ ७ ॥ श्रीजयदेवेति । श्रीजयदेवकवेरिदमुदितं कथितम् । रसिकजनं शृङ्गाररसास्वादपुरःसरभगवद्भक्तिरूपरसास्वादग्राहिणमिति-



विपुलपुलकपालिः स्फीतसीत्कारमन्त-  
र्जनितजडिमकाकुव्याकुलं व्याहरन्ती ।

तव कितव विधायामन्दकन्दर्पचिन्तां

रसजलधिनिमग्ना ध्यानलग्ना मृगाक्षी ॥ २ ॥

अङ्गेष्वभरणं करोति बहुशः पत्रेऽपि संचारिणि

प्राप्तं त्वां परिशङ्कते वितनुते शय्यां चिरं ध्यायति ।

दिवर्णनम् । पदसंततितस्तेनाः पाटाः स्वरसमुच्चयः ॥ ततः पद्यानि यत्र स्युर्ल-  
यमध्यममानतः । स प्रबन्धवरो ज्ञेयो धन्यवैकुण्ठकुङ्कुमः ॥ इति धन्यवैकुण्ठ-  
कुङ्कुमनामा द्वादशः प्रबन्धः । शठो नायकः गूढविप्रियकृच्छठः । चिन्तात्परावती  
वासकसञ्जा नायिका । तल्लक्षणं—‘केलीगृहमथात्मानं मण्डयत्येष्यति प्रिये ।  
सखी दूती समाप्तिं समगादिति’ ॥ (?) ॥ १२ ॥ इदानीं तस्यास्तदेकपरत्व-  
माह । विपुलेति । हे कितव धूर्त, सा मृगाक्षी तव अमन्दकन्दर्पचिन्तामतिशयि-  
तकामचिन्तां कृत्वा विधाय ध्यानलग्ना सती स्मरजलनिधिमग्ना शृङ्गारसागरे लीना ।  
किंभूता सा । विपुला महती रोमाञ्चपङ्क्तिर्यस्याः सा । अपि किंभूता । स्फीतसीत्कारं प्रवृ-  
द्धसीत्कारं यथा स्यात्तथा । अन्तः अर्थात् विरहेणैव जनिताभ्यां जडिमकाकुभ्यां  
व्याकुलं यथा स्यात्तथा व्याहरन्ती भाषमाणा ॥ ‘ननमयययुतेयं मालिनी भोगिल्ले-  
कैः’ इति मालिनी छन्दः । रसवदलंकारः ॥ १ ॥ इदानीं सा राधा ध्यानादिना त्वया  
सह रममाणापि साक्षात्त्वामलभमाना न कथंचिन्निवृत्तिमेष्यतीत्याह—अङ्गेष्विति ।

मुदितमतिशयेनानन्दितं तनुतां विस्तारयतु ॥ ८ ॥ विपुलेति । .....<sup>१</sup> इत्यादि-  
कन्दर्पचिन्तां विधाय तथापि त्वं चेन्न मिलसि तदा तव ध्यानमेवाचरतीत्यर्थः ।  
कीदृशी । विपुला प्रचुरा पुलकपालिः रोमाञ्चपङ्क्तिर्यस्याः । ध्यानकरिपततव करस्पशो-  
द्गतरोमाञ्चवतीत्यर्थः । किं कुर्वती । काकुव्याकुलं यथा स्यात्काका ध्वनिविकारविशेषेण  
व्याकुलं यथा स्यादेवं व्याहरन्ती । ध्यानेनैव तव करं नीवीबन्धनोन्मोचनाशक्तं परि-  
कल्प्य कुट्टिमिताख्यहावमाश्रिता मुञ्च मामित्यादिनिषेधकं वाक्यं कथयन्तीति भावः ।  
पुनः कथं यथा स्यात् । स्फीतः प्रवृद्धः सीत्कारो यत्र । एवं यथा स्यात् । ध्यानेनैव  
त्वदन्तनखक्षतादिकं परिकल्प्य सीत्कारं करोतीति भावः । पुनः कथं यथा स्यात् ।  
अन्तश्चिचे जनितो जडिमा जाड्यं यत्रैवं यथा स्यात् । ध्यानकरिपतत्रिलासबाष्पादि-  
समयस्तम्बाख्या (स्तम्बाख्यः) सात्त्विको भवति । अन्यस्यापि जलनिधिमग्नस्यान्तर्जाड्यशी-  
तवशास्तीत्कारो व्याकुलं नुत्यद्रुणं यथा स्यादेवं भवतीति ध्वनिः । इयं च जडताख्या  
पञ्चम्यवस्था । तल्लक्षणं चोक्तं प्राक् । कुट्टिमितलक्षणं रसार्णवसुधाकरे—‘केशाधरादिग्रहणे  
मोदमानापि मानसे । दुःखितेव बहिः कुप्येद्यत्र कुट्टिमितं तु तव’ इति । ‘स्तम्भश्चेष्टा  
प्रतिध्वनिः’ इति शृङ्गारदीपिका । ‘काकुः स्त्रियां विकारो यः शोकमीत्वादिभिर्ध्वनेः’  
इत्यमरः ॥ २ ॥ पुनः कृष्णं त्वरयितुमाह—अङ्गेष्विति । हे कृष्ण, त्वया विना

१ अत्र टीकांशस्तुटित इव मलादर्शपुस्तके ।

इत्याकल्पविकल्पतल्परचनासङ्कल्पलीलाशत-

व्यासक्तापि विना त्वया वरतनुर्नैषा निशां नेष्यति ॥ ३ ॥

किं विश्राम्यसि कृष्ण भोगिभवने भाण्डीरभूमीरुहि

भ्रातर्याहि न दृष्टिगोचरमितः सानन्दनन्दास्पदम् ।

हे माधव, एषा मत्सखी । एषेति एतत्पदप्रत्यक्षे व्यापाराद्बुद्धौ प्रत्यक्षीकृत्याह । एषा वरतनुरित्येवंक्रमेण आकल्पविकल्पतल्परचनासंकल्पलीलाशतव्यासक्तापि नेपथ्यवितर्ककिसलयशय्याविरचनत्वप्राप्त्युचितविलासशयनेष्वासक्तापि सती त्वया विना निशां न नेष्यति निशां नेतुं न शक्ता भविष्यतीति । इतीति किम् । तान्येव कानिचिदाह । अङ्गेषु अवयवेषु त्वच्चित्तापहारि आभरणं करोति । कथं बहुशः । बहुश इति अननुरूपपरित्यागेन त्वच्चित्तप्रीतिकरपरिग्रहो द्योत्यते । अपि च । पत्रे वृक्षपत्रे पत्रत्रिपक्षेऽपि वा । अपिशब्दात्तृणादिपरिस्पन्दो लभ्यते । तस्मिन्संचारिणि संचारणशीले त्वामेव प्राप्तं परिशङ्कते विचारयति । अत्र एवकारं विनापि 'पार्थो धनुर्धरः' इतिवत्सर्वाणि वाक्यानि सावधारणान्येवेति कृत्वा एवकाराक्षेपः । अपि च अवश्यमागमिष्यतीति कृत्वा शय्यां वितनुते । ततस्त्वामपश्यन्ती चिरं त्वामेव ध्यायति । शय्यां विरचय्य तेन सह मयात्रैव मे कामकेलयः कर्तव्या इति चिरं ध्यायति । अन्योऽपि यः कश्चिन्मानसव्यथाभिभूतो रजन्यतिवाहनेऽसमर्थः स तदतिवाहनार्थं कार्यान्तरव्यासक्त्या चेतो रमयति । शार्दूलविक्रीडितं वृत्तं, समुच्चयोऽलंकारः ॥२॥ इदानीमाशीर्व्याजेन सर्गान्तमाविष्करोति ॥ किमिति । गोविन्दस्य गिरो जयन्ति सर्वोत्कर्षेण वर्तन्ते । भावगर्भतया वक्तुर्वैदग्ध्यख्यापनेन सर्वोत्कृष्टत्वम् । तत्त्वेन च नमस्कार्यत्वम् । किंभूता गिरो वाचः । सायमतिथिप्राशस्त्यगर्भाः । सायं-

वरतनुः सुन्दरी रात्रिं न नेष्यति न प्रभातं प्रापयिष्यति । कीदृशी । इत्यनेन प्रकारेणाकल्पोऽलंकारो विकल्पस्त्वदागमनशङ्का तल्पं शय्या तद्रचना संकल्पस्त्वदीयसंगादि-ध्यानमित्यादिलीलाशतव्यासङ्केऽपि त्वत्सङ्गाभिलाषिष्यास्तस्या न कुत्रापि मनो रमत इति भावः । अलंकारादिव्यासङ्गमेवाह—अङ्गेष्विति । अङ्गेष्वभरणं करोतीति भावः । अनेनाकल्प उक्तः । अथ च बहुशो वारंवारं पत्रेऽपि संचारिणि पक्ष्यादिचरणघातेन चलति सति त्वां प्राप्तमागतं परिशङ्कते । अनेन विकल्प उक्तः । अथ च शय्यां शयनीयं वितनुते विस्तारयति । अनेन तल्परचनोक्ता । अथ च चिरं बहुकालं व्याप्य त्वां ध्यायति चिन्तयति । अनेन संकल्प उक्तः । तथा च तवागमनप्रत्याशया एतैर्व्यापारैः संप्रति कालं नयति । यदि च सर्वथा त्वया न गन्तव्यं तदा त्वत्सङ्गं प्रति निराशा सती रात्रिं नेतुं न शक्यतीति भावः । अल्पताख्यश्च हावो वर्णितः । तदुक्तम्—'अल्पता सा तु कथिता प्रियस्यागमने सति । दिदृक्षयोस्तद्रत्संभ्रममलंकृतिः' (?) इति । 'आकल्पवेषौ नेपथ्यम्' इत्यमरः । 'तर्को विकल्पः शङ्का च' इति च । 'तल्पं च शयनीये स्यात्तल्पमट्टकलत्रयोः' इति विश्वः । 'संकल्पः कर्म मानसम् ।' इत्यमरः ॥ ३ ॥ (किं विश्राम्यसीत्यादिश्लोकस्य व्याख्यानं नोपलभ्यतेऽस्या टीकायाम्) ॥ ४ ॥

राधाया वचनं तदध्वगमुखाञ्चन्दान्तिके गोपतो  
गोविन्दस्य जयन्ति सायमतिथिप्राशस्त्यगर्भा गिरः ॥४॥

इति श्रीगीतगीविन्दे वासकसज्जावर्णने धृष्टवैकुण्ठो

नाम षष्ठः सर्गः ॥ ६ ॥

कालेऽतिथयः सायमतिथयः । तेषां प्राशस्त्यं स्वागतादिसंभारेण प्रशंसा, तद्गर्भं यासां ताः । तथा किंविशिष्टस्य गोविन्दस्य । नन्दान्तिके नन्दसमीपे तत्तादृक्सङ्केतसूचना-रूपमध्वगमुखाग्निःसृतं राधाया वचनं गोपतः गोपायितुः । गां पालयतीति गोपः गोपायतेः पचाद्यच् । 'आयादयः—' इति तलोपे सार्वविभक्तिकस्तसिः । तस्य गोपतः । अत्र पितुः सङ्केताशङ्कां मा प्रतीक्षीदिति गोपने तात्पर्यम् । अत्र तदपह्नुवादपह्नुति-रलंकारः ॥ प्रशंसाछद्मना व्याजोक्तिरपि । पितुः समीपे तादृग्वचो लज्जावहमिति तदपाकरणार्थं अप्रस्तुतप्रशंसापि । तदिति किम् । हे भ्रातः पथिक भाण्डीरभूमिरुहि इति वटवृक्षे किं विश्राम्यसि । अत्र विश्रामं मा कृथाः कुत इति हेतुगर्भं विशेषण-माह । किंविशिष्टे वृक्षे कृष्णभोगिभवने । कृष्णश्वासौ भोगी च कृष्णाभोगी तस्य भव-नं तस्मिन् कृष्णसर्पावासे इत्यर्थः । अत्र भ्रातृपदेन भ्रातृव्यत्वम् । तेन च मत्सङ्केत-स्थानमेतदिति व्यज्यते । पक्षे कृष्णश्वासौ भोगी शृङ्गारी च तस्य निवासः । अत्रार्थद्व-याश्लेषिकृष्णशब्देन श्लेषोऽलंकारः । तर्हि किं कुर्वित्याशङ्क्याह । इतो वटात्सानन्दन-न्दास्पदं न यासि अपि तु याहि इति लोडर्थलक्षणो लट् । सानन्दमृद्धिमत्तन्नन्दास्पदं चेति । अनेनात्र अन्यपरित्यागेन यत्प्रार्थ्यते तत्सुलभमिति । तर्हि दूरे भविष्यतीत्या-शङ्क्याह । दृष्टिगोचरं आसन्नमेवं सानन्देति पथिकविशेषणं वा । सांप्रतमानन्देऽपि सर्प-दंशादकुशलतामाप्स्यसीति । औचित्यमाह । अत्र कृष्णवटायैरालम्बनैर्विभावैस्तदपाकृ-तिनिषेधाभिव्यक्तो रतिस्थायी विप्रलम्भाख्यः शृङ्गारो रसः । आशीरुत्तरेऽलंकृती ॥

निसर्गचित्रोज्ज्वलयुक्तिसर्गं व्याचष्ट षष्ठं रसिकप्रियायाः ।

सर्गं नृपग्रामकिरीटरत्नं श्रीकुम्भकर्णस्तृणितस्मरोऽत्र ॥

इति श्रीमहाराजाधिराजाभिनवभरतश्रीकुम्भकर्णविरचिते श्रीकुम्भस्वा-

मिमन्दरस्वादरे गीतगोविन्दविवरणे वासकसज्जावर्णने

धन्यवैकुण्ठो नाम षष्ठः सर्गः ॥

गुणेषु ये दोषदृशः परेषां ब्रूमः स्वदोषावरणाय किं तान् ।

स्वतः पिधास्यन्ति ममात्र दोषान्सन्तस्ततस्तानपि किं ब्रवीमि ॥

इति श्रीमहामहोपाध्यायश्रीशङ्करमिश्रविरचितायां शालिनाथकारितायां

गीतगोविन्दटीकायां षष्ठः सर्गः ॥

## सप्तमः सर्गः ७

नागरनारायणः ।

अत्रान्तरे च कुलटाकुलवर्त्मघातं-

संजातपातक इव स्फुटलाञ्छनश्रीः ।

वृन्दावनान्तरमदीपयदंशुजालै-

दिवसुन्दरीवदनचन्दनबिन्दुरिन्दुः ॥ १ ॥

प्रसरति शशधरबिम्बे विहितविलम्बे च माधवे विधुरा ।

विरचितविविधविलापं सा परितापं चकारोच्चैः ॥ २ ॥

नृपः कुम्भकर्णः श्रुतं वाचिधत्ते

मनोधीश्वरासेवने सन्निधत्ते ।

हृदीशं परं वासुदेवं निधत्ते

वरं गीतगोविन्द गानं विधत्ते ॥

इदानीं मानिनीमानखण्डनाखण्डमण्डलं चन्द्रोदयं वर्णयन्नाह—अत्रान्तर इति । अत्रान्तरे एतस्मिन्नवसरे इन्दुवृन्दावनान्तरमंशुदीपैरदीपयत्प्रकाशितवान् । किंविशिष्टः । स्फुटलाञ्छनश्रीः स्फुटकलङ्कशोभः । उत्प्रेक्षते । कुलटाकुलवर्त्मघातसंजातपातक इव । अन्योऽपि यः कश्चन यस्य कस्यचन मार्गघातं करोति स कलङ्की भवत्येव । किंभूत इन्दुः । दिक्सुन्दरीवदनश्रीखण्डतिलक इव । वसन्ततिलका । अत्र रूपकोत्प्रेक्षे अलंकृती ॥ १ ॥ इदानीं विप्रलब्धायास्तस्या विधुरत्वं कथयति—प्रसरतीति । सा राधा उच्चैः परितापं चकार खेदं चकार । कथं यथा भवति । विरचितविविधालापं यथा स्यात्तथा । किंभूता सा । अतिशयविधुरा । क्व सति । शशधरबिम्बे प्रसरति सति । उद्गच्छति सति । माधवे च कृतविलम्बे सति । 'प्रेक्ष्य दूर्ती स्वयं दत्त्वा निकेतं नागतः प्रियः । यस्यास्तेन

अत्रान्तर इति । अत्रान्तरेऽस्मिन्नवसरे । इन्दुश्चन्द्रोऽंशुजालैः किरणसमूहैर्वृन्दावनान्तरं वृन्दावधमध्यमदीपयत्प्रकाशितवान् । दिक्पूर्वा दिक्सैव सुन्दरी कामिनी तस्या वदनस्य मुखस्य चन्दनबिन्दुर्मण्डलाकारतिलकम् । अत्र पूर्णचन्द्रो वर्ण्यत्वेन बोध्यः । खण्डचन्द्रे चन्दनबिन्दुसादृश्याभावात् । पुनः कीदृशः । स्फुटीभूता प्रकटिता लाञ्छनकलङ्कस्य श्रीः शोभा यत्र तादृशः । कुलटाकुलस्य व्यभिचारिणीसमूहस्य यो वर्त्मपातः संकेतगमनमार्गप्रतिरोधस्तेन संजातं पातकं यस्य सः । अपरस्यापि कृतपापस्य कलङ्कः स्फुटीभवतीति ध्वनिः ॥ १ ॥ प्रसरतीति । शशधरबिम्बे चन्द्रबिम्बे प्रसरति सति । माधवे कृष्णे विहितविलम्बे कृतकालक्षेपे सति । विधुरा दुःखिता राधोच्चैः परितापं चकार । कथं यथा स्यात् । विरचितो विविधो नानाविधो विलापो यत्रैवं यथा स्यात् । पूर्वं तदा गमनशङ्काप्यासीत् । चन्द्र उदितेऽभिसारिणां कुत्र संचार इति तदागमनं प्रति

१ 'वर्त्मपात' इति पाठः ।

मालवरागयतितालाभ्यां गीयते । प्र० ॥ १३ ॥

कथितसमयेऽपि हरिरहह न ययौ वनं

मम विफलमिदमलरूपमपि यौवनम् ।

यामि हे कमिह शरणं सखीजनवचनवञ्चिता ॥ ध्रुवम् ॥ १ ॥

यदनुगमनाय निशि गहनमपि शीलितं

तेन मम हृदयमिदमसमशरकीलितम् ॥ यामि हे० ॥ २ ॥

विना दुःस्था विप्रलब्धा तु सा मता' । आर्या ॥ २ ॥ पूर्वं ध्रुवः । यामीति—हे सखि, इह अस्मिन्नवसरे कं शरणं यामि । किंभूताहम् । सखीति । सख्य एव जन इतर-जनवत् । तद्वचनेन त्वमत्र संकेतस्थाने तिष्ठ तमहमानयामि कुतश्चित्कारणादत्रैव स्थितया विप्रलब्धा । इति ध्रुवः ॥ अथ पदानि । कथितेति—आत्मगतं कथयति । मम इदं यौवनं विफलम् । किंभूतम् । अमलरूपमपि । अथवा यौवनं रूपं च द्वयमपि निष्फलम् । अत्रापिशब्दो भूषणकलादीनामनुक्तानां समुच्चयार्थः । अत्र कारणमाह—अहह इति कष्टे । हरिः कथितसमयेऽपि संकेतितकालेऽपि वनं न ययौ न प्राप्तवान् । यतः 'प्रियेषु सौभाग्यफला हि योषितः' ॥ १ ॥ अपि च ॥ यदिति । यद्यस्माद्धेतोर्निशि रात्रौ अनुगमनाय । अर्थात् हरेरनुगमनाय गहनमपि । अपि-शब्देन यत्कथमपि न क्रियते तदपि शीलितमनुभूतम् । तेन कारणेन मम इदं हृदयमसमशरकीलितं वर्तते । अथवा यदित्यव्ययं सर्वनामप्रतिरूपकं यस्येत्यर्थः । यस्यानुस्मरणाय एवं कृतं तेन हेतुना तमेव हेतुं कृत्वा मम हृदय-

निराशयाधिकं विललापेति भावः ॥ २ ॥ विविधविलापमेव गीतेन कथयति—  
कथितेति । गीतस्यास्य गौडमालवरागः प्रतिमठतालः । गीतार्थस्तु इह विपिने कं जनं यामि शरणम् । यद्वा कं जलमग्निं च यमं शरणं यामि । तेन विना जलप्रवेशमग्निप्रवेशं यमगृहं यामीत्यर्थः । कीदृशी । सखीजनानां वचनेन वञ्चिता प्रतारिता । मया हरिरानी-यत एवेति सखीजनेन प्रतारितेत्यर्थः । सख्योऽप्येवं प्रतारिकास्तदा कोऽन्यो विश्वासपात्रं भवेदिति भावः । 'को ब्रह्मात्मानिलोकेषु शमने सर्वनाम्नि च । पावके च मयूरे च मुखशीर्षजलेषु कम् ॥' इति विश्वः । 'शरणं गृहरक्षित्रोः' इत्यमरः । सखीवचनमे-वाह—कथितेति । कथितसमयेऽपि सख्यग्रे स्वयमेव कथितो यः समयः कालोऽस्मि-न्नवसरे मया सङ्केतस्थलमागन्तव्यमिति । यद्वा । सख्या मदग्रे यः समयः कथितस्तदपि वनं सङ्केतनिकुञ्जं न ययौ न गतवान् । इदमारूढमेव मे यौवनं तारुण्यममलरूपमपि निर्मलसौन्दर्यमपि विफलम् । पूर्वं तदागमनप्रत्याशया स्थितं संप्रत्यवधिलङ्घने नि-रवधि(?) दुःखोऽपि भोगोऽसमर्थः । शरीरं त्यक्ष्याम्येव, मम यौवनं यास्यतीति भावः ॥ १ ॥ यस्य कृष्णस्यानुगमनायानुसरणाय निशि रात्रौ गहनमपि शीलितं तेन कृष्णेन निमित्तभूतेन मम हृदयमसमशरेण कामशरेण कीलितं विद्धम् ॥ २ ॥ मम मरणमेव

मम मरणमेव वरमतिवितथकेतना ।

किमिति' विषहामि विरहानलमचेतना ॥ यामि हे० ॥ ३ ॥

मामहह विधुरयति मधुरमधुयामिनी ।

कापि हरिमनुभवति कृतसुकृतकामिनी ॥ यामि हे० ॥ ४ ॥

मसमशरकीलितं वर्तते । अथवा यदिति यद्वचनेनान्यवहितमेव सखीवचनं प-  
रामृश्यते । यद्वचनानुसरणाय गहनं शीलितं तेन तद्वचनहेतुना मम हृदय-  
मसमशरपीडितं वर्तते । अत्र यच्छब्दस्याप्राधान्यात्समासेन निर्गुणत्वाच्च न प्रधा-  
नत्वेनान्वयः संभवी, विवक्षितार्थासमर्पकत्वात् ॥ २ ॥ अपि च । **ममेति**—इहाचे-  
तनाहं चैतन्यरहिता विव्हललमाप्ता विरहानलं विषहामि । कथमिति विषहामीति । धा-  
त्वन्तरमप्यस्तीत्यवधार्यताम् । तदसद्भावे भ्रान्तिर्मास्तु । तत्सन्देहनिराकरणार्थं काम-  
धेनावीक्ष्यताम् । अत्र विषह्य किं शक्तावित्यस्य(?) दिवादित्वचुरादित्वभ्वादित्व-  
परस्मैपदिनो न सन्ति । किं विशिष्टा अहं । इतीव हेतोः वितथकेतना वितथं केतनमावासो  
यस्याः । प्रियश्च्युत्वात् । अथवा वितथं निमन्त्रणं यस्याः सा । सखीमात्रवचनेन  
हि तामनुसरणेन वा ईदृशस्य साहसस्यानुपघातात् । अथवा वितथं केतनं देहो यस्याः  
प्रियाप्राप्तेः । एवं सति मम मरणमेव वरं न देहधारणम् ॥ ३ ॥ अपि च ।  
**मामिहेति** । मधुरमधुयामिनी कोमला सरसा वसन्तरात्रिर्मा विधुरं करोति ॥  
अपि च । कापि कृतसुकृतकामिनी कृपया हरिमनुभवति । एतावताऽहं मन्दभाग्या

वरमुत्कृष्टम् । तत्र हेतुमाह—इह वनेऽचेतना मूर्च्छा । यद्वा । अचेतना मूर्च्छया ज्ञानर-  
हिता । यद्वा । अः कृष्णस्तत्र चेतना बुद्धिर्यस्यास्तादृशी । विरहानलं विरहामि किमिति  
विषहामि सहे । तथा च । इह मम दुःखस्य कोऽपि ज्ञातापि नेत्यरप्यरुदितं किमित्या-  
चरामीति भावः । कीदृश्यद्वम् । अतिवितथकेतनातिशयेन वितथं मिथ्याभूतं केतनं गृहं  
यस्यास्तादृशी । यद्वा । अतिवितथं केतनं शरीरं यस्याः सा । तथा च । निरुपमसौ-  
न्दर्यालयमपीदं शरीरं तेन विना विफलमित्यर्थः । अतिवितथकेतनमिमं स्वपतिं विहा-  
यान्यपुरुषमभिसृतवतीत्येवंरूपलाञ्छनं यस्यास्तादृशी । तस्मिन्मिलिते लक्षणमपीदं न  
मे दुःखाय स्यात् । संप्रति तु मृषालक्षणमात्रं मे दुःखदमिति भावः । 'केतनं लाञ्छने  
काये गृहे चोपनिमन्त्रणे ।' इति विश्वः । 'षह मर्षणे' इति चुराद्यन्तर्गणयुजादौ पर  
स्मैपदी विकल्पेन णिजन्तः पठितः । तस्य णिचोऽभावे विषहामीति प्रयोगः ॥ ३ ॥  
**मामित्यादि** । अहहेति खेदे । इयं मधुरा मनोहरा मधुयामिनी वसन्तरात्रिर्मा वि-  
धुरयति विकलयति । कापि कृतं पुण्यं यया एतादृशी कामिनी हरिं कृष्णमनुभवति ।  
केलिसमये पश्यति । 'विधुरं स्यात्प्रतिश्लेषे विधुरो विकलेऽन्यवत्' इति विश्वः ।  
'मधुरं सरसे ज्ञेयं स्वादुन्यपि मनोहरे' इति धरणिः । 'स्याद्धर्ममस्त्रियां पुण्यश्रेयसी सुकृतं

अहह कलयामि वलयादिमणिभूषणम् ।

हरिविरहदहनवहनेन बहुदूषणम् ॥ यामि हे० ॥ ५ ॥

कुसुमसुकुमारतनुमतनुशरलीलया ।

स्रगपि हृदि हन्ति मामतिविषमशीलया ॥ यामि हे० ॥ ६ ॥

अहमिह निवसामि न गणितवनवेतसा ।

स्मरति मधुसूदनो मामपि न चेतसा ॥ यामि हे० ॥ ७ ॥

यतस्तत्राप्त्यर्थं मया प्रयत्नः कृतः, अन्यथा च हरिरतसुखमनुभूयते ॥ ४ ॥ अपि च अहहेति । अहह इति खेदे । हरिविरहदहनवहनेन वलयादिकं मणिभूषणं बहुदूषणं कलयामि । यतः 'स्त्रीणां प्रियालोकफलो हि वेषः' इति ॥ ५ ॥ अपि च । कुसुमेति । हे कान्त, हृदिवर्तमाना स्रगपि मामतनुशरलीलया कामबाणस्वाभाव्येन हन्ति । मया पुष्पस्रगिति धार्यते तस्याश्च स्मरशरमयत्वात् हननस्वभावः । अत एवातिविषम-शरलीलया । अति विषमीयते यस्मिन्नित्यतिविषमं तच्छीलं यस्याः सा तथा । अथवा मां हृदि मनसि हन्ति मनो विध्यतीत्यर्थः । अत एव विषमशीलया अन्यशरेभ्यो विषमस्वभावया । तथा च 'अपूर्वेयं धनुर्विद्या मन्मथस्य महात्मनः । शरीरमक्षतं कृत्वा भिनत्यन्तर्गतं मनः' ॥ किंभूतां कुसुमादपि सुकुमारतनुं यो हि यस्माद्दीनबलः स तं सुखेन हन्ति ॥ ६ ॥ अपि च । अहमिति । हे कान्त, अहमिह कुञ्जे नग-णितवनवेतसा निवसामि न गणितानि वनानि वेतसाश्च यया सां । वनवेतसग्रह-णमन्येषामपि वनस्थविषमाणासुपलक्षणार्थम् । तेन दुर्लङ्घ्यमप्युलङ्घ्य न चिन्ताहमागता परं मधुसूदनस्तु मां चेतसापि न स्मरति । अतीव युद्धाभिनिवेशः संभोगपराङ्मुखो

वृषः' इत्यमरः ॥ ४ ॥ अहहेति । अद्भुते । वलयादिमणिभूषणं कटकादिमणिखचित-मलङ्कारं हरिविरहदहनवहनेन कृष्णविरहाग्निधारणेन बहुदूषणमनेकदोषं पश्यामि । स्त्रीणां प्रियाण्याभरणानि । तान्यप्यधुना भारभूतानीत्यद्भुतमिति भावः ॥ ५ ॥ कुसु-मेति । स्रगपि पुष्पमालापि । अतनुशरलीलया अतनुः कामस्तस्य ये शरास्तेषां लीलया मां हृदि हन्ति ताडयति । कामबाणा अपि पुष्पाप्येव । स्रगपि पुष्पमयीति तल्लीलया हन्तीति भावः । कीदृश्याऽतनुशरलीलया । अतिविषमशीलया अतिशयेन विषमं शीलं स्वभावो यस्यास्तादृश्या । अन्यबाणा हि क्षिप्ताः सन्तः क्षतमुत्पाद्य भ्रन्ति । कामबाणास्तु हृदि संगताः क्षतमकृत्वैवान्तरे च भ्रन्तीति विषमशीलतेति भावः । कीदृशीं माम् । कुसुमसुकुमारतनुं पुष्पकोमलाङ्गीम् ॥ ६ ॥ अहमिति । अहमिह निकुञ्जे वसामि । कीदृशी । न गणिता न संभाविता वनवेतसा विपिनस्य वेत्रलता यया सा । मधुसूदनः कृष्णो मां चेतसा न स्मरति । अपि चेतोमात्रसाध्यां स्वयं स्मरणमपि न करोति अन्यस्य का वार्तेति चेतसेत्यनेन ध्वनितम् । अन्यथा स्मरणस्य चेतोऽजन्यत्वेन चेतसेत्यस्य वैयर्थ्यापत्तेः । न गणितेत्यत्र नशब्देन निषेधवाचकेन समासः । न तु नञ्-शब्देन । नञा सह समासेऽगणितेति स्यात् । यद्वा नञ् शिरश्चालने । तथा च गणिताः प्रतिलतं कृष्णमन्वेषयन्त्या परिसंख्याता वनवेतसा यया सा । यद्वा । अहमिह वने किं

हरिचरणशरणजयदेवकविभारती ।

वसतु हृदि युवतिरिव कोमलकलावती ॥ यामि हे० ॥८॥

तत्किं कामपि कामिनीमभिसृतः किंवा कलाकेलिभि-  
र्बद्धो बन्धुभिरन्धकारिणि वनाभ्यर्णे किमुद्दाम्यति ।

कान्तः क्लान्तमना मनागपि पथि प्रस्थातुमेवाक्षमः

सङ्केतीकृतमञ्जुवञ्जुलला कुञ्जेऽपि यन्नागतः ॥ ३ ॥

भवतीति व्यङ्ग्यम् । न गणितेत्यादौ निषेधार्थं नकारेण समासः । 'अधुनीत खगः स नैकधा' इतिवत् । शेषविवक्षाभावान्मां स्मरतीत्यत्र न षष्ठी ॥ ७ ॥ अपि च हरिचरणेति । हरिचरणौ शरणं गृहं यस्याः सा चासौ जयदेवकविभारती च । अथवा हरिचरणेति जयदेवविशेषणम् । तत्र शरणं रक्षितृ हृदि वसति । अर्थाद्भक्तानाम् । किलक्षणा कोमल कलावती च । तथा च सङ्गीतराजे—'रागः स्यात्स्थानगौ-डाख्यस्तालो वर्णयती रसः । शृङ्गारो विप्रलम्भाख्यः प्रमदा मदनाकुल । पक्ष-नामावलेः पाटा शुम्भिता यत्र गीतके । स्निग्धमधुसूदनोऽयं रासावलयनामकः ॥ प्रबन्धः पृथिवीभर्त्रा प्रबद्धः प्रीतये हरेः' ॥ इति स्निग्धमधुसूदनरासावलयनामा प्रबन्धस्योदशः ॥ ८ ॥ राधा तदनागमने खगतान्हेतुन्वितर्कयति—तत्किमिति । अथस्मात्कान्तः कामुकः सङ्केतीकृतमञ्जुवञ्जुललाकुञ्जेऽपि यन्नागतः मनोहरवेतसल-तागृहेऽपि यन्नायासीत्तस्मादहमिति वितर्कयामि । तमेव वितर्कमाह—कामपीति । कांचित्कामिनीमभिसृतः किमन्यकामिन्यर्थं गतः । अथवा मामत्र संकेतस्थाने विहाय कथ-मन्यत्र विहरिष्यतीत्याशङ्क्याह—कलाकेलिभिर्बन्धुभिर्बद्धः किम् । कलेति । विलासक्रीडा-परैः । मामभ्युपगच्छन्नन्तरापि क्रीडावशो जातः । अथवा मां विहाय अन्यत्करोतीति वि-चारेणाप्यलम् । किंतु मामेवाभिसरन् मामलभमान इतस्ततः सान्द्रेऽन्धकारे वनसमीपे नातिवसामि । अपि तु निवसाम्येव । शेषं पूर्ववत् । विप्रलम्भा चेयं नायिका । तल्लक्षणम्—'कृत्वा संकेतमप्राप्ते दयिते व्यथिता तु या । विप्रलम्भेति सा प्रोक्ता बुधै-रस्यास्तु विक्रिया । निर्वेदधिन्ताश्चेष्टासु मूर्च्छानिःश्वसितादयः' इति ॥ ७ ॥ हरिचर-णेति । हरेश्चरणौ शरणं यस्य तादृशो जयदेवकविस्तस्य भारती वाणी हृदि हृदये वसतु । अर्थात्कृष्णस्य भक्तानाम् । कीदृशी भारती । कोमलानिधुरवर्णा कलावती विचित्रकलायुक्ता । केव । युवतिरिव । कीदृशी । कोमला मृदङ्गी । कलावती चतुः-षष्टिकलाकुशला ॥ ८ ॥ तत्किमिति । कान्तः कृष्णः संकेतीकृतो मञ्जुर्मनोहरो वञ्जुललाकुञ्जो वेत्रलतागृहं तत्रापि यत् यतो हेतोर्नागतस्तत्कामपि कामिनीं किमभि-सृतः । अन्यस्याः कस्याश्चिदभिसारभूमिं प्राप्त इति किमु इत्यर्थः । यद्वा । बन्धुभिर्गो-पभूमिं प्राप्तः कलाकेलिभिः कौतुककलाभिर्बद्धो नियन्त्रितः किमु । यद्वा । अन्धकारिणि घनतरतरुच्छायायां निबिडान्धकारे वनोपान्ते संकेतीकृतविपिनसमीपे संकेतस्थलमप्राप्य भ्रान्त्यति किमु परिभ्रमणं किं करोति । संशयान्तरमाह—क्लान्तमना इति । प्रकृतकिमु-शब्दोऽत्रापि संबध्यते । तथा च । क्लान्तं मदिरुषे दुःखेनोपतप्तं मनो यस्य । पतादृशः



अथागतां माधवमन्तरेण सखीमियं वीक्ष्य विषादमूकाम् ।  
विशङ्कमाना रमितं कयापि जनार्दनं दृष्टवदेतदाह ॥ ४ ॥

वसन्तरागयतितालाभ्यां गीयते । प्र० १४

स्मरसमरोचितविरचितवेशा ।

गलितकुसुमदर्दरविलुलितकेशा ॥ १ ॥

कापि मधुरिपुणा विलसति युवतिरधिकगुणा ॥ ध्रुवम् ॥

परिभ्राम्यति । अथवा तदपि न घटते । अथवा क्लान्तमनाः सन् पथि मार्गे प्रस्थातुमेवा-  
क्षम इति सुस्थितम् । शार्दूलविक्रिडितं वृत्तम् । संशयोऽलङ्कारः ॥ ३ ॥ अथ सखीविषा-  
दानुमितं कृष्णस्यान्यासक्तत्वं वितर्कयन्नाह—अथेति । इयं राधा अथानन्तरं कृष्णं  
विना आगतां सखीं वीक्ष्य दृष्ट्वा तत्प्रत्यक्षीकृतमिव यथा स्यात्तथा तद्वक्ष्यमाणमाह ।  
किंभूतां सखीम् । विषादमूकामकृतकार्यत्वाद्विषण्णतया प्रतिवक्तुमक्षमाम् ।  
किंभूता राधा जनार्दनं कयापि कान्तया रमितं विशङ्कमाना । सखीविषादान्यथा-  
नुपपत्त्याऽन्यासङ्गो व्यज्यते ॥ उपेन्द्रवज्रा वृत्तम् ॥ ४ ॥ इदमेव प्रथयति । तत्र  
पूर्वं ध्रुवपदम् ॥ कापीति । सखि कापि युवति मधुरिपुणा सह विलसति । किं-  
भूता । अधिकगुणाः सौन्दर्यादयो यस्याः । अर्थोन्मत्सकाशात् । मां विहाय  
यया रमत इति । मधुरिपुरित्यनेन तस्य माधुर्यानभिज्ञत्वं द्योत्यते । तेन अधिकगुणे-  
त्यनेन मत्तो हीनेति व्यज्यते ॥ अथ पदानि । स्मरेति । किंभूता कापि स्मर-  
समरोचितो विरचितो वेषः प्रसाधनं यया सा । स्मरसमरः कामकेलिः । अथवा  
स्मरोपलक्षितः समर इव समरः । अपि किंभूता । रतिविमर्दनेन विगलितपुष्पै-  
प्रस्थातुमक्षमः । ततश्चलितुमेवासमर्थः इति किमु इत्यर्थः । उक्त्वा चेयं नायिका—  
'उक्त्वा भवति सा यस्याः संकेतं नागतः प्रियः । तस्यानागमने हेतुं चिन्तयत्याकुलं  
यथा ॥' इति ॥ ३ ॥ अथेति । अथानन्तरमियं राधा एतद्वक्ष्यमाणं दृष्टवदाह उक्त-  
वती । यथा कस्य कियद्वृत्तान्तः केनचित्साक्षाद्दृष्टः कथयति तद्वदित्यर्थः । किं कृत्वा ।  
सखीं माधवमन्तरेण कृष्णं विनागतां वीक्ष्य दृष्ट्वा । अत एव विषादेन मूकां मौनाम् ।  
कीदृशी । जनार्दनं कृष्णं कयाचिन्नायिकया रमितं शङ्कमाना तर्कयन्ती । जनार्दनमित्यु-  
चितपदोपपत्त्या । \* \* \* \* \* तथा च जनानामर्दनस्वभावो यस्तस्य मम तापजनकत्वमु-  
चितमेवेति भावः ॥ ४ ॥ तदेव गीतेन कथयति—स्मरेति । गीतस्यास्य वसन्तरागः ।  
एकताली तालः । गीतार्थस्तु कापि युवतिर्मधुरिपुणा कृष्णेन विलसति रमते । अत  
एवाधिकगुणा अधिकः सौन्दर्यादिगुणो यस्याः सा । मत्संकेतागमनोत्सुकमपि कृष्णं  
गुणैरपल्लव्य रमितवती । मत्तोऽप्यधिकगुणेति भावः । युवती विलसतीत्यनेन कामिकर्तृ-  
कविलासकथनाद्विपरीतरतमुक्तम् । कीदृशी । स्मरसमरः कामसंभ्रामः । स्मरतमिति  
यावत् । तत्रोचितो योग्यो विरचितः कृतो वेश आभरणं यया सा । पुनः कीदृशी ।  
गलितः स्खलितः कुसुमभरो यस्यास्तादृशी । विलुलिताः कृष्णेन कचग्रहपूर्वकं चुम्बना-  
दानेन स्रस्ताः केशा यस्याः सा । विपरीतरते च नायिकायाः केशग्रहणपूर्वकमेव

१ 'कुसुमभरवि०' इति पाठः.

हरिपरिरम्भणंवलितविकारा ।

कुचकलशोपरितरलितहारा ॥ कापि० ॥ २ ॥

विचलदलकललिताननचन्द्रा ।

तदधरपानरभसकृततन्द्रा ॥ कापि० ॥ ३ ॥

चञ्चलकुण्डलदलितकपोला ।

मुखरितरसनजघनगतिलोला ॥ कापि० ॥ ४ ॥

दयितविलोकितलज्जितहसिता ।

बहुविधकूजितरतिरसरसिता ॥ कापि० ॥ ५ ॥

रीषद्विल्लिताः केशा यस्याः सा । अनेनोक्तेनास्याः पुरुषायितत्वं व्यज्यते ॥१॥ अपि च  
हरीति । पुनः किंभूता । हरिपरिरम्भणेन वलितः संभक्तो विकारः कामोपलक्षितो  
मानसो भावो यस्याः । कुचकलशयोरुपरि तरलश्चञ्चलो हारो यस्याः । अत्रापि  
हारतरलत्वं पुरुषायितमभिव्यनक्ति ॥ २ ॥ अपि च । विचलदिति । पुनः किं-  
भूता । विचलदलकैर्ललितो मनोहरो मुखचन्द्रो यस्याः सा तथा । पुनः किंभूता तदध-  
रपानरभसेन हर्षेण कृता तन्द्रा मुखजनितालीकनिद्रा यया ॥३॥ अपि च । चञ्चलेति ।  
किंभूता । चञ्चलकुण्डलाभ्यां ललितौ (दलितौ) कपोलौ यस्याः । पुनः किंभूता । मुखरितर-  
सना या जघनगतिः जघनस्य गतागतं तथा लोला ॥ ४ ॥ अपि च । दयितेति ।  
किंभूता । लज्जिता चासौ हसिता च लज्जितहसिता । दयितविलोकितेन लज्जित-  
हसिता । अपि च किंभूता । बहुविधानि कूजितानि पारावतादीनामव्यक्तशब्दा-

चुम्बनं कार्थ्यमित्युक्तं प्राक् । 'अस्त्रियां समरानीकरणाः' इत्यमरः । 'वेशो वेश्यागृहे  
प्रोक्तो नेपथ्ये गृहमात्रके ।' इति विश्वः ॥ १ ॥ पुनः कीदृशी । हरीति । हरेः  
परिरम्भेनालिङ्गनेन चलितो जातो विकारो रोमाशादिर्यस्याः सा । पुनः कीदृशी ।  
कलशाविव कुचौ तत्र तरलितश्चञ्चलो हारो यस्याः सा ॥ २ ॥ पुनः कीदृशी ।  
विचलदिति । विचलद्विश्वलैरधिकैश्चूर्णकुन्तलैर्ललितो मनोहर आननचन्द्रो यस्याः  
सा । लालित्यं चालकानां कलङ्कसादृश्यान्मुखे चलत्कलङ्कवत्त्वं चन्द्रमसः प्रतीयते ।  
पुनः कीदृशी । तस्य कृष्णस्याधरपानरभसः । तेन कृता चक्षुर्निमीलनेनाविष्कृत-  
तन्द्रा रतिमुखानुभवजनिता निद्रा यया सा ॥ ३ ॥ पुनः कीदृशी । चञ्चलेति ।  
चञ्चलाभ्यां कुण्डलाभ्यां दलितौ मृदितौ कपोलौ यस्याः सा । कुण्डलयोश्चाञ्चल्यं  
पुरुषायितासकलनायिकातनुचाञ्चल्यं भवत्येव । पुनः कीदृशी । मुखरितेति ।  
मुखरिता शब्दायमाना रसना क्षुद्रघण्टिका यस्य । तादृशस्य जघनस्य गत्या गतेन  
लोला चञ्चला ॥ ४ ॥ पुनः कीदृशी । दयितेति । दयितस्य कृष्णस्य विलोकितेन  
वीक्षणेन लज्जितहसिते लज्जाहास्ये यस्याः सा । यद्वा दयितविलोकिते च लज्जिता  
लज्जावती हास्ययुक्ता चेत्यर्थः । पुरुषायमाणायास्तस्याधःस्थितस्याङ्गनायमानस्य कृष्णस्य

विपुलपुलकपृथुवेपथुभङ्गा ।

श्वसितनिमीलितविकसदनङ्गा ॥ कापि० ॥ ६ ॥

श्रमजलकणभरसुभगशरीरा ।

परिपतितोरसि रतिरणधीरा ॥ कापि० ॥ ७ ॥

नुकरणानि यत्र तद्यथा स्यात्तथा रतिरसेन रतिरागेण रसिता शब्दिता । अथवा बहु-  
विधं कूजितमव्यक्तः शब्दो यत्र तेन रतिरसेन शब्दिता ॥ ५ ॥ अपि च ।  
**विपुलेति** । विपुला बहवः पुलका रोमाश्चा यत्र असौ विपुलपुलकः पृथू रोमाश्चभङ्ग-  
स्तरङ्गो यस्या भङ्ग इव भङ्गः । श्वसितनिमीलिताभ्यां विकसन्प्रकटीभवन्ननङ्गः  
एतल्लक्षणः कामो यस्याः ॥ ६ ॥ अपि च । **श्रमजलेति** । किंभूता ॥ स्वेद-  
बिन्दुद्विङ्कितशरीरा । अपि च किंभूता । उरसि पतिता । अर्थाद्वरेः । रती रण इव

दर्शनेन लज्जा हास्यं च तस्या अभूदिति भावः । लज्जितहसितेत्यत्र प्रथमव्याख्याने  
नपुंसके भावे क्तः । द्वितीयव्याख्याने लज्जाधातोर्हास्यवाचकस्य धातोश्चाकर्मकत्वात् 'ग-  
त्यर्थाकर्मक—' इत्यादिना क्तः । पुनः कीदृशी । बहुविधं पिकशिखिकलहंसादीनामिव  
नानाप्रकारं कूजितं शब्दितं यत्र । एतादृशो रतिरसः सुरतरसस्तेन रसिता हृष्टा । यद्वा ।  
बहुविधं नानाप्रकारं पारावतादीनां यत्कूजितं तद्भद्रतिरसे रसितं शब्दितं यस्याः सा ।  
'रसितं शब्दिते हृष्टे' इति कोशः ॥ ५ ॥ पुनः कीदृशी । **विपुलेति** । विपुलाः  
प्रचुरा ये पुलका रोमाश्चास्तेषां पृथुर्महान्यो वेपथुः कम्पस्तस्य भङ्गस्तरङ्गो यस्याः  
सा । रोमाश्चकम्पयोरुत्तरोत्पत्या तरङ्गसाम्यम् । 'भङ्गस्तरङ्गे रुद्धे दे भङ्गो जयविपर्यये ।'  
इति विश्वप्रकाशः । पुनः कीदृशी । श्वसितं सुरतायासजनितो निश्वासो निमीलितं  
परमानन्दावाप्तिसजनितं नेत्रनिमीलनं ताभ्यां विकसन्प्रकटीभवन्ननङ्गः कामो यस्याः सा ।  
श्वसितेत्यनेनानन्दावाप्तिसान्निध्यं कथितम् । तदुक्तं रतिरहस्ये—'मुहुः स्वजनाश्लेषः  
सीत्काराश्वितलज्जितम् । हुङ्कारोच्छ्वसितं नाय्यां वीर्यसान्निध्यसूचकम्' ॥ इति । निमी-  
लितेत्यनेन च्युतिकालः कथितः । तदुक्तं तत्रैव—'मूर्च्छना मीलनं चाक्ष्णोश्च्युतिकालस्य  
लक्षणम् ।' इति ॥ ६ ॥ पुनः कीदृशी । **श्रमजलेति** । श्रमजलकणेन सुरतायासज-  
नितप्रस्वेदबिन्दुसमूहेन सुभगं मनोहरं शरीरं यस्याः सा । त्रुटितहारेऽपि वक्षसि  
स्वेदबिन्दुमुक्ताहारशोभाजनानात्सुभगशरीरेति भावः । पुनः कीदृशी । उरसि कृष्णस्यो-  
रसि परिपतिता । पुनः कीदृशी । रतिरणे सुरतसंग्रामे धीरा पण्डिता । अनेन  
सुरतान्तकाल उक्तः । तदुक्तं रतिरहस्ये—'अङ्गे स्वेदः श्लथत्वं च केशवल्गादिसंसृतिः(?) ।  
जाते च्युतिमुखे नाय्यां विरामेच्छा च जायते ॥' बन्धश्चायं हंसलीलकाख्यः । तदुक्तं  
रतिरहस्ये—'नारी पादद्वयं दत्त्वा कान्तस्योर्युगोपरि । कटिमान्दोलयेदाशु बन्धोऽयं

श्रीजयदेवभणितहरिरमितम् ।

कलिकलुषं जनयतु परिशमितम् ॥ कापि० ॥ ८ ॥

विहरपाण्डुमुरारिमुखाम्बुजद्युतिरयं तिरयन्नपि वेदनाम् ।

विधुरतीव तनोति मनोभुवः सुहृदये हृदये मदनव्यथाम् ॥५॥

रतिरणः तत्र धीरा स्थिरा ॥ ७ ॥ श्रीति । इदं श्रीजयदेवभणितं विपरीतरताभि-  
(योग)क्रीडितं कलिकलुषं परिशमितं जनयत्विति शान्तिं नयतु ॥ ८ ॥ तथाच  
सङ्गीतराजे 'श्रीरागो यत्र रागः स्यात्तालस्तु द्रुतमण्ठकः । वर्णनं वासुदेवस्य रति-  
स्तद्व्यत्यये स्त्रियाः । पदेभ्यः पाठसन्तानं खरास्तेनास्तथैव च । प्रयोगश्च भवेद्यत्र स  
प्रबन्धवरः स्मृतः ॥ हरिरमितचम्पकवर्णेभ्यः शेखराभिधः' ॥ इति हरिरमितचम्पक-  
शेखरनामा चतुर्दशः प्रबन्धः ॥ इदानीं विरहातुरा राधा चन्द्रमुद्दिश्याह—विर-  
हेति । अये कोमलमन्त्रणे । हे सखि, अयं विधुः हृदये अर्थात् मम अतिमदनव्यथां  
तनोति । किंभूतः । मनोभुवः मदनस्य सुहृन्मित्रम् । मुरारोर्विरहावस्थास्मरणेनाह ।  
किंभूतः । विरहेण पाण्डुः यन्मुरारिमुखाम्बुजं तस्य द्युतिरिव द्युतिर्यस्य । अत एव  
वेदनां तिरयन्नपि आच्छादयन्नपि । एतदुक्तं भवति । पूर्वं मदीयविरहपाण्डुमुरारि-  
मुखकान्तिमत्त्वेन मम वेदना नाशयन्नपि कामसुहृत्त्वेन वेदनां करोत्येव । तदप्राप्त्यापि  
यदपेक्षया तस्य स्थितलादुःखं नाभूत्संप्रतमन्यासक्तं तं ज्ञात्वा मया स्थातुं न शक्यत

इंसलीलकः' इति । 'लवलेशककणाणवः' इत्यमरः ॥ ७ ॥ श्रीजयदेवेति । श्रीजयदेवेन  
भणितं यद्धरेः कृष्णस्य रतिरमितं क्रीडितं कलेः कलियुगस्य कलुषं पापमर्षाच्छोतृणां  
पाठकानां च परिशमितं जनयतु नष्टं करोतु ॥ ८ ॥ संप्रति चन्द्रोऽप्ययमधिकतरं  
व्यथयतीत्याह—विरहेति । अये इति विषादे । अयं वृश्यमानश्चन्द्रो मम हृदये  
मदनव्यथां कामपीडां तावदधिकं यथा स्यादेवं तनोति विस्तारयति । कीदृशः ।  
विरहेण मद्भिःश्लेषेण पाण्डु धूसरं यन्मुरारेः कृष्णस्य मुखाम्बुजमाननपत्रं तद्द्युतिर्यस्य  
सः । तथा च । तादृशकृष्णमुखाम्बुजचन्द्रदर्शने कृष्णस्य मुखाम्बुजस्य स्मरणादति-  
व्यथा जायते इति भावः । किं कुर्वन् । वेदनामपि तिरयंस्तिरोहितां कुर्वन् । तथा च ।  
चन्द्रदर्शनेन तथा विवेकोन्मूलनं भवति कृष्णमुपायेन कृतापराधमपि तमेव मनः  
स्मरतीति भावः । व्यथाजनकत्वे हेतुमाह—मनोभुव इति । मनोभुवः कामस्य  
सुहृन्मित्रम् । तथा च निकटस्थितस्यापि कृष्णस्यानुसरणं मया न कृतमिति मदनाज्ञा-  
लङ्घनात्कामो मे वैरी जातः । सख्युस्तस्य साहाय्यं चिकीर्षता चन्द्रेणापि व्यथा  
जन्यत इति भावः । चन्द्रस्य कृष्णमनोजन्यत्वेन कामस्य मनसिजत्वेनैव प्रसिद्धेः ।  
सोदरत्वेन कामचन्द्रयोः सौहार्दत्वाच्च मनोभुवपदेन कामस्योपादानम् । तथा च  
श्रुतिः 'चन्द्रमा मनसो जातश्चक्षोः सूर्योऽजायत' । इति । 'वेदना ज्ञानदुःखयोः । भये  
क्रोधे विषादे च संभ्रमे स्मरणेऽपि च' ॥ इति विश्वः । 'तिरोऽन्तर्द्धौ तिर्यगर्थे' इति च ॥५॥

गुर्जररीरागैकतालीतालाने गीयते । प्र० १६

समुदितमदने रमणीवदने चुम्बनवलिताधरे ।

मृगमदतिलकं लिखति सपुलकं मृगमिव रजनीकरे ॥ १ ॥

रमते यमुनापुलिनवने विजयी मुरारिरधुना ॥ ध्रुवम् ॥

घनचयरुचिरे रचयति चिकुरे तरलिततरुणानने ।

कुरवककुसुमं चपलामुषमं रतिपतिमृगकानने ॥ रमते० ॥ २ ॥

इति भावः ॥ द्रुतविलम्बितं वृत्तम् ॥ १ ॥ इदानीं राधा विव्हलिते मनसि तत्स्वरूपमेव निरूपयति ॥ अत्र पूर्वं ध्रुवपदम् ॥ रमत इति । अधुना मुरारिर्यमुनापुलिनवने रमते । अत्र मुरारिपदं कामुकस्य कार्कश्ये रत्यभावं द्योतयति । किंभूतः । विजयी मां पराभूय जयवान् । इति ध्रुवः । अथ पद्यानि । तमेव रमणप्रकारमाह—समुदितेति । रमणीवदने मृगमदतिलकं कस्तूरीतिलकं लिखति । रमतेऽस्यामिति रमणी । लिखितं लेखनसामान्याद्विन्यासे वर्तते । किंभूते वदने । अत एव सम्यगुदितः कामो यतः । पुनः किंभूते सतिलकं मुखमुद्रीक्ष्य दीप्तस्मरत्वात्सपुलकं यथा भवति तथा चुम्बनाद्वलितः संभक्तोऽधरो यत्र । कस्मिन्क इव । रजनीकरे मृग इव । पूर्णचन्द्रनिभे मुखे कस्तूरीतिलकेन राधानिःश्वसैककाश्मल्यं द्योत्यते । अत्र रजनीकरप्रहणेन तयोः क्षणरागिलं द्योत्यते ॥ १ ॥ अपि च । घनचयेति । स तस्या इति प्रकरणलभ्यौ । चिकुरे कुन्तले । जातावेकवचनम् । कुरवककुसुमं शोणसैरेयकपुष्पम् । शोणम्लानपुष्पं वा रचयति । किंभूते । रतिपतिः मृग इव तस्य कानने । किंभूते चिकुरे । घनचयरुचिरे मेघपटलमनोहरे । पुनः किंभूते । तरलिततरुणानने । तरलितानि तरुणानामानानानि येन । काननपक्षे तरलितानि तरुणानां कुब्जककुसुपूर्वं गीतेन कस्याश्चिद्विपरीतरतमुक्तमधुना कस्याश्चित्स्वाधीनभर्तृकाया नायककर्तृकां क्रीडामाह—समुदितेति । गुर्जररीरागेऽस्यैकतालः । गीतार्थस्तु—विजयी जयशीलो मुरारिर्यमुनापुलिने वने यमुनायाः सैकते यद्वनं तत्र रमते क्रीडति । निःशङ्ककेलिप्रतिपादनाय विजयीत्युक्तम् । क्रीडामेवाह—समुदितेति । रमणीवदने कामिनीमुखे सपुलकं रोमाञ्चं यथा स्यादेवं मृगमदतिलकं कस्तूरीतिलकं लिखति । कीदृशे । चुम्बनाय वलितः संमुखीकृत्य संकोचितोऽधरो यत्र तादृशे । कुत्र कमिव । रजनीकरे चन्द्रे मृगमिव । कीदृशे चन्द्रे । समुदितः सम्यगुदितो मदनो यस्मात्तादृशे । पूर्णचन्द्रस्य कामोद्दीपकत्वादिति भावः । पुनः कीदृशे चन्द्रे । चुम्बनाय वलितः संमुखीकृतोऽधरो यस्मात्तादृशे । चन्द्रदर्शनाद्यनोश्चुम्बनादौ प्रवृत्तिः । अत्र मुखस्याक्लादकारित्वादिना चन्द्रसाम्यं कस्तूरीतिलकस्य च मृगसाम्यं बोध्यम् ॥ १ ॥ केश्यन्तरमाह—घनचयेति । चिकुरे तस्याः केशपाशे कुरवककुसुमं शोणाम्लानपुष्पं, अरुणक्षिण्टीपुष्पं वा रचयति । यथाविन्यासमर्पयतीत्यर्थः । कीदृशे चिकुरे । घनचयवन्मेघसमूहवद्भुचिरे मनोहरे । पुनः कीदृशे । रतिपतिः कामः स एव मृगस्तस्य कानने वने । पुनः कीदृशे । तरलितानि विलोकनेन चञ्चलीकृतानि तरुणानां यूनामानानानि मुखानि

घटयति सुघने कुचयुगगगने मृगमदरुचिरूपिते ।

मणिसरममलं तारकपटलं नखपदशशिभूषिते ॥ रमते० ॥ ३ ॥

जितविसशकले मृदुभुजयुगले करतलनलिनीदले ।

मरकतवलयं मधुकरनिचयं वितरति हिमशीतले ॥ रमते० ॥ ४ ॥

मानां वा वातारिवृक्षाणामग्रभागा यस्मिन् । रमणीपक्षे कुल्टानां सुखरूपम् । यथा मृगः कानने बली तथात्र कामः । अत्र मृगशब्देन तत्र रममाणस्य हरेः परुषत्वं (पशुत्वं) व्यज्यते ॥२॥ अपि च । घटयतीति । स तस्याः कुचयुगगगने कुचयुगं गगनमिव बृहत्त्वात् । अमलमणिहारं हीरकसरं हीरकहारं तारकपटलं तारकासमूहं घटयति योजयति । किंभूते । सुघने सुतरां घने पीने । गगनपक्षे शोभनघने । किंभूते स्तनयुगे । मृगमदरुचिरूपिते । कस्तूरीपरिष्वङ्गेन निवारितसुरतश्रमजले । गगनपक्षे मृगमदकान्तियुक्ते रूक्षे च भावेन । पुनः कथंभूते । नखपदं शशीव तेन भूषिते । पक्षे । नखपदमिव शशी तेन भूषिते । अत्र तस्मिन्नभिलाषशून्यत्वं गगनपदव्यङ्ग्यम् ॥३॥ अपि च । जितेति । स कृष्णस्तस्या जितविसशकले मृणालखण्डसदृशे भुजयुगले वर्तमाने । करतलनलिनीदले

येन तादृशे । कीदृशं कुसुमम् । चपला इव रक्तविद्युदिव सुषमातिशयिता शोभा यस्य तादृशम् । यद्वा । चपलावत्सुषमं चारु । अत्र विरहतापशामकतयातिश्यामलतया चिकुराणां सजलमेघसाम्यम् । केशग्रथितकुरबककुसुमानां चान्तरान्तरा दृश्यमानतया विरहिणां संतापजनकतया रक्ततया लोहितविद्युत्साम्यम् । 'चिकुरः कुन्तलो बालः कचः केसः शिरोरुहः' इत्यमरः । 'स्मृतः कुरबकः शोणाम्लानक्षिण्टीप्रभेदयोः' इति विश्वः । 'कुसुमं पुष्पफलयोः' इत्यपि । 'चपला कपिलाविद्युत्पुंश्वलीपिप्पलीषु च' इत्यपि । 'सुषमं चारुसमयोः सुषमा परमाद्युतौ' इति च ॥ २ ॥ केल्यन्तरमाह—घटयतीति । कुचयुगं गगनमिव । बृहत्त्वात् । तन्नामलं निर्मलं मणिसरं मुक्ताहारं तदेव तारकसमूहं घटयति प्रापयति । कीदृशे कुचयुगगगने । सुष्ठु अतिशयेन घनो विस्तारो यत्र तादृशे । मृगमदस्य कस्तूर्या रूच्या दीप्या रूपिते व्याप्ते । पुनः कीदृशे । नखपदं नखाङ्कस्तदेव शशी तेन भूषितेऽलङ्कृते । नखक्षतं चेदद्वैन्दुसाम्यं बोध्यम् । तदुक्तं पञ्चसायके—'अद्वैन्दुसंकाशमिदं नखक्षतमद्वैन्दुसंशं कथितं समासतः । कक्षानितम्बस्तनपार्श्वमध्ये दातव्यमेतत्करजं सदैव' इति । अत एवात्र शशिपदमप्यर्द्धचन्द्रपरं बोध्यम् । पूर्णचन्द्रस्य तत्साम्याभावात् । अत्र कुचयुगस्य विस्तीर्णत्वात्कस्तूरिकया श्यामत्वाङ्कुरचन्द्रवत्त्वाद्गगनत्वेन निरूपणम् । गगनस्यापि कविसंप्रदाये श्यामत्वेनैव प्रसिद्धेः अत एव सुघन इत्यादिभिस्त्रिभिर्विशेषणैर्गगनत्वनिरूपणौपमकविशेषणोपादानात्साङ्गमेतद्रूपकम् । 'घनः सान्द्रे दृढे दीर्घे विस्तारे लोहमुद्गरे' इति विश्वः । 'गुण्ठितरूपिते' इत्यमरः । एतद्व्याख्यानसमये क्षीरस्वामिनाप्युक्तम्—“रूपिते लौकिकव्यावृत्त्यर्थः । यत्रान्तार्गिरिरेणुरूपितः” ॥ 'नक्षत्रे चापि मध्ये च तारकं तारकापि च' इति विश्वः ॥ ३ ॥ किं च । जितविसेति । मृदुभुजयुगले तस्याः कोमले बाहुयुगे मरकतवलयमिन्द्रनीलमणिकङ्कणं तमेव मधुकरनिचयं भ्रमरसमूहं विकिरति अर्पयति । कीदृशे भुजयुगले । जितं निज-

रतिगृहजघने विपुलापघने मनसिजकनकासने ।

मणिमयरसनं तोरणहसनं विकिरति कृतवासने ॥ रमते० ॥ ५ ॥

कराब्जपत्रे । शोणे करतले नीलमरकतसंचयः सभ्रमरपद्मशोभामनुकरोति । तेन तयोः यावकमण्डनकमनीयतान्यायेन औपाधिकक्रेहो रसाभासत्वेन व्यञ्जितः । मरकतबलयं मधुकरनिचयमेव वितरति प्रयच्छति । किंभूते करतले । हिमशीतले । अत्र हि हिमशीतलशब्दस्तस्मिन्कामाभावं द्योतयति । तथा चाह—‘अनुरागोऽनुरक्तायां रसावह इति स्थितिः । अभावे त्वनुरागस्य रसाभासं जगुर्बुधाः’ ॥ ४ ॥ अपि च । रतीति । स तस्या रतिगृहजघने मणिमयरसनं मेखलां विकिरति । रतिगृहं च तजघनं च । जघनस्य रतिगृहेति नाग्नि सत्येव रतिं गृह्णाति । रतेरावासप्रस्थापितत्वेन विशेषणपरता । किंभूते । विपुलापघने विपुलावयवे । पुनः किंभूते । मनसिजकनकामार्दवेन शैत्येन चाभिभूतं बिसशकलं मृणालखण्डं येन तादृशे । पुनः कीदृशे । करतलमेव नलिनीदलं पद्मं यत्र तादृशे । यद्वा । करतलमेव नलिनीदलं पद्मिनीपत्रं यत्र तादृशे । पुनः कीदृशे । हिमवच्छीतले । अत्र यद्यपि करतलस्य पद्मिनीपत्रत्वरूपणं न विरुद्धमिति । अत्र द्वितीयव्याख्याने मरकतवलयस्य पद्मरूपणमाचक्षोपलभ्यमित्येकदेशविवर्तिरूपकम् । तदुक्तं काव्यप्रकाशे—‘श्रौता आर्थाश्च ते यस्मिन्नेकदेशविवर्तितम्’ । अस्त्यार्थः—केचन पदार्थाः श्रौताः श्रुतिपण्डिताः (?) साक्षाच्छब्दाः पठिताः केचन आर्थास्तदन्यार्थानुपपत्तिगम्या यत्र रूपके तदेकदेशवर्तीति । ‘नलिनी पद्मिनी पद्मव्योमसिन्धुसरोवरे’ इति विश्वः । ‘मरकतो नीलमणिः’ इति ॥ ४ ॥ किं च । रतिगृहेति । रतेः शृङ्गारस्य गृहे आश्रये मणिमयरसनं मुक्तामयीं मेखलां विकिरति क्षिपति । अत्र विकिरतीत्यनेन काशीबन्धनसमये श्रोणीस्पर्शजनितसाध्वसवशात्कम्प्यमानकरा क्षिपति न तु भ्रमातीति ध्वनितम् । कीदृशे । विपुलापघने विपुलो विस्तीर्णोऽपघनोऽवयवो यस्य तादृशे । अति मांसल इत्यर्थः । पुनः कीदृशे । मनसिजस्य कामस्य कनकनिर्मितसिंहासनं इव । विस्तीर्णत्वादतिगौरत्वाच्च जघनस्य कनकासनसाम्यम् । अत्र जघनस्य कनकासनत्वरूपणमनुपपद्यमानमनसिजस्य महाराजत्वमाजीवतीत्येकदेशविवर्ति इत्यादि रूपकमिति । कीदृशं मणिमयरसनम् । तोरणस्य मङ्गलस्य स्रजो हसनमुपहासो यस्मात्तादृशम् । अन्योऽपि यदि सिंहासन उपविशति तदा तत्र परिजनैर्बन्धनमालिका बध्यते । मनसिजसिंहासनीभूते तस्या जघने शुद्रमणिकारूपमाङ्गल्यस्त्रगयं भ्रमातीति भावः । पुनः कीदृशे जघने । कृतं वासनं वस्त्रं समाहृत्यापि काशीं भ्रमाति । कृष्णेऽतिलज्जया नायिकया कृतं शाटिकादिरूपं वस्त्रं यत्रेत्यर्थः । यद्वा । कृतं वासनं श्रीकृष्णवशीकरणाय धूपविशेषो यत्र तादृशे । अत एव तथा वशीकृतः सन् मामवधूय तथा सह रमत इति भावः । धूपविशेषश्च स्वदेहे नायकवशीकरणाय च नायिकया कर्तव्य इति कामशास्त्रे उक्तम् । तदुक्तं रतिरहस्ये—‘वरजुवतीमलयोद्भवसङ्क्षमैलासर्जकृष्टसिद्धार्थैः । सर्वाङ्गीणो धूपः सर्वजनानां वशीकरणम्’ ॥ इति । यद्वा । कृता तत्कान्तिदर्शनात्कृष्णेन वासनाभोगेच्छा यत्र तादृशे । यद्वा । कृतवासनमर्थात्कामेन स्थानं यत्र तादृशे । यद्यपि मनसिजकनकासन इत्यनेनैव काम-

चरणकिसलये कमलानिलये नखमणिगणपूजिते ।

बहिरपवरणं यावकभरणं जनयति हृदि योजिते ॥ रमते ० ॥ ६ ॥

रमयति सुदृशं कामपि सुभृशं खलहलधरसोदरे ।

किमफलमवसं चिरमिह विरसं वद सखि विटपोदरे ॥ रमते ० ७

सने कामस्य हेमपीठे । किंभूतं रसनम् । तोरणहसनम् । रतिगृहे तोरणसदृशमिति यावत् । किंभूते रतिगृहे । कृतवासने कृतं वासनं गन्धादि यस्य । गृहं च अधिवासपरि-  
कल्पितासनादि रमणीयं भवति । अत्र कनकशब्दः स्मरहरप्रियत्वेन कामस्योद्वेजको  
भवतीति ध्वन्यते ॥ ५ ॥ अपि च । चरणेति । हरिस्तस्याश्चरणकिसलये यावकाभ-  
रणं पूरणं जनयति । किंभूते । हृदि योजिते योगं प्रापिते । अर्थात् श्रीकृष्णस्य हृदि ।  
किंविशिष्टे चरणकिसलये । कमलानिलये लक्ष्मीनिवासस्थाने । पुनः किंभूते ।  
नखा एव मणिगणाः आरक्तत्वात् । तैः पूजिते । किंभूतं यावकभरणम् । चरणस्य  
खभावलोहितत्वाद्बहिर्भूतमाच्छादकम् । किंभूते हृदि । कमलानिलये लक्ष्मीनिवासस्थाने ।  
पुनः किंभूते । नखमणिगणपूजिते । तथा दत्तनखत्वात् ॥ ६ ॥ अपि च । रमय-  
तीति । हे सखि, वद मौनं विस्ज । विरसं यथा स्यात्तथा चिरमिह विटपोदरे  
निकुञ्जेऽफलप्राप्तिलक्षणरहितं चिरं किं अवसं किमुषितास्मि । क्व सति । खलहल-  
स्थानं प्राप्तं तथापि नित्यं तत्सान्निध्यसूचनायैतदुक्तम् । 'अङ्गं प्रतीकोऽवयवोऽपघनोऽथ  
कलेवरम् ।' इत्यमरः । 'सिंहासनं तद्वैमम्' इत्यपि । 'रसनं स्वादने पाने । रसना  
काशीजिह्वयो रसनं चापि' इति विश्वः । 'मङ्गल्यस्तत्तोरणो भवेद्वन्दनमालिका' इति  
क्षीरस्वामिलिखितकोषः । 'वसनं वसने चाथ स्थाने ज्ञाने धूपने' इति विश्वः ॥ ५ ॥  
किं च । चरणकिसलये चरण एव किसलयमाताम्रत्वात्कोमलत्वाच्च । तत्र यावकभरणं  
जनयति । कीदृशे । कमलायाः श्रियो निलयो आश्रयः । कीदृशे । नखा एव मणिगणा  
मणिसमूहास्तैः पूजितेऽलङ्कृते । कीदृशं यावकभरणम् । बहिर्भूतं दूरीभूतमपवरणं यस्य  
तादृशम् । स्पष्टमित्यर्थः । पुनः कीदृशे । हृदि हृदये योजिते । अनुरागातिशयात्प्रापितं  
स्वहृदये तच्चरणकिसलयं कृत्वा यावकं च रचयतीत्यर्थः । यद्वा । हृदि तस्यैव विशेषणम् ।  
कीदृशे हृदि । कमलाया लक्ष्म्या निलये आश्रये । लक्ष्म्याः कृष्णवक्षस्येव सर्वदा स्थितिः ।  
पुनः कीदृशे । नखा एव मणिगणास्तैर्भूषिते । लक्ष्म्या अपि गृहे तदीयचरणकिसलयं  
ददाति । तस्य सौभाग्यातिशयो ध्वनितः । अत्र चरणकिसलये नखमणिगण इत्यत्र  
रूप्यमानयोः किसलयत्वमणिगणत्वयोः परस्परभयोगादयुक्तं नामरूपकम् । तदुक्तं द-  
ण्डिना—'इदं मन्दस्मितं ज्योत्स्ना स्निग्धनेत्रोत्पलं मुखम् । इति ज्योत्स्नोत्पलयोगादयुक्तं  
नाम रूपकम्' इति । 'कमलापीवरयोः' इति विश्वः । 'लाक्षा रक्षा जनु क्लीबे याव-  
कालक्तकामयः' इति विश्वः ॥ ६ ॥ रमयतीति । एवं स्वमेव तत्तदाभरणं विधाय  
कामपि सुदृशं शोभने दृशौ नेत्रे यस्यास्ताम् । खलो दुर्जनो यो हलधरो । बलभद्रस्तस्य  
सोदरो भ्राता कृष्णस्तत्सुभृशमतिशयेन रमयति । हे सखि, वद कथय इह विटपोदरे  
कुञ्जमध्ये विरसं रसशून्यं यथा स्यादेवमत एवाफलं यथा स्यादेवं चिरं बहुकालं व्याप्य



इह रसभणने कृतहरिगुणने मधुरिपुपदसेवके ।

कलियुगचरितं न वसतु दुरितं कविनृपजयदेवके ॥ रमते० ॥८॥

नायातः सखि निर्दयो यदि शठस्त्वं दूति किं दूयसे

स्वच्छन्दं बहुवल्लभः स रमते किं तत्र ते दूषणम् ।

धरसोदरे दुष्टे बलभद्रभ्रातरि कामपि आत्मसदृशं खलां सुदृशं लक्षणया विरूपनेत्रां रमयति सति । अत्र हलधरशब्दो मामनुकूलां विहायान्यासक्तोऽन्यां रममाणस्य तस्य पामरत्वं द्योतयति । ईदृशस्यास्य प्रतीक्षायां विदग्धया न स्थातव्यमिति भावः ॥७॥ अपि च । इहेति । कविराजजयदेवके कलियुगेन रचितं दुरितं न वसतु न तिष्ठतु । किंभूते रसभणने रसोद्दीपके । कर्त्तरि ल्युः । पुनः किंभूते । कृतहरिगुणने कृतहरिकथाभ्यासे । पुनः किंभूते । मधुरिपुपदसेवके । अथ च इह रसभणने इति प्रबन्धविशेषणत्वेन योजनीयम् । इयमष्टपदी स्तुतिनिन्दापरत्वेन बोद्धव्या ॥ तथाच सङ्गीतराजे 'द्रुतमण्ठेन तालेन द्रुतेनैव लयने च । मह्लारे रसराजे स्यात्पदानां संततेः पुनः । खरग्रामस्तथा पाटास्तेना अपि यथाक्रमम् । हरिरसमन्मथाद्यस्तिलकः प्रबन्धराट्' ॥ इति हरिरसमन्मथतिलकनामा पञ्चदशः प्रबन्धः ॥ कृष्णानागमने हेतुं दूतीविषादोपनयपुरःसरं सोत्कण्ठा राधा प्रकटयति—नायात इति । हे सखि, राधे, स मया बहुप्रेयस्यापि आहूतः परं निर्दय इति नायातः । अथ राधाह—हे दूति, स यदि शठः धूर्तः तर्हि किं दूयसे त्वं मा विषादं कार्षीः । त्वं दूतीकर्मण्येव प्रभुः ॥ दूत्याह—हे राधे, अहं अत एव दूये । स बहुवल्लभः सन् बन्धो वल्लभाः प्रेयस्यो यस्य सः स्वच्छन्दं यथा स्यात्तथा रमते क्रीडति । पुना राधाह—तत्र ते किं दूषणं न हि त्वं

किं किमित्यवसंस्थितास्मीत्यर्थः । अत्र च हलधरसोदरत्वेन कृष्णस्योपादानम् । हलधरो ग्राम्यस्तत्सोदरोऽयमपि तथैव भविष्यतीति तस्य मां विहाय कयाचिद्गोपिकया सह केलिकरणमुचितमेवेति सूचनाय । 'विटपः पल्लवे शृङ्गे विस्तारे स्तम्बशाखयोः' इति विश्वः । अवसमिति 'वस निवासे' इत्यस्य धातोरुत्तमपुरुषैकवचनम् । लङ् । स्वाधीनभर्तृकेयं नायिका । तदुक्तं शृङ्गारतिलके—'यस्या रतिगुणाकृष्टः पतिः पार्श्वं न मुषति । विचित्रविभ्रमासक्ता स्वाधीननायिका यथा' इति ॥ ७ ॥ इहेतत्काव्यकर्त्तरि कविनृपजयदेवके कलियुगे चरितमाचरितं कृतं दुरितं न वसतु न तिष्ठतु । कीदृशम् । रसस्य कृष्णविषयशृङ्गाररसस्य भणनं कथनं यस्य तादृशे । अत एव कृतं हरेर्गुणनं चिन्तनं येन तादृशे । अत्र हेतुमाह—मधुरिपोः कृष्णस्य पदसेवके ॥ ८ ॥ पूर्वमन्यस्याः कस्याश्चित्कृष्णेन सह केलीमुत्प्रेक्ष्य सख्या अग्रे वर्णितवती । संप्रति दूतीं कृष्णेनोपमुक्तां शङ्कमाना वक्रोक्त्या दूतीं प्राह—नायात इति । हे सखि, दूति, दूयकर्मकुशले, स निर्दयो दयारहितोऽत एव शठः कृतगूढमदपराधो यदि नायातस्तदा किं दूयसे किमिति दुःखिता भवसि । स तु शठो भवति । किं तु धृष्टः स्वच्छन्दमेव रमतेऽतो किं दूयसे इत्याह—स्वच्छन्दमिति । स कृष्णो बहुवल्लभोऽनेकनायिकाप्रियोऽत एव स्वच्छन्दं निःशङ्कं रमते । यया कयाचिद्गोपिकया सह केलिं करोति । तत्रार्थे ते तव किं दूषणम् ।

पश्याद्य प्रियसङ्गमाय दयितस्याकृष्यमाणं गुणै-

रुत्कण्ठार्तिभरादिव स्फुटदिदं चेतः स्वयं यास्यति ॥ ६ ॥

विपरीतान्वरणेति मदीयमेव दैवं बलवत्तरमित्याह—हे सखि, पश्य जानीहि । बहुतरं ज्ञास्यसि वा । इदं हृदयं चेतो यास्यति । किंभूतं चेतः । स्वयं स्फुटद्विदलत् । उत्प्रेक्षते । उत्कण्ठार्तिभरादिव प्रियमिलनेच्छाप्रीडाभरादिव । अन्योऽपि अर्तिभरतापितो विदीर्यत एव । किंभूतं चेतः । आद्यप्रियसङ्गमाय दयितस्य गुणैः आकृष्यमाणं मया निरुध्यमानमपि नीयत एव । आद्यानि च तानि प्रियाणि च तेषां तैर्वासङ्गमः । तस्यायः प्राप्तिः तस्मै तेन दयितः । तस्य वा । आद्यप्रियसङ्गमे निमित्ते अयेन शुभावहेन विधिना दयितस्य । अथवा आद्यप्रियसङ्गमायेति चतुर्थ्यन्तं भिन्नपदम् । एतदुक्तं भवति । हरिसंगमे पूर्वानुभूतस्मरणादिदं चेतो यास्यत्येव न ते दूषणं न मम । सोऽपि नोपालम्भमर्हति । विधेः पराङ्मुखत्वात् । अथवा एवंविधमिदं चेत एव यास्यति ज्ञास्यति इदमेव ज्ञाताखादनिवृत्तिमेष्यतीत्युपरम्यते । अथाद्यं पश्य । तद्गुणैराकृष्यमाणं सत् प्रियसङ्गमार्थं यास्यति ॥ अत्र शार्दूलविक्रीडितं वृत्तम् । काव्यलिङ्गमलंकारः । उत्प्रेक्षोत्तरे च ॥६॥ तानेव दयितस्य मुरतसौशील्यादिकान्गुणान-

अपि च । आश्चर्यरम्यस्य प्रियस्य कृष्णस्य संगमाय मिलनायेदं मम चेतोऽन्तःकरणं यास्यति । कीदृशम् । दयितस्य कृष्णस्य गुणैः सौन्दर्यादिभिराकृष्यमाणं बलात्कारेणानीयमानम् । अपरमपि गुणै रञ्जुभिराकृष्यमाणमन्यत्र नीयत इति ध्वनितम् । कीदृशं चेतः । उत्कण्ठार्तिभिर्भरादिव स्फुटम् । उत्कण्ठा औत्सुक्यमार्तिः पीडा । तयोर्योऽतिशयस्तस्मादिव बहिर्भवत् । अपरमपि वस्त्वन्तरसंकुले स्थाने स्थितं वस्तु शङ्कया बहिर्भवतीति ध्वनितम् । तथा च । अतः परं विरहदुःखं सोढुमशक्ततया तद्गुणानेव स्मरन्त्या प्राणा एव त्याज्यास्ततोऽन्ते या मतिः सा गतिरिति स्वयमेव चेतस्तत्र यास्यतीति किमतः परं तवात्र गतागतायासेनेति भावः । अथ क्वचुविशेषाद्बोद्धव्यविशेषाच्छठादिपदाच्च ध्वनितोऽयमर्थः । हे दूति, यदि स नायातस्तदा त्वं किं दूयसे । तदनागमनं ममोत्तसये युज्यते न तव । त्वं तु तत्संगभोगेनैव कृतार्था जाता । सखीमपि सोत्कण्ठामाह । समीचीनं सख्यमाचरितमिति भावः । यदि च निर्दयकुचोपमर्दनगाढालिङ्गनादिना त्वद्गात्रपीडने दयारहितस्तदापि त्वं किं दूयसे । नायकस्य तादृशं दयाराहित्यं नायिकया भाग्येन लभ्यत इति भावः । यदि च शठस्तदपि किं दूयसे । शठत्वेनैव मद्बचनं कृतवता त्वमुपमुक्तेति शठकृते भावः । यदि च बहुवल्लभः स्वच्छन्दं रमते स तदपि ते किं दूषणम् । किं च बह्वीषु वल्लभासु मध्ये संप्रति त्वमेका प्रिया जातेति भावः । पश्याधेति । तथा च भवाहशीनामुपभोगमात्रमुद्देश्यमिति तस्य बहुवल्लभत्वेऽपि न क्षतिः । मम तु प्रथमानुरागसमयमारभ्य प्रियेणान्या मनस्यपि न कृता । ममापि स्वप्नेऽपि तवान्यो नेच्छाविषयोऽभूदधुना तु विधिवशाद्द्विपरीत्ये प्राणानेव त्यक्ष्यामीति भावः । अत्र प्रथमपदे शठो नायक उक्तः । स्वच्छन्दमित्यादिना च धृष्टः । तदुभय-लक्षणं रसार्णवमुधाकरे— अनुकूलस्यैकजातिः शठो गूढापराधकृत् । धृष्टो व्यक्तान्वयुव-

देशवराडीरागेण रूपकतालेन गीयते ॥ प्र० १६ ॥

अनिलतरलकुवलयनयनेन ।

तपति न सा किसलयशयने न ।

सखि या रमिता वनमालिना । ध्रुवम् ॥ १ ॥

विकसितसरसिजललितमुखेन ।

स्फुटति न सा मनसिजविशिखेन ॥ सखि या० ॥ २ ॥

न्यनायिकागमत्वेन निन्दास्तुतिपरत्वेनाह—अनिलेति । तत्र पूर्वं ध्रुवपदं यथा । सखि येति । हे सखि, या गोपिका वनमालिना हरिणा रमिता । रमणमिता रमिता । अथवा रमः संजातो यस्या इति । वनमालिना सह क्रीडितेत्यर्थः । अथ-बोधानविहारादिभिर्हरिणा वा रममाणा गोपिका हरिणैव तद्विशेषक्रीडने नियुक्ता । आत्मना सह क्रीडनार्थं प्रेरितेति यावत् । अथवा वनमालिना सह कामेन रन्तुं प्रेरिता तत्रैव साभिलाषा क्रीडापरा बभूवेत्यर्थः । निन्दापक्षे तु । वनमालिनेति मालायाः सद्भावात्तस्याः संभोगपराङ्मुखत्वं सूचितम् । वनलक्ष्म्यामलिनेवेतस्ततः पुष्परसास्वादात् । इति ध्रुवः ॥ अथ पदानि । अनिलेति । तत्र प्रतिपदमेकैकं विश्लेषणम् । तृतीयान्तं वनमालिनः प्रथमान्तं च या इति पदोपलक्षितायास्तस्याः । तत्रापि च ध्रुवपदाद्विश्लेषणानां वैपरीत्येन । पक्षे एतद्विपरीतोऽर्थः सूचितो भवति । किंभूतेन वनमालिना । अनिलेन तरले ये नीलोत्पले ते इव । नीले कमले इव नयने यस्य । सा गोपिका किसलयशयने न तपति नोपतप्ता भवति । पक्षे या किलान्यमनस्केन प्रियान्तरनिरीक्षणप्रतिहितचञ्चललोचनेनोपभुज्यते सा किसलयशयनेऽपि न तपतीति न । अपि तु तापं प्राप्नोत्येव ॥ १ ॥ अपि च । विकसितेति । किंभूतेन हरिणा । स्फुटितारविन्दमिव मनोहराननेन सा गोपिका कामबाणेन विद्धा न तिभोगलक्ष्योऽपि निर्मयः' इति ॥ ६ ॥ संप्रति कृष्णेन रममाणायाः सौभाग्यमुखं तद्विरहिण्याश्च संतापमष्टपद्या कथयति—अनिलेति । गीतस्यास्य देशाख्यरागो रूपकतालः । गीतार्थस्तु हे सखि, या वनमालिना कृष्णेन रमिता क्रीडिता सा किसलयशयने पल्लवशय्यार्या न तपति नोपतप्ता भवति । कृष्णाङ्गसङ्गे तत्सुखपदमेव भवतीति भावः । कीदृशेन वनमालिना । अनिलेन वायुना तरलेऽनिलवद्वा तरले चञ्चले कुवलये तद्वन्नयने यस्य तेन । नायिकासंनिधौ साध्वसवशाच्चञ्चलनेत्रेणेत्यर्थः । अथवा या रमितेत्यत्र आ-श्लेषः । तथा च या वनमालिनारमिता सा किसलयशयने न तपतीति न, अपि तु तपत्येव । नद्वयेन प्रकृतस्यैवार्थस्य प्राप्तेः । यद्वा । किसलयशयनेनेत्येवं तृतीयैव । नञ् शिरश्चालने । तथा चायमर्थः । या रमिता वनमालिना किसलयशयने न तपति । अपि तु तपत्येव चेति काका लभ्यते । 'अनिलो वसुवातयोः' इति विश्वः ॥ १ ॥ अथ च । विकसितेति । या वनमालिना रमिता सा मनसिजविशिखेन कामबाणेन न स्फुटति न दिधा भवति । कीदृशेन वनमालिना । विकसितं पुष्पितं यत्सरसिजं पद्मं

१ 'देशाङ्गरा०' 'देशाख्यरा०' इति च पाठः ।

अमृतमधुरमृदुतरवचनेन ।

ज्वलति न सा मलयजपवनेन ॥ सखि या० ॥ ३ ॥

स्थलजलरुहरुचिकरचरणेन ।

लुठति न सा हिमकरकिरणेन ॥ सखि या० ॥ ४ ॥

सजलजलदसमुदयरुचिरेण ।

दलति न सा हृदि विरहेण ॥ सखि या० ॥ ५ ॥

कनकनिकषरुचिशुचिवसनेन ।

श्वसिति न सा परिजनहसनेन ॥ सखि या० ॥ ६ ॥

भवति । पक्षे विलासकलाविमुखेन । केवलं प्रसारितमुखेन संभोगमाप्नोति । सा मदनबाणैर्मनसि न विध्यते । अपि तु विध्यत एव ॥ २ ॥ अपि च । **अमृतेति** । किंभूतेन हरिणा । अमृतवन्मधुरतरं कोमलं वचनं यस्य तेन । सा मलयानिलेन न ज्वलति न दीप्यते । अतिप्रियवचनस्य दाता न भावं द्योतयति । तेन 'प्रियवाक् स्त्रीशीलः स्त्रीणां भवति वल्लभः' इति वाल्मिह्यनिरासान्मनोऽनवस्थानान्मलयमारुतेन ज्वलत्येव ॥ ३ ॥ अपि च । **स्थलेति** । किंभूतेन हरिणा । स्थलकमलकान्तिकरचरणेन सा गोपिका चन्द्रकिरणेन न लुठति न भूमौ परिवर्तते । ततः पक्षे स्थलकमलग्रहणेन तदङ्गस्य तस्यापहायित्वमुक्तम् ॥ ४ ॥ अपि च । **सजलेति** । किंभूतेन हरिणा । सजलजलदोदयवद्दीप्तिमता । सा गोपिका हृदि दुःसहविरहभरेण न दीर्यते । पक्षे । अत्र सजलजलदग्रहणेनैव विरहेण संयोगेऽपि प्रियविरहसाम्यमिति निन्दार्थः ॥ ५ ॥ अपि च । **कनकेति** । किंभूतेन हरिणा । कनकनिकषरुचिश्चासौ शु-

तद्रुचिलितं मनोहरं मुखं यस्य तेन । मुखहास्यत्वेन विकसितपद्मसाम्यं बोध्यम् । अथ च । या विकसितेन सरसिजललितमुखेन वनमालिना रमिता सा मनसिजविशिखेन न स्फुटति । अपि तु स्फुटत्येवेति पूर्ववत् ॥ २ ॥ अथ च । **अमृतेति** । वनमालिना रमिता सा मलयजपवनेन मलयगिरिजातेन वातेन न ज्वलति न दीप्यते । कीदृशेन वनमालिना । अमृतादपि मधुरं मृदुतरमतिशयेन कोमलवचनं यस्य तेन । अमृतेत्याद्युचितविशेषणोपपत्त्या सामृतसेकेन ज्वलनाभावस्योचितत्वात् । अथ चामृतमधुरमृदुतरवचनेन वनमालिना या रमिता सा मलयजपवनेन न ज्वलति । अपि तु ज्वलत्येवेति ॥ ३ ॥ **स्थलजलेति** । कीदृशेन वनमालिना । स्थलोद्भवं जलरुहं कमलं तद्रुचिर्योस्तादृशौ करौ चरणौ यस्य तेन । अथ च या वनमालिना रमिता सा हिमकरकिरणेन न लुठति । अपि तु लुठत्येव ॥ ४ ॥ **सजलेति** । अथ च या वनमालिना रमिता सा विरहाधिक्येन हृदि हृदये न दलति न दीर्यते । पुनः कीदृशेन । सजलो जलसहितो यो जलदो मेघस्तत्समुदयवद्रुचिरेण । अथ च या वनमालिना रमिता सा विरहभरेण हृदि न दलति । अपि तु दलत्येवेत्यर्थः ॥ ५ ॥ **कनकेति** । या वनमालिना रमिता सा परिजनानां हसनेन श्यती लज्जा रोदितीत्यादि परिजनहासेन । यद्वा परितः सर्वतो

सकलभुवनजनवरतरुणेन ।

वहति न सा रुजमतिकरुणेन ॥ सखि या० ॥ ७ ॥

श्रीजयदेवभणितर्वचनेन ।

प्रविशतु हरिरपि हृदयमनेन ॥ सखि या० ॥ ८ ॥

चिवसनश्च तेन । अथवा कनकस्य निकषः निकषोपलरेखा तत्कान्तिविमलवद्वेण । सा गोपिका परिजनहसनेन न श्वसिति । निःश्वासवती न भवति । पक्षे या काषायवसनादिना संगता भवति सा परिजनैरुपहसिता दीर्घान्निःश्वासान्मुञ्चत्येव ॥ ६ ॥ अपि च । सकलेति । किंभूतेन हरिणा । सकलभुवनजनश्रेष्ठतरुणेन सातीव निर्भररसेनापि रुजं पीडां न धारयति । या किल सकलेष्वपि भुवनेषु वरतरुणेनोपभुज्यते तस्यास्तु एकैकस्यापि वित्तेन शोको भवतीति निन्दा ॥ ७ ॥ अपि च । श्रीजयदेवेति । अनेन श्रीजयदेवभणितं च तद्वचनं च तेन हेतुना हरिः श्रीकृष्णः हृदयं प्रविशतु । अर्थाद्राधायाः । अथवा अयं हरिः हृत्प्रविशतु । अपि शब्दात्तदारोपकरणवचनानि च ॥ तथा च सङ्गीतराजे—‘ रागो वराटिका यत्र तालो वर्णयतिस्तथा । पदानि स्वेच्छयालापभूषितानि यथायुति ॥ ततः खराश्च पाटाश्च ततः पद्यानि कानिचित् । इति नारायणपदान्मदनायासनामकः ॥ प्रबन्धः क्षितिनाथेन लोकनाथस्य वर्णितः’ ॥ इति नारायणमदनायासनामा षोडशः प्रबन्धः ॥ ८ ॥ चेतो यास्यतीति

जनानां हास्येन न श्वसिति न संतापनिःश्वासं त्यजति । कीदृशेन वनमालिना । कनकनिकषः सुवर्णकषकपट्टिका तस्यैव रुचिर्दीप्तिर्यस्यैतादृशं शुच्यनुपहृतं वस्त्रं यस्य तेन । अत्र कनकपदेनैव पीतत्वे प्राप्तेऽपि स्निग्धत्वप्राप्तये निकषपदोपादानम् । अथवा या वनमालिना रमिता सा परिजनहसनेन न श्वसिति । अपि तु श्वसित्वेवेत्यर्थः । ‘निकषः कषपट्टिका’ इति हारावली । ‘शुचिः शुद्धेऽनुपहृते’ इति विश्वः ॥ ६ ॥ सकलेति । या वनमालिना रमिता सातिकरुणेनातिशयितकरुणारसेनोपलक्षिता सती रुजं तद्विश्लेषजन्यां व्याध्यवस्थां तद्वन्न वहति धारयति । कीदृशेन वनमालिना । सकलभुवने समस्तलोके ये जनास्तेभ्योऽपि वरतरुणेन श्रेष्ठतरुणेन । अथवा या वनमालिना रमिता सातिकरुणेनोपलक्षिता रुजं न वहति । अपि तु वहत्येवेत्यर्थः । अस्मिन्पक्षेऽतिकरुणेनेति कृष्णस्य विशेषणम् । तदतिक्रान्ता करुणा दया यस्य तादृशेन निर्दयेनेत्यर्थः । ‘करुणस्तु रसे वृक्षे कृपायां करुणा मता’ इति विश्वः ॥ ७ ॥ श्रीजयदेवेति । अनेन जयदेवभणितमिलनेन श्रीजयदेवेन कविना भणितं वर्णितं यन्मिलनं कृष्णस्य कामिन्या सहेत्यर्थः । त्वां ते(?)हरिरपि कृष्णोऽपि हृदयमर्थाद्भ्रातृणां श्रोतृणां प्रविशतु । यद्वा श्रीजयदेवभणितस्य यन्मिलनं संबन्धोऽध्ययनगानरूपस्तेन हरिरपि हृदयं प्रविशत्वि-

१ ‘भणितमिलनेन’ इति पाठः ।

मनोभवानन्दन चन्दनानिल प्रसीद रे दक्षिण मुञ्च वामताम् ।  
क्षणं जगत्प्राण विधाय माधवं पुरो मम प्राणहरो भविष्यसि ॥ ७ ॥

रिपुरिव सखीसंवासोऽयं शिखीव हिमानिलो

विषमिव सुधारश्मिर्यस्मिन्दुनोति मनोगते ।

हृदयमदये तस्मिन्नेवं पुनर्वलते बला-

त्कुवलयदृशां वामः कामो निकामनिरङ्कुशः ॥ ८ ॥

सखीं प्रोच्य अन्तरा पुनः सव्याजं कालविलम्बं कृत्वा पुनः स्मरशरासहा मलयानि-  
लमुपालब्धुमाह—मनोभवेति । हे चन्दनानिल, जगदाल्हादक प्रसीद । विपरीत-  
लक्षण क्षमां कुरु । कथं वैपरीत्यम् । यतः जगदाल्हादकस्वरूपप्रच्युत्या मम रिपोर्म-  
नोभवस्य आनन्दमकरोत् । अतो मनोभवानन्दन प्रसीद क्षमां कुरु । दक्षिणोऽहमिति  
कृत्वा हिताहितलक्षणवक्रतानभिज्ञत्वान्नोपालभ्योऽहमिति वदसीति चेत्तर्हि जि-  
तम् । हे दक्षिण, क्षणं क्षणमात्रं वामतां मुञ्च । कृतजगत्प्राणस्य मे सर्वसाधारण्येन  
नेयं पद्धतिरिति चेत् । हे जगत्प्राण, अङ्गीकृतजगत्प्राण त्वं माधवं पुरो-  
धाय अग्रे कृत्वा सांप्रतमेव मम प्राणहरो भविष्यसि । तर्हि साधु चेष्टितम् ।  
नाहमस्या मरणनिमित्तं किं तु माधव इतीदमेवावामताया विलसितमिति । अत्र  
वंशस्थं वृत्तम् । अतिशयोक्तिरलङ्कारः ॥ ७ ॥ इदानीं स्वचित्तमेवोपालभते—रिपु-  
रिवेति । हे सखि, यस्मिन्गते सति अन्यत्र स्थिते सति अथवाऽज्ञातस्वरूपे सति  
अयमनुकूलोऽपि सखीसंवासः रिपुरिव मनो दुनोति । अनु च । शीतो वायुः ज्वलन

त्यर्थः ॥ ८ ॥ संप्रत्यनिलमेव संतापदं मत्वोपालम्भते—मनोभवेति । हे चन्दनानिल,  
चन्दनसंबन्धिवायो, मे मम प्रसीद प्रसादं कुरु । हे दक्षिण, सर्वेषां विलासिनामनुकू-  
लस्वभाव, वामतां प्रतिकूलतां मुञ्च । अत्र चन्दनतरुसंगतस्य वामत्वं नोचितमिति  
चन्दनानिलदक्षिणपदाभ्यां ध्वनितम् । वामत्वेन हेतुगर्भविशेषणमाह—मनोभवेति ।  
मनोभवं काममानन्दयतीति मनोभवानन्दनः । तथा च । मम वैरी कामस्तं यदान-  
न्दयसि तदेव प्रतिकूलमाचरसीति भावः । यदि च वामतां न मुञ्चसि तदा माधवं कृष्णं  
जनं मम पुरोऽग्रे निधाय कृत्वा पश्चात्तद्दर्शनं कृत्वाथ प्राणहरः प्राणानां हर्ता भवि-  
ष्यसि । यथा विरहिणीं मां व्यथयसि तथा मया विरहितं तमपि संतापय तेन मदन्तिकं  
स आयास्यतीति भावः । कीदृशः । जगत्प्राणहरणे वायोः सामर्थ्यं ध्वनितम् । यद्वा  
चन्दनानिल, क्षणं वामतां मुञ्च, माधवं पुरो निधाय पश्चान्मम प्राणहरो भविष्यसी-  
त्यन्वयः । शेषं पूर्ववत् । जगत्प्राण जगतां प्राणभूत । तु तेन कृष्णस्यानयनतत्प्राणानाम-  
संधे(?) प्रति ये च 'द्रविणे चाति सुन्दरे' इति विश्वः । 'दक्षिणः सरलावामपरच्छन्दा-  
नुवर्तिषु' इति च ॥ ७ ॥ अधुना ममैवापराधो नान्यस्येत्याह—रिपुरिवेति । यस्मिन्कृष्णे  
मनोगते चेतसि कृते सति सखीसंवासः सखीभिः सहावस्थानं रिपुरिव शत्रुरिव दुनो-  
त्युपतापयति । सखीर्दृष्ट्वा तत्कृतालङ्काररचनापरिहासवासभवनपरिष्कारादिस्मरणेना-  
धिकतर उपतापो भवतीति भावः । अयं च हिमानिलो हिमगर्भोऽप्यतिशीतलो

बाधां विधेहि मलयानिल पञ्चबाण

प्राणान्गृहाण न गृहं पुनराश्रयिष्ये ।

किं ते कृतान्तभगिनि क्षमया तरङ्गै-

रङ्गानि सिञ्च मम शाम्यतु देहदाहः ॥ ९ ॥

इव मनो दुनोति ॥ अपि च अमृतदीधितिर्होलाहलमिव मनो दुनोति । एवमप्यर्थे तस्मिन्नप्यदये हृदयं पुनर्बलाद्वलते तदभिमुखीभवति । किं तर्हि क्रियते क्षैणस्थितिरियं कुवलयदृशां निकामनिरङ्कुशः कामो वाम एव वर्तते । निकामनिरङ्कुश अतिशयोच्छृङ्खलः । अत्र हरिणी वृत्तम् । विरोधालङ्कारः ॥ ८ ॥ इदानीं कामोपतप्ता मलयानिलादीनधिक्षिपति । बाधामिति । हे मलयानिल, बाधां विधेहि पीडायां किं प्रतीक्षसे । हे पञ्चबाण, प्राणान् गृहाण । पञ्चभिर्बाणैः पञ्चापि प्राणांस्त्वं गृहाण । भवत इदमेव प्रयोजनम् । यस्मात्स्मरोऽपि तप्तं जनमुपताप्य गृहाभिमुखीक्रियते एतदर्थमेव स्वभावपरित्यागेनाप्युपकृतिर्विधेया । परं तु अहं बाध्यमानापि गृहीत-प्राणापि पुनर्गृहं नाश्रयिष्ये श्रीकृष्णमेव शरणं ब्रजिष्यामीति ताडुपालभ्य पुनरुदीर्णस्मराथ यमुनामाह—हे कृतान्तभगिनि, यमस्वसः, मलयानिलपञ्चबाणौ शैत्यसंभोगकारणमपि पीडयतः । नहि तर्हि त्वं यमस्य भगिनी ताभ्यां प्राणेषु गृहीतेषु धातुः किमुत्तरं दास्यसीति । तेन तव क्षमया क्षान्त्या किं, भ्रातुर्हितं समाचर मत्प्राणार्पणेन । नेत्याह । तरङ्गैरूर्मिभिर्मम गात्राणि सिञ्च । तेषु सिक्तेषु माधवप्राप्त्या देहदाहः शाम्यतु । तरङ्गसेकेनापि तदलाभे प्राणेषु गतेषु देहदाहः शान्तिमेष्यतीत्य-

वायुः शिखीवाग्निरिव दुनोति । अयं सुधारहिमश्चन्द्रो विषमिव दुनोति । तस्मिन्नेव कृष्णेऽदये दयारहिते हृदयं पुनर्भूयोऽपि बलाद्वलते निवार्यमाणमपि तत्रैव गच्छतीत्यर्थः । अतः कुवलयदृशां कमलनेत्राणां कामो निकाममत्यर्थं निरङ्कुशस्त्यक्तमर्यादोऽत एव मे प्रतिकूलः । अन्योन्यानुरागो हि कामो मनोहरो भवति । अत्र तु स मयि नीरागः केवलं ममैव चेतस्तत्र धावतीति वामता कामस्येति भावः । अत्र सखीनां संवासस्य रिपुवत्, हिमानिलस्य वन्धिवत्, सुधारदमेविषवदपकारित्वं विरुद्धमिति विरुद्धालङ्कारः । 'शिखिनौ वर्णिनौ' इत्यमरः ॥ ८ ॥ संप्रतिविरहदुःखमसहमाना मलयानिलादीन्द्रार्थयति—बाधामिति । हे मलयानिल मलयसंबन्धिवायो, बाधां पीडां विधेहि कुरु । अत्र मलयजचन्दनाश्रयत्वेन महाशयोऽतस्तदाश्रितस्य ते याचकप्रत्याख्यातं नोचितमिति सूचनाय मलयानिलपदोपादानम् । हे पञ्चबाण, मम प्राणान्गृहाण । पञ्चभिर्बाणैः पञ्चानामपि प्राणानां गृहणं कामस्योचितमिति सूचनाय पञ्चपदोपादानम् । ननु कृष्णेन चेदुपेक्षिता तदा गृहं किमिति न गच्छसीत्यत आह—न गृहमिति । गृहं पुनः भूयो नाश्रयिष्ये । तेन विना गृहमपि मे संतापजनकमेव भविष्यतीति भावः । हे कृतान्तभगिनि, ते क्षमया सहिष्णुतया किम् । किं प्रयोजनमित्यर्थः । तरङ्गैरूर्मिभिर्ममङ्गानि सिञ्च प्लावय । देहदाहो विरहजन्यो देहदाहः शाम्यतु निवर्तताम् । कृतान्तो निर्दयस्तङ्गिण्यास्तेऽपि दया न युक्तेत्याख्यापनाय कृतान्तेत्युपा-

प्रातर्नीलनिचोलमच्युतमुरः संवीतपीताम्बरं

राधायाश्चकितं विलोक्य हसति स्वैरं सखीमण्डले ।

व्रीडाचञ्चलमञ्चलं नयनयोराधाय राधानने

स्वादुस्मेरमुखोऽयमस्तु जगदानन्दाय नन्दात्मजः ॥ १० ॥

इति श्रीगीतगोविन्दे विप्रलब्धावर्णने नागरनारायणो नाम

सप्तमः सर्गः ॥ ७ ॥

भिप्रायः । वसन्ततिलकावृत्तम् । अप्रस्तुतप्रशंसालङ्कारः ॥ ९ ॥ इदानीं सर्गान्ते वैष्णव-  
वानाशास्ते—प्रातरिति । अयं नन्दात्मजः जगदानन्दायास्तु । किंभूतः स्मेरमु-  
खः स्मेरं सहासं मुखं यस्य स तथा । किं कृत्वा । राधानने नयनयोरञ्चलं प्रान्त-  
माधाय आरोप्य । किंभूतमञ्चलम् । व्रीडाचञ्चलं लज्जया तरलम् । एतावता  
राधाननं कटाक्षवीक्षितं कृत्वेत्यर्थः । तदुक्तम्—‘यद्गतागतविश्रान्ति वैचित्र्येण  
विवर्तनम् । तारकायाः कलाभिज्ञास्तं कटाक्षं प्रचक्षते’ ॥ क सति । सखीमण्डले  
प्रातश्चकितं यथा स्यात्तथा स्वैरं स्वेच्छया हसति सति । किं कृत्वा । अच्युतं  
नीलनिचोलं नीलपरिच्छदं विलोक्य । च पुनः राधाया उरः संवीतपीतांशुकम् ।  
एवं बल्लविनिमयः सखीनां हास्ये कारणम् । इह हास्यो रसः । शार्दूलविक्रीडितं  
वृत्तम् । स्वभावोक्तिरलंकारः ॥ अत्र सर्गे शठो नायकः । अभिसारिका नायिका ।  
तल्लक्षणं—‘स्मरार्त्ताभिसरेत्कान्ते सारयेद्वाभिसारिका’ ॥ १० ॥

श्रीएकलिङ्गाश्रयसोदरायां स्फीतोज्ज्वलायां रसिकप्रियायाम् ॥

श्रीकुम्भकर्णेन विनिर्मितायां सर्गोऽगमत्सप्तम ऊर्जितायाम् ॥

इति श्रीगयादिविमोक्षादिविश्वजनीनकर्मनिर्मलीकृतान्तःकरणराजाधि-

राजमहाराजश्रीकुम्भकर्णविरचितायां गीतगोविन्दटीकायां रसि-

कप्रियायां सप्तमः सर्गः समाप्ति समगादिति । निर्मल-

मतीनामभिमतपरिपूर्तिः स्तादिति शिवम् ॥

त्तम् । ‘भगिनी स्वसा’ इत्यमरः । कामबाणा अपि—‘संमोहनः क्षोभणश्च दहनः  
शोषणस्तथा । उच्चाटनश्च कामस्य बाणाः पञ्च प्रकीर्तिताः’ इति ॥ ९ ॥ (अत्र ‘सान्द्रेत्या-  
दि’ श्लोकटीका नोपलब्धादर्शपुस्तके) ॥ १० ॥

अन्तस्तर्मासि हरती नितरामनल्प-

स्नेहानुवर्तिरतिनर्म विभावयन्ती ।

गूढान्पदार्थनिचयान्स्फुटतां नयन्ती

दीपप्रभेव रुचिरा रसमञ्जरीयम् ॥ १ ॥

इति श्रीमहामहोपाध्यायश्रीशङ्करमिश्रविरचितायां श्रीशालिनाथकारितायां

गीतगोविन्दटीकायां रसमञ्जरीसमाख्यायां सप्तमः सर्गः ॥



## अष्टमः सर्गः ।

विलक्ष्यलक्ष्मीपतिः ।

अथ कथमपि यामिनीं विनीय स्मरशरजर्जरितापि सा प्रभाते ।  
 अनुनयवचनं वदन्तमग्रे प्रणतमपि प्रियमाह साभ्यसूयम् ॥ १ ॥  
 भैरवीरागयतितालाभ्यां गीयते । प्र० ॥ १७ ॥  
 रजनिजनितगुरुजागररागकषायितमलसनिवेशम् ।  
 वहति नयनमनुरागमिव स्फुटमुदितरसाभिनिवेशम् ॥ १ ॥  
 हरिहरि याहि माधव याहि केशव मा वद कैतववादम् ।  
 तामनुसर सरसीरुहलोचन या तव हरति विषादम् ॥ ध्रुवम् ॥

सदानन्दसन्दोहकन्दं मुकुन्दं नमस्कृत्य पद्माङ्गुल्युत्पयोदम् ।

नृपः कुम्भकर्णो विधत्ते विचित्रं वरं गीतगोविन्दधातुं पवित्रम् ॥ १ ॥

इदानीमेवं तत्परत्वेन विलपमानायास्तस्याः पुरत आर्त्तप्राणपरित्राणकारणं जगत्कारणकारणमाविरभूत् । अतः कविराह—अथेति । मानिनीनां हि प्रिया-ग्रतो मानोऽतिमानमेति इति प्रसिद्धमाह । अथ माधवागमनानन्तरं प्रियं साभ्यसूयं सा राधा वक्ष्यमाणमाह । किंभूतं प्रियम् । अग्रे प्रणतमपि । अर्था-च्चरणयोः । पुनः किंभूतम् । अनुनयवचनं सामवाक्यं वदन्तम् । क प्रभाते । किंभूता सा । स्मरशरजर्जरितापि । किं कृत्वा । कथमपि महता कष्टेन यामिनीं विनीय । पुष्पिताग्रा वृत्तम् । खण्डिता नायिका । हरिहरीति धूर्तो नायकः । विप्रलम्भो रसः । जातिरलंकारः ॥१॥ तामेव सपत्नीविषयेष्वीं प्रकटयति । तत्र पूर्वं सर्वपदानुस्यूतत्वाद्भ्रुवपदं व्याक्रियते ॥ हरिहरीति । हरिहरीत्यव्ययानामनन्तार्थत्वात्खेदेवाचकमव्ययम् । अथवा गानपूर्व्यं स्तोभमात्रम् । खण्डिता राधा अग्रे प्रणतं प्रियं सेर्ष्यमाह—हे माधव, लक्ष्मीपते, याहि गच्छ । अन्यासक्तो हि कथमन्यां प्रतारयसीति माशब्द-द्योत्यम् । अथवा स्वभावचञ्चला तस्याः पत्युश्चञ्चलत्वं युक्तमेव । तर्हि चञ्चलस्त्वं त्वदेकपरायणां मां कथं प्रतारयसीति याहि । एवमप्यधिकेपेऽसंतुष्टा पुनराह । हे

अथेति । अथानन्तरं सा राधा प्रभाते प्रातः प्रियं कृष्णं साभ्यसूयमसूयासहितं यथा स्यादेवमाह उक्तवती । किं कृत्वा । यामिनीं रात्रीं कथमपि कष्टादपि विनीय नीत्वा । अत्र यामिनीपदेन प्रियविरहेऽतिदीर्घत्वं ध्वनितम् । उदरवती कन्येतिवत् । कीदृशी । स्मरशरजर्जरितापि कामबाणपीडितापि अन्यनायिकानखाङ्कदर्शनेन जनितमहादुःखा विस्मृतविरहदुःखा उवाचेत्यर्थः । कीदृशं प्रियम् । अनुनयाय स्वापराधजनितकोपशान्तये वचनं 'यजातं तजातं भूयो नेदृशमाचरामि' इत्यादिविनयवाक्यं वदन्तं प्रणतमपि नक्षम-पि । 'रजनी यामिनी' इत्यमरः ॥ १ ॥ तदेव गीतेन कथयति—रजनीति । गीतस्यास्य भैरवी रागो यतितालः । ताललक्षणमुक्तं प्राक् । गीतार्थस्तु—हरिहरीति खेदे । हे

१ निमेषम् इति पाठः । २ 'वहसि' इति पाठान्तरम् ।

कज्जलमलिनविलोचनचुम्बनविरचितनीलिमरूपम् ।

दशनवसनमरुणं तव कृष्ण तनोति तनोरनुरूपम् ॥ हरिहरि ॥ २ ॥

केशव याहि । स्वयोषिति रतत्वे किमुच्यते । प्रशस्ताः केशा यस्येति केशवपदव्यु-  
त्पत्तेः । लं केशसंस्कारवतीषु स्त्रैरिणीषु रत इति केशवशब्दव्यङ्ग्यम् । अतो हे  
केशव, बहुवल्लभ, त्वदेकपरायणोऽहमित्यादिकैतववादां छलवाक्यं मा वद । विषण्णे  
मयि किमकारणरोषणे रोष इत्याशङ्कसे चेत् । मैवम् । कुमुदलोचन, या तव विषादं  
हरति तामेव बहुप्रियामनुसर । अनुरूपस्यानुरूपायामनुरूपं सुरतमिति । कुमुद-  
ग्रहणेन सोमवंशोद्भूतत्वाद्रात्रौ जागरो दिवा शयो लक्ष्यते । इति ध्रुवः ॥ अथ पदानि ।  
**रजनीति** । हे कृष्ण, त्वं नयनमनुरागमिव वहसि । किं भूतमनुरागम् । स्फुटमतिबा-  
हुत्येनान्तर्व्याप्य बहिर्निर्यातम् । पुनः किंभूतम् । उदितरसस्य शृङ्गारस्याभिनिवेश  
आग्रहो यत्र । अथानुरागविशेषणत्वेन उदितः स्वादस्याभिलाषस्याग्रहो यत्रेति । किं-  
भूतं नयनम् । रजनिजनितो योऽसौ गुरुजागररागः तेन कषायितं लोहितीकृतम् ।  
पुनः किंभूतम् । अलसः निवेशोऽवस्थानं यत्र । अत्र 'वहति' इति पाठान्तरपक्षे तवेति  
पूर्वपक्षस्थानुषङ्गेन नयनं कर्तुं स्फुटमनुरागं वहतीति योज्यम् ॥ १ ॥ अपि च ।  
**कज्जलेति** । हे कृष्ण, तव दशनवसनमधरस्तनोरनुरूपं तनोति । किंभूतम् । अरुणम् ।

माधव, हे केशव, याहि इतोऽपसर । लक्ष्मीश्चञ्चलाऽतस्तेऽपि तादृशीष्वेवानुरागो युज्यते ।  
स्थिरानुरागाणां मादृशां ते किं प्रयोजनमिति माधवपदेन ध्वनितम् । कैतववादां छल-  
वाक्यं मा वद मा कथय । 'कैतवं तु च्छले धूर्ते' इति विश्वः । ननु त्वदनुरागणायैवे-  
त्स्ततो अमतो विलम्बो जात इत्यत आह—तामिति । हे सरसीरुहलोचन कमलनयन,  
तां नाधिकामनुरानुगच्छ या तव विषादं दुःखं हरति । अहं तु स्वयमेव संतपे । ते  
विषादं कथमपनेष्यामीति भावः । अत्र पद्मं प्रभाते यथादर्भमर्द्धमुकुलितं तद्वत्ते नयनं  
रात्रिजागरालस्यान्मुकुलीभवद्भलात्तवया प्रसार्यमाणमित्युद्भिदवशात्किञ्चिन्नलपसीति सर-  
सीरुहलोचनेत्यनेन ध्वनितम् । यद्वा सरसीरुहं यथा रात्रौ मुकुलितं तिष्ठति प्रभाते  
प्रसरति तथा त्वदीयनयनं रात्रौ मद्दिषये निमीलितमासीदिदानीं त्वया प्रसारितमिति  
तेन पदेन ध्वनितम् । ननु मे त्वत्तोऽन्या प्रेयसी नेत्यत आह—हे कृष्ण, तव नेत्रं  
नयनं तदनुरागमिव वहति धारयति । कीदृशं नयनम् । रजनीजनितो रात्रिजातो गुरुर्यो  
महाजागरस्तजनितो यो रागो रक्तता तदेव रजनद्रव्यं तेन कषायितमीषल्लोहितम् ।  
तदेवालसनिमेषम् । अलसो मन्थरो निमेषः पक्षमविन्यासो यस्य तादृशम् । अत्र च  
राधाकेलिसाक्षिणा कृष्णेन यस्याः कस्याश्चिद्गोपिकायाः केलिव्यासङ्गेन वृथा जागरणं  
कारितः इति रागेन क्रोधेन कषायितस्य राधाया अग्रेऽन्यनायिकागुप्तरसाभिनिवेशत्वमुचि-  
तमेवेति ध्वनिः । 'गुरुर्महति चान्यवत्' इति विश्वः । 'रागोऽनुरक्तौ मात्सर्ये क्लेशादौ  
लोहितादिषु । गान्धारादावन्यो रागः' इति विश्वः । 'कषायो रसभेदे स्यादङ्गरागे विले-  
पने । निर्यासे च कषायोऽथ सुरभौ लोहितेऽन्यवत्' इति च । 'निवेशः शिबिरोद्राहे  
विन्यासेऽनुप्रकाशिते' इत्यपि । हरिहरलीलव्ययम् ॥ १ ॥ खेदेन त्वदन्वेषणार्थपर्यटन-  
जनितरजनिजागरान्नेत्रयोलौहित्यमित्यलं दुःशङ्क्येत्यत आह—**कज्जलेति** । हे कृष्ण,

वपुरनुहरति तव स्मरसङ्गरखरनखरक्षतरेखम् ।

मरकतशकलकलितकलधौतलिपेरिव रतिजयलेखम् ॥हरिहरि॥३॥

चरणकमलगलदलक्तकसिक्तमिदं तव हृदयमुदारम् ।

दर्शयतीव बहिर्मदनद्रुमनवंकिसलयपरिवारम् ॥ हरिहरि ॥ ४ ॥

स्वभावारुणमपि । पुनः किंभूतं दशनवसनम् । कजलेन मलिने ये विलोचने तयो-  
श्चुम्बनेन विरचितो नीलिमा यत्र तत् । अत्र मलिनग्रहणं तन्नेत्रयोर्बहुपुरुषोपभो-  
ग्यत्वं व्यञ्जयति ॥ २ ॥ तव वपू रतिजयलेखमनुहरतीव अनुकरोतीव । इदं  
वपुर्न मया सर्वं जितमिति कामिनः प्रति कामजायाप्रेष्यलेखोऽयम् । अनेन स्त्रीप्रेष्य-  
त्वेन तस्याधमत्वं सूचितमिति व्यङ्ग्योऽर्थः । किंभूतं वपुः । स्मरसङ्गर इव सङ्गरे  
कामविलासे खरनखराणां क्षतरेखा यत्र । अत्रापि खरग्रहणं विलासभङ्गे हेतुः । तस्याः  
संबन्धिनं लेखमिति वपुर्नखक्षतानां लेखेनोपमेयगर्भविशेषणमाह । मरकतशकले कलि-  
तायाः कलधौतलिपेः संबन्धनम् । अथवा लिपेरित्यत्र पञ्चमी । तत्रैवं लिपेरिवेति यो-  
जनीयम् । कलधौतलिपिमिवेति युक्तः पाठः ॥ ३ ॥ अपि च । चरणेति । अत्र  
प्रीतिविशेषं सूचयति । हे कृष्ण, तवेदं हृदयं बहिर्मदनद्रुमस्य मदनो द्रुम इव तस्य  
नवकिसलयपरिवारं नवपल्लवसमूहमिव दर्शयति । किंभूतं हृदयम् । उदारं महत् ।  
पुनः किंभूतम् । चरणकमलादलक्तकसान्निध्यादुपभुक्तवनितापादपद्मतः गलतालक्त-

अरुणमपि ते दशनवसनमधरस्तव तनोः शरीरस्यानुरूपं योग्यं रूपं कान्तिं तनोति  
विस्तारयति । तनुरपि ते श्यामाधरोऽप्यधुना ते श्याम इति भावः । कीदृशम् । कज-  
लेनाञ्जनीभूतेन मलिने ये विलोचने नेत्रे तयोश्चुम्बनेन विरचितो नीलिमा नीलपद्मपत्रं  
तादृशं तस्याश्चुम्बनसमये लम्बं तन्नेत्राञ्जनेन श्यामीभूतस्तदधर एव स्फुटत्वेन धूर्ततां  
प्रकटयतीति भावः । नेत्रयोरपि चुम्बनमुक्तं कामशास्त्रे—‘गुह्ये नेत्रे ललाटे च चुम्बनं  
परिकीर्तितम्’ इति । ‘ओष्ठाधरौ तु रदनच्छदौ दशनवाससी’ इत्यमरः ॥ २ ॥  
वपुरिति । हे कृष्ण, स्मरस्य कामस्य संगरे संग्रामे खराणां तीक्ष्णानां नखराणां नखानां  
रेखा यत्रैतादृशम् । तव वपुर्मरकतशकले नीलमणिखण्डे कलिता निर्मिता या कलधौ-  
तलिपिः सुवर्ण इवाक्षरविन्यासस्तस्या इव रतिजयलेखं सुरतविजयप्रशस्तिं लेखनपत्रमनु-  
हरति सदृशीकरोति । अत्र कृष्णवपुषो नीलत्वान्मरकतशकलसाम्यम् । सुवर्णस्य  
कविसंप्रदाये आरक्तत्वेनैव वर्णनीयत्वान्नखक्षतस्य सुवर्णलिपिसाम्यं बोध्यम् । ‘संग-  
रोऽन्दि कृतौ युधि’ इति विश्वः । ‘पुनर्भवः कररुहो नखोऽस्त्री नखरोऽस्त्रियाम् ।’  
इत्यमरः । ‘गारुत्मतं मरकतं हिमगर्भहरिन्मणिः ।’ इति च । ‘भित्तं शकलखण्डे वा  
पुंसि’ इति च । ‘कलधौतं रूप्यहेम्नोः कलधौतं कलध्वनौ ।’ इति विश्वः । ‘वर्णदूतः  
स्वस्तिमुखो लेखो वाचिकहारकः ।’ इति हारावली ॥ ३ ॥ ननु मार्गे विस्मृत्य कण्ट-  
कादिक्षतवर्त्मनागच्छतो मे वपुषि कण्टकक्षतं दृश्यते न तु नखाङ्कमित्यत आह—  
चरणेति । इदमुदारं तव हृदयं मदनद्रुमस्य कामवृक्षस्य हृदयान्तर्गतस्य नवकिसलयपरिवारं  
नूतनपल्लवसमूहं बहिर्दर्शयतीव । कीदृशं हृदयम् । चरणकमलादन्यकामिनीपदपद्माद्गलता

दशनपदं भवदधरगतं मम जनयति चेतसि खेदम् ।

कथयति कथमधुनापि मया सह तव वपुरेतदभेदम् ॥ हरिहरि ॥ ५ ॥

बहिरिव मलिनतरं तव कृष्ण मनोऽपि भविष्यति नूनम् ।

कथमथ वञ्चयसे जनमनुगतमसमशरज्वरदूनम् ॥ हरिहरि ॥ ६ ॥

केन सिक्तम् । अत्र मदनद्रुमत्वारोपेण बहिर्ग्रहणेन च तस्याः साधारण्याननुरागौ सूचितौ । हस्तचरणाभ्यां रतविशेषो यथा—‘यदि संहतमूर्ध्वगमरुद्युगं युवतेः परिरभ्य नरो रमते । तदभ्रमसुरः स्फुटनं च भवेदुरसि प्रमदाचरणद्वयतः’ ॥४॥ अपि च । दशनपदमिति । हे कृष्ण, तव । एतदिति । अन्यरमण्युपभोगचिह्नितं मया सहाधुनापि प्रत्यक्षतो दृश्यमानेऽपि भेद एतामप्यवस्थां प्रापितया सहाभेदं कथं कथयति । को ऽसावभेद इत्याह—दशनपदं दन्तक्षतं भवदधरगतं सत्, मम चेतसि खेदं जनयतीति । यस्य व्रणस्तस्य वेदनेति प्रसिद्धेऽन्यत्रणोऽन्यवेदनामादधातीति विरुद्धपरिहाराय भेद-एव घटते । स च सुतरां विरुद्ध इति ॥५॥ अपि च । बहिरिवेति । नूनं वितर्के । हे कृष्ण, अहमिति वितर्कयामि तव मनोऽपि मनसः स्वभावादौज्ज्वल्ये सत्यपि बहिरिव बहिर्गतकृष्णवर्णं इव मलिनतरं भविष्यति । अथ चैवं न तर्हि अनुगतमा-

स्वतालक्तकेन सिक्तम् । अपरोऽपि वृक्षः सिक्तः समुल्लसन्पल्लवानुद्दर्शयतीति ध्वनिः । हृदि नायिकाचरणालक्तकसंबन्धकथनेन क्रोधाख्यो बन्धः कथितः । तदुक्तं वात्स्यायने—‘योषित्पादौ हृदि न्यस्य कराभ्यां धारयेत्कुचौ । यथेष्टं ताडयेद्योनिं क्रोधबन्धः प्रकीर्तितः ॥’ इति । ‘परिवारः परिकारे समूहे वेष्टनेऽपि च’ । इति विश्वप्रकाशः ॥४॥ किं च । दशनेति । भवदधरगतं दशनपदं तवाधरस्थितं कस्याश्चिदन्तक्षतं मम चेतसि खेदं दुःखं जनयति । एतत्तव वपुरधुनापि मया सह कथमभेदं कथयति । अन्य-शरीरक्षतस्यान्यत्र व्यथाजनकत्वासंभवाद्गुणोऽभेदं ज्ञापयतीति भावः । अधुनात्यन्त-हृदयभेदे वपुरभेदो नोचित इति काका व्यज्यते । प्रसिद्धभेदकारणानि षट् । भेदकार-णस्य विभाव्यमानत्वाद्विभावनालङ्कारः । तदुक्तं दण्डिना—‘प्रसिद्धहेतुव्यावृत्त्या यत्कि-चित्कारणान्तरम् । यत्र स्वाभाविकत्वं वा विभाव्यं सा विभावना ॥’ इति ॥ ५ ॥ ननु तवोपायनार्थं कमलं त्रोटयति मयि पुष्पकोषादापतता अमरेण ममाधरोष्ठो दष्टो न तु दशनक्षतमिदमित्यत आह—वपुरिति । हे कृष्ण । नूनं तर्के उल्लेखायाम् । तव मनोऽपि चित्तमपि वपुरिव शरीरमिव मलिनतरमतिशयेन मलिनं भविष्यति । यथा ते वपुः इयामं तथा मनोऽपि भविष्यतीत्यर्थः । ननु मनोमालिन्यं त्वया कथं ज्ञातमित्यत आह—कथ-मिति । अथेति संप्रश्ने । त्वमेव पृच्छसे यदि तवान्तर्मलिनं न तदाऽसमशरदूनम् । असम-शरो विषमशरः कामस्तज्जिनितेन ज्वरेण दूनं दुःखितमत एवानुगतं त्वामनुद्रुतं मादृशं जनं कथं वञ्चयसे प्रतारयसि । तथा च शरणागतजनवञ्चनमन्तर्माालिन्यमन्तरेण न भवतीति भावः । तथा च व्याजेन दशनक्षतादिगोपनेऽपि नूनमितिपदप्रदानादुल्लेखा नामायमलंका-रः । तदुक्तं दण्डिना—‘मन्ये शङ्के ध्रुवं प्रायो नूनमित्येवमादिभिः । उल्लेखा व्यज्यते शब्दे-

१ ‘वपुरिव’ इति पाठः ।

भ्रमति भवानबलाकवलाय वनेषु किमत्र विचित्रम् ।  
 प्रथयति पूतनिकैव वधूवधनिर्दयबालचरित्रम् ॥ हरिहरि ॥ ७ ॥  
 श्रीजयदेवभणितरतिवञ्चितखण्डितयुवतिविलापम् ।  
 शृणुत सुधामधुरं विबुधा विबुधालयतोऽपि दुरापम् ॥ हरिहरि ८

श्रितं भवन्तमधिकृत्यासमशरदूनं मल्लक्षणं जनं कथं वञ्चयसे । तद्वञ्चनादेव चित्तमपि मलिनमनुमीयते । मलिना एवाश्रितवञ्चनां कुर्वन्तीति ॥६॥ अपि च । भ्रमतीति । हे वधूवधे निर्दय, भवान्वनेषु अबलाकवलाय युवतिप्रसनाय भ्रमति । सर्वाणि श्लाक्यानि सावधारणान्येवेति । यथा पार्थो धनुर्धर इतिवत् । अत्र मद्गधे किं विचित्रम् । ममाबलाया वधः सुकर एव । पूतनिका अतियुद्धमदा कंसभगिन्येव तव बालचरित्रं प्रथयति । बालेन यदि तादृशी प्रबला कवलिता तर्ह्यस्या अबलायाः कवलने किमाश्चर्यम् । अत्र स्त्रीवधो निषिद्ध इति निन्दा । 'अथ कथमपि' इत्यादौ खण्डिता नायिका । तल्लक्षणम्—'ज्ञातान्यासंगविकृतौ कान्ते कोपकषायिता । गत्वान्यत्रागते कान्ते भोगचिन्हैः कषायिता' ॥ ७ ॥ अपि च । श्रीजयदेवेति । हे विबुधाः, श्रीजयदेवेन भणितमभिलाषवञ्चितखण्डितयुवतिविलापं शृणुत । किंभूतम् । सुधामधुरम् । पुनः किंभूतम् । स्वर्गेऽपि दुरापम् । सप्तम्यर्थे तसिः ॥ खण्डितालक्षणं यथा—'निद्राकषायमुकुलीकृतताम्रनेत्रो नारीनखत्रणविशेषविचित्रिताङ्गः । यस्याः कुतोऽपि पतिरेति गृहं प्रभाते सा खण्डितेति कथिता कविभिः पुराणैः ॥' तथा च संगीतराजे—'तालो वर्णयतिर्मेघरागो देवादिवर्णनम् । विप्रलम्भाख्यशृङ्गारो रसः करुणवेदनम् । कविनामाङ्कितपदप्रान्ते पाटस्वरावलिः । द्वित्राप्यथ पदानि स्युरिति लक्ष्मीपतेः पुरः । रत्नावलीप्रबन्धोऽयं निबद्धः कुम्भभूजा' ॥ इति लक्ष्मीपतिरत्नावलीनामा सप्तदशः प्रबन्धः ॥ पदरचना जयदेवोदिता कमलाकलभगानोचिता कुम्भनृपेण परं

रिव शब्दोऽपि तादृशः ॥' इति ॥ ६ ॥ चित्तमालिन्यमेवाह । भ्रमतीति । भवान्वनेषु विपिनेष्वबलाकवलाय कामिनीप्रसनाय भ्रमति । अत्रार्थे किं चित्रम् । न किमपीत्यर्थः । तत्र हेतुमाह—प्रथयति ख्यापयति । त्वयापि बाल्ये येन स्तनदानप्रवृत्ता राक्षसीति हता तस्य संप्रति कोमलाङ्गीनां मादृशां मारणे किं वक्तव्यमिति भावः । खण्डिता नायिका । तदुक्तं भरते—'निद्राकषायकलुषीकृतताम्रनेत्रो नारीनखत्रणविशेषविचित्रिताङ्गः । यस्याः कुतोऽपि गृहमेति पतिः प्रभाते सा खण्डितेति कथिता कविभिः पुराणैः' इति ॥ ७ ॥ श्रीजयदेवेति । हे विबुधाः पण्डिताः, इमं जयदेवेन कविना वर्णितं रतौ वञ्चितायाः प्रतारितायाः खण्डितायाः प्रातरागतान्यनायिकानखाङ्कचिन्हितप्रियाया विलापं परिदेवनं शृणुताकर्णयत । कीदृशम् । सुधातोऽपि मधुरम् । तत्र हेतुमाह—विबुधेति । विबुधालयतोऽपि देवालयेऽपि दुरापं दुष्प्रापमित्यर्थः । सुधा स्वर्गेऽपि सुलभा कृष्णकथामृतपानं तु तत्रापि दुर्लभमिति सुधापेक्षयाधिकमाधुर्यमिति भावः । 'विबुधः पण्डिते देवे' इति विश्वः । सुरालयतोऽयमित्यत्र सप्तम्यर्थे तसिः ।

तवेदं पश्यन्त्याः प्रसरदनुरागं बहिरिव

प्रियापादालक्तच्छुरितमरुणद्योतिहृदयम् ।

ममाद्य प्रख्यातप्रणयभरभङ्गेन कितव

त्वदालोकः शोकादपि किमपि लज्जां जनयति ॥ २ ॥

अन्तर्मोहनमौलिघूर्णनचलन्मन्दारविभ्रंशन-

स्तम्भाकर्षणदृष्टिहर्षणमहामन्त्रः कुरङ्गीदृशाम् ।

योजिता धातुवरेण भणत रसरताः ॥ ८ ॥ इदानीं खण्डितापि प्रौढत्वमालम्ब्य तमधिकृतिपति—तवेदमिति । हे कितव, त्वदालोकोऽय मम शोकादपि किमपि अधिकतरां लज्जां जनयति । तद्दर्शनेन शोकं पराकृत्य लज्जैवाधिकाभूत् । तत्र पूर्वं शोके कारणमाह—प्रख्यातस्य जगद्विदितस्य स्नेहातिशयभङ्गेन । अतो लज्जां प्रति हेतु-गर्भं विशेषणमाह । किंभूताया मम । तवेदं हृदयं पश्यन्त्याः । किंभूतं हृदयम् । प्रियायाः यावककर्षुरितम् । अत एवारुणद्योति अरुणस्य द्योत इव द्योतो विद्यते यस्य तत्तथा । अरुणवत्सन्ध्यारागवद्योतनशीलं वा । उत्प्रेक्षते । बहिः प्रसरद-नुरागमिव । बहिः प्रसरन्नलक्तकव्याजेन तदनुरागो यस्मिन् । बहुमानपुरःसरमुपभोगयोग्यस्य कौस्तुभस्य प्रेष्यापादाहतिर्लज्जाधिक्ये हेतुः । तव प्रेष्योपभोगे लज्जापि नास्तीति व्यङ्ग्यम् । अत्र शिखरिणीवृत्तम् ॥ २ ॥ इदानीं सर्गान्ते मङ्ग-लाचरणाशिषमाह—अन्तर्मोहनेति । कंसारेः श्रीकृष्णस्य वंशीरवः पाविकाध्वनिः वो युष्माकं श्रेयांसि विपोलयतु विपुलीकरोतु । किंभूतो वंशीरवः । दृप्यद्दानवदूय-मानदिविषदुर्वारदुःखापदां भ्रंशो दृप्यद्भिर्दानवैर्दूयमाना ये दिविषदस्तेषां दुःखापदां भ्रंशहेतुत्वाद्भ्रंशः । पुनः किंभूतः । कुरङ्गीदृशामन्तर्मोहनमौलिघूर्णनचलन्मन्दारविभ्रं-शनस्तम्भाकर्षणदृष्टिहर्षणमहामन्त्रः । अन्तर्मोहनेत्यादिदृष्टिपदान्तो द्वन्द्वः । तेषां संहर्षो योगः तत्र महामन्त्र इव । अन्तर्मोहनं मनोमोहनम् । अनेन मोहनं मौलिघूर्ण-

सार्वविभक्तिकस्तसिरिति नियमात् ॥ ८ ॥ तवेदमिति । हे कितव धूर्त, त्वदालोकस्तव दर्शनम् । प्रख्यातः प्रसिद्धो यः प्रणयभरोऽनुरागातिशयस्तस्य भङ्गेन नाशेन हेतुना शोकादिदुःखादपि किमप्यनिर्वचनीयं लज्जां जनयति । कीदृश्या मे । तवेदं प्रत्यक्षं हृदयं पश्यन्त्याः । कीदृशम् । प्रियापादालक्तकैः प्रियायाश्चरणसंबन्धियावकैर्व्याप्तम् । अत एवारुणच्छायमरुणच्छाया दीप्तिर्यस्य तादृशम् । किमिव । बहिः प्रसरदनुरागमिव हृदयं परिपूर्णधिक्याद्बहिः निःसरत् । प्रेम्णैव या राधा पूर्वं सौभाग्यगर्वेण न कांचन गणयति स्म सा इदानीं समक्षमन्यनायिकाचरणालक्तकं हृदयं पश्यन्ती जीवत्येवेति विपक्षयुवती-परिहासशङ्कया शोकादपि मेऽधिकलज्जा भवतीति भावः । 'छाया स्यादातपाभावे-

१ 'रुणच्छायहृ' इति पाठः । २ 'वलन्मन्दारविभ्रंसन' इति पाठः । ३ 'स्तम्भाकर्ष-णदृष्टिहर्षण' इति पाठः ।

दृप्यद्दानवदूयमानदिविषदुर्वारदुःखापदां

भ्रंशः कंसरिपोर्विपोलयतु वः श्रेयांसि वंशीरवः ॥ ३ ॥

इति श्रीगीतगोविन्दे खण्डितावर्णने विलक्ष्यलक्ष्मीपतिर्नाम

अष्टमः सर्गः ॥ ८ ॥

नमिति वशीकारः । वशीकृता हि देवताः साधु साध्विति शिरोधूननेन प्रशंसन्ति । चलन्ति यानि मन्दारकुसुमानि तेषां भ्रंसनम् । एतावता मारणमुद्दिष्टम् । मारणे हि कुसुमस्रजां भ्रंशो जायते । स्तम्भाकर्षणं सिद्धम् । दृष्टिर्बाधा । उच्चाटनमिति यावत् । एतेषां योगः । एतावता वंशीरवस्य मृगीदृशां संबन्धि षट्कर्मसाधनमहामन्त्रत्वमुक्तम् । वंशं श्रुत्वा मृगीदृशस्तां तामवस्थां प्राप्नुवन्तीत्यर्थः ॥ ३ ॥

उद्यन्नष्टकुलाचलप्रतिनिधिः कीर्तिव्रजापूरिता-

द्याशोऽष्टदुद्दिणश्रुतिप्रतिहतिप्रक्रान्तभेरीरवः ।

स्फूर्जच्छौर्यजिताष्टदिक्पतिरसौ श्रीकुम्भकर्णो व्यधा-

त्सर्गस्याष्टमितस्य चारुविवृतिं भक्तोऽष्टमूर्तेरिमाम् ॥

इति श्रीरसिकप्रियानाम्नि श्रीगीतगोविन्दविवरणे म्लेच्छघनीदावानलमहा-

राजश्रीकुम्भकर्णविरचितेऽष्टमः सर्गः ॥

प्रतिबिम्बार्कयोषितोः । पालनोत्कोचयोः कान्तिसच्छोभापंक्तिषु स्मृता ॥' इति विश्व-  
प्रकाशः ॥ २ ॥ (अन्तर्मोहनेत्यादिश्लोकटीका नोपलभ्यते आदर्शपुस्तके) ॥ ३ ॥

इति श्रीमहामहोपाध्यायश्रीशंकरमिश्रविरचितायां श्रीशालिनाथकारितायां  
गीतगोविन्दटीकायां रसमञ्जरीसमाख्यायामष्टमः सर्गः ॥

१ 'रिपोर्व्यपोहयतु वोऽश्रेयांसि' इति पाठः ।

## नवमः सर्गः ।

मुग्धमुकुन्दः ।

तामथ मन्मथखिन्नां रतिरसभिन्नां विषादसंपन्नाम् ।

अनुचिन्तितहरिचरितां कलहान्तरितामुवाच रहः सखी ॥१॥

गुर्जरीरागयतितालाभ्यां गीयते । प्र० ॥ १८ ॥

हरिरभिसरति वहति मधुपवने

किमपरमधिकसुखं सखि भवने ॥ १ ॥

माधवे मा कुरु मानिनि मानमये ॥ ध्रुवम् ॥

इदानीं प्रणयकोपाद्धरिमधिक्षिप्य कलहान्तरितत्वेनोपतप्यमानां राधां सख्याह—  
तामथेति । अथ सखी तामुवाच । किंभूताम् । मन्मथखिन्नाम् । पुनः किंभूताम् ।  
संभोगरागेण भावशबलताप्राप्तम् । पुनः किंभूताम् । विषादसंपन्नाम् । पुनः  
किंभूताम् । अनुध्यातहरिचेष्टिताम् । पुनः किंभूताम् । कलहान्तरिताम् । तल्लक्षणं  
यथा—‘प्राणेश्वरं प्रणयकोपविशेषभीतं या चाटुकारमवधीर्य विशेषवाग्भिः । संत-  
प्यते मदनवह्निशिखासमूहैर्बाष्पाकुलेह कलहान्तरिता हि सा स्यात्’ ॥ इयं पथ्या  
आर्या । तामथेत्यादिषु अनुकूलो नायकः । प्रौढधीरा मानवती नायिका । सखी  
दूती च ॥ १ ॥ तदेव वक्ष्यमाणमाह—हरिरभीति । तत्र पूर्वं ध्रुवः । माधव  
इति । अये राधे मानवति । अनुच समर्थनायिकानाथे । (?) इति ध्रुवः ॥ अथ प-  
दानि हरिरिति—हे सखि राधे, भवने गृहे । अपरमिति सावधिको निर्देशः । अतः

पूर्वसर्गे खण्डिताया राधायाश्चरितमुक्तम् । संप्रति पश्चात्तापां तां सख्युवाचेत्याह ।  
अथेति—अथ अनन्तरं कलहान्तरितां परुषवचनानन्तरं कृतपश्चात्तापां राधां रह  
एकान्ते सखी उवाच उक्तवती । कीदृशीम् । मन्मथेन कामेन खिन्नां दुःखिताम् । अत  
एव रतिरसेन शृङ्गाररसेन भिन्नां संगताम् । अत एव विषादसंपन्नामुद्वेगसहिताम् ।  
अत एवानुचिन्तितं स्मृतं हरेश्चरितं पुरा रहोविलसितं यया ताम् । ‘भिन्नमन्यार्थवचने  
संगते दारिते स्फुटे ।’ इति विश्वः । कलहान्तरिता चेयम् । ‘प्राणेश्वरं प्रणयकोपभरेण भीतं  
या चाटुकारमवधीर्य विशेषवाग्भिः । संतप्यते मदनवह्निशिखासहस्रैर्बाष्पाकुला च  
कलहान्तरिता हि सा स्यात् ।’ इति ॥ १ ॥ तदेव गीतेन कथयति—हरिरिति । गीतस्यास्य  
गुर्जरीरागो यतितालश्च । गीतार्थस्तु—अये इति संभ्रमे । हे मानिनि मानवति,  
माधवे लक्ष्मीपतौ मानं मा कुरु । लक्ष्मीपतिरपि त्वां प्रसादयत्यहो भाग्यमित्यवश्यं त्वया  
मानस्त्वाज्य इति सूचनाय माधवपदोपादानम् । मृदुपवने बसन्तवायौ वहति सति हरिः  
कृष्णोऽभिसरति त्वदीयसंकेतभूमिमागच्छति । हे सखि, भुवने त्रैलोक्येऽपरं कृष्णाभि-

१ ‘अथ तां’ इति पाठः । २ ‘रामकरी’ इति पाठः ।



तालफलादपि गुरुमतिसरसम् ।

किं विफलीकुरुषे कुचकलशम् ॥ माध० ॥ २ ॥

कति न कथितमिदमनुपदमचिरम् ।

मा परिहर हरिमतिशयरुचिरम् ॥ माध० ॥ ३ ॥

किमिति विषीदसि रोदिषि विकला ।

विहसति युवतिसभा तव सकला ॥ माध० ॥ ४ ॥

सजलनलिनीदलशीतलशयने ।

हरिमवलोकय सफल्य नयने ॥ माध० ॥ ५ ॥

परमधिकं किं सुखम् । न किञ्चिदपीत्यर्थः । अत इति किम् । यन्मधोर्वसन्तस्वपवने वहति वाति सति हरिरभिसरति स्वयमायाति ॥ १ ॥ अपि च । तालफलादिति । हे राधे, कुचकलशं किं विफलीकुरुषे । हरिकरतलस्पर्शविलासाभावाद्विफलमित्यर्थः । तालफलादपि गुरुं कठिनं महान्तं च । पुनः कीदृशम् । अतिशयेन सरसम् ॥ २ ॥ अपि च । कति नेति । हे सखि, अतिशयरुचिरं हरिं मा परिहर इदं वचनमचिरं सांप्रतमनुपदं स्थाने कतिवारं न कथितम् ॥ ३ ॥ अपि च । किमितीति । हे सखि, इति अमुना प्रकारेण विषादं कुरुषे ऽतिविकला सती किमिति रोदिषि । सकला युवतिसभा तव इति चेष्टितं हसति ॥ ४ ॥ अपि च । स-

सरणादन्यत्किं सुखम् । अपि तु न किञ्चिदित्यर्थः । 'मधु क्षीरे जले क्षौद्रे मधे पुष्परसे मधुः । दैत्ये चैत्रे वसन्ते च जीवाशोके मधुद्रुमे' ॥ इति विश्वः ॥ १ ॥ किं च । तालेति । कुचकलशं कलशवत्पीनं मांसलं स्तनं किमिति विफलीकुरुषे । कृष्णकरस्पर्शादेव कुचकलशयोः साफल्यम् । तदभावे वैफल्यमिति भावः । तालफलापेक्षयापि गुरुं कठिनमतिसरसं च । रसः शृङ्गाराख्यस्तत्सहितम् । तालफलपक्षे रसो माधुर्यं तत्सहितम् । अतिमर्दनेन वै रसप्रदत्वं भवति । अपरः कलशोऽपि पूर्णः सन्गुरुर्भवति । रसो जलं तत्सहितश्च भवतीत्यपि ध्वनितम् ॥ २ ॥ ननु यदा हरिरायातस्तदा त्वयापि नोक्तमित्यत आह—कति नेति—इदमचिरं सांप्रतमेवानुपदं स्थानं स्थानं प्रति मया कथितं कियन्न कथितमपि तु बहु कथितम् । इदं किम् । हरिमतिशयरुचिरमतिशयेन मनोहरं मा परिहर उपेक्षस्व ॥ ३ ॥ किमिति—त्वं किमिति किमर्थं विषीदसि विषण्णा भवसि । ननु नास्मि विषण्णेत्यत आह—रोदिषीति । विकला विव्वला सती रोदिषि रोदनं करोषि । अत एव सकला समस्ता युवतिसभा हसतीति भावः । यद्वा इयं मानापनोदाय प्रणतमपि प्रियमुपेक्ष्य संप्रति रोदितीति मानपरिपाटीं न जानासि । सकला चतुःषष्टिकलासहिता युवतिसभा हसतीति भावः ॥ ४ ॥ तां हि किमित्यत आह—सजलेति । हे सजलनलिनीदलशीतलशयने, जलसहितानि यानि नलिनीदलानि कमलिनीपत्राणि तेषां शीतलं शयनं शय्या यस्यास्तादृशे, त्वं पुरः स्थितं हरिं कृष्णमवलोकय पश्य । अत

जनयसि मनसि किमिति गुरुखेदम् ।

शृणु मम वचनमनीहितभेदम् ॥ माध० ॥ ६ ॥

हरिरूपयातु वदतु बहु मधुरम् ।

किमिति करोषि हृदयमतिविधुरम् ॥ माध० ॥ ७ ॥

श्रीजयेदवभणितमतिललितम् ।

सुखयतु रसिकजनं हरिचरितम् ॥ माध० ॥ ८ ॥

स्निग्धे यत्परुषासि यत्प्रणमति स्तब्धासि यद्रागिणि

द्वेषस्थासि युदुन्मुखे विमुखातां यातासि तस्मिन्प्रिये ।

जलेति । अत एव नयने सफल्य ॥ ५ ॥ अपि च । जनयसीति । हे राधे, इत्येवं पूर्वोक्तप्रकारेण मनसि चित्ते महान्तं खेदं किं जनयसि । तर्हि किं किं विधेयमित्याशङ्क्याह—मम वचनं शृणु । किंभूतम् । अनीहितभेदम् । न ईहितश्चेष्टितो भेदः पार्थक्यं येन तत्तथा ॥ ६ ॥ अपि च । हरिरूपयात्विति । हे राधे, हरिरूपयातु त्वत्समीपमायातु । बहुविस्तरं मधुरं चाटु वदतु । अनया रीत्या हृदयमतिविधुरं किं करोषि ॥७॥ अपि च । श्रीजयदेवभणितेति । हरिचरितं रसिकजनं सुखयतु । किंभूतम् । श्रीजयदेवभणितम् । पुनः किंभूतम् । अतिललितम् । श्रुतिजातिग्रहलयसाम्यान्मनोहरम् ॥ तथा च संगीतराजे—'नट्टरागस्तृतीयाख्यस्तालो मध्ये क्वचित् क्वचित् । पदानां शोभयालापगुम्फनां गानहेतुकाम् ॥ अन्ते पाटाः खरास्तेनास्तदन्ते पद्यगुम्फनम् । पद्या मन्दमुकुन्दाद्यमकरन्दाभिधानवत् । प्रबन्धप्रीतये गीतः श्रीपतेः कुम्भभूभुजा ॥' इति श्रीअमन्दमुकुन्दो नामाष्टादशः प्रबन्धः ॥ यदि कौतुकिनो गाने संगीते चातुरी यदि । रसिका कुम्भकर्णस्य शृण्वन्तु बुधसत्तमाः ॥ ८ ॥ सखी तद्दुश्चेष्टितमनुवदन्ती तां राधां प्रति बोधयति—स्निग्ध इति । हे विपरी-

एव नयने नेत्रे सफल्य कृतार्थ्य । यद्वा सजलेति सप्तमी । तथा च त्वया रचितं यत्सजलनलिनीदलशीतलशयनं तत्रोपविष्टं हरिमवलोकयेत्यर्थः । तथा च सत्कारपूर्वकं शयने उपवेश्य हरिं पश्येति भावः ॥ ५ ॥ जनयसीति । तस्मान्मनसि चित्ते गुरुखेदं महद्दुःखं किमिति जनयसि । मम वचनं 'माधवे मानं मा कुरु' इति मम वाक्यं शृणु । कीदृशम् । अनीहितोऽनाकाङ्क्षितो युवयोर्भेद उपजाप पतादृशम् । तथा च मम वचनं युवयोः प्रीतिकारकं तदवश्यं त्वया श्रोतव्यमिति भावः । मया सह नाकाङ्क्षितं भेदं यथा स्यादेवं मम वचनं शृणु । इयं सखी मत्तोऽभिन्ना, मदनिष्टं न भवतीति बुद्ध्या मद्रचनं शृण्वति भावः ॥ ६ ॥ हरिरिति । हरिः कृष्ण उपयातु त्वदन्तिकं गच्छतु । बहुमधुरमतिसरसं यथा स्यादेवं वदतु । हृदयं स्वकीयं हृदयमतिविधुरमतिदुःखितं किमिति करोषि ॥ ७ ॥ श्रीजयदेवेति । श्रीजयदेवेन भणितं वणितं ललितं मनोहरं हरिचरितं रसिकजनं कृष्णभक्तिरसास्वादगृहीतं शृङ्गारादिरसास्वादपरं जनं सुखयतु आनन्दयतु ॥ ८ ॥ स्निग्ध इति । यद्यतो हेतोः स्निग्धे यस्मिन्प्रिये मधुरवचनैः ज्ञेहं

तद्युक्तं विपरीतकारिणि तव श्रीखण्डचर्चा विषं  
 शीतांशुस्तपनो हिमं हुतवहः क्रीडामुदो यातनाः ॥ २ ॥  
 सान्द्रानन्दपुरन्दरादिदिविषद्वन्दैरमन्दादरा-  
 दानम्रैर्मुकुटेन्द्रनीलमणिभिः संदर्शितेन्दिन्दिरम् ।  
 स्वच्छन्दं मकरन्दसुन्दरमिलनमन्दाकिनीमेदुरं  
 श्रीगोविन्दपदारविन्दमशुभस्कन्दाय वन्दामहे ॥ ३ ॥  
 इति श्रीगीतगोविन्दे कलहान्तरितावर्णने मुग्धमुकुन्दो  
 नाम नवमः सर्गः ॥ ९ ॥

तकारिणि विपरीतकृतप्रतिकरणशीले, यत्तव श्रीखण्डचर्चा चन्दनानुलेपो विष-  
 मिव भवति । यच्च शीतांशुश्चन्द्रः तपन इव भवति । यच्च हिमं नीहारो हुतवह  
 इव भवति । यच्च क्रीडामुदः केलिप्रमोदास्तीव्रवेदना इव भवन्ति । एतद्युक्तम् ।  
 विपरीतं य आचरति तस्य सर्वं विपरीतमेव भवति । तदेव विपरीतमाचरणं  
 दर्शयति । यत्तस्मिन्नपि तादृशप्रियकारिण्यपि हरौ स्निग्धे सन्नेहे रूक्षासि । सन्नेहे  
 ज्ञेहराहित्यं वैपरीत्यम् । यच्च प्रणमति नतिशीले प्रिये स्तब्धासि । प्रणमत्यप्रवणत्वं  
 वैपरीत्यम् । यच्च रागवति प्रद्वेषिष्यसि । अत्रापि तादृगेव वैपरीत्यम् । यच्च संमुखे  
 प्रिये वैमुख्यं यातासि । संमुखे विमुखभावो वैपरीत्यम् ॥ अत्र शार्दूलविक्रीडितं  
 वृत्तम् । विरोधालङ्कारः ॥ २ ॥ इदानीं सर्गान्ते सर्वविघ्नोपशमनार्थं गोविन्दं प्रणमति—  
 सान्द्रेति । श्रीगोविन्दपदारविन्दं वन्दामहे नमस्कुर्महे । किमर्थम् । अशुभस्क-  
 न्दाय अशुभनाशाय । किंविशिष्टम् । स्वच्छन्दं यथा स्यात्तथा मकरन्दसुन्दरा मकर-  
 न्दसदृशी गलन्ती या मन्दाकिनी गङ्गा तथा सान्द्रं स्निग्धम् । अरविन्दे हि मकरन्दो  
 भवति । तेन मन्दाकिनी उपमीयते इत्युपमालंकारः । पुनः किंभूतम् । सान्द्रानन्दा  
 निविडहर्षा ये पुरन्दरादिदिविषदस्तेषां वृन्दैः मुकुटेन्द्रनीलमणिभिः संदर्शिता इन्दि-  
 न्दिरा मधुपा यत्र तत्तथा । अत्र चरणयोः कमलोपमा । मन्दाकिन्याः मकरन्दोपमा  
 प्रकटयति सति परुषासि निष्ठुरभाषिष्यसि । यच्च प्रणमति तस्मिंस्तब्धासि । यच्च रागि-  
 ष्यनुरागवति तस्मिंस्त्वं द्वेषस्थासि द्वेषमवलम्ब्य स्थितासि । यच्चोन्मुखे आलिङ्गनाय  
 संमुखे तस्मिंस्त्वं विमुखतां यातासि पराङ्मुखतां गतासि । तद्वेतोहं विपरीतकारिणि,  
 एतत्सर्वं विपरीतमेव । एतत्किम् । तव श्रीखण्डचर्चा चन्दनलेपो विषम् । यथा विषं  
 भोक्तारं मूर्च्छयति तथा चन्दनलेपोऽन्येषां सुखदोऽपि त्वां मूर्च्छयतीति भावः । अथ च  
 शीतांशुस्तपनः सूर्यः । अन्येषां शीतलस्वभावोऽपि चन्द्रस्त्वयि तापप्रदत्वात्तपन इति भावः ।  
 हिमं तुषारोऽपि हुतवहोऽग्निः । अथ च क्रीडामुदः सखीक्रीडाजन्या मुदः प्रमोदा या-

सुरवृन्दमौलीन्द्रनीलमणीनां भृङ्गोपमा । एवं चरणसरोजे मकरन्दजुषो नमत्सुरमौलि-  
नीलमणिव्याजेन भृङ्गा इव । किंविशिष्टैर्दिविषद्वन्दैः । अमन्दादरात्प्रचुरादरवशतः ।  
आनत्रैः साष्टाङ्गप्रणिपातप्रवणैः । शार्दूलम् ॥ ३ ॥

एकं कृत्वा हृदीशं द्वितयमथ नये सारमासाद्य तिस्रः

सम्यग्योगं चतुर्णां निपुणतरधिया पञ्च जित्वा विदित्वा ।

षट्कं हित्वाथ सप्ताष्टकुलगिरिबलो गीतगोविन्दसर्गं

सूक्तया कृत्वा निसर्गोज्ज्वलमिव नवमं कुम्भकर्णो जयास्नात् (?) ॥

इति श्रीकुम्भकर्णविरचितायां गीतगोविन्दटीकायां रसिकप्रियायां कलहान्त-  
रितावर्णने मुग्धमुकुन्दो नाम नवमः सर्गः ॥

तना तीव्रवेदनाः । यस्तस्मिन्विपरीतमाचरति तस्य सर्वे विपरीतमेव भवतीति भावः ।  
'परुषं कर्बुरे रूक्षे स्यान्निष्ठुरवचस्यपि ।' इति विश्वः । 'यातना तीव्रवेदना' इत्यमरः ॥२॥  
(अत्र सान्द्रानन्दनेति श्लोकस्य टीका नोपलभ्यते आदर्शपुस्तके ॥ ३ ॥)

वात्स्यायनादिमतसंमतमत्र किञ्चि-

द्यत्कोषजातमथ शब्दनयप्रमेयम् ।

यच्चाप्यलङ्कृतिरहस्यमलेखि तत्त-

च्चाम्नाय मूलमिति सन्मतिभिर्विभाव्यम् ॥

इति श्रीशंकरमिश्रविरचितायां गीतगोविन्दटीकायां रसमञ्जर्या  
नवमः सर्गः ॥

## दशमः सर्गः ।

चतुरचतुर्भुजः ।

अत्रान्तरे मसृणरोषवशांमपार-

निःश्वासनिःसहमुखीं सुमुखीमुपेत्य ।

सत्रीडमीक्षितसखीवदनां दिनान्ते

सानन्दगद्गदपदं हरिरित्युवाच ॥ १ ॥

देशवराडीरागाष्टतालाभ्यां गीयते । प्र० १९ ॥

वदसि यदि किञ्चिदपि दन्तरुचिकौमुदी

हरति दरतिमिरमतिघोरम् ।

स्फुरदधरशीधवे तव वदनचन्द्रमा

रोचयतु लोचनचकोरम् ॥ १ ॥

प्रिये चारुशीले मुञ्च मयि मानमनिदानम् ।

इदानीं सायंकृतसखीकृत्यां स्मरशरजर्जरितकोपां स्वयमनुनयति—अत्रान्तर इति । अत्रान्तरेऽस्मिन्नवसरे दिनान्ते हरिः सत्रीडं यथा स्यात्तथा सुमुखीं राधा-मुपेत्य सानन्दगद्गदपदं सहर्षविकलिताक्षरं यथा स्यात्तथा इति वक्ष्यमाणमुवाच । पुनः कथं यथा स्यात्तथा । किंभूताम् । मसृणरोषवशां स्निग्धरोषरागाम् । कोमलसखी-वचनैः किञ्चिन्नमितरोषाम् । पुनः किंभूताम् । अपार निःश्वासनिःसहमुखीं विरहसह-नासमर्थाननाम् । वसन्ततिलका वृत्तम् ॥ १ ॥ तदेव वक्ष्यमाणमाह—वदसीति । त-त्रानुरोधेन क्रमपरिपाटीं परित्यज्य पूर्वं ध्रुवपदं व्याक्रियते । प्रिये इति । हे प्रिये शोभनशीले मयि विषये यो मानः तं मुञ्च परित्यज । किंभूताम् । अनिदानम् ।

अत्रान्तर इति । अत्रान्तरेऽस्मिन्नवसरे हरिः राधां समुपेत्य समीपं गत्वा प्रदोषे रात्रि-मुखे इति वक्ष्यमाणमुवाच । कीदृशीम् । अमसृणः कर्कशो यो रोषस्तस्मादसीमोऽधिको निःश्वासस्तेन निःसहं विरहदुःखसहनाक्षमं मुखं यस्यास्ताम् । पुनः कीदृशीम् । सत्रीडं सलज्जं यथा स्यादेवमीक्षितं सख्या वदनं यथा ताम् । कथं यथा स्यात् । सानन्दगद्ग-दपदम् । आनन्देन गद्गदपदं गलदक्षरवाक्सहितं यथा स्यात् ॥ १ ॥ तदेव गीतेन कथयति—वदसीति । गीतस्यास्य देशवराडीरागस्तालश्चाष्टतालः । गीतार्थस्तु—हे प्रिये राधे, चारु मनोहरं शीलं यस्यास्तादृशे, त्वं मयि मद्भिषयेऽनिदानमकारणकं मानं मुञ्च त्यज । सपदि त्वन्मानकाल एव मदनानलः कामाक्षिर्मम मानसं दहति तापयति । अतो मुख-कमलममलं तत्संबन्धि यन्मधु तत्पानं देहि । चारुशीलत्वमेवाह—वदसीति । त्वं यदि

१ 'अत्रान्तरेऽमसृण' इति पाठः । २ 'वशादसीम' इति 'वशामसीम' इति च पाठः । ३ 'रोचयति' इति पाठः ।

सपदि मदनानलो दहति मम मानसं  
 देहि मुखकमलमधुपानम् ॥ ध्रुवम् ॥  
 सत्यमेवासि यदि सुदति मयि कोपिनी  
 देहि खरनखरशरघातम् ।  
 घटय भुजबन्धनं जनय रदखण्डनं  
 येन वा भवति सुखजातम् । प्रिये० ॥ २ ॥

सपत्नीसंभोगलक्षणकारणरहितम् । सपदि साम्प्रतं भवतीति मानमपेक्ष्य मदनानलो मम मानसं दहति । तत्तापोपशान्त्यै मुखकमलमधुपानं देहीति ध्रुवः । अथ पदानि । वदसीति । हे प्रिये, किञ्चिदपि प्रियाप्रियनिरपेक्षं स्वल्पमपि वदसि । तदा तव दन्तरुचिकौमुदी मम दरतिमिरं भयान्धकारं हरति । किंभूतं भयान्धकारम् । अतीव घोरम् । अतीव भयानकहेतुत्वाद्भयानकम् । अत्र मयि स्थायी भयमेवोद्विक्तः सन् भयानकतामेध्यतीति ' विभावैरनुभावैश्च सात्विकैर्व्यभिचारिभिः । आनीयमानस्थायित्वे स्थायीभावो रसः स्मृतः ' इति । स च शृङ्गारविरोधी त्वया परिहरणीय एव । तव वदनचन्द्रमा मम लोचनचकोरं स्फुरन्व्योऽधरे शीधुस्तस्मै रोचयतु साभिलाषं करोतु । अधरशीधुचन्द्रिकार्यं चन्द्रमसः साभिध्यानमन्नेत्रचकोरस्य स्पृहा जायते ॥ १ ॥ अपि च । सत्यमिति । हे सुदति शोभनदन्ते, सत्यमेव यदि मयि कोपिन्यसि । तर्हि सापराधे मयि खरनखरशरघातं देहि । भुजाभ्यां बन्धनं घटय । रदैः खण्डनं जनय । अथवा किमुद्दिश्यते । येन वा अपराधयोग्येन दण्डेन तव सुखजातं भवति स एव विधीयताम् । प्रभूणां हि सापराधेषु भृत्येषु ताडन-  
 किञ्चिदपि उदासीनवचनमपि वदसि तदा दन्तरुचिकौमुदी तव दन्तानां या रुचिः सैव कौमुदी चन्द्रज्योत्स्ना सातिघोरमतिभीमं दरतिमिरं दरः साध्वसं स एव तिमिरमन्धकारः । तद्वरति दूरीकरोति । अत्र साध्वसे सति पुरःस्थितमपि वस्तु न प्रकाशत इति साध्वसस्यान्धकारत्वेन निरूपणम् । दन्तरुचेश्च तन्नाशकत्वात्कौमुदीत्वेन निरूपणम् । अथ च स्फुरत्कोपवशात्किञ्चिच्चलन्व्योऽधरः । तलक्षणं चोक्तम् । 'चन्द्रिकायां कौमुदी' इति विश्वः । 'दरः साध्वसगर्तयोः' इति च । 'घोरं भीमे हरे घोरः' इत्यपि । 'शीधु निमशिमृते (?)' । शीधुशब्दः पुंस्यपि पुत्रपुंसकशेषेऽमरसिंहः—'कुट्टं मुण्डं शीधु वुस्तम्' इति । अत्राधरशीधवे इत्यत्र तादर्थ्यविवक्षायां चतुर्थी । न तु लोचनचकोरमित्यत्र 'रुच्यर्थानां प्रीयमाणः' इति चतुर्थी । कुतो नेति चेत् । अन्यकर्तृकोऽभिलाषो रुचिः । इह तु वदनचन्द्रमसोर्न प्रीतिजनकत्वं विवक्षितम् ॥ १ ॥ सत्यमेवेति । हे सुदति शोभनदशने, त्वं सत्यमेव यथार्थमेव यदि कोपवत्यसि तदा खरास्तीक्ष्णा ये नखास्त एव बाणास्सैर्घातं प्रहारं देहि । तेनापि यदि न तुभ्यसि तदा भुजाभ्यां बाहुभ्यां बन्धनं घटय । तेनाप्यसंतोषे रदखण्डनं रदैर्दशनैः खण्डनमधरे क्षतं जनय । येन वा सुखजातं सुखसमूहो भवति तदेव कुरु । यथा च मय्यपराधानुकूलं दण्डं विधाय कोपं मुञ्चेति भावः । सुदति शोभना दन्ता अस्या इति वाक्ये दन्तस्येति दत्तादेशः । 'जातं जाल्योच्च-

त्वमसि मम भूषणं त्वमसि मम जीवनं  
त्वमसि मम भवजलधिरत्नम् ।

भवतु भवतीह मयि सततमनुरोधिनी  
तत्र मम हृदयमतियत्नम् । प्रिये० ॥ ३ ॥

नीलनलिनाभमपि तन्वि तव लोचनं  
धारयति कोकनदरूपम् ।

कुसुमशरबाणभावेन यदि रञ्जयसि  
कृष्णमिदमेतदनुरूपम् ॥ प्रिये० ॥ ४ ॥

बन्धनखण्डनादयो दण्डाः समुचिताः । अत्रैतद्भाजेन नखक्षतालिङ्गनचुम्बनादीन्प्रा-  
यते ॥ २ ॥ अपि च । त्वमसीति । तव अन्या एव सन्ति ता एव प्रार्थ्यतामि-  
त्याशङ्कथाह—मम त्वमेव भूषणमसि । त्वयालंकृतोऽहमन्यासु सौभाग्यवान् । अथ  
तिष्ठतु बाह्यभूषणम् । मम जीवनमपि त्वमेवासि । अथ जीवनमपि तिष्ठतु ।  
जीवनेऽपि भवजलधौ रत्नं त्वमेव । भवजलधिग्रहणमन्यस्य परिग्रहस्य जड-  
त्वद्योतनार्थम् । भवतीह विषये मयि सततमनुरोधिनी कृपापरा भवतु । तत्रैवार्थे  
मम हृदयमतीव यत्नपरं विद्यते ॥ ३ ॥ अपि च । नीलेति । हे तन्वि, नीलनलिना-  
भमपि कृष्णरूपमपि तव लोचनं कोकनदरूपं रक्तिमानं धारयति । अतो यदि कु-  
सुमशरबाणचेष्टया कुसुमशरबाणाधीना भूत्वा यदि मामपि कृष्णं रञ्जयसि तदा  
इदं रञ्जनमेतल्लोचनरञ्जनानुरूपं स्यात् । इदमाकृतम् । यथा मयि कोपेन त्वया  
कृष्णं लोचनं रक्तं कृतं तथा मयि प्रसादपरा भूत्वा कुसुमशरभावेन कामबाणानां  
कटाक्षादीनां चेष्टया मयि रक्तं कुरु । कोपं त्यक्त्वा प्रसादपरा भवेत्यर्थः । अथवा

जन्मसु' इति विश्वः ॥२॥ ननु या तव प्रिया तस्या मानं मोचय । मे मानत्यागे तव किं  
प्रयोजनमित्यत आह—त्वमसीति । त्वं मम जीवनमसि । त्वयि विषण्णार्यां मम विषादो  
भवति प्रसन्नार्यां प्रसाद इति त्वमेव जीवनमिति भावः । त्वं मम भूषणमलंकरणमसि ।  
त्वां विनापि परमा कान्तिरिति त्वमेव मम लोकोत्तरं भूषणमिति भावः । भवजलधौ  
संसाररूपे रत्नाकरे त्वमेव मम रत्नमसि । यथा दरिद्रस्य रत्ने वृष्टे परमानन्दो भवत्येवं  
मम त्वय्यपि वृष्टायामिति भावः । भवत्विति । इह प्रणते मयि भवती सततं सदानुरो-  
धिनी भवतु । तत्रार्थे मम हृदयं यत्नवत् ॥ ३ ॥ नीलेति । हे तन्वि कृशाङ्गि, नीलन-  
लिनस्य नीलोत्पलस्येवाभा दीप्तिर्यस्यैतादृशं तव लोचनं रोषारुणं यत्कोकनदरूपं र-  
क्तोत्पलसौन्दर्यं धारयति । यदि च कुसुमशरः कामस्तस्य बाणभावेन तद्बाणाभिप्रायेण  
वा इमं कृष्णं च रञ्जयसि रक्तं करोषि । एतस्य चक्षुषोऽनुरूपं सदृशम् । शरा हि सततं  
परशरीरभेदिनो रुधिराक्तत्वेनारक्ता भवन्तीति भावः । यद्वा कुसुमशरबाणभावेन कुसु-  
मशरस्य बाणरूपो यो भावोऽभिप्रायस्तेन । यद्वा कुसुमशरबाणभावेन तद्बाणस्वरूपेण  
चक्षुषा भित्त्वा कृष्णं मां यदि रञ्जयसि । इदं रञ्जनमेतस्यास्तवैतस्य बाणस्य चानुरूपं स-

स्फुरतु कुचकुम्भयोरुपरि मणिमञ्जरी  
 रञ्जयतु तव हृदयदेशम् ।  
 रसतु रसनापि तव घनजघनमण्डले  
 घोषयतु मन्मथनिदेशम् । प्रिये० ॥ ५ ॥  
 स्थलकमलगञ्जनं मम हृदयरञ्जनं  
 जनितरतिरङ्गपरभागम् ।  
 भण मसृणवाणि करवाणि चरणद्वयं  
 सरसलसदलक्तकरागम् । प्रिये० ॥ ६ ॥

कुसुमशरभावेन यदि नीलनलिनाभमपि लोचनं कोकनदरूपं धारयति तर्हि एतदिदं तवानुरूपम् ॥ ४ ॥ अपि च । स्फुरत्विति । हे तन्वि । तव कुचकुम्भयोरुपरि मणिमञ्जरी मणिः मञ्जरीव स्फुरतु । स्फुरन्ती च किं करोत्वित्याह—तव हृदयदेशं रञ्जयतु । अपि च । रशनापि तव निबिडजघनमण्डले रसतु शब्दं करोतु । सा तथाविधा किं करोत्वित्याह—मन्मथनिदेशं सर्वा एव मानिन्यो मानं मुक्त्वा कामवशात् भवन्त्विति कामाज्ञां घोषयतु ॥ ५ ॥ अपि च । स्थलकमलेति १ हे मसृणवाणि स्निग्धवाणि । भण आदिश । तव चरणद्वयं सरसलसदलक्तकरागं करवाणि । सरसः सन्नेहो लसन्त्योऽसावलक्तकस्तस्य रागो यत्र । अथ वा सह रसेन शृङ्गारेण वर्तत इति सरसः । स चासौ तथा शृङ्गारोत्पत्तिद्वारेण स्पृहाजनकश्चासौ

दृशम् । श्यामे लौहित्यापादनसमर्थायास्ते मम रञ्जनमनुरूपमेवेति । यश्च बाणेन ताड्यते स रुधिरादिना रक्तो भवत्येवेति भावः । कुसुमशरबाणभावेनानेन नयनेन कृष्णं नन्दाभ्रमजं मां रञ्जयसि प्रणयास्पदं करोषीति । इदमेतस्यास्तवानुरूपमेवेति प्रकृतार्थो भवेत् । 'कोकनदं रक्तकैरवे रक्तपङ्कजे' इति विद्वः ॥ ४ ॥ स्फुरत्विति । मणिमञ्जरी मणिपरम्परा कुचकुम्भयोः स्तनकलशयोरुपरि स्फुरतु चञ्चला भवतु । तव हृदयदेशं वक्षःप्रदेशं रञ्जयतु स्वरदिग्भिः शोभयतु । त्वन्नयननलिनं रक्तत्वं धत्ते त्वं च कृष्णं मां रञ्जयसि । अतो मणिमञ्जरी अर्पिता वक्षो यदि रञ्जयति तदानुरूपं भवतीति भावः । अत्र केलीरूपशुभकर्मारम्भे मञ्जरीयुक्तपूर्णकलशस्थापनमुचितमेवेति सूचनाय कुचयोः कलशत्वेन रूपणं मणिपरम्परायाश्च मञ्जरीत्वेन रूपणम् । तव घनजघनमण्डले मांसलजघनभागे रशनापि ध्रुवघण्टिकापि रसतु शब्दायमाना भवतु । मन्मथनिदेशं कामाज्ञां घोषयतु वारं वारं कथयतु । कामाज्ञया 'भोः केलिं कुरुत' इति कामाज्ञया सर्वे विलासिनो रमतामिति वा मन्मथनिदेशं घोषयत्विति भावः ॥ ५ ॥ स्थलेति । हे मसृणवाणि स्निग्धवचने, भण आज्ञां देहि । तव चरणद्वयं सरसगलदलक्तकरागं सरसः सान्द्रो लसन्नलक्तकरागो महारञ्जनरागो यस्य तादृशं करवाणि कुर्याम् । कीदृशम् । स्थलकमलगञ्जनं स्थलोत्पन्नं यत्कमलं स्वकान्त्या तस्य तिरस्कारकम् । पुनः कीदृशम् ।

१ 'सरसगलदल' इति पाठः ।



स्मरगरलखण्डनं मम शिरसि मण्डनं  
धेहि पदवल्लवमुदारम् ।

ज्वलति मयि दारुणो मदनकदनारुणो  
हरतु तदुपाहितविकारम् । प्रिये० ॥ ७ ॥

लसत्कान्तिमांश्वेति ईदृशोऽलक्तकरागो यत्र । एतावता अलक्तकरजनसमकालमेव  
शृङ्गारोत्पत्तिर्भवत्येव यूनाम् । किंभूतं चरणद्वयम् । स्थलकमलगाञ्जनं पद्म  
रागस्पर्धि । पुनः किंभूतम् । मम हृदयरञ्जनं मम चित्तानुकारि । पुनः  
किंभूतम् । जनित उत्पादितो रतिरङ्गस्य रमणप्रमोदस्य परभागो यत्र । कान्ति-  
मोद्रेककारीत्यर्थः ॥ ६ ॥ अपि च । स्मरेति । हे राधे, मम शिरसि उदारं  
चरणलक्षणैर्महत्पदपल्लवं पदं पल्लव इव लौहित्यकौमल्यशैत्यादिना मण्डनमिव धेहि  
आरोपय । किंभूतं पदपल्लवम् । स्मरगरलखण्डनं कामविषतापशमनम् । मयि विषये  
दारुणो मदनस्य यत्कदनं तदेवारुण इव सूर्य इव ज्वलति दीप्यते । स चरणपल्लवः मम  
शिरसि निहितः सन् । तेन मदनकदनारुणजनिततापेन उपाहितविकारमारोपितवि-  
कृतिं संतापं हरतु । अत्रान्तरेत्यादौ प्रौढा मानवती नायिका । अनुकूलो नायकः

मम हृदयानुरागजनकम् । तथा चेदं मम हृदयं रञ्जयति । ममाप्यलक्तकेनैतद्रजनमुचितम्  
मेवेति भावः । अत एव जनितो रतिरङ्गो सुरतकौशले परभागः परस्परशोभा येन ता-  
दृशम् । मयालक्तकेन चेदं रञ्जयते । तदेतच्छौचवधादौ मम हृदयलक्षणं सत्परमशोभा  
दास्यतीति भावः । स्फुरतु मणिमञ्जरीत्यनेन भणनेन च विपरीतरतमत्राभिमतम् ।  
'परस्परं तु कान्तिः परभागः स कथ्यते' इति धरणिः । 'रङ्गः कौशलरागयोः'  
इति च ॥ ६ ॥ स्मरेति । हे प्रिये, उदारं सुन्दरं पदपल्लवं चरणकिसलयं मम  
शिरसि धेहि स्थापय । कीदृशम् । मण्डनं मम मस्तकस्यालंकरणम् । पुनः कीदृशम् ।  
स्मरस्य यद्गुरलं विषं तस्य खण्डनं नाशनम् । विरहिणां मूर्च्छादिप्रदानेन मलयान-  
निले स्मरगरलत्वरूपणात्स्मरस्य सर्पत्वमाक्षिप्यते । चरणपल्लवं विषेहीत्यनेन ना-  
यिकाया गारुडिकत्वं चेत्याक्षेपरूपकमिदम् । अपरमपि सर्पादिविषं गारुडिकचरणा-  
घातेनाभिमन्त्रितपल्लवारोपणेन च शाम्यतीति ध्वनिः । किं च । मयि दारुणो दुः-  
सहो मदनकदनारुणो मदनः कामस्तजनितं यत्कदनं तापः स एवारुणः सूर्यो  
ज्वलति । अतस्तेनोपाहितं जनितं विकारं श्रान्त्यादिरूपं हरतु दूरीकरोतु । अन्यः  
सूर्यसंतापः शिरसि पल्लवादिस्थापनेन शाम्यतीति ध्वनिः । 'अरुणोऽस्फुटरागे  
स्यात्सूर्येः सूर्यस्य सारथौ ।' इति विश्वः । 'कदनं कञ्जुषे तापे' इति च ॥ ७ ॥ इत्यनेन

१ 'धेहि' इति पाठः । २ 'कदनानलो' इति पाठः ।

इति चटुलचाटुपटुचारु मुरवैरिणो  
 राधिकामधि वचनजातम् ।  
 जयति जयदेवकविभारतीभूषितं  
 मानिनीजनजनितशातम् ॥ प्रिये० ॥ ८ ॥  
 परिहर कृतातङ्के शङ्कां त्वया सततं घन-  
 स्तनजघनयाक्रान्ते स्वान्ते परानवकाशिनि ।

॥ ७ ॥ अपि च । इतीति । इत्यमुना प्रकारेण चटुलचाटुपटुचारु मुरवैरिणो  
 राधिकामधिकृत्य वचनजातम् । जयदेवकविभारतीभूषितम् । पुनः किंभूतम् ।  
 मानिनीजनजनितशातम् । मानिनीजनस्य जनितमुत्पादितं शातं सुखं येन ॥ ल-  
 ल्लितापि यदि पदरचना न धातु योगादते विभाति शुभा । इति कुम्भकर्णनृप-  
 तिर्गायति तां गीतगोविन्दे ॥ तथा च सङ्गीतराजे—‘तालो वर्णयती रागाः क्रमादष्टादश  
 स्मृताः । मध्यमादिश्च ललितो वसन्तो गुर्जरी तथा ॥ घनासी भैरवो गोण्डकृतिदे-  
 शाङ्किकापि च । मालवश्रीश्च केदारमालबीयादिगौण्डकौ ॥ स्थानगौण्डश्च श्रीरागो  
 मल्हारश्च वराटिका । मेघरागश्च भद्रवद्भोरणीनियता इमे ॥ थावद्भागं पदानि स्युः  
 प्राक्को पाटस्वराणि तु । क्वचित्क्वचिद्गतालापभूषितानि यथारुचिः ॥ मिथः प्रियो-  
 क्तिसंभारविप्रलम्भरसानि च । यत्र स्यात्स प्रबन्धोऽयं रागराजिविराजितः ॥’  
 इति चतुरचतुर्भुजरागराजिचन्द्रोद्घोतनामा एकोनविंशः प्रबन्धः ॥ ८ ॥ इदा-  
 नीमात्मानं गतदोषं ज्ञापयन्संभोगार्थं प्रोत्साहयन्नाह—परिहरेति । हे कृतातङ्के  
 मयि कृतान्यवनितासंगशङ्के, शङ्कां त्यज । अथवा मयि कृतातङ्के त्वद्वियोगदर्शन-  
 संजातसंतापे शङ्कां त्यज । त्वां मयि संजातमनोविकल्पां दृष्ट्वा मयि संतापो जायत

प्रकारेण मुरवैरिणः कृष्णस्य राधिकामधि लक्ष्मीकृत्य वचनजातं वाक्यसमूहो जयति  
 सर्वोत्कर्षेण वर्तताम् । कीदृशम् । चटुलं मनोहरं चाटु प्रीतियुक्तं पटु चतुरं चारु  
 सुकुमारम् । पुनः कीदृशम् । पद्मावती जयदेवपत्नी तस्या रमणो बल्लभो यो जयदेवः  
 कविभारत्या भारतीसंज्ञया कवित्ववृत्त्या भणितं वर्णितम् । जयदेवकवेर्भारत्या भणित-  
 मिति तु व्याख्यानं मन्दम् । तथा पौनरुक्त्यापत्तेः । जयदेवकविभणितमित्यस्यैव सम्य-  
 क्त्वात् । पुनः कीदृशम् । अतिशातमतिशयितं सुखं यस्मात्तादृशम् । भारतीवृत्तिलक्षणं  
 शृङ्गारतिलके—‘प्रधानपुरुषप्राया सद्रक्तोक्तिनिरन्तरा । भारती सा भवेद्वृत्तिर्वीरहास्याद्भु-  
 ताश्रया ॥’ इति । रसार्णवसुधाकरेऽपि—‘शृङ्गारादिषु सर्वेषु रसेष्वीष्टा हि भारती ।’  
 इति । ‘चटुलः सुन्दरे चले’ इति धरणिः । ‘चटुचाटु प्रियं वाक्यम्’ इति हरिश्चन्द्रः ।  
 ‘पटुस्तीक्ष्णे नीरोगे चतुरेऽन्यवत्’ इति विश्वः । ‘शर्मशातसुखानि च’ इत्यमरः ॥ ८ ॥  
 परिहरेति । हे कृतातङ्के विहितसंतापे, अन्यनायिकासङ्गसंशयं परिहर त्यज । यतो मम  
 स्वान्ते चित्ते ऽभ्यन्तरे वितनोस्तनुशून्याक्लामादन्यो धन्यो जनो न विशति । कुतो न प्रवि-

१ ‘जयति पद्मावतीरमणजयदेवकविभारतीभणितमतिशातम् ॥’ इति पाठः ।

विशति वितनोरन्यो धन्यो न कोऽपि ममान्तरं  
 प्रणयिनि परीरम्भारम्भे विधेहि विधेयताम् ॥ २ ॥  
 मुग्धे विधेहि मयि निर्दयदन्तदंशं  
 दोर्वल्लिबन्धनिबिडस्तनपीडनानि ।  
 चण्डि त्वमेव मुदमुद्गह पञ्चबाण-  
 चण्डालकाण्डदलनादसवः प्रयान्ति ॥ ३ ॥

इत्यर्थः । अत्र ममेति षष्ठ्यन्तमर्थवशात्सप्तम्या परिणम्यते । कथं शक्ना परिहरणीयेति वाक्यार्थद्वारेण हेतुमाह । सततप्रहणेन जीवितावधि त्वद्वतेऽन्या काचन मम हृदयमाश्रित्य न वर्तत इति बोधयति । हे प्रणयिनि, मम स्वान्ते घनस्तनजघनया त्वया सततमाक्रान्त अत एवान्यानवकाशवति वितनोरनङ्गादन्यो धन्यस्तादृशसौभाग्ययोग्यः कोऽप्यन्यः स्त्रीलक्षणो जनोऽन्तरं पश्चान्न विशति । साङ्गस्य प्रवेशाभाव इति तां कृत्वा शक्नां मा कृथा इत्यर्थः । शक्नां मुक्त्वा किं कुर्वित्याह—परीरम्भारम्भ आलिङ्गनारम्भे विधेयतां दासतां विधेहि । अथैवं योजना । प्रणयिनीति काकाक्षिगोलकन्यायेनोभयत्र संबध्यते । त्वयि योगो न युक्तमिति । हे प्रणयिनि, मयि स्नेहपरे परीरम्भारम्भे विधेयतां किंकरतां विधेहि । त्वया तु मतोऽहमालिङ्गनार्थं प्रयतेत्युत्था कुरु । हरिणीवृत्तम् । अत्र काव्यलिङ्गमलंकारः । प्रणयिनीति पदौचित्यं वर्णानुप्रासश्च । प्रौढा नायिका । प्रगल्भो नायकः । विप्रलम्भे सङ्गसिद्धिः ॥ २ ॥ इदानीं सापराधित्वमभ्युपगम्याप्याह—मुग्धेति । हे मुग्धे आत्महितानभिज्ञे । अहमपराधीति चेत्तर्हि मध्यपराधयोग्यं दण्डं निर्दयदन्तदंशदोर्वल्लिबन्धनिबिडस्तनपीडनानि विधेहि । अथवा कोपैकशरणेति चेत्तर्हि संबोधनमुखेनानुरूपं विशेषणमाह—हे चण्डि कोपने, पञ्चबाणश्चण्डालः तस्य काण्डैः शरैर्दलनान्ममासवः प्रयान्ति । किं पुनस्तस्य पौरुषेण त्वमेव मुदमुद्गह । मया जितोऽयमिति जयपटहं वादय । अथवा इत्यन्वयः । हे शतीत्यत आह—परेति । परानवकाशिनि इतरावकाशशून्ये । तत्र हेतुमाह—त्वयेति । घने निबिडे स्तनजघने यस्यास्तादृश्या त्वया सतताक्रान्ते व्याप्ते । तथा च सदा त्वया पूरिते मदीये स्वान्ते ऽन्यस्य प्रवेष्टुमेवावकाशो नास्ति । अनङ्ग एव परान्प्रविशति । तस्याङ्गाभावादित्यर्थः । तस्मात्परीरम्भारम्भे आलिङ्गनारम्भे विधेयतां वचनप्राहितां विधेहि कुरु । परिरम्भमाचरेति मद्गचनं कुर्वित्यर्थः । ‘रुक्तापशङ्कास्वातङ्कः’ इत्यमरः ॥२॥ मुग्धेत्यादि । मुग्धे सुन्दरि, निर्दयं दयारहितं दन्तदंशं दन्तक्षतम् । अथ च दोर्वल्लिबन्धं भुजलताबन्धं निबिडं गाढं स्तनाभ्यां पीडनं च विधेहि कुरु । ततो हे चण्डि कोपने, त्वमेव मुदमानन्दमश्चय प्राप्सहि । मम पुनः पञ्चबाणः कामः स एव निरपराधं मादृग्जनहिंसकत्वेन चाण्डालः । तस्य काण्डदलनात्राराचप्रहरणादसवः प्राणाः प्रयान्तु निर्गच्छन्तु । चाण्डालप्रहरणेन मरणे न समीचीना गतिः । अतस्त्वया साक्षादेव

१ ‘स्तनभरपरी’ इति पाठः । २ ‘मुदमश्चय पञ्च’ इति पाठः । ३ ‘चाण्डाल’ इति पाठः । ४ ‘प्रयान्तु’ इति पाठः ।

शशिमुखि तव भाति भङ्गुरभूर्युवजनमोहकरालकालसर्पी ।  
तदुदितभयभङ्गनाय यूनां त्वदधरसीधुसुधैव सिद्धमन्त्रः ॥ ४ ॥

व्यथयति वृथा मौनं तन्वि प्रपञ्चय पञ्चमं  
तरुणि मधुरालापैस्तापं विनोदय दृष्टिभिः ।

चण्डि, त्वं मुदमुद्रह एव । नान्योऽवकाशः । चण्डित्वं त्यज । त्वया चण्डित्वे  
प्रियमाणे पञ्चबाणचण्डालकाण्डदलान्ममासवः प्रयान्ति ॥ वसन्ततिलकावृत्तम् ।  
रतिर्भावो व्यङ्ग्यः । तेन रसवदलंकारता । अनुकूलो नायकः । मुग्धा नायिका ।  
प्रसादो गुणः । वैदर्भीरीतिः ॥ ३ ॥ इदानीं वात्स्यायनन्यायमाश्रित्य क्रमेणानुकू-  
लयति—शशिमुखीति । हे शशिमुखि, तव भङ्गुरभूर्युवजनमोहकरालकालसर्पी  
विद्यते । युक्तोऽयमर्थः । शशिनो हिंसार्थश्रयणात् । या हिंस्रमुखी भवति तस्या मुखे  
भ्रूः कृष्णसर्पी भवत्येव । यूनां तरुणानां यतः सर्पादुदितभयभङ्गनाय त्वदधरसी-  
धुसुधैव त्वदधरसीधुः स एव सुधा । तव किलामृतबुद्ध्या तत्सन्निधौ कृष्णसर्प्या  
अवस्था न युज्यते । अथवा इति योजना । हे शशिमुखि, तव मुखे भ्रूस्तावत्सर्पीत्य-  
नुमीयते । यतो यदुदितभयभङ्गनाय यूनां त्वधर एव सीधुः । पानसाधर्म्यात् । स एव  
सुधामधुरत्वाद्विषनाशनाय सिद्धमन्त्रः । अत्र सुधाया आस्वाद्यत्वेन ओषधित्वे वक्तव्ये  
यन्मन्त्रोपादानं तत्सर्वं युवसाधारण्येन शृङ्गाराभासव्यावृत्त्यर्थम् । अतिसौन्दर्यात् । अन्ये-  
स्मरन्तु नाम उपभोगयोग्यत्वं हेरेरेवेति । पुष्पिताग्रा वृत्तम् । अत्र कल्पितोपमा-  
रूपकालंकारौ । तमेव क्रमशब्दार्थं विशिनष्टि आसर्गपरिसमाप्तेः ॥ ४ ॥ व्यथय-  
तीति । हे तन्वि कृशाङ्गि, तवैतद्वृथा मौनं मां व्यथयति । त्वया तनुत्वाद्भक्तुमश-  
क्यत्वेन मौनं न प्रियते किंतु निरपराधे सापराधोऽयमिति वृथाशब्दद्योत्यम् । अत  
एव व्यथयति । हे तरुणि, मधुरालापैः पञ्चमं पञ्चमस्वरं प्रपञ्चय विस्तारय । पञ्चमो-

यथोचितदण्डाचरणं विधेयमिति भावः । ‘चण्डी काल्यायनीदेव्यां हिंस्रकोपनयोषितोः’ ।  
इति विश्वः ॥ ३ ॥ ननु कोपो मम नास्त्येवेत्यत आह—शशिमुखीत्यादि । हे  
शशिमुखि चन्द्रानने, तव भङ्गुरभ्रूः भाति । कीदृशी । युवजनानां तरुणजनानां मो-  
हनाय करालो भीषणः कालसर्पः । भुजंगो दृष्ट्वा मोहयति । इयं दृष्ट्वा मोहयतीत्येतस्याः  
करालत्वम् । अतस्तदुदितविषभङ्गनाय तत्सकाशादुदितमुद्रतं यद्विषं तस्य भङ्गनाय  
नाशाय यूनां तरुणजनानां त्वदधरसीधुसुधैव त्वदीयाधर एव सीधुर्मदिराविशेषः स  
एवामृतं तदेव सिद्धः साधितो मन्त्रः । अन्यो जपादिना विषं नाशयति । अयं त्वासादित  
एवेति एतस्यान्यमन्त्रापेक्षासिद्धत्वम् । तथा चायमपि तव भ्रूकालसर्पविषमूर्च्छितस्तस्या-  
प्यौषधत्वेन तवाधरः सुधायाः समान इति भावः । ‘करालो भीषणेऽन्यवत्’ इति  
विश्वः ॥ ४ ॥ व्यथयतीत्यादि । हे तन्वि, तव वृथा मौनमकारणवाग्बन्धनं मां  
व्यथयति पीडयति । किं च । हे तरुणि, मधुरालपितैस्तैः पञ्चमं स्वरविशेषं प्रपञ्चय वि-  
स्तारय । किंच । दृष्टिभिरवलोकेनैस्तापं संतापं विनोदय विशेषतोऽपसारय । हे सुमुखि,

१ ‘कालसर्पः’ इति पाठः । २ ‘विषभङ्गनाय’ इति पाठः ।

सुमुखि विमुखीभावं तावद्विमुखं न वञ्च न

स्वयमतिशयस्निग्धो मुग्धे प्रियोऽहमुपस्थितः ॥ ५ ॥

बन्धूकघृतिबान्धवो ऽयमधरः स्निग्धो मधूकच्छवि-

गण्डश्चण्डि चकास्ति नीलनलिनश्रीमोचनं लोचनम् ।

नासाभ्येति तिलप्रसूनपदवीं कुन्दाभदन्ति प्रिये

प्रायस्त्वन्मुखसेवेया विजयते विश्वं स पुष्पायुधः ॥ ६ ॥

पादानेन वसन्तसमयसंजातरुचिरालापकोकिलजेतृत्वं सूचितम् । वसन्ते हि कामिन्यः  
स्त्रैरं प्रियमनुसरन्तीति व्यज्यते । तरुणि, मौनं वचनशक्तौ सत्यामवचनमर्थान्त-  
रापाति तत्त्यजेति । अपि च दृष्टिभिरित्यत्र 'दृशिर् प्रेक्षणे' इत्यत्र प्रशब्दो दर्शनप्रकर्षं  
स्निग्धत्वादि वदति । तेन स्निग्धलोचनेस्तापं विनोदयेति विशिष्टोऽर्थो लभ्यते । हे  
सुमुखि, तावद्विमुखीभावं विमुखं । सुमुख्या विमुखीभावो न युक्तः । हे मुग्धे,  
अयमहमतिशयस्निग्धः स्नेहवान्प्रीतिमांश्च उपस्थित इति मां न वञ्च इति न  
अपि तु वञ्च जानीहि । अयमिति औदासीन्यव्यावृत्त्यर्थो निर्देशः । अत्र मुग्धात्वं  
न घटते । चातुर्यमुपेत्य मां त्वदेकतानं जानीहीत्यर्थः ॥ अत्र हरिणीवृत्तम् ।  
यथासंख्यमलंकारः । अनुकूलो नायकः । प्रसादो गुणः । कौशिकी वृत्तिः । वैदर्भी  
रीतिः । मागधी गीतिः ॥ ५ ॥ बन्धूकेति । हे चण्डि इति सांप्रतं कोपहानावपि  
भूतपूर्वकोपाश्रयणेन संबुद्धिः । प्रिय इति वितर्के । अहमिति जाने । स पुष्पायुध-  
स्त्वन्मुखसेवया विश्वं जयते । स इत्यनेन सबाणोऽपीश्वरदग्धः स्मर्यते । स तथाविधः  
सांप्रतं पुष्पैरपि आश्रयविशेषेण साधकैः सुरासुरैर्दुर्जयमपि विश्वं विजयते ।  
तानेव तन्मुखसेविपौष्पान्पञ्चबाणानुद्दिशति । हे चण्डि, अयं तवाधरो बन्धूकघृ-  
तिबान्धवः बन्धुजीवकान्तिसदृशः । अनेन रक्ताकर्षणबाण उक्तः । अपि च  
तव गण्डः स्निग्धो मधूकच्छविश्चकास्ति । विरहिणीनां हि गण्डे पीतिमा भवति ।  
अनेन पीतो वशीकारबाण उक्तो भवति । अपि च तव लोचनं नीलनलिनका-

विमुखीभावं त्यज मयि विमुखतां तावद्विमुखं । सुमुख्यास्ते वैमुख्यमनुचितमिति भावः ।  
मानं मुखं त्यज । हे मुग्धे, अयं प्रियोऽनाकाङ्क्षित एवोपस्थित आगतः । कीदृशः ।  
अतिशयस्निग्धोऽतिशयेन स्नेहवान् । तथा च स्वयमागतः प्रियः (इति) हेतुनोचित इति  
भावः ॥५॥ संप्रति त्वयि मानवत्यां त्वन्मुखेनैव कामो मां पीडयति । अतस्त्वं प्रसीदे-  
त्याशयेनाह—बन्धूकेत्यादि । अतिकोपने, अयं तवाधरो बन्धूकघृतिबान्धवो बन्धूकस्य  
पुष्पविशेषस्य या घृतिर्दीप्तिस्तस्या बान्धवः सुहृत् । अत्र तद्बान्धवरूपणेन बन्धूकघृति-  
समाधरनित्यघृतिर्व्यज्यते । अयं स्निग्धो गण्डः कपोलो मधूकच्छविर्मधूकपुष्पस्येव च्छविः  
कान्तिर्यस्य । एतादृशश्चकास्ति शोभते । लोचनं नीलनलिनश्रीमोचनं स्वकान्त्या नील-  
नलिनस्य नीलोत्पलस्य श्रियं कान्तिं मोचयति त्याजयति । हे कुन्दाभदन्ति, कुन्दपुष्प-

१ 'न वञ्चय'; 'न मुख मां' इति च पाठः । २ 'सेनया' इति पाठः ।

दृशौ तव मदालसे वदनमिन्दुसंदीपकं  
 गतिर्जनमनोरमा विजितरम्भमूरुद्वयम् ।  
 रतिस्तव कलावती रुचिरचित्रलेखे भ्रुवा-  
 वह्नौ विबुधयौवतं वहसि तन्वि पृथ्वीगता ॥ ७ ॥

न्तिपराकरणशीलं चकास्ति । अनेन कृष्णवर्णं उन्मादनबाणोऽभाणि । अपि च । तवेयं नासा तिलप्रसूनपदवीमत्येति अतिक्रामति । अनेन द्रावण बाण उक्तः । अपि च । हे प्रिये कुन्दाभदन्ति कुन्दवदुब्बलदशने । अनेन शोषणबाण उक्तः । एवमेतैः पञ्चभिर्बाणैर्भवत्याः सेवको भूत्वा विश्वजेता भवतीति । शार्दूलं वृत्तम् । उपमाविशेषोऽलंकारः । अनुप्रासो वर्णालंकारः । असमस्तपदा वैदर्भी रीतिः । प्रसादो गुणः स्थितलयं गानम् । संभाविता गीतिः । कौशिकी वृत्तिः ॥ ६ ॥ दृशाविति । अहो इति आश्चर्ये । त्वं पृथ्वीगतापि दिव्यस्त्रीसमूहं वहसि । क्व कामित्याह । तव दृशौ मदेनालसे वर्त्तते । अनेन मदालसां वहसीत्युक्तम् । अपि च । तव वदनं चन्द्रवद्दीप्तिमद्वर्त्तते । अनेन इन्दुमती नाम्नी अप्सराः कथिता । अपि च । तव गतिर्जनमनांसि रमयतीति । अनेन मनोरमा काचन सुरस्त्री भणिता । अपि च तवोरुद्वयं विजितकदलीकाण्डं वर्त्तते । अनेन रम्भोक्ता । अपि च तव रतिः संभोगः कलावती हावभावकिलकश्चित्तमोद्गायितविव्वोकादिमती वर्त्तते । अनेन कलावती काचिद्देवनायिकोक्ता । अपि च तव भ्रुवौ रुचिरे चित्रे लेखे ययोस्ते तादृशयौ । अनेन

स्येवाभा दीप्तिर्वेषां ते दन्तास्तादृशि । तव नासा तिलप्रसूनपदवीं तिलपुष्पप्रसिद्धिमभ्येति प्राप्नोति । प्राय इति तर्क्यामि । स प्रसिद्धः पुष्पायुधः पुष्पमेवायुधं शस्त्रं यस्य सः कामस्त्वन्मुखसेनया त्वन्मुखमेव सेना कटकं तेन विश्वं विजयते । कामः पञ्चभिः शरैर्विश्वं जयति । त्वन्मुखे बन्धूकमधूकनीलोत्पलतिलकुन्दपुष्पाणि पञ्च सन्तीति त्वन्मुखेनैष कामो विश्वं जयतीति भावः । 'बन्धूकं बन्धुजीवे स्यात्' (इति मेदिनी ।) 'मधुपुष्पो मधूकश्च गुडपुष्पो मधुद्रुमः' । इति हारावली ॥ ६ ॥ दृशाविति । हे तन्वि, त्वं पृथ्वीगता पृथ्व्यां भुवि गता प्राप्ता सती विबुधयौवतं देवयुवतीसमूहमाश्चर्येण वहसि धारयसि । तदेवाह—दृशाविति । तव दृशौ नेत्रे मदालसे मदेन हर्षेणालसे मन्थरे । अथ च मदालसा स्वर्देश्या । तथा च स्वर्गे एकैव मदालसा त्वं तु एकवद्दे मदालसे दधासीत्याश्चर्यमिति भावः । तव वदनमिन्दुमत्यास्पदमिन्दुविषयिणी या मतिस्तस्यास्पदं विषय इत्यर्थः । तव मुखेऽयमिन्दुरिति मतिर्भवति । अमरलोकानामिन्दुमती काचन देवाङ्गना तस्या आश्रयः । तव गतिर्जनानां मनोरमा मनोहरिणी । अथ च मनोरमा नाम्नी या देवाङ्गना तदात्मिका । अथवा रमा लक्ष्मीस्तदात्मिकेत्यर्थः । तथा तवोरुद्वयमूरुयुग्मं विधुतरम्भं विधुते स्वशोभया तिरस्कृते रम्भे कदल्यौ येन तादृशम् । अथ च रम्भा स्वर्देश्या स्वर्गे एकैव रम्भा त्वमूरुद्वयात्मकं रम्भाद्वयं दधासीति भावः । अथ च तव रतिः सुरतकेलिः कलावती कौशलशालिनी । अथ च तव रतिः कामपत्नी । अस्ति कलावती नाम्नी देवाङ्गना । ते भ्रुवौ

१ 'मिन्दुमत्यास्पदं' इति पाठः । २ 'विधुतरम्भम्' इति पाठः ।

सं प्रीतिं तनुतां हरिः कुवल्यापीडेन सार्द्धं रणे  
 राधापीनपयोधरस्मरणकृत्कुम्भेन संभेदवान् ।  
 यत्र स्वद्यति मीलति क्षणमपि क्षिप्रं तदालोकन-  
 व्यामोहेन जितं जितं जितमभूत्कंसस्य कोलाहलः ॥८॥  
 इति श्रीगीतगोविन्दे मानिनीवर्णने चतुरचतुर्भुजो नाम  
 दशमः सर्गः ॥ १० ॥

रुचिरा चित्रलेखा च वर्णिता ॥ 'जसौ जसयलावसुप्रहयतिश्च पृथ्वी गुरुः ।' इति पृथ्वी  
 छन्दः । कल्पितोपमालंकारः ॥ ७ ॥ स प्रीतिमिति । स हरिर्जगतां प्रीतिं तनुतां  
 हर्षं विस्तारयतु । कीदृशो हरिः । कुवल्यापीडेन कंसदन्तिना सार्द्धं रणे संभेदवा-  
 न्संगमवान् । किंविशिष्टेन कुवल्यापीडेन । राधापीनपयोधरयोः स्मरणकरौ कुम्भौ  
 यस्य तेन । क इत्यपेक्षायामाह—यत्र हराविति हेतोः राधापीनपयोधरस्मरणादेव  
 सात्विकभावोद्रेकात्क्षणं स्वद्यति स्वेदयति । मीलतीति । चक्षुषि निमीलति सति कंसस्य  
 तदालोकनात्तस्य तथाविधस्य दर्शनाद्यामोहेन भ्रान्त्या क्षिप्रं वेगेन जितं जितमिति को-  
 लाहलो भवति स्म । भ्रान्तिमदाशिषावलंकारौ । शृङ्गारवीरयोः संकरश्च । शार्दूलविक्री-  
 डितं वृत्तम् ॥ ८ ॥

आनन्दकन्दलीकन्दं मुकुन्दं नन्दनन्दनम् ।

प्रणम्य दशमं सर्गं व्याकरोत्कुम्भभूपतिः ॥

इति श्रीचित्रकूटाधीश्वरराजाधिराजमहाराजश्रीकुम्भकर्णविरचितायां  
 रसिकप्रियायां चतुरचतुर्भुजो नाम दशमः सर्गः ॥

रचितचित्रलेखे रचिता मयि कोपवशाच्चित्रा विचित्रा लेखा भ्रुकुटी याभ्यां तादृशे ।  
 तथा च स्वर्गे एकैव चित्रलेखा त्वद्भ्रुव्यां तु चित्रलेखाद्वयं रचितमित्याश्चर्यमिति भावः ।  
 प्रेयो नामायमलङ्कारस्तदुक्तं दण्डिना—'प्रेयः प्रियतराख्यानं रसवद्रसपेशलम्' इति ।  
 पृथ्वीनामकं चेदं छन्दस्तल्लक्षणं वृत्तरत्नाकरे । 'रम्भा कदल्यप्सरसोः' इति विश्वः । युव-  
 तीनां समूहो यौवतम् । 'भिक्षादिभ्योऽण्' । 'गाभिणं यौवतं गणे' इत्यमरः ॥ ७ ॥  
 (अत्र सप्रीतिमित्यादिश्लोकटीका नोपलभ्यते आदर्शपुस्तके ॥ ८ ॥)

स्फुटीकृतरसोत्करां प्रथितशालिनाथोल्लस-

त्सुरद्रुमसमुद्भवां विबुधवर्गदत्तोत्सवाम् ।

नृणां सरसमाधवोत्तमगुणैः प्रमोदप्रदां

लिहन्तु रसमञ्जरीं रसिकचञ्चरीका मुहुः ॥ १ ॥

इति श्रीमहामहोपाध्यायश्रीशंकरमिश्रविरचितायां श्रीशालिनाथकारितायां  
 गीतगोविन्दटीकायां रसमञ्जरीसमाख्यायां दशमः सर्गः ॥

१ 'प्रीतिं वस्तनुताम्' इति पाठः । २ 'क्षणमथ क्षिप्ते द्विपे तत्क्षणात्' इति  
 पाठः । ३ 'कंसस्यालमभूजितं जितमिति व्यामोहकोलाहलः' इति पाठः ।

## एकादशः सर्गः ।

सानन्ददामोदरः ।

सुचिरमनुनयेन प्रीणयित्वा मृगाक्षीं

गतवति कृतवेशे केशवे कुञ्जशय्याम् ।

रतिरुचिरविभूषां दृष्टिमोषे प्रदोषे

स्फुरति निरवसादां कापि राधां जगाद ॥ १ ॥

वसन्तरागयतितालाभ्यां गीयते । प्र० ॥ २० ॥

विरचितचाटुवचनरचनं चरणे रचितप्रणिपातम् ।

संप्रति मञ्जुलवञ्जुलसीमनि केलिशयनमनुयातम् ॥ १ ॥

मुग्धे मधुमथनमनुगतमनुसर राधिके ॥ ध्रुवम् ॥

इदानीं कृतानुनयां राधां कापि सखी हरिमभि गमनाय प्रोत्साहयति—**सुचिरेति** । कापि सखी राधां जगाद । क सति । प्रदोषे रजनीमुखे स्फुरति सति । किंभूते प्रदोषे । दृष्टिं मुष्णातीति कर्मण्यन् । अभिसारिकाभिसरणावसान इत्यर्थः । किंभूतां राधाम् । निरवसादामङ्गीकृतानुनयेन गतखेदाम् । पुनः किंभूताम् । रचितनीलनिचोलाद्यभिसरणयोग्यवेषाम् । क सति । कृतवेशे कृतनेपथ्ये वा कृतगेहे कृष्णे कुञ्जशय्यां गतवति सति । किं कृत्वा बहुकालानुनयेन मृगाक्षीमनुकूलयित्वा । मालिनीवृत्तम् ॥ १ ॥ तदेव प्रोत्साहमनुवदति—**विरचितेति** । तत्र पूर्वं ध्रुवः । **मुग्ध इति** । हे मुग्धे प्रियाभिसरणकालानभिज्ञे राधिके । बालत्वद्योतनाय कप्रत्ययः । अनुगतमनुकूलं मधुमथनमनुसर । मा विलम्बं विधेहीत्यर्थः । इति ध्रुवः । अथ पदानि । विरचितेति ध्रुवेणान्वयः । किंभूतं मधुमथनम् । संप्रति इदानीमेव मनोरमवञ्जुलसीमि केलिशयनमनुप्राप्तम् । वञ्जुलादीनां विभावत्वेन परिणमनात्त-

**सुचिरेति**—कापि सखी राधां जगादोवाच । क सति । प्रदोषे स्फुरति सति । कीदृशे । दृग्विमोषे दृष्टौ विमुष्णाति, चोरयति विषयग्रहणासमर्थं करोतीति तादृशे । गाढान्धकारे इत्यर्थः । पुनः क सति । केशवे मृगाक्षीं हरिणनयनां राधां सुचिरं बहुकालं यथानुनयेन प्रीणयित्वा कुञ्जशय्यां लतावेष्टितकुटीराभ्यन्तरस्थशयनीयं गतवति गते सति । कीदृशे केशवे । कृतवेशे कृतालंकरणे । कीदृशीं राधाम् । रचिता रुचिरा मनोहरा भूषालंकरितिर्यया ताम् । पुनः कीदृशीम् । निरवसादां निर्गतोऽवसादः कृष्णागमनजन्यं दुःखं यस्यास्ताम् ॥ १ ॥ तदेव गीतेन कथयति—**विरचितेति** । गीतस्यास्य वसन्तरागो यतितालः । गीतार्थस्तु—हे मुग्धे राधे, मधुमथनं कृष्णमनुसर । कीदृशम् । अनुगतं त्वामनुसृतम् । अनुगतत्वमेवाह—विरचितेति । विरचिता विहिता चाटुवचनस्य रचना संदर्भो येन तादृशम् । पुनः कीदृशम् । तव चरणे रचितः प्रणिपातः प्रणामो येन तादृशम् ।



घनजघनस्तनभारभरे दरमन्थरचरणविहारम् ।

मुखरितमणिमञ्जीरमुपैहि विधेहि मरालनिकारम् ॥ मुग्धे० २

शृणु रमणीयतरं तरुणीजनमोहनमधुरिपुरावम् ।

कुसुमशरासनशासनबन्दिनि पिकनिकरे भज भावम् ॥ मु० ३

द्वयोतनार्थत्वाभिकुञ्जोपादानम् । पुनः किंभूतम् । विरचितचाटुवचनरचनम् । पुनः किंभूतम् । चरणे रचितप्रणिपातम् ॥ १ ॥ अपि च । घनेति । हे घनजघनस्तनभारभरे । जघने च स्तनौ च जघनस्तनम् । घनं च तब्बघनस्तनं च । तस्य देशे भरोऽतिशयो यस्यास्तस्याः संबुद्धिः । मुखरितमणिमञ्जीरं नूपरं यथा स्यात्तथा उपैहि आगच्छ । तेन चागमनेन मरालानां हंसानां निकारं जयं विधेहि । कथं यथा भवति तथा । दरमन्थरेति । ईषन्मन्थरचरणविन्यासं यथा स्यात्तथा ॥ २ ॥ अपि च । शृण्विति । हे मुग्धे, रमणीयतरं तरुणीजनमोहनं मधुपानां विरुतं शृणु । अपि च कामाज्ञास्तुतिपाठके पिकसमूहे भावमभिप्रायं भज । किमुक्तं भवति । मधुपशब्देन कृष्ण उपलक्ष्यते वर्णतः साम्येन त्वदोष्ठमधुपानेन च । अथ मधोदैत्यस्य पातनाच्छोषणान्मधुपः कृष्णः । तरुणीजनमोहनश्चासौ मधुपश्च तस्य भवत्सङ्गमे विशिष्टान्सीत्कृतादिशब्दाः शृणु । अनु च त्वमपि तदा स्वात्मगतं रोषं त्यक्त्वा कोकिलस्वरा तमानन्दयेत्यर्थः । कुसुमशरासन-

तर्हि संप्रति कुत्रास्तीत्यत आह—संप्रतीति । संप्रत्यधुना मञ्जुलो वेतसस्तस्य सीमनि पर्यन्ते यत्केलिशयनं क्रीडाशय्या तामनुलक्षीकृत्य यातं गतम् । त्वां तत्रस्यः प्रतीक्षत इत्यर्थः ॥ १ ॥ तां प्रोत्साहयन्ती सखी प्राह । घनेति—हे राधे, उपैहि कृष्णमुपगच्छ । कथं यथा स्यात् । मुखरितः सशब्दः कृतो मणिमञ्जीरो मणिखचितो मञ्जीरो नूपरो यत्र गमने । एवं यथा स्यात् । पुनः कथं यथा स्यात् । दरेण साध्वसेन मन्थरश्चरणविहारः पदविन्यासो यत्रैवं यथा स्यात् । तत्र हेत्वन्तरगर्भविशेषणमाह—घनेति । घनयोर्निबिडयोर्जघनस्तनयोर्भारस्य भरोऽतिशयो यस्यास्तादृशि । मरालानां हंसानां स्वकीयमन्थरगमनेन मञ्जीरादिशब्देन च निकारं तिरस्कारं विधेहि कुरु । संप्रति मरालेषु शब्दायमानेषु सत्सु मञ्जीरादिध्वनिरपि मरालशब्दत्वेनैव लोके ग्राह्य इति संप्रति योग्यो ऽभिसारक्षण इति ध्वनिः । अथ संप्रति हंसस्य शब्दो यात्रायां शुभं सूचयतीति गमनं प्रति विलम्बो न कार्य इत्यपि ध्वनितम् । तदुक्तं वसन्तराजीये—‘कृष्णासु सर्वास्वपि दर्शनेन हंसस्य शब्देन च सर्वसिद्धिः ।’ इति । ‘मरालो राजहंसे स्यान्मरालो हंसमात्रके ।’ इति धरणिः । ‘निकारः स्यात्परिभवे धान्यस्योत्क्षेपणे ऽपि च ।’ इति विश्वः ॥ २ ॥ शृण्विति । तरुणीजनानां मोहनजनकं मधुरिपोः कृष्णस्य रावं शब्दं शृणु । कीदृशम् । रमणीयतरमतिशयेन रमणीयम् । पिकनिकरे कोकिलसमूहे कुसुमशरासनबन्दिनि सति । कुसुमान्येव शरासनं धनुर्वस्य तादृशः कामस्तच्छासनस्य तदाज्ञाया बन्दिनि स्तावके सति । यद्वा कुसुमशरासनं बन्दिनं नमस्कृतुं शीलमस्य तादृशे कामाज्ञाकारिणि

१ ‘विकारम्’ इति पाठः ।

अनिलतरलकिसलयनिकरेण करेण लतानिकुरम्बम् ।

प्रेरणमिव करभोरु करोति गतिं प्रति मुञ्च विलम्बम् ॥ मुग्धे ० ४

स्फुरितमनङ्गतरङ्गवशादिव सूचितहरिपरिरम्भम् ।

पृच्छ मनोहरहारविमलजलधाराममुं कुचकुम्भम् ॥ मुग्धे ० ५

शासनबन्दिनीति तेषां विभावत्वमुक्तम् ॥ ३ ॥ अपि च । अनिलेति । हे करभोरु करभवदूरु यस्याः । 'मणिबन्धादाकनिष्ठं करस्य करभो बहिः ।' लतानिकुरम्बं लतासमूहः । अनिलतरलकिसलयनिकरेणैव करेण । गतिं प्रति प्रेरणमिव करोति । अतो विलम्बं मुञ्च । यत्र अचेतना अपि चेतनवत्प्रतिबोधयन्ति तत्रेष्ट-सिद्धिरवश्यं भाविनी । अत्र करसात्रिध्याल्लाताशब्देन सख्यः त्वां त्वरयन्तीति शो-  
ल्यते ॥ ४ ॥ अपि च । स्फुरितमिति । हे सखि, अमुं कुचकुम्भं पृच्छ । प्रिय-  
करस्पर्शलालसकुचकुम्भचेष्टां ज्ञातुमिच्छां कुरु । भाविप्रियावेदकः कुचकलशोऽपि त्वां प्रेरयतीत्यर्थः । किंभूतं कुचकुम्भम् । स्फुरितम् । कुचस्फुरणं प्रियसंगममावेदयतीति सामुद्रिकज्ञाः । कस्मादिव । कामोर्भिवशादिव । किंभूतम् । सूचितः कथितो हरेः परिर-  
म्भो येन । अपि किंभूतम् । मनोहरो हार एव विमलजलधारा यत्र । शकुनकलशोऽपि तरङ्गवशात्सूचितप्रियप्राप्तिर्भवति । विमलजलधारोऽपि । खण्डश्लेषालंकारः ॥ ५ ॥

सतीत्यर्थः । भावं कृष्णानुरागं भजाश्रय । अत्र पिकनिकरङ्गकारेण कृष्णमधुरालापस्य परैरलक्ष्यतया तदीयिनःशङ्कभाषितान्यपि त्वं तत्रागता सती श्रोष्यसीति ध्वनितम् । अथ च पिकस्य मधुरस्वरो यात्रायां शकुन इत्यपि ध्वनितम् । 'बन्दिनः स्तुतिपाठकाः' इत्यमरः ॥ ३ ॥ अनिलेति । हे करभोरु, करभः कनिष्ठान्तो मणिबन्धपर्यन्तः करस्य बहिर्भागस्तद्वन्निम्नोन्नतौ ऊरु यस्यास्तादृशि । गतिं गमनं प्रति विलम्बं कालक्षयं मुञ्च । अनिलतरलकिसलयनिकरेण करेण । अनिलेन वायुना तरलश्चञ्चलो यः किसलयनिकरो नवपल्लवसमूहस्तत्स्वरूपेण करेण लतानिकुरम्बं लतासमूहस्तव प्रेरणमिव करोति । किसलयकम्पच्छलेनासमञ्जसमसहमानो लतासमूहोऽपि त्वां प्रेरयतीति भावः । अथवाप्रे पल्लवितवृक्षादिदर्शनं यात्रायां फलसिद्धिसूचकम् । अतो गमनं प्रति विलम्बो न कार्य इति ध्वनितम् । तदुक्तं शकुनशास्त्रे—'वामे मधुरवाक्पक्षी वृक्षः पल्लवितोऽग्रतः । अनुकूलो वहन्वायुः प्रयाणे शुभसूचकः' इति । 'निकुरम्बं कदम्बम् ।' इत्यमरः । 'मणिबन्धादाकनिष्ठं करस्य करभो बहिः' ॥ ४ ॥ स्फुरितेति । अमुं कुचकुम्भं स्तन-  
कलशं पृच्छ । सखी समीचीनं वा वदतीति प्रश्नं कुरु । कीदृशम् । स्फुरितं सक-  
म्पम् । कस्मादिवानङ्गतरङ्गवशादिवानङ्गस्य कामस्य यस्तरङ्ग ऊर्मिस्तद्वशादिव । अत्रान-  
ङ्गैत्यनेन तस्या रसतरङ्गिणीत्वमाक्षिप्यते । अन्योऽपि कुम्भो नद्यास्तरङ्गैः प्रेर्यमाणः सकम्पो भवतीत्ययमपि ते कुचकुम्भस्त्वयि रसतरङ्गिण्यामनङ्गतरङ्गैः प्रेरणादिव सकम्प इति भावः । इवशब्द उल्लेक्षाद्योतकः । पुनः कीदृशं कुचकुम्भम् । मनोहरो यो हारः स एव निर्मला जलधारा यत्र तादृशम् । अत्र स्तनोपरिस्थितस्य हारस्य जल-  
धारात्वरूपणात्स्तनयोः पूर्णकलशत्वेन रूपणमाक्षिप्यते । पूर्णादेव कलशात्तरङ्गैरान्दो-

अधिगतमखिलसखीभिरिदं तव वपुरपि रतिरणसज्जम् ।  
 चण्डि रणितरशनारवडिण्डिममभिसर सरसमलज्जम्॥मुग्धे०६  
 स्मरशरसुभगनखेन करेण सखीमवलम्ब्य सलीलम् ।  
 चल वलयकणितैरवबोधय हरिमपि निगदितशीलम्॥मुग्धे०७

अपि च । अधिगतमिति । हे चण्डि, सखीसकाशाञ्जारहितं यथा स्यात्तथा अभिसर । अर्थात्कृष्णवसतिम् । यतोऽखिलसखीभिरिदमधिगतं ज्ञातम् । इदमिति किम् । तव वपुरतीव रतिरणाय विहितसामग्रीकं वर्त्तते इति सखीनामग्रे वपुषैव निवेदितम् । अतो लज्जां मा कुरु । किंभूतं वपुः । रसितो रशनावलिरेव डिण्डिमः पणववाद्यविशेषो येन । अपि च किंभूतम् । सरसं सरागम् । अत एव रणोद्यतायाश्चण्डीति विशेषणमुचितम् ॥ ६ ॥ अपि च । स्मरशरेति । हे सखि, करेण सखीमवलम्ब्य सलीलं चल । अपिश्रार्थे । च पुनः । निगदितशीलं निगदितं तव प्रतीक्षया सुभटं व्याख्यातं शीलं यस्य । अथवा पूर्वपददोषत्वेन सखीभिर्ज्ञानपरं निगदितं च तच्छीलं च भवत्याश्चरित्रं तत् । हरिमपि बोधयेत्यपिशब्दार्थः । किंभूतेन स्मरशरसुभगनखेन स्मरशरवत्पुष्पवत्सुभगा नखा यस्य ॥ ७ ॥ अपि च ।

लने सति बहिर्जलधारानिःसरणसंभवात् । पुनः कीदृशम् । सूचितं हरेः कृष्णस्य परिरम्भमालिङ्गनं येन तम् । नारीणां स्तनकम्पः प्रियं सूचयतीति शाकुनिकाः । तदुक्तम् । 'निलयं नार्याः स्तने कम्पः प्रियसंगमसूचकः ।' इति । पूर्णकलशत्वेन स्तनरूपणमपि यात्रायां पूर्णकलशदर्शनं प्रियसूचनाय ॥ ५ ॥ ननु सखीजनेषु पश्यत्सु कथं मया गन्तव्यमित्यत आह—अधिगतमिति । इदं तव वपुः सखीभिरतिशयेन रतिप्रसङ्गाय सुरतप्रसङ्गाय सज्जं कृतालंकरणादिकृत्यविधानमधिगतं ज्ञातम् । तथा च सखीभिर्दिष्टमेवाधुना किं विलम्बेनेति भावः । यद्वा सखीभिरिदं तव वपुर्बहुधा रतिरणे शय्यामधिगतं ज्ञातम् । तथा च तासां का लज्जेति भावः । अतो हे चण्डि कोपने, रसितः शब्दायमानः कृतो रशनावलिः क्षुद्रघण्टिकावलिरेव डिण्डिमो वाद्यविशेषो यत्रैवं यथा स्यादेवमभिसर कृष्णसंकेतभूमिमुपैहि । अन्यत्रापि रणे डिण्डिमस्ताड्यत एवेति ध्वनिः । पुनः कथं यथा स्यात्सरसमलज्जम् । रसः शृङ्गाररसस्तत्सहितं लज्जारहितं च यथा स्यादेवम् ॥ ६ ॥ स्मरेति । करेण सखीमवलम्ब्य सलीलं लीलासहितं यथा स्यादेवं चल गच्छ । कीदृशेन करेण । स्मरस्य कामस्य ये शरास्तद्वत्सुभगाः सुन्दरा नखा यस्मिंस्तादृशेन । अन्यस्मिन्नपि रणे शस्त्रास्त्राणि भवन्ति । रतिरणे तु त्वन्नखा एव स्मरस्य शस्त्राणीति भावः । अथ वलयकणितैः कङ्कणशब्दैर्हरिमपि निजगतिशीलं स्वीयगमनस्वरूपमवबोधय ज्ञापय । अन्यत्र समीचीनो योषः प्रतिभटमवहितं कृत्वैव युध्यत

श्रीजयदेवभणितमधरीकृतहारमुदासितवामम् ।

हरिविनिहितमनसामधितिष्ठतु कण्ठतटीमविरामम् ॥ मुग्धे ० ८

सा मां द्रक्ष्यति वक्ष्यति स्मरकथां प्रत्यङ्गमालिङ्गनैः

प्रीतिं यास्यति रंस्यते सखि समागत्येति चिन्ताकुलः ।

**श्रीजयदेवेति ।** इदं श्रीजयदेवभणितं हरावारोपितमनसामविराममविच्छे-  
दं कण्ठतटीमधितिष्ठतु । अधरीकृतो हारो मुक्तादिप्रथितो येन । पक्षे ऽधरीकृतो  
हारः शुद्धं वचनं येन । पुनः किंभूतम् । उदासितवामम् । उदासिता वामा स्त्री  
येन । अथवा उदासितं हरिभक्तिप्रतीपं वचनं येन । वा उदासितं निराकृतमन्यदपि  
सुन्दरं येन इति । हारनारीसुन्दरादीनां परिहारेणेदमेवैकं कण्ठे धारणीयमित्यर्थः ॥  
तथा च सङ्गीतराजे—‘आदितालः प्रथमतः प्रतिमण्ठस्ततः परं । चतुर्मात्राह्रम-  
ण्ठश्च तुर्यः स्यादङ्गतालकः ॥ तालो वर्णयतिः पश्चान्नवमात्रिकमण्ठकः । निःसारश्च  
तथा झम्पा द्रुतमण्ठश्च रूपकः । प्रतितालत्रिपुटक एकतालीतिसंज्ञया । त्रयोदशकमा-  
त्तालाः प्रतितालं पदानि च । यथा शोभालसियुञ्जि तावन्त्येव ततः परम् । काहली  
तुण्डकिन्यौ च भुक्ता च शृङ्गशङ्कौ ॥ पटहश्च हुड्कं च मुरजः करटापि च । रुण्डा  
च डमरूडका पाटा एतत्समुद्भवाः । निःसारौ पटहो ढक्का मर्दलत्रिवली तथा । करटेति  
तथैतस्यां प्रधानाक्षरयोजना । एकताल्या ढक्कली च त्रिवली दुन्दुभिस्तथा । घट-  
श्चतुर्वर्ण्या स्यादधिका पाटसन्ततिः । प्रतितालं प्रयोगोऽपि रागो नन्दो निगद्यते । शृ-  
ङ्गारो विप्रलम्भाख्यो रस उत्तमनायकः । दूतीसंवादकथनं नायिकायामिहेष्यते ।  
एतत्स्याल्लक्षणं यच्च तालराजिरसः स्मृतः । प्रबन्धः कुम्भभूषेन हरिप्रवणचेतसा ॥’  
इति श्रीहरितालराजिजलधरविलसितनामा विंशतितमः प्रबन्धः ॥ ८ ॥ इदानीं  
तच्छेषकथनव्याजेन गन्तुं व्याकुलयति—**सा मामिति ।** हे सखि, प्रियः कृष्णो  
निकुञ्जे भवत्या अपेक्षयेत्येवं कुर्वन्नास्ते । किंभूते निकुञ्जे । स्थिरतमःपुञ्जे  
स्थिरान्धकारचये । इतीति किम् । सा प्रिया समागत्य मां द्रक्ष्यतीति चिन्ता-

इति ध्वनितम् ॥ ७ ॥ **श्री जयदेवेति ।** इदं श्रीजयदेवेन भणितं हरिविनिहितमनसां  
हरौ विनिहितं तत्परं मनो येषां तादृशानामविराममनवरतं कण्ठतटीमधितिष्ठतु कण्ठदेशे  
वसत्वित्यर्थः । कीदृशम् । अधरीकृतः स्वगुणैर्हानिकृतो हारो येन तादृशम् । पुनः  
कीदृशम् । उदासिता स्वगुणैस्तिरस्कृता रामा येन तादृशम् । यद्यपि हारस्य रामाणां  
च कण्ठदेशस्थित्या शोभाप्रदत्वं संभवति, (तथापि) तयो रागिणामेव शोभाप्रदत्वं न  
मुमुक्षूणाम् । तत्रापि तारुण्य एव न तु सर्वदा । जयदेवभणितं तु कृष्णकथात्वेन सर्व-  
वयःशु शोभाप्रदमिति हारापेक्षया नायिकयापेक्षया चेदमधिकमिति भावः । कण्ठतटीमित्यत्र  
‘अधिशीङ्स्थासां कर्म’ इत्यधिकरणे द्वितीया ॥ ८ ॥ इदानीं हरेरुत्कण्ठाधिक्यमाह—**सा  
मामिति ।** हे सखि, राधा आगत्य मां द्रक्ष्यति ईक्षिष्यते । दृष्ट्वापि मां स्मरकथां  
वक्ष्यति कथयिष्यति । स्मरकथामुक्त्वापि सा प्रत्यङ्गावयवं ममालिङ्गनैः प्रीतिं यास्यति ।

१ ‘सितरामम्’ इति पाठः ।

स त्वां पश्यति वेपते पुलकयत्यानन्दति स्विद्यति  
 प्रत्युद्गच्छति मूर्च्छति स्थिरतमःपुञ्जे निकुञ्जे प्रियः ॥२॥  
 अक्षणोर्निक्षिपदञ्जनं श्रवणयोस्तापिच्छगुच्छावलीं  
 मूर्ध्नि श्यामसरोजदाम कुचयोः कस्तूरिकापत्रकम् ।  
 धूर्तानामभिसारसंभ्रमजुषां विष्वङ्गिकुञ्जे सखि  
 ध्वान्तं नीलनिचोलचारु सुदृशां प्रत्यङ्गमालिङ्गति ॥ ३ ॥

कुलो भवति दूरं च पश्यति । एतावता हि सात्त्विकभावौ स्तम्भवैवर्ष्ये संजातौ भवत इति सूचितम् । चिन्तया स्तम्भं दूरदर्शनेन वैवर्ष्यमाप्नोति । दृष्ट्वा च स्मरकथां वक्ष्यतीति वेपते । पुलकयति च । एवं द्वावपरौ सात्त्विकौ वेपथू रोमाञ्चश्चेति । कथाः कृत्वा प्रत्यङ्गमालिङ्गनैः प्रीतिं यास्यतीत्यानन्दति आनन्दाश्रु मुञ्चति स्विद्यति च । एवमश्रुस्वेदावुचौ । आलिङ्ग्य च नानारतोपचारै रंस्यते । चिन्तया आम्हानाशक्तत्वे प्रत्युद्गच्छति । त्वदलाभे मूर्च्छति च । एवं खरभङ्गप्रलयौ दर्शितौ । एवं स कृष्णस्त्वदभिकाङ्क्षयाष्टावपि सात्त्विकान्भावाननुभवन्नास्ते । प्रत्यङ्गालिङ्गनेन स्थितालिङ्गनं वृक्षादिरूढमुक्तं भवति । तल्लक्षणं यथा—‘रमणचरणमेकेनाङ्घ्रिणाकम्य खिन्नं श्वसितमपरपादेनाश्रयन्ती तदूरुम् । निजमथ भुजमेनं प्राञ्चयन्ती तदंसं तरुमिव कमितारं चुम्बनार्थाधिरोढुम् ॥ यदभिलषति नारी तच्च वृक्षाधिरूढम् ॥’ शार्दूलवृत्तम् । दीपकमलंकारः ॥ २ ॥ इदानीमभिसारिकासमयमाह—अक्षणोरिति । हे सखि, विष्वक् चतुर्दिक्षु नीलप्रच्छदपटसदृग्ध्वान्तं सुदृशः प्रत्यङ्गमालिङ्गति । नीलप्रच्छदपटवदाच्छाद्य अदृश्यां करोतीत्यर्थः । किं कुर्वत् । धूर्तानां मायाविनामभिसारे संभ्रमं वेगं भजन्तीनामुत्कोचमिव । एतदेतत्कुर्वस्तदाह—अक्षणोरञ्जनं निक्षिपत् । अपि च कुचयोः कस्तूरिकापत्रावलीरचनाविशेषमिव निक्षिपत् । अत्र धूर्ताग्रहणेन निक्षेप औचि-

प्रीतियुक्तापि मया सह रंस्यते केलिं करिष्यति (इति) चिन्ताकुलः सन्कृष्णः स्थिरतमःपुञ्जे स्थिरान्धकारसमूहे निकुञ्जे त्वां पश्यति ध्यानदृष्ट्या किमियं परुषं वदिष्यति चेति भिया साध्वसेन वेपते कम्पते पुलकयति । अज्ञानीत्यर्थात् । ध्यानेनैव तवाल्लिङ्गनं परिकल्प्य साध्वसेन रोमाञ्चयुक्तो भवतीति भावः । पश्चाद्धानेनैव त्वत्सुरतकेलिं परिकल्प्यानन्दयुक्तो भवतीति । ततो ध्यानेनैव सुरतसुखं परिकल्प्य स्विद्यति प्रस्वेदयुक्तो भवति । पश्चात्केलिं कृत्वोत्थाय गन्तुं प्रवृत्तायां त्वयि प्रत्युद्गच्छति प्रत्युत्थानं करोति । पश्चाद्धानविच्छेदे त्वामदृष्ट्वा मूर्च्छां प्राप्नोति ॥ २ ॥ नन्वलंकरणरचनां विधाय गन्तव्यमित्यत आह—अक्षणोरिति । अभिसारसाहसकृतामभिरूपं साहसं कुर्वन्तीत्यभिसारसाहसकृतस्तासामत एव धूर्तानां शठानां सुदृशां नायिकानां ध्वान्तं तमो निकुञ्जे विष्वक्सर्वतः । प्रत्यङ्गमङ्गमङ्गं प्रति आलिष्यति । तदेव विशेषणैराह—अक्षणोरिति । किं कुर्वन्तमः । अक्षणोर्नयनयोरञ्जनं कञ्चलं निक्षिपदर्पयत् । कुचयोः स्तनयोः

१ ‘कम्पते’ इति पाठः । २ ‘सारसाहसकृतां’ ‘सारसत्वरहदां’ इति च पाठौ ।

काश्मीरगौरवपुषामभिसारिकाणा-  
 माबद्धरेखमभितो रुचिमञ्जरीभिः ।  
 एतत्तमालदलनीलतमं तमिस्रं  
 तत्प्रेमहेमनिकषोपलतां तनोति ॥ ४ ॥  
 हारावलीतरलकाञ्चनकाञ्चिदाम-  
 केयूरकङ्कणमणिद्युतिदीपितस्य ।

स्यमावहति । यतो मायाविनो माययैव साध्याः । अत्र च क्रमेण तमसो वृद्धिर्ज्ञेया ।  
 पूर्वं प्रादुर्भावे ऽक्षणोरञ्जनम् । किञ्चिद्द्वे कर्णाभरणाच्छादनम् । तत एव प्रवृद्धे शिरो-  
 मुकुटवृत्ति । ईषदपरिसमाप्तेः कुचयोर्हारादिलोपः । क्रमेण प्रवृद्धं सत्सर्वशरीरं व्याप्य  
 वर्त्तत इति क्रमवृद्धिर्दर्शिता । अत्र धूर्त्तप्रहणेन ता अपश्यन्त्यो भवतीं न कस्यचि-  
 दग्रे कथयिष्यन्तीति निःशङ्कं ब्रज । शार्दूलविक्रीडितं वृत्तम् । यथासंख्यमलंकारः  
 ॥ ३ ॥ इदानीं तमस्यपि तामेव प्रतीक्षत इत्याह—काश्मीरेति । हे सखि, एत-  
 त्तमिस्रं तस्य श्रीकृष्णस्य त्वयि यत्प्रेम तदेव हेम तन्निकषोपलतां तनोति । तमां-  
 स्यपि बहूनामभिसारिकाणां प्राप्त्यवसरेऽपि त्वय्येव तस्य प्रेमेति निकषोपलहे-  
 मपरीक्षाश्मसाम्यम् । किंभूतं तमिस्रम् । अभितो रुचिमञ्जरीभिः कुङ्कुमगौरवपुषां  
 स्वैरिणीनामाबद्धा रेखा आभोगो विस्तारो येन । किंभूतं तमिस्रम् । तमालदलनी-  
 लतमम् । एतावता तमसो ऽतीव प्रवृद्धावभिसरेति प्रेरणम् । वसन्ततिलका  
 वृत्तम् । अत्रोपमालंकारः ॥ ४ ॥ इदानीं भावान्तरेण तं पुष्णाति—हाराव-  
 लीति । इयं दूती राधां प्रति वक्ष्यमाणमुवाच । किं कृत्वा । निकुञ्जनिल-

कस्तूरिकापत्रकं मृगमदरचनां निक्षिपत् । कीदृशं ध्वान्तम् । नीलनिचोलचारु नीलनि-  
 चोल्बत्कञ्चुकवञ्चारु मनोहरम् । तथा च तवाभिसारयोग्याभरणानि तम एवार्पयि-  
 ष्यतीति किमलंकरणेन विलम्बेनेति भावः । अत्र स्त्रीणामलंकरणादिरचना नपुंसकादी-  
 नामेवेति नपुंसकनिर्देशेन ध्वनितम् । ‘कालस्कन्धस्तमालः स्यात्तापिच्छः’ इत्यमरः ।  
 ‘स्याद्गुच्छः स्तबके त्वन्धे हारभेदकलापयोः’ इति विश्वः ॥ ३ ॥ किं च संप्रति मणिसु-  
 चर्णाभरणं नोपादेयमित्यत आह—काश्मीरेति । काश्मीरवत्कुङ्कुमवद्गौरं वपुः शरीरं  
 यासां तादृशामभिसारपराणां नायिकानामभित उभयतो मणिमञ्जरीभिर्मणिपरंपराभि-  
 राबद्धा रेखा येन तादृशमेतत्तमालदलनीलतमं तमालदलवत्तमालपल्लववदतिशयेन नीलं  
 तमिस्रमन्धकारं तत्प्रेमहेमनिकषोपलतां तनोति विस्तारयति । संकेतभूमिं ब्रजन्तीनामभि-  
 सारिकाणां तादृक्कङ्कणमञ्जरीरादिखचितमणिदीप्तिभिरुभयपार्श्वे उद्द्योते सति रेखाकारतया  
 लक्ष्यमाणातिगौरतराङ्गकान्तिरन्धकाररूपकषपट्टिकायां तत्प्रेमसुवर्णरेखेव भातीति भावः ।  
 अथ चैतादृश्यपि गाढान्धकारे कान्तारे सर्वं मुक्तवैकान्ताभिसारप्रस्थानेन प्रेम्णः शुद्धिं  
 परीक्ष्यत इति ध्वनिः । ‘पाषाणप्रस्तरावोपलाइमानः शिला दृषत्’ इत्यमरः ॥ ४ ॥  
 हारावलीति । अथानन्तरमित्यं दूती सखीं राधामिति वक्ष्यमाणमुवाच । कीदृशीं सखीम् ।

द्वारे निकुञ्जनिलयस्य हरिं निरीक्ष्य

व्रीडावतीमथ सखीभियमित्युवाच ॥ ५ ॥

वराडीरागरूपकतालाभ्यां गीयते । प्र० २१ ॥

मञ्जुतरकुञ्जतलकेलिसदने ।

विलस रतिरभसहसितवदने ॥ १ ॥

प्रविश राधे माधवसमीपमिह ॥ ध्रुवम् ॥

यस्य द्वारे हरिं निरीक्ष्य । किंभूतां राधाम् । व्रीडावतीम् । कामवतीनामपि युवतीनां प्रथमसंगमे लज्जा किमपि कामातिशयं विदधाति । किंभूतस्य निलयस्य । हारावस्थास्तरलो मध्यमणिः काञ्चनस्य मेखलादाम च मञ्जीरौ च कङ्कणे च तेषु मणयः तेषां द्युत्या दीपितस्य । वसन्ततिलकावृत्तम् । अतिशयोक्तिरलंकारः ॥ ५ ॥ तदेव सखीवाक्यं विवृणोति—मञ्जुतरेति । अत्राष्टपद्यामुद्राहापेक्षया ध्रुवस्य बाहुल्यम् । तत्रापि च प्रतिपदमन्तिमं खण्डं पदान्तरापेक्षया नवं नवमेवेति बोद्धव्यम् । तत्रापि राधाविशेषणानि सर्वाण्यनुभावत्वेन बोद्धव्यानि । स्थानविशेषणानि च विभावत्वेनेति । प्रविशेत्यादि । हे राधे माधवसमीपं प्रविश । इह निकुञ्जे विलस गमनागमनादिचेष्टाः कुरु । किंभूते राधे । रतिरभसेन रतिहर्षेण हसितं वदनं यस्याः । एतावद्भुवस्थानीयम् । तदनुस्यूतं त्वमेवपदमिहेत्यस्य विशेषणम् । किंभूते । मञ्जुतरं मनो-

निकुञ्जनिलयस्य निकुञ्ज एव निलयो निभृतगृहं तस्य द्वारे हरिं निरीक्ष्य दृष्ट्वा व्रीडावतीं लज्जावतीमेतस्मै कति निष्ठुराणि वचांसि मयोक्तानि, संप्रति कथं तत्समक्षं यामीति लज्जया युक्तम् । कीदृशस्य निकुञ्जनिलयस्य । हारावस्थो हारपङ्कयस्तरलो हारमध्यमणिः काञ्चनकाञ्चिदाम सुवर्णखचितमेखला मञ्जीरो नूपुरः कङ्कणं करभूषणमेषु खचिता ये मणयस्तेषां द्युत्या कान्त्या दीपितस्य प्रकाशितस्य । ‘तरलश्चञ्चले खिन्ने हारमध्यमणावपि’ इति विश्वप्रकाशः ॥ ५ ॥ तदेव गीतेनाह—मञ्जुतरेति । गीतस्यास्य वराडीरागो मठतालश्च । गीतार्थस्तु—हे राधे माधवसमीपं कृष्णान्तिकदेशं प्रविश । इह मञ्जुतरकुञ्जतलकेलिसदने मञ्जुतरं यत्कुञ्जतलं निकुञ्जाभ्यन्तरदेशस्तदेव यत्केलिसदनं लीलागृहं तत्र विलस विलासं कुरु । कीदृशि । रतिरभसेन सुरतोत्साहेन हसितं हास्ययुक्तं वदनं मुखं यस्यास्तादृशि । प्रविश राधे माधवसमीपमिह विलसेत्युक्तम् । ध्रुवपदमनु वर्तमानत्वात् । यद्वा । इह माधवे विलस । कीदृशे माधवे । मञ्जुतरकुञ्जतलकेलिसदनं यस्य तादृशे । पुनः कीदृशे । रतिरभसेन हसितं वदनं यस्य तादृशे ।

१ ‘सखी निजगाद राधाम्’ इति पाठः । २ ‘रागमठतालाभ्यां’ ‘रागाडवतालाभ्यां’ इति पाठौ ।

नवभवंदशोकदलशयनसारे ।

विलस कुचकलशतरलहारे । प्रविश० ॥ २ ॥

कुसुमचयरचितशुचिवासगेहे ।

विलस कुसुमसुकुमारदेहे । प्रविश० ॥ ३ ॥

मृदुचलमलयपवनसुरभिशीते ।

विलसं मदनशरनिकरभीते । प्रविश० ॥ ४ ॥

हरं यत्कुञ्जतलं कुञ्जस्याधरप्रदेशस्तदेव केलिसदनं यत्र ॥ १ ॥ अपि च । नवभ-  
वेति । हे कुचकलशतरलहारे, कुचकलशे तरलश्चञ्चलो हारो यस्यास्तस्याः संबुद्धिः ।  
इहेत्यस्य विशेषणम् । किंभूते । इह नवं भवद्यदशोकदलानां शयनं तेन सारमुत्कृष्टं  
तस्मिन् ॥ २ ॥ अपि च । कुसुमेति । हे कुसुमसुकुमारदेहे, इह विलस । किंभूते  
इह । कुसुमानां चयस्तेन रुचिरं शुचि च वासार्थं गेहं यस्मिन्निकुञ्जतले । अत्र  
सर्वत्र एकैकं राधाविशेषणं, एकैकं निकुञ्जविशेषणम् ॥ ३ ॥ अपि च । मृदु-  
चलेति । हे राधे इह विलस । किंभूते राधे । मदनशरनिकराद्गीतिरभयं यस्याः  
तस्याः संबुद्धिः । इह मृदु यथा स्यात्तथा चलो यो मलयपवनस्तेन सुरभि च त-  
कीदृशे केलिसदने ॥ १ ॥ नवेति । नवं नूतनमथ च लसच्छोभायमानं यदशोकदल-  
मशोकपल्लवं यस्य तच्छयनं शय्या तदेव सारो महाधनं यत्र तादृशे । त्वं कीदृशी ।  
कुचकलशयोः स्तनकलशयोस्तरलश्चञ्चलो हारो यस्यास्तादृशी । अपरस्मिन्नपि गृहे  
महाधनं तिष्ठतीति ध्वनितम् । यद्वा नवलसदित्यपि राधे इत्यस्यैव विशेषणम् ।  
तदा नवलसदशोकदलशयनमेव सारो यस्यास्तादृशि । यद्वा इह माधवे विलस ।  
कीदृशे माधवे । नवलसदशोकदलमेव सारो यस्य तादृशे ॥ २ ॥ कुसुमेति । हे  
राधे, इह कुसुमचयेन पुष्पसमूहेन रचितं विरचितं शुचि अनुपहृतं नायिकान्तरेणा-  
नुपभुक्तं यद्वासगेहं लीलागृहं तत्र विलस । यद्वा कुसुमचयेन रचितमर्थोत्कृष्णेन  
निर्मितं शुचि वासगृहं यस्यास्तादृशि इति राधे इत्यस्यैव विशेषणम् । पुनः कीदृशी  
त्वम् । कुसुमवत्सुकुमारः कोमलो देहो यस्यास्तादृशि । यद्वा इह माधवे विलस ।  
कीदृशे माधवे । कुसुमचयेन रचितं शुचिवासगेहं येन तादृशे । कीदृशे माधवे ।  
कुसुमवत्सुकुमारो देहो यस्य तादृशे । ‘शुचि अनुपहते’ इति विश्वप्रकाशः  
॥ ३ ॥ (मृदु) चलेति । हे राधे, माधवसमीपं चल ब्रज । इह केलिसदने प्रविश  
विलस । कीदृशे केलिसदने । मलयपवनसुरभिशीते मलयसंबन्धी यः पवनस्तेन सुगन्धं  
शीतलं च तस्मिन् । यद्वा इह माधवे विलस । कीदृशे माधवे । मलयपवनसुरभिशीते  
मलयसंबन्धी यः पवनो वायुस्तेन सुरभिशीतले वा । यद्वा चलेत्यपि पवनस्यैव विशेषे-  
षणम् । तथा च चलश्चञ्चलो यो मलयपवनस्तेन सुरभिशीतले इत्यर्थः । चलेत्यनेन  
ईषच्चाञ्चल्यमुक्तम् । तेन मान्द्यमुक्तम् । त्वं कीदृशी । रतिवलितललितगीते, रतौ वलितं

१ ‘नवलसदशोक’ इति पाठः । २ ‘मृदु’ इति पदं रसमञ्जरीटीकाकृदादृते मूले न  
दृश्यते । ३ ‘रतिवलितललितगीते’ इति पाठः ।



विततबहुवल्लिनवपल्लवघने ।

विलस चिरमलसपीनजघने । प्रविश० ॥ ५ ॥

मधुमुदितमधुपकुलकलितरावे ।

विलस कुसुमशरसरसभावे । प्रविश० ॥ ६ ॥

मधुरतरपिकनिकरनिनदमुखरे ।

विलस दशनरुचिरुचिरशिखरे । प्रविश० ॥ ७ ॥

च्छीतं च । मृदुपवनेन सुरभिशीतम् ॥ ४ ॥ अपि च । मधुरतरेति । हे राधे इह विलस । किंभूते राधे । शुचीनि रुचिराणि दशनशिखराणि यस्यास्तस्याः संबुद्धिः । किंभूते इह । मधुरतरो यः पिकनिकरस्य निनदस्तेन मुखरे ॥ ५ ॥ अपि च । विततेति । हे राधे, इह चिरं विलस । किंभूते राधे । अलसं पीनं जघनं यस्यास्तस्याः संबुद्धिः । किंभूते इह । विततानि बहूनि वल्लीनां नवपल्लवानि तैर्घने ॥ ६ ॥ अपि च । मधुमुदितेति । हे राधे, इह विलस । किंभूते राधे । कुसुमशरे कामे रसो रागः साभिलाषो भावोऽभिप्रायो यस्यास्तस्याः संबुद्धिः । किंभूते इह । मधुना

ललितं मनोहरं गीतम् । लालित्यं हावविशेषः । यस्यास्तादृशि । यद्वा कृष्णे विलस । कीदृशे कृष्णे । रतिललितं मनोहरं वलितं संभक्तं गीतं यस्य त्रादृशे । क्वचित्सरसेति पाठः । ललितलक्षणं तु—‘नानाविधमनाहार्यं स्वभावेन मनोहरम् । शृङ्गारचेष्टितं स्त्रीणां ललितं संप्रचक्ष्यते’ ॥ ४ ॥ विततेति । हे राधे, माधवसमीपं प्रविश । इह केलिसदने चिरं विलस च । कीदृशे केलिसदने । विततैर्विस्तीर्णैर्बहुभिर्वल्लीनां लतानां नवपल्लवैर्घने सान्द्रे । त्वं कीदृशि । अलसपीनजघने । अलसे मन्धरे पीने मांसले जघने यस्यास्तादृशि ॥ ५ ॥ मधुमुदितेति । कीदृशे केलिसदने । मधुना पुष्परसेन मुदितान्यानन्दितानि यानि मधुपकुलानि अमरसमूहास्तैः कलितो विहितो रावः शब्दो यत्र तादृशे । त्वं कीदृशि । मदनरसरभसभावे मदनस्य कामस्य यो रसः शृङ्गाराख्यस्तत्र यो रभस उत्साहस्तेनोपलक्षितो भावो यस्यास्तादृशि । यद्वा । इह माधवे विलस । कीदृशे माधवे । मदनरसेन यो रभसस्तेनोपलक्षितो भावो यस्य तादृशे इत्यर्थः । यद्यपि मधुपेनैव मधुपानकर्तृत्वं प्राप्तं तथापि तदानीं मधुपानप्राप्तये मधुमुदितेत्युपात्तम् ॥ ६ ॥ मधुरतरेति । कीदृशे केलिसदने । मधुरतरो यः पिकनिकराणां समूहानां निनदः शब्दस्तेन मुखरे वाचाले । यद्वा । एतदपि राधे इत्यस्यैव विशेषणम् । तदा मधुरतरपिकनिकराणां यो निनदः सुरते कण्ठकूजितं तेन मुखरमित्यर्थः । पुनः कीदृशि । दशनरुचिर्दन्तकान्तिरेव रुचिरं शिखरं माणिक्यविशेषो यस्यास्तादृशि । यद्वा । दशनरुचिवद्गुचिरं शिखरं माणिक्यविशेषो यस्यास्तादृशि । यद्वा इह माधवे विलस । कीदृशे माधवे । दशनरुचिरुचिरशिखरे । दशनरुचीत्यत्र द्वितीयव्याख्याने प्रसिद्धशिखरस्योपमेयतया विपर्यासोपमा बोध्या । तदुक्तं दण्डिना—‘त्वदा-

१ ‘विलस मदनरसरभसभावे’ इति पाठः ।

विहितपद्मावतीसुखसमाजे ।

कुरु मुरारे मङ्गलशतानि ।

भणति जयदेवकविराजराजे । प्रविश० ॥ ८ ॥

त्वां चित्तेन चिरं वहन्नयमतिश्रान्तो भृशं तापितः

कन्दर्पेण च पातुमिच्छति सुधासंबाधबिम्बाधरम् ।

अस्याङ्कं तदलंकुरु क्षणमिह भ्रूक्षेपलक्ष्मीलव-

क्रीते दास इवोपसेवितपदाम्भोजे कुतः संभ्रमः ॥ ६ ॥

मुदितं यन्मधुपकुलं तेन कलितो रावो गुञ्जारवो यत्र ॥ ७ ॥ अपि च । विहि-  
तेति । इदानीमष्टपदीं परमेश्वरे समर्पयन्नाह—हे मुरारे, जयदेवकविराजे मङ्गलश-  
तानि कुरु । किंभूते । विहितं कृतं पद्मावत्या लक्ष्म्याः सुखं सुखरूपं समाजं स्थानं  
प्रासादो येन । तिन्दुबिल्वे जयदेवकारितो महालक्ष्म्याः प्रासादोऽस्तीति प्रसिद्धिः ।  
लक्ष्मीभक्त्या हरिस्तुष्यतीति ॥ ८ ॥ इदानीं त्रपानिरसनायाह—त्वामिति ।  
हे राधे, अयं श्रीकृष्णस्तव सुधासंबाधं सुधायाः संकटं बिम्बाधरं पातुमिच्छति । किं-  
भूतोऽयम् । त्वामेवंविधां दुर्वहां चित्तेन वहन्नपि श्रान्तः श्रमं प्राप्त अत एव  
भृशं तापितः । यतः श्रान्तस्तप्तश्च भवति । स तदुपशान्त्यै सुधादिपानं कर्तुमिच्छति ।  
तत्तस्मादस्य मुरारेरङ्गं क्षणमलंकुरु । कथं । मयास्य तादृशस्य महानुभावस्यैत-  
त्कर्तुं युज्यत इति वदसि चेत्याशङ्क्याह—इह तावत्संभ्रम आदरः कुतः । किं-  
भूते इह । भ्रूक्षेप एव यो लक्ष्मीलवस्तेन क्रीते । एतावता मूल्येन गृहीते

ननमिबोन्निद्रमरविन्दमभूदिति । सा प्रसिद्धविपर्यासाद्विपर्यासोपमेभ्यते ॥' इति ।  
'पकदाडिमबीजामं माणिक्यं शिखरं विदुः ।' इति शाश्वतः ॥ ७ ॥ विहितेति । हे  
मुरारे, जयदेवकविराजराजे जयदेव एव कवीनां राजराजा सार्वभौमस्तत्र मङ्गलश-  
तानि कल्याणशतानि कुरु । कीदृशे भणति तवगुणान्वदति । पुनः कीदृशे । विहितः  
पद्मावत्याः सुखसमाजः सुखसमूहो येन तादृशे । एतेन स्वस्तीतत्परत्वकथनेन परस्वी-  
वैमुख्यं ध्वनितम् । 'राजराजः कुबेरे ऽपि सार्वभौमे सुधाकरे ।' इति विश्वः ॥ ८ ॥  
कृष्णोत्कण्ठाधिक्यमाह—स्वामिति । अयं कृष्णस्त्वां चित्तेन मनसा वहन्नतिश्रान्तोऽति-  
शयेन श्रमयुक्तो जातः । कन्दर्पेण कामेन च भृशमतिशयेन तापितः संतापितः ।  
अतिसूक्ष्मे चित्ते पीनस्तनजघनवत्याः स्तनधारणेन श्रमो युक्त एव । अन्योऽपि यो गुरु-  
तरभारोद्बहनं करोति तस्याप्यतिश्रमो भवतीति भावः । अतस्तव सुधयामृतेन संबाधं  
संकटं बिम्बाधरं बिम्बफलमधरमोष्ठं पातुमिच्छति । तस्माद्धेतोस्तस्य कृष्णस्वाङ्कं क्रोडं  
क्षणं त्वमलंकुरु भूषय । अहमपि स्फुटापराधा । अतस्तदङ्कारोहणे विभेमीत्यत आह—  
भ्रूक्षेपेति । इह कृष्णे कुतः कस्माद्धेतोः संभ्रमो भयम् । कीदृशे कृष्णे । सेवितं  
त्वदीयपदाम्भोजं त्वदीयचरणकमलं येन तादृशे । अत एव दासजनेऽपि । तत्र  
हेतुगर्भविशेषणमाह—भ्रूक्षेपेति । भ्रूक्षेपस्य भ्रुवा चालनस्य या लक्ष्मीः संपत्तस्या

सा ससाध्वससानन्दं गोविन्दे लोललोचना ।

सिञ्जानमञ्जुमञ्जीरं प्रविवेशाभिवेशनम् ॥ ७ ॥

वराडीरागयतितालाभ्यां गीयते । प्र० २२ ॥

राधावदनविलोकनविकसितविविधविकारविभङ्गम् ।

जलनिधिमिव विधुमण्डलदर्शनतरलिततुङ्गतरङ्गम् ॥ १ ॥

हरिमेकरसं चिरमभिलषितविलासम् ।

सा ददर्श गुरुहर्षवशंवदवदनमनङ्गनिर्वासम् ॥ ध्रुवम् ॥

आदरो न कर्तव्य इति । अत एव दास इव । उपसेवितं तव पदाम्भोजं येन तस्मिन् । शार्दूलविक्रीडितम् । रूपकोत्प्रेक्षेऽलंकृती ॥ ६ ॥ इदानीं त्रपानाशकृदुचितं कर्माह—सेति । सा राधा अभिवेशनं रतायोपकल्पितकेलिगृहं प्रविवेश । कथं यथा स्यात्तथा । सिञ्जानौ सशब्दौ मञ्जुमञ्जीरौ यत्र तद्यथा स्यात् । किंभूता सा । ससाध्वसं च सानन्दं च ससाध्वससानन्दं यथा स्यात्तथा । गोविन्दे लोले सतृष्णे लोचने च यस्याः सा । साध्वसेन चले । आनन्देन साभिलाषे । अत्र ससाध्वसानन्दमिति एकेनैव सहशब्देन कृते प्रत्येकमुपादानं चलसतृष्णयोः पृथग्योगार्थम् । अनुष्टुप्पध्यावृत्तम् ॥ ७ ॥ आर्योक्तमेव (?) विवृणोति—राधावदनेति । तत्र पूर्वं ध्रुवपदम् । हरिमेकरसमिति । सा राधा हरिं वदति स्म । भोक्त्वेन हरिस्वरूपेण संवादं प्राप्नोति स्म । किंभूतं हरिम् । एकरसमेक एव राधाविषये रसो रागो यस्य । पुनः किंभूतम् । चिरमभिलषितो राधासंबन्धी विलासो येन । पुनः किंभूतम् । गुरुर्यो राधाया आगमननिमित्तो हर्षस्तस्य वशंवदं वशं वदनं यस्य ।

लवो लेशस्तेन क्रीते । 'संकटं ना तु संबाधः' इत्यमरः । 'लवलेशकणाणवः' इत्यमरः ॥ ६ ॥ सा ससाध्वसेति । सा राधा निकेतनं लीलागृहं प्रविवेश प्रविष्टा । किं कुर्वती । मञ्जु मनोहरो यो मञ्जीरो नूपुरस्तं सिञ्जाना शब्दं कुर्वती । कथं यथा स्यात् । ससाध्वसं साध्वससहितं सानन्दमानन्दसहितं च यथा स्यादित्यर्थः । कीदृशी सा । गोविन्दे लोले चञ्चले लोचने यस्याः सा ॥ १ ॥ राधेति । गीतस्यास्य वराडीरागो रूपकतालः । गीतार्थस्तु—सा राधा हरिं कृष्णं ददर्श दृष्टवती । कीदृशम् । एकरसं एको मुख्यः शृङ्गाराख्यो रसो यस्य तम् । यद्वा एकस्तुल्यो रसो यस्य तम् । राधाया यादृशः शृङ्गाररसः कृष्णस्यापि तादृश एवेति भावः । पुनः कीदृशम् । चिरं बहुकालं व्याप्याभिलषितो वाञ्छितो विलासः केलियेन तम् । पुनः कीदृशम् । गुरुर्महान्यो हर्ष आनन्दस्तस्य वशंवदमायत्तं वदनं यस्य तम् । पुनः कीदृशं हरिम् । अङ्गविकारम् । कचिद्वदनङ्गविकास इति पाठः । तदानङ्गस्य कामस्य विकासः स्फुटता यत्र तम् । राधेति । पुनः कीदृशं हरिम् । राधाया वदनं मुखं तस्य विलोकनेन

१ 'प्रविवेश निकेतनम्' इति पाठः । २ 'मङ्गविकारम्' 'मनङ्गविकासम्' इति पाठौ ।

हारममलतरतारमुरसि दधतं परिरभ्य विदूरम् ।

स्फुटतरफेनकदम्बकरम्बितमिव यमुनाजलपूरम् ॥ हरि० ॥ २ ॥

श्यामलमृदुलकलेवरमण्डलमधिगतगौरदुकूलम् ।

नीलनलिनमिव पीतपरागपटलभरवलयितमूलम् ॥ हरि० ॥ ३ ॥

पुनः किंभूतम् । अनङ्गनिवासं कामाश्रयम् । इति ध्रुवः ॥ अथ पदानि । किंभूतं हरिम् । राधावदनविलोकनेन विकसिता उल्लासिता विविधा विकाराणां सात्विकभावानां विभङ्गा यत्र । एतेन राधामुखदर्शनादक्रममेव स्तम्भादयः प्रादुर्भूता इत्यर्थः । कमिव । जलनिधिमिव । किंभूतं जलनिधिम् । विधुमण्डलदर्शनेन तरलिता ललिता मनोहरास्तरङ्गा यत्र । अत्र मण्डलग्रहणं समुद्रवृद्धिहेतुत्वं ज्ञापयति ॥ १ ॥ अपि च । हारमिति । किंभूतं हरिम् । उरसि हारं दधतम् । किंभूतं हारम् । अमलतरतां ऋच्छतीति अमलतरतारम् । अथवा अमलतराः निर्दोषास्तारा निर्मलमौक्तिकानि यत्र । किं कृत्वा विदूरं दीर्घं विलम्ब्य विलम्बं कृत्वा । कमिव । यमुनाजले पूरमिव । किंभूतं पूरं । स्फुटतरा ये फेनास्तेन मिश्रितम् । अनेन स्वेदाख्यसात्विकभावोत्पत्तिर्दर्शिता । अनु च हारदर्शनं च तस्य श्यामव्यूढोरसि गौरी त्वं स्फुरन्ती दीप्तिमेष्यसीति प्रोत्साहनम् । पुरुषायितरतविशेषश्च । फेनकदम्बेन सुरतश्रमजनिता उदबिन्दवश्च दर्शिताः । यमुनाजलपूरोपमानेन समद्रुतिश्च ॥ २ ॥ अपि च । श्यामलेति । किंभूतं हरिम् । श्यामलं मृदुलं कलेवरमण्डलं यस्य । पुनः किंभूतम् । अधिगते गौरे दुकूले येन । कमिव । नीलनलिनमिव । पीतं यत्परागपटलं तस्य भरस्तेन

वीक्षणेन विकसिताः प्रकटिता विविधा नानाविधा विकारा जृम्भणापाङ्गक्षेपणकरविमर्शादिरूपास्त एव विभङ्गा विशिष्टोर्मयो येन तम् । कमिव । जलनिधिमिव । कीदृशं जलनिधिम् । विधुमण्डलस्य चन्द्रमण्डलस्य दर्शनेन तरलिताश्चञ्चलीकृतास्तुङ्गा अत्युच्चास्तरङ्गा ऊर्मयो यस्य तादृशम् । अत्रागाधशृङ्गाररसाश्रयत्वेन कृष्णस्य जलनिधिसाम्यम् । राधामुखस्य चालहादकारित्वादिना चन्द्रसाम्यम् । जृम्भणादिरूपाङ्गविकारस्योत्तरोत्पन्नतया तरङ्गस्य साम्यम् । 'भङ्गस्तरङ्गे तु भेदे भङ्गो जयविपर्यये' । इति विश्वः ॥ १ ॥ विविधविकारानेवाह—हारमिति । कीदृशं कृष्णम् । विदूरमतिशयेन परिरभ्यालिङ्ग्य उरसि वक्षसि हारं दधतं विभ्राणम् । कीदृशम् । अमलतरोऽतिशयेन विमलतरस्तारः शुद्धमौक्तिकं यत्र तादृशम् । कमिव स्फुटतरः प्रकटतरो यः फेनकदम्बः फेनसमूहस्तेन करम्बितं मिश्रितं यमुनाजलपूरमिव कालिन्दीप्रवाहमिव । अत्र कृष्णशरीरस्य श्यामलिङ्गतया यमुनाप्रवाहसाम्यम् । हारस्य चातिशुभ्रतया फेनसमूहसाम्यं बोध्यम् । अत्र हारालिङ्गनेन स्वाभिलाषप्रकटनान्मोहयिताख्यो भावो वाणितः । तदुक्तं रसार्णवसुधाकरे—'स्वाभिलाषप्रकटनं मोहयिताख्यम् ।' इति । 'मिश्रितं तु करम्बितम्' इति धरणिः । 'तारो मुक्तादिसंशुद्धौ तरणे शुद्धमौक्तिके ।' इति विश्वः । 'पूरो जलप्रवाहः स्यात्' इति च ॥ २ ॥ पुनः कीदृशम् । श्यामलेति । श्यामलं नीलं मृदुलं कोमलं कलेवरमण्डलं यस्य तादृशम् । पुनः कीदृशम् । अधिगतमधिकं परिधेयत्वेन

तरलदृगञ्चलचलनमनोहरवदनजनितरतिरागम् ।

स्फुटकमलोदरखेलितखञ्जनयुगमिव शरदि तडागम् ॥ हरि० ॥ ४ ॥

वदनकमलपरिशीलनमिलितमिहिरसमकुण्डलशोभम् ।

स्मितरुचिरुचिरसमुल्लसिताधरपल्लवकृतरतिलोभम् ॥ हरि० ॥ ५ ॥

वलयितं मूलं यस्य । अनेन गौराङ्गथास्तव कृष्णेन लतावेष्टितालिङ्गनविशेषे काप्य-  
भिरुया भविष्यतीति प्रोत्साहनम् । तल्लक्षणं यथा—‘प्रियमनुकृतवल्लीविभ्रमा वेष्ट-  
यन्ती द्रुममिव सरलाङ्गी मन्दसीत्कारदीर्घम् । वदनमुदितखेलाकन्दमाचुम्बनार्थं  
नमयति विनताङ्गी यल्लतावेष्टितं तत्’ ॥ ३ ॥ अपि च । तरलेति । किंभूतं  
हरिम् । तरलदृगञ्चलवल्नेन मनोहरं यद्वदनं तेन जनितो रतिरागो येन । अनेन  
कान्ता दृष्टिरुक्ता । यथा—‘आपिबन्तीव दृश्यं या सा विकाशातिनिर्मल्य । स-  
भ्रूक्षेपकटाक्षा च कान्ता मन्मथवर्द्धनी’ । कमिव । तडागमिव । किंभूतं तडागम् ।  
शरदि स्फुटे विकसिते कमलोदरे खेलितं खञ्जनयुगं यत्र । शरत्काले खञ्जनवर्णनमुचि-  
तमेव । पद्मेऽपि खञ्जनं मिलत्येव । तदुक्तम्—‘अब्जेषु गोषु गजवाजिमहोरगेषु राज्य-  
प्रदः कुशलदः शुचिशाद्वलेषु’ । अत्र कमलोदरग्रहणेन पद्मासनं नाम रतिविशेषः  
सूचितः । यथा—‘जङ्गायुगलस्य विपर्ययतः पद्मासनमुक्तमिदं युवतेः’ ॥ ४ ॥ अपि  
च । वदनेति । किंलक्षणं हरिम् । वदनकर्तृकपरिशीलनेन मिलितो यो मिहिर-  
स्तेन समे ये कुण्डले ताभ्यां शोभत इति । अनेन शारीरकसूर्यसमाकर्षणसद्भाव-

ज्ञातं गौरपीतं दुकूलं पट्टवस्त्रं येन तम् । किमिव । नीलनलिनमिव श्यामकमलमिव ।  
कीदृशं नीलनलिनम् । पीतो यः परागः पुष्परेणुस्तस्य पटलं समूहस्तस्य यो मरोऽति-  
शयस्तेन वलितं वेष्टितं मूलं यस्य तादृशम् । अत्र कृष्णस्य स्निग्धश्यामतया नीलोत्प-  
लसाम्यम् । पीतपट्टाम्बरस्य च मूललग्नपीतपरागसाम्यम् । ‘अथ कलेवरम् । गात्रं  
वपुः संहननम्’ इत्यमरः ॥ ३ ॥ पुनः कीदृशम् । तरलेति । तरलो दृगञ्चलः  
कटाक्षस्तस्य चलनेन मनोहरं सुन्दरं यद्वदनं तेन जनित उत्पादितो रतिरागो  
राधायाः सुरतेच्छा येन तादृशम् । कमिव । शरदि शरत्काले स्फुटकमलोदरे विकसित-  
पद्मगर्भे खेलितं क्रीडितं खञ्जनयुगं खञ्जरीटयुगलं यत्र तादृशं तडागमिव । अत्र कृष्णस्य  
राधादर्शनासंभ्रमितत्वेन शरत्कालीनतडागसाम्यम् । स्मेरमुखं मन्दहास्यं च विकसित-  
कमलसाम्यम् । तारकाः श्यामिकोपेतत्वेन परितः शुभ्रत्वेनातिचञ्चलत्वेन तत्रेभ्योः  
खञ्जनसाम्यम् । शरत्काले जलाशयस्य कमलगर्भे खेलतखञ्जनो दृष्टः सन्द्रष्टुर्वाञ्छितं  
प्रयच्छति । एवं चलदपाङ्गवत्कृष्णदर्शनं राधाया वाञ्छितं केलिसुखं दास्यतीति शरत्का-  
लीनकमलमध्यस्य खञ्जनोपमानेन ध्वनितम् । तदुक्तं वराहे—‘हेमसमीपसिताम्बरकमलो-  
त्पलपूजितोपलब्धेषु । दधिपात्रधान्यकूटे दृष्टोऽभीष्टानि चेष्टते विहगः’ इति । ‘खञ्जरी-  
टस्तु खञ्जनः’ इत्यमरः । ‘तडागस्तु जलाधारः’ इति विश्वः ॥ ४ ॥ पुनः  
कीदृशम् । वदनेति—कृष्णवदनकमलस्य मुखपद्मस्य परिशीलनाय मिलितौ यौ मिहिरौ  
सूर्यौ ताभ्यां समे ये कुण्डले ताभ्यां शोभा कान्तिर्यस्य तम् । अत्र कुण्डलयोर्ना-

शशिकिरणच्छुरितोदरजलधरसुन्दरसकुसुमकेशम् ।  
 तिमिरोदितविधुमण्डलनिर्मलमलयजतिलकनिवेशम् ॥ हरि० ॥६॥  
 विपुलपुलकभरदन्तुरितं रतिकेलिकलाभिरधीरम् ।  
 मणिगणकिरणसमूहसमुज्ज्वलभूषणसुभगशरीरम् ॥ हरि० ॥७॥

तान्तः सूचितः । तदेव चिह्नयति । स्मितकान्त्या रुचिरः समुज्ज्वलितो योऽधरपल्लव-  
 स्तेन कृतो रतेर्लोभः संभोगतृष्णा येन । रतान्ते किल ताम्बूलादिरागहासादिना  
 अधर उज्ज्वलो भवतीति कृतरतिलोभमिति रतिविरतावपि पुना रताय सस्पृहत्वम् ।  
 एतदेव शृङ्गारसर्वस्वं यद्रतिविरतावपि न जुगुप्सेति ॥ ५ ॥ अपि च । शशि-  
 किरणेति । किंभूतं हरिम् । शशिकिरणैः कर्बुरितोदरजलधरवत्सुन्दराः सकुसुमाः  
 केशा यस्य । पुनः किंभूतम् । तिमिरेऽन्धकार उदितं यद्विधुमण्डलं तद्विनिर्मलो यो  
 मलयजतिलकस्तस्य निवेशो यत्र । आभ्यां विशेषणाभ्यां शशिकिरणमिलिताश्र-  
 शोभया अनु च सतिमिरनवोदितचन्द्रशोभया च सुरतांशो स्रस्तधमिलित्वं स्वेदाम्बु-  
 पूरैः किञ्चिन्मृष्टविशेषकत्वं मम भविष्यतीति मानसः प्रोत्साहः सूचितः ॥ ६ ॥  
 अपि च । विपुलेति । किंभूतं हरिम् । विपुलपुलकभरैर्दन्तुरितं रोमाञ्चितम् ।  
 अपि च उक्लक्षणाभी रतिकेलिकलाभिरुपलक्षितम् । अत एव तदर्थमधीरम् ।  
 अपि च किंभूतम् । मणिगणकिरणसमूहसमुज्ज्वलानि यानि भूषणानि तेन वा  
 समुज्ज्वलानि तैः सुभगं शरीरं यस्य । एतेन भविष्यत्सुरतान्ते भूषणपरिग्रहो  
 द्योत्यते । 'सुचिर' इत्यादौ अभिसारिका प्रगल्भा नायिका । 'हारावली' इत्यादि आस-  
 र्गोन्तं मध्या नायिका ॥ तल्लक्षणं—'तुल्यलजास्मरा मध्या मोहान्तसुरतक्षमा ॥ ७ ॥

नामणिखचितत्वेन सूर्योपमा बोध्या । अभूतोपमा चेयम् । 'विकर्तनार्कमार्चण्डमि-  
 हिरारुणपूषणाः ।' इत्यमरः । पुनः कीदृशम् । स्मितस्य ईषद्धासस्य या रुचिः  
 कान्तिस्तया रुचिरो मनोहरः समुच्छसितो राधाधरपानोत्कण्ठया ईषत्कम्पितो योऽध-  
 रपल्लवस्तेन कृतो राधारतिलोभः सुरतेच्छा येन तम् ॥ ५ ॥ पुनः कीदृशम् । शशि-  
 किरणेति । शशिकिरणैश्चन्द्रकिरणैश्छुरितं संबद्धमुदरमन्यन्तरं यस्य तादृशो यो  
 जलधरो मेघस्तद्रत्सुन्दराः सुकुमाराः । कुसुमं पुष्पम् । तत्सहिताः केशा यस्य तम् । अत्र  
 केशानां श्यामतया जलधरसाम्यम् । तत्र स्थितकुसुमानां मेघान्तरितचन्द्रकिरण-  
 साम्यं बोध्यम् । पुनः कीदृशम् । तिमिरेऽन्धकारे उदितं प्रकटीभूतं यच्चन्द्रबिम्बं तद्व-  
 त्त्रिर्मलस्य मलयजतिलकस्य निवेशो विन्यासो यत्र तादृशम् । अत्र कृष्णस्य गाढा-  
 न्धकारसाम्यं ललाटस्थमण्डलाकृतितिलकस्य पूर्णचन्द्रबिम्बस्थितिकाले तिमिरसाम्य-  
 स्यासंभवादभूतोपमा श्रेया ॥ ६ ॥ पुनः कीदृशम् । विपुलेति । विपुलो यः पुल-  
 कभरो रोमाञ्चातिशयस्तेन दन्तुरितं व्याप्तम् । पुनः कीदृशम् । रतिकेलिकलाभि-  
 श्रुम्बनादिविशेषचातुरीभिरधीरं चञ्चलम् । पुनः कीदृशम् । मणिगणानां मणिसमूहानां  
 किरणसमूहेन समुज्ज्वलानि यानि भूषणानि मुकुटाङ्गदमञ्जीरादीनि तैः सुभगं शरीरं  
 यस्य तम् । 'निस्त्रोन्नततया व्याप्तं दन्तुरं कथ्यते बुधैः ।' इति धरणिः ॥ ७ ॥

श्रीजयदेवभणितविभवाद्विगुणीकृतभूषणभारम् ।

प्रणमत हृदि विनिधाय हरिं सुचिरं सुकृतोदयसारम् ॥ हरि०॥८॥

अतिक्रम्यापाङ्गं श्रवणपथपर्यन्तगमन-

प्रयासेनेवाक्ष्णोरमलतरतारं गर्भितयोः ।

इदानीं राधायाः प्रियतमसमायातसमये

पपात स्वेदाम्बुप्रसर इव हर्षाश्रुनिकरः ॥ ८ ॥

अपि च । श्रीजयदेवेति । हे जनाः सुचिरं हरिं हृदि विनिधाय प्रणमत । किंभूतं हरिम् । सुकृतोदये सारम् । पुनः किंभूतम् । श्रीजयदेवभणितो यो विभवः सामर्थ्यं तेन द्विगुणीकृतां भूषणभां शोभां ऋच्छतीति । अथवा द्विगुणीकृतां भूषणभां रातीति । एतत्कृत्वा उक्तेष्टदो भवतीति । अथवा श्रीजयदेवभणितेन विभवन्विभुर्भवन्द्विगुणीकृतो भूषणानां भारः समूहो येन । जयदेवभणितं श्रुत्वा भूषणानामनादरोऽभूदित्यर्थः ॥ क्रमेण नटकेदारश्रीरागस्थानगौडकाः । धोरणीमालवीयश्च वराटी मेघरागकः ॥ मालवश्रीदेवशाखो गौण्डकृच्छाय भैरवी । धन्नासिका वसन्तश्च गुर्जरी च महारकः ॥ ललितः सप्तदशमो रागास्तावन्ति च क्रमात् । पदानि तेषु तालाः स्युरितस्तन्नाम कीर्त्यते ॥ आद्यत्रिसप्तदशमद्वादशे द्रुतमण्डकाः । द्वितीये नवमे चैकादशे चैव त्रयोदशे ॥ पदे पञ्चदशे सप्तदशे रूपक ईरितः । चतुर्थे प्रति तालव्यां द्रुतालः पञ्चमे स्मृतः । त्रिपुटः षष्ठाष्टमयोः स्याद्द्रुतप्रतिमण्डकः । चतुर्दशे षोडशे च भद्रः स्युः प्रतितालकम् । मध्यमादौ पुनर्मुक्तिः शृङ्गारः सामिलाषयोः । स्त्रीपुंसयोरुत्तमस्य नायकस्योपवर्णनम् । कौशिकीं रीतिमाश्रित्य पदानां स्वस्वनामता । छन्दः स्वेच्छाविरचितं रूपके यत्र दृश्यते । सरागश्रेणिनामायं प्रीतिकृत्कमलपतेः ॥ इति सानन्दगोविन्दरागश्रेणिकुसुमाभरणनामा द्वाविंशतितमः प्रबन्धः ॥ ८ ॥ इदानीं राधाया अपि सात्विकभावोत्पत्तिं दर्शयति—अतिक्रम्येति । इदानीं राधाया अक्ष्णो-हर्षाश्रुनिकरः प्रपात क्व । प्रियतमसमायातसमये प्रियतमस्य समायातं समागमस्तस्य समये काले । क इव । अपाङ्गं नेत्रप्रान्तमतिक्रम्य श्रवणपथपर्यन्तगमनप्रयासेनेव । स्वेदाम्बुपूर इव । किंभूतयोर्नेत्रयोः प्रियदर्शनाकाङ्क्षया अतिशयेन चञ्चलत्वं प्रापितयोः

श्रीजयदेवेति । हे जनाः, हरिं प्रणमत । किं कृत्वा । सुचिरं बहुकालं व्याप्य हृदि चित्ते विनिधाय । कीदृशम् । सुकृतोदयस्य पुण्योदयस्य सारं सारभूतम् । यद्वा सुकृतोदय एव सारो धनं यस्मात्तम् । पुनः कीदृशम् । श्रीजयदेवस्य भणितविभवे वाग्विभवे द्विगुणीकृतभूषणभारोऽलंकारसमूहो येन तम् । जयदेवसरस्वती स्वयमेवोत्प्रेक्षालङ्कारवती । भगवद्गुणैस्तु वर्णनीयैः सुतरामलंकृतेति भावः ॥ ८ ॥ ( अत्र 'अतिक्रम्य'

१ 'पतितयोः' इति पाठः । २ 'समालोकसमये' इति पाठः ।

भजन्त्यास्तल्पान्तं कृतकपटकण्डूतिपिहित-  
स्मितं याते गेहाद्बहिरवहितालीपरिजने ।

प्रियास्यं पश्यन्त्याः स्मरपरवशाकृतसुभगं

सलज्जा लज्जापि व्यगमदिव दूरं मृगदृशः ॥ ९ ॥

सानन्दं नन्दसूनुर्दिशतु मितिपरं संमदं मन्दमन्दं

राधामाधाय बाव्होर्विवरमनु दृढं पीडयन्प्रीतियोगात् ।

तुङ्गौ तस्या उरोजावतनु वरतनोर्निर्गतौ मा स्म भूतां

पृष्ठं निर्भिद्य तस्माद्बहिरिति वलितप्रीवमालोकयन्वः ॥१०॥

अत्र सात्विकभावान्तरित उपमालंकारः । शिखरिणी वृत्तम् ॥ ८ ॥ इदानीं मीलि-  
तायां तस्यां सखीकृत्यमाह—भजन्त्या इति । मृगदृशो राधाया लज्जापि अति-  
दूरं व्यगमत् । किंभूता लज्जा । लज्जासहिता । किंभूतायाः । प्रियास्यं पश्य-  
न्त्याः । किंभूतं प्रियास्यम् । स्मरपरवशं यदाकृतमभिप्रायस्तेन सुभगं सुन्दरम् ।  
पुनः किंभूतायाः । तल्पान्तं तल्पसमीपं व्रजन्त्या आश्रयन्त्याः । क्व सति । अव-  
हितालीपरिजनेऽवहितः सावधानो यः सखीलक्षणः परिजनस्तस्मिन्गोहाभिकुञ्जाद्-  
हिर्याते सति । कथं यथा स्यात्तथा । कृता या कपटकण्डूतिस्तया पिहितमाच्छा-  
दितं स्मितं यथा स्यात्तथा । शिखरिणीवृत्तम् । अव्यङ्ग्यो भावो रसवदलंकारता ॥ ९ ॥  
सानन्दमिति । नन्दसूनुः श्रीगोपालो वो युष्मभ्यममितपरममेयं संमदं दिशतु ।  
कथं यथा स्यात् । सानन्दं यथा स्यात्तथा । किं कुर्वन् । बाव्होर्विवरमनु राधां मन्दं  
मन्दमाधाय । मन्दं मन्दमिति मैनां करस्पर्शोऽपि व्याकुलीकुर्यादिति तस्याः शिरीष-  
पुष्पाधिकसौकुमार्यं व्यज्यते । प्रीतियोगाद्दृढं पीडयन्नालिङ्गयन् । दृढं पीडयन्नित्य-  
त्रानुरागातिशयो व्यज्यते । तेन च तद्गतं विषयत्वं व्यज्यते । पुनः किं कुर्वन् ।  
इति वलितप्रीवं यथा स्यात्तथा आलोकयन् । इतीति किम् । तस्या वरतनोरतनु  
शीघ्रं यथा स्यात्तथा तुङ्गौ उरोजौ पृष्ठं निर्भिद्य तस्माद्बहिरिर्निर्गतौ मा स्म भूताम् । अनेनो-  
रोजयोः काठिन्यं तीक्ष्णत्वं च व्यङ्ग्यम् । अथवा वरतनोरिति एकपदत्वेन अतनोः  
कामस्य वरा उत्कृष्टा तनुरिति वेति । अनयैव कामो विश्वजयाय मूर्तिमानित्यर्थः ।  
अत्राद्भुतो रसः । राधामाधायेत्यादिशृङ्गारः । न चानयोरन्योन्यविरोधः । अन्यपर-

इत्यादि श्लोकटीकाटीका नोपलब्धादर्शपुस्तके ॥ ८ ॥ ) भजन्त्या इति । तस्मिन्काले  
तल्पान्तं शय्यैकदेशं भजन्त्या आश्रयन्त्या मृगदृशो हरिणनयनाया राधाया लज्जापि सल-  
ज्जेव सत्रीडेव भूत्वा दूरमतिशयेन व्यगमद्विगता । क्व सति । अवहितालीपरिजने  
अवहितः कृतावधानो य आलीपरिजनः सखीपरिजनस्तस्मिन् । कृतकपटकण्डूति  
यथा स्यात्तथा । कृता कपटेन व्याजेन कण्डूतिः कर्णादिकण्डूयनं यत्र । एवं यथा

१ 'विहित' इति पाठः । २ 'स्मरसरसमाकृत' इति पाठः । ३ 'तनुचलतनोः'  
इति पाठः ।



जयश्रीविन्यस्तैर्महित इव मन्दारकुसुमैः

स्वयं सिन्दूरेण द्विपरणमुदा मुद्रित इव ।

भुजापीडक्रीडाहतकुवल्यापीडकरिणः

प्रकीर्णासृग्बिन्दुर्जयति भुजदण्डो मुरजितः ॥ ११ ॥

त्वात् । अद्भुतो वाच्योऽप्यङ्गम् । यदाह—‘विवक्षितरसे लब्धप्रतिष्ठे तु विधायिनाम् । वाच्यानामङ्गभावं वा प्राप्तानामुक्तिरच्छला ॥’ इति । विशेषतस्तु प्रस्तुतपरिपोषकार्य-सौ प्रकृतिरमणीयायां तस्यामधिकतरं सौकुमार्यमाविष्करोतीत्युपरम्यते । अलंकार-सर्वस्वमतातिशयोक्तिरलंकारः । संमददाने सानन्दमौचितीभावहति पुरुषः प्रमदायुक्तः । शृङ्गारः (रसः) । वैदर्भी रीतिः । प्रसादो गुणः ॥१०॥ जयश्रीति । मुरजितो भुज-दण्डो जयति । मुरं दैत्यविशेषं जितवान्मुरजित् । तस्य मुरजितः कृष्णस्य दण्डा-कारो बाहुः सर्वोत्कर्षेण वर्तत इत्यर्थः । सर्वोत्कृष्टत्वेन जगद्वन्द्यत्वमभिव्यञ्जितम् । क्रीडशो भुजदण्डः । प्रकीर्णासृग्बिन्दुः विस्तीर्णा असृजो रुधिरस्य बिन्दवो यत्र स तथा । अत्र हेतुमाह—क्रीडशस्य मुरजितः । भुजापीडेति । भुजापीडस्य भुजदण्डस्य क्रीडया विलासेन हतो व्यापादितः कुवल्यापीडाख्यः करी गजो येन स तस्य तथेति । यद्वा भुजापीडक्रीडया हतश्चासौ कुवल्यापीडनामा करी च तस्येति कर्म-धारयः । संबन्धे षष्ठी । तत्संबन्धिप्रकीर्णरुधिरस्य बिन्दवो यस्मिन्भुजदण्डे स तथेति । क्रीडाशब्देनानायासो व्यज्यते । ‘रुधिरैऽसृग्लोहितास्ररक्तक्षतजशोषितम्’ । इत्यमरः । भुजहतहस्तिरुधिरबिन्दुभुजसंबन्ध उत्प्रेक्षाबीजमित्युत्प्रेक्षते । क्रीडश इव भुजदण्डः । द्विपरणमुदा द्वाभ्यां नासामुखाभ्यां पिबतीति द्विपो हस्ती कुवल्या-पीडः । तत्सङ्गरसंमदेन स्वयमात्मना सिन्दूरेण मुद्रित इवाङ्कित इव । कुवल्यापीड-करिसङ्गामे साधुरयं मे बाहुरिति हर्षवशाच्छ्रीणेन(?) सिन्दूराङ्कितो बाहुरिति भावः । रणमुदेति हेत्वर्थे तृतीया । मुद्रित इति तारकादित्वादितच् । पुनरुत्प्रेक्षते । क्रीडश इव भुजदण्डः । जयश्रीविन्यस्तैर्मन्दारकुसुमैर्महित इव । जयलक्ष्म्या प्रक्षिप्तमन्दार-कुसुमैः पूजित इव । जयसंपदि विन्यस्तैर्मन्दारकुसुमैर्महित उत्सवं प्रापितः । पति-जये सति पत्नी उत्सवं करोतीत्युचितम् । कुसुमरचिमार्षकं मन्दारपदमौचितीभावहति । महं पूजायामित्यस्य चप्रत्यये महित इति रूपम् । महं प्रापित इत्यर्थे तारकादित्वादित-चप्रत्यय इति वा । शिखरिणी छन्दः । तल्लक्षणं सङ्गीतराजे—‘गुहास्यैर्विश्रान्ता यमन-समलागः शिखरिणी ।’ उत्प्रेक्षालंकारः । तल्लक्षणं काव्यप्रकाशे—‘संभावनमथोत्प्रेक्षा प्रकृतस्य समेन यत्’ इति । अनुप्रासः शब्दालंकारः । तल्लक्षणम्—‘वर्णसाम्यमनुप्रासः’

स्यात्तथा बहिर्याति सति कुञ्जाद्बहिर्गते सति । पुनः कथं यथा स्यात् । विहितस्मितं विधि-तेषद्भासं यथा स्यात् । क्रीडश्यास्तस्याः । प्रियास्यं कृष्णास्यं मुखं पश्यन्त्याः । क्रीडशं सुखम् । स्मरसरसं स्मरेण कामेन सरसं शृङ्गाररससहितम् । पुनः क्रीडशम् । आकृत-

सौन्दर्यैकनिधेरनङ्गललनालावण्यलीलापुषो

राधाया हृदि पल्वले मनसिजक्रीडैकरङ्गस्थले ।

रम्योरोजसरोजखेलनरसित्वादात्मनः ख्यापय-

न्ध्यातुर्मानसराजहंसनिभतां देयान्मुकुन्दो मुदम् ॥ १२ ॥

इति श्रीगीतगोविन्दे राधिकामिलने सानन्ददामोदरो

नाम एकादशः सर्गः ॥ ११ ॥

इति । पाञ्चाली रीतिः । आरमद्री वृत्तिः । वीरो रसः ॥११॥ सौन्दर्यैति । मुकुन्दो मुदं देयात् । अर्थाद्भ्रजेभ्यः । मोचयति क्लेशात्प्राणिन इति मुकुन्दः । किं कुर्वन् । ध्यातुर्नरस्य मानस इव मानसे राजहंससदृशतां कथयन् । कस्मात् । राधाया हृदि पल्वले । पल्वल इव पल्वले रम्योरोजसरोजखेलनरसित्वात् । रम्यौ मनोहरौ उरोजाविव सरोजे तत्र खेलन् तत्र रसित्वमेकाग्रभावः । तस्मात् । पल्वले किल सरोजसंभवः । तत्र हंसेनैव भाव्यमिति रूपकमलंकारः । किंविशिष्टे हृदि । मनसिजः कामस्तस्य क्रीडार्थमद्वितीयरङ्गभूमौ । किंविशिष्टाया राधायाः । निधीयत इति सौन्दर्यस्याद्वितीयो निधिः सौन्दर्यैकनिधिः । पुनः किंभूतायाः । अनङ्गस्य ललना रतिः । तस्या लावण्यं तल्लीलया जुषतीति तस्या रतिरूपाया इत्यर्थः । शार्दूलविक्रीडितं छन्दः । प्रतिपदं रूपकमलंकारः । तल्लक्षणम्— 'किञ्चित्साधर्म्यसंपत्तेस्तुल्यावयवलक्षणम् । स्वैर्विकल्पैर्विरचितं रूपं रूपकमिष्यते' ॥ इति । आशीश्चालंकारोऽपि ॥ १२ ॥

माद्यदुर्दन्तिदन्तावलबलदलनोदृण्डदोर्दण्डपिण्डो-

द्दामस्थे मानधामाभिनवनवभवन्भ्राजमानोरुकीर्तिः ।

व्याचष्ट स्पष्टस्रष्टाष्टपदविवरणैः सर्गमेकादशं तं

पृथ्वीनाथः प्रथिन्ना जितपृथुमहिमा कुम्भकर्णो महेन्द्रः ॥

इति श्रीयवनीपद्मिनीभानोः श्रीमहामहेन्द्रश्रीकुम्भकर्णस्य कृतौ रसि-

कप्रियायां सानन्ददामोदरो नामैकादशः सर्गः ॥

सुभगम् । आकूतेन तन्मनाख्येन सुभगं मनोहरम् ॥ ९ ॥ ( अत्र 'सानन्दमिति,' 'जयश्रीति,' 'सौन्दर्यैति,' श्लोकत्रयस्य टीकानोपलब्धादर्शपुस्तके ॥१०॥११॥१२॥ )

तर्कान्दोलनकर्कशापि सुमतिर्या हावभावान्विता

शृङ्गारादिरसोन्नयादिकुशला सा शंकरे केवला ।

किं शम्भोरपरत्र विश्वविजयो दृप्तस्मरद्वेषता

देहाधीकृतकामिनीप्रणयिता च कापि देशान्तरे ॥

इति श्रीमहामहोपाध्यायश्रीशंकरमिश्रविरचितायां शालिनाथकारितायां

गीतगोविन्दटीकायां रसमञ्जरीसमाख्यायामैकादशः सर्गः ॥

## द्वादशः सर्गः ।

सुप्रीतपीताम्बरः ।

गतवति सखीवृन्देऽमन्दत्रपाभरनिर्भर-

स्मरपरवशाकृतस्फीतस्मितस्त्रपिताधराम् ।

सरसमनसं दृष्ट्वा राधां मुहुर्नवपल्लव-

प्रसवशयने निक्षिप्ताक्षीमुवाच हरिः प्रियाम् ॥ १ ॥

विभासररागैकतालाभ्यां गीयते । प्र० ॥ २३ ॥

किसलयशयनतले कुरु कामिनि चरणनलिनविनिवेशम् ।

तव पदपल्लववैरिपराम्भवमिदमनुभवतु सुवेशम् ॥ १ ॥

क्षणमधुना नारायणमनुगतमनुसर मां राधिके ॥ ध्रुवम् ॥

मनसि शिवमजेयं चिन्तयित्वाप्रमेयं

नृपतिमुकुटरत्नं कुम्भकर्णाभिधेयम् ।

वितनुत इह सम्यग्देशमार्गानुमेयं

श्रुतिपुटपरिपेयं गीतगोविन्दगेयम् ॥

इदानीं चिरकालकाङ्क्षितराधादर्शनोच्छासिमानसो हरिस्तामाह—गतवतीति । हरिः प्रियां राधामुवाच । किंभूतां प्रियाम् । मुहुर्वारंवारं नवपल्लवानां प्रसवोऽथवा नवपल्लवाश्च प्रसवाः कुसुमानि च तेषां शयनम् । तस्मिन्दत्तदृष्टिम् । किं कृत्वा । सरसं सरागं मनो यस्या एवंभूतां दृष्ट्वा । पुनः किंभूताम् । अमन्दो यन्नपाभरस्तेन निर्भरो यः स्मरः तत्परवशं यदाकृतमाशयस्तदनुविद्धं यस्मिन् (?) । तेन रूपितोऽधरो यस्याः सा । क्व सति । सखीसमूहे गतवति सति । स्मरवशेति वक्तव्ये परप्रहणमतिशयेन तदधीनत्वद्योतनाय । हरिणीवृत्तम् । अस्मिन्सर्गे स्वाधीनभर्तृका नायिका वर्णनीया । तल्लक्षणम्—‘यस्या रतिगुणाकृष्टः पतिः पार्श्वे न मुञ्चति । विचित्रविभ्रमासक्ता सा स्यात्स्वाधीनभर्तृका’ ॥ १ ॥ तदेव वक्ष्यमाणमाह—किसलयेति । तत्र पूर्वं ध्रुवः—क्षणमिति । हे

गतवतीति । हरिः प्रियां राधामुवाच । क्व सति । सखीवृन्दे सखीसमूहे गतवति सति । कीदृशीम् । अमन्दत्रपाभरनिर्भरस्मरपरवशाकृतस्फीतस्मितस्त्रपिताधराम् । अमन्दः क्रूरोऽथ त्रपाभरेण लज्जासमूहेन निर्भरोऽतिशयो यः स्मरः कामस्तात्परवशस्तदायत्तो य आकृतोऽभिप्रायस्तेन स्फीतं प्रवृद्धं यस्मिन् तेन रूपितौ व्याप्तौ अधरौ यस्यास्ताम् । पुनः कीदृशीम् । सरसमनसं रसोऽनुरागस्तत्सहितं मनो यस्यास्ताम् । किं कृत्वा । नवपल्लवप्रसवशयने नवकिसलयपुष्पमये शयने शयनीये निक्षिप्ताक्षी निहितनयनां विलोक्य दृष्ट्वा । अत्र शय्याविलोकनेन संभोगेच्छा ध्वन्यते ॥ १ ॥ किसलयेति । गीतस्यास्य विभासरराग आदितालः । गीतार्थस्तु । हे राधे, क्षणमधुनानुगतं

१ ‘चरणकमल’ इति पाठः । २ ‘सर भो राधिके’ इति पाठः ।

करकमलेन करोमि चरणमहमागमितासि विदूरम् ।

क्षणमुपकुरु शयनोपरि मामिव नूपुरमनुगतिशूरम् ॥ क्षण० ॥२॥

वदनसुधानिधिगलितममृतमिव रचय वचनमनुकूलम् ।

विरहमिवापनयामि पयोधररोधकमुरसि दुकूलम् ॥ क्षण० ॥३॥

राधिके, अधुना मामनुसर । किंभूतं माम् । क्षणमनुगतं त्वद्दर्शनेत्सवं प्राप्तम् । अथवा मामनुसर । किंभूतं माम् । क्षणमधुना त्वत्संभोगोत्सवमदेनानुगतं व्याप्तम् । अत्र केचन क्षणमधुना नारायणमनुगतमनुसरेति पठन्ति । तत्र मामिति प्रकरणागत-मनूय नारायणविशेषणत्वेनोपादेयम् । नारासु अप्सु अयनं यस्य इति कामतापो-पशान्त्यै शीतलं मामनुसर । मया सह जलक्रीडां कुर्विति वाक्यार्थः । इति ध्रुवः ॥ अथ पदानि । **किसलयेत्यादि** । हे कामिनि कामाभिकाङ्क्षिणि । किसलयशयनतले चरणनलिननिवेशं कुरु विन्यासं कुरु । किसलयानि हि नलिनविशेषात् म्लानि-माञ्जि भवन्तीत्यत्रावयोरनुरूपं रतं भविष्यतीति व्यज्यते । किसलयानि हि पदप-ल्लवस्पद्मानीत्युक्तेः किलेशेन विवृणोति । इदं किसलयशयनं तव पदपल्लववैरिपराभव-मनुभवतु । पदपल्लवावेव वैरिणौ ताभ्यां सकाशात्पराभवम् । अथवा इदं किसलय-शयनं तव पदपल्लववैरिस्पद्माकृतम् । अतः पराभवमनुभवतु । किंभूतं शयनम् । सुवेशं सुनेपथ्यम् । अत्र तल्पे पदपल्लवव्यासेन करणविशेषः सूचितः ॥ १ ॥ अपि च । **करकमलेनेति** । हे राधे, विदूरं बहुतरं पन्थानमागमितासि । अतः करकमलेन चरणमहं पूजां करोमि । शयनोपरि मां क्षणं नूपुरमिव उपकुरु । यथा नूपुरमुपक-रोषि धारयसि तथा मामप्युपकुरु ममाप्युपकारं कुरु । चरणधारणद्वारेण चारमनु-लक्ष्य शूरं यथा तव चरणं गच्छति तथैव विक्रान्तिं करोति । मामपि अनुसरणे शूरं त्वदनुसरणमेव पराक्रमो यस्य । अथवा शयनोपरि वर्तमाना त्वं मामुपकुर्विति योजनीयम् ॥ २ ॥ अपि च । **वदनेति** । हे राधे, अनुकूलं रतिजनकं वचनं रचय

नारायणमनुसर । हे कामिनि, किसलयशयनतले चरणकमलविनिवेशं पादपद्मार्पणं कुरु । इदं सुवेशमपि सम्यक्पत्ररचनादिना सुष्ठु अलंकृतमपि किसलयशयनं पराभवमनुभवतु । तव पदपल्लव एव यो वैरी शत्रुस्तस्मात्पराभवं पराजयमनुभवतु । यद्वा । इदं किसलयशयनं पराभवमनुभवतु । कीदृशम् । तव पदपल्लववैरि । विरोधीत्यर्थः ॥ १ ॥ **करकमले-नेति** । अहं करकमलेन निजकराम्बुजेन तव चरणं करोमि संवाहयितुमर्थात् । यद्वा तव चरणमहमित्येकपदम् । तथा च करकमलेन तव चरणयोर्महं पूजां संवाहनादि-रूपां करोमि । कथमित्याह—त्वं विदूरमतिदूरमागमिता आनीतासि । अर्थान्मया । तथा च दूरागमनजन्यं ते श्रममपनयामीति भावः । शयनोपरि शय्याया उपरि नूपुर-मुपकुरु । नूपुरस्य परिधानेन महार्थतापादनमेवोपकारः । कीदृशं नूपुरम् । अनुग-तिशूरम् । अनुगतौ तवानुसरणे शूरम् । अपरोऽपि योऽनुगतिशूरो भवति स उपक्रियत इत्युचितमेवेति भावः । कामिव । मामिव । यथा तवानुसरणशूरं मामाङ्कितानादिनोप-करोषि तथा नूपुरमप्युपकुर्वित्यर्थः ॥ २ ॥ **वदनेति**—हे प्रिये, अनुकूलमुचितं

प्रियपरिरम्भणरभसवलितमिव पुलकितमतिदुरवापम् ।

मदुरसि कुचकलशं विनिवेशय शोषय मनसिजतापम् ॥क्षण० ॥४॥

अधरसुधारसमुपनय भामिनि जीवय मृतमिव दासम् ।

त्वयि विनिहितमनसं विरहानलदग्धवपुषमविलासम् ॥क्षण० ॥५॥

किमिव । वदनसुधानिधिरिव तस्माद्गलितममृतमिव । तव विरहेण तापिताहं कथं वदिष्यामीत्याशङ्कयाह—तत्र परस्परमुपमानोपमेयभावः । दुकूलमिव विरह-  
मपनयामि विरहमिव दुकूलमपनयामि । किंभूतमुभयम् । उरसि वर्तमानम् । पुनः  
किंभूतमुभयम् । पयोधररोधकम् । विरहे हि पयोधरौ न वर्द्धते । दुकूलमपि पयो-  
धरावाप्त्यतिष्ठति । अथवा पयोधरो मेघ एव रोधको यस्य विरहस्येति । मेघालोके  
प्रियः समेत्य विरहं रुण्डीत्युक्तिरेशः ॥ ३ ॥ अपि च । श्रियेति । हे राधे,  
मदुरसि कुचकलशं विनिवेशय । अत एव मनसिजतापं शोषय । कलशे संनिहिते  
तापो यात्येव । किंभूतं कुचकलशम् । पुलकितं रोमाञ्चितम् । पुनः किंभूतम् । अतीव  
दुःखेनावाप्यते त्वदनुग्रहं विना । पुनः किंभूतम् । प्रियपरिरम्भणाय रभसेन औत्सुक्येन  
वलितं संभक्तमिव ॥ ४ ॥ अपि च । अधरेति । हे भामिनि प्रिये, चरणपरिचरण-  
परेऽपि कोपं मुञ्च । मानापनोदाय संबोध्यते । हे कोपने, अधरसुधारसमुपनय अर्पय ।  
अधरवक्त्रसंयोगं कुरुष्वेत्यर्थः । मां दासं त्वदधरामृतपिपासुतया मृतमिव जीवयेत्यर्थः ।  
अमृतपानं हि मृतं जीवयति । दासो हि अनुपेक्षणीयो भवति । किंभूतं माम् ।  
त्वयि विनिहितमनसं आरोपितमानसम् । अत एव विरहानलेन दग्धं वपुर्यस्य ।

वचनं रचय । कीदृशम् । वदनमेव सुधानिधिश्वन्द्रस्तस्माद्गलितं च्युतम् । अतस्त्व-  
त्प्रणयवाक्यम् । अथ चाप्युरसि हृदये दुकूलं पट्टवस्त्रमपनयामि । कीदृशम् । पयो-  
धरयो रोधकं तिरोधायकम् । कमिव । विरहमिव । यथा मन्दिरहो मयाप्रणीतस्तत्र  
दुकूलमपनयामीत्यर्थः । विरहपक्षे पयोधररोधकं स्तनाश्लेषप्रतिरोधकम् ॥ ३ ॥  
प्रियेति । हे राधे, मदुरसि कुचकलशं विनिवेशय अर्पय । कीदृशम् । अतिदुरवाप-  
मतिदुर्लभम् । पुनः कीदृशम् । पुलकितं रोमाञ्चितम् । अत्र हेतुमुत्प्रेक्षयति—प्रि-  
यपरिरम्भणरभसवलितमिव प्रियस्य परिरम्भणे आलिङ्गने यो रभस उरसाहस्तेन  
वलितमिव युक्तमिव । अपरोऽपि यो हर्षयुक्तो भवति तस्य रोमाञ्चो भवत्ये-  
वेति ध्वनितम् । तेनालिङ्गनेन मनसिजतापं कामजन्यं संतापं शोषय नाशय  
॥ ४ ॥ अधरेति । हे भामिनि, अधरसुधाधरमधरसंबन्ध्यमृतसमुपनय वितर ।  
दासं मादृशमनुगतं जीवय । कीदृशं मृतमिव । अन्योऽपि मृतोऽमृतपानेन जीवतीति  
ध्वनिः । मृतत्वे हेतुमाह—त्वयीति । त्वयि विनिहितमनसं त्वय्यर्पितचित्तम् । पुनः  
कीदृशम् । विरहानलेन त्वद्विरहरूपेणाग्निना दग्धं वपुर्यस्य तम् । अत एवाविलासं  
विलासरहितम् । अन्योऽपि यो मृतो भवति स निश्चेष्टो दग्धदेहश्च भवतीति ध्वनिः ॥

शशिमुखि मुखरय मणिरशनागुणमनुगुणकण्ठनिनादम् ।  
 श्रुतियुगले पिकरुतविकले मम समय चिरादवसादम् ॥क्षण०॥६॥  
 मामतिविफलरुषा विकलीकृतमवलोकितमधुनेदम् ।  
 लज्जितमिव नयनं तव विरमति सृजसि वृथा रतिखेदम् ॥क्षण०७  
 श्रीजयदेवभणितमिदमनुपदनिगदितमधुरिपुमोदम् ।  
 जनयतु रसिकजनेषु मनोरमरतिरसभावविनोदम् ॥ क्षण० ॥८॥

अत एव च न विद्यन्ते विलासा यस्य ॥ ५ ॥ अपि च । शशिमुखीति । हे शशि-  
 मुखि, मणिरशनागुणं मुखरय वाचालं कुरु । किभूतं मणिरशनागुणम् । अनुगुण-  
 कण्ठनिनादम् । अनुगुणोऽनुरूपः । अर्थादेव त्वदीयकण्ठस्य निनादो यस्य । अत  
 एव मम श्रुतियुगले चिरात्त्वदसङ्गभावर्त्तमानमवसादं खेदं समय । किभूते श्रुतियुगले ।  
 तव विरहे पिकरुतेन विकलीकृते । विरहिणो हि पिकरुतं दुःश्रवं भवतीति ॥ ६ ॥  
 अपि च । मामिति । हे राधे, इदं तव नयनमधुना अवलोकितुम् । अर्थान्मां  
 लज्जितमिव विरमति । किभूतं नयनम् । मामभिलक्ष्य विफलम् । विफलरुषा निरर्थक-  
 रोषेण विकलीकृतम् । अविकलं विकलं कृतमिति विकलीकृतम् । अत एव वृथा  
 रतिखेदं सृजसि । अथवा विद्यजेति पाठान्तरम् । तत्र वृथा निरर्थकम् । विद्यज  
 मुञ्च ॥ ७ ॥ श्रीजयदेवेति । इदमनुपमो निगदितो मधुरिपोमोदो यत्र येन वा ।  
 तद्रसिकजनेषु मनोरमो यो रतिरसो रतिरागस्तस्य भावस्तत्ता स्थैर्यं तस्य विनोदं  
 कौतुकं जनयतु । किभूतमिदम् । श्रीजयदेवभणितम् ॥ पदानां दशकं यत्र  
 ताले वर्णयतौ भवेत् । ध्रुवः प्रतिपदं गेयः कविनामाङ्कितात्पदात् । गीत्वालापा-  
 न्यथाशब्दं प्रतिताले ततः परम् । पाटास्तेनाः खराश्वैव शृङ्गारो रस उत्तमः ॥  
 देवशाखाभिधो रागः प्रबन्धे संप्रदृश्यते । श्रीविद्याधरलीलाख्यः श्रीपतिप्रीति-

॥ ५ ॥ शशिमुखीति—हे शशिमुखि चन्द्रवदने, मणिरशनागुणं मणियुक्तकाशीदाम  
 मुखरय सशब्दं कुरु । अनेन हंसलीलाख्यं विपरीतरतं भजस्वेति ध्वनितम् । तद्व-  
 क्षणं चोक्तं प्राक् । कीदृशं रशनागुणम् । अनुगुणं कण्ठनिनादः कण्ठशब्दो यस्य  
 तादृशम् । रशनागुणानुकारिकण्ठशब्दं च कुर्वित्यर्थः । अनेन शब्देन मम श्रुतियुगले  
 श्रोत्रयुग्मे चिरादवसादं चिरकालीनमुपतापं समय नाशय । कीदृशे पिकरुतेन  
 कोकिलशब्देन विकले दुःखिते ॥ ६ ॥ मामिति । हे राधे, मामवलोकितुं तव  
 नयनं मीलति मुद्रां प्राप्नोति । किमिव । लज्जितमिव । मां कीदृशम् । अतिविफलरुषा  
 अतिनिष्फलेन रोषेण विफलीकृतं विफलतां नीतम् । अधुनेदानीं नयनमीलने विरम  
 विरक्ता भव । निष्फलोषादित्यर्थात् ॥ ७ ॥ श्रीजयदेवेति । इदं श्रीजयदेवभणितं  
 जयदेवेन कथितं रसिकजनेषु मनोरमरतिरसभावविनोदं रतिः भोगः रसः शृङ्गाररसो  
 भावाः संचारिसाखिकादयस्तेषां मनोरमं विनोदं कौतुकं जनयतु । कीदृशं भणितम् ।

१ 'मीलितलज्जितमिव नयनं तव विरम विद्यज रतिखेदम्' इति पाठः ।

प्रत्यूहः पुलकाङ्कुरेण निविडाश्लेषे निमेषेण च  
 क्रीडाकृतविलोकितेऽधरसुधापाने कथानर्मभिः ।  
 आनन्दाधिगमेन मन्मथकलायुद्धेऽपि यस्मिन्नभू-  
 दुद्भूतः स तयोर्बभूव सुरतारम्भः प्रियंभावुकः ॥ २ ॥  
 दोर्भ्यां संयमितः पयोधरभरेणापीडितः पाणिजै-  
 राविद्धो दशनैः क्षताधरपुटः श्रोणीतटेनाहतः ।

कारकः ॥ इति मधुरिपुमोदविद्याधरलीला नाम त्रयोविंशः प्रबन्धः ॥ ८ ॥  
 इदानीं सुरतारम्भं विवर्णयिषुराह—प्रत्यूह इति । तयो राधामाधवयोः स चिरं  
 काङ्क्षितः सुरतारम्भ उद्भूतः प्रवृद्धः सन् प्रियंभावुको बभूव । स कः । यस्मिन्सुर-  
 तारम्भे निविडाश्लेषे दृढतरालिङ्गने पुलकाङ्कुरेण रोमाञ्चमात्रेणापि प्रत्यूहोऽभूत् ।  
 अङ्कुरप्रहणं तन्मात्रमपि आलिङ्गनान्तरायज्ञापनार्थम् । आश्लेषारम्भोऽपि सात्त्विको  
 रोमाञ्चोऽभूदिति युज्यते । अपि च । यस्मिन्क्रीडाकृतविलोकितेऽपि निमेषेण प्रत्यू-  
 होऽभूत् । विलोकितं निमेषितमात्रस्याप्यसहमभूत् । अनु च । अङ्गादङ्गान्तरसौन्दर्य-  
 दिदृक्षालोलं नेत्रं नैकत्राप्यवयवे धृतिं बधानेति व्यज्यते । अधरसुधापाने कामकथा-  
 क्रीडनमन्तरायो जातः । अधरपाने प्रियालापो न सोढः । अतिशयेनाधरं पातुमिच्छो  
 रतिप्रियालापः कोऽपि तस्मादप्यधिकरुचिर इति व्यज्यते । अपि च कामकलासु  
 युद्ध इव युद्धे करणात्करणान्तरारम्भे आनन्दाधिगमेनापि अन्तरायो यथा कामजनना-  
 काङ्क्षापि शिथिला भवेदिति वाच्यार्थः । कामोत्पत्तौ संजायमानायामत्यमनस्कत्वाय त-  
 त्प्रतिबन्धकारणान्तरमारब्धमिति व्यङ्ग्योऽर्थः । अत एव प्रवृद्धत्वमुचितम् । शार्दूल-  
 लविक्रीडितं वृत्तम् । यथासंख्यमलंकारः । संभोगाख्यः शृङ्गारो रसः ॥ जयमङ्गलतालैः  
 पद्यं शृङ्गारनिर्भरम् । गीताः पाटाः खरास्तेना उच्यन्ते यत्र रूपके ॥ देवशास्त्राभिधे रागे  
 सुरतारम्भनामतः । चन्द्रहासप्रबन्धोऽयं प्रबन्धः प्रीतिकृद्भरेः ॥ इति सुरतारम्भचन्द्र-  
 हासनामा चतुर्विंशः प्रबन्धः ॥ २ ॥ तदेव विवृणोति—दोर्भ्यामिति । यद्यस्मात्का-  
 रणाद्देतावत्यपि व्यतिकरे कान्तः कृष्णः कामपि वाचामगोचरे वर्तमानां तृप्तिमाप  
 अनुपदं निगदितो मधुरिपोः कृष्णस्य मोद आनन्दो यत्र तादृशम् ॥ ८ ॥ प्रत्यूह इति ।  
 तयो राधामाधवयोः स लोकोत्तरो ललितारम्भो ललितो मनोहर आरम्भो यस्यैतादृशः  
 शृङ्गारक्रीडाविशेष उद्भूत उद्भूतः प्रियंभावुको बभूव प्रियो बभूव । स क इत्यत  
 आह—प्रत्यूह इत्यादि । यस्मिँल्ललितारम्भे निविडाश्लेषे कर्तव्ये पुलकाङ्कुरेण रोमाञ्चो-  
 द्भमेन प्रत्यूहो विघ्नोऽभूत् । अथच क्रीडाकृतविलोकिते क्रीडासु यदाकृतपूर्वकमभिप्रा-  
 यपूर्वकं विलोकितं तत्र निमेषेण नेत्रस्पन्दनेन प्रत्यूहोऽभूत् । अथच अधरसुधापानेऽधरा-  
 श्रुतपाने कर्तव्ये कथानर्मभिः रहःकथाकौतुकैः प्रत्यूहोऽभूत् । अथच मन्मथयुद्धे  
 सुरते आनन्दाधिगमेन आनन्दप्राप्त्या प्रत्यूहोऽभूत् ॥ २ ॥ दोर्भ्यामिति—दोर्भ्यां  
 बाहुभ्यामर्षाद्राधया संयमितो बद्धः । अथ च तयैव पयोधरभरेण पीडितः । अथ च

१ 'कथाकेलिभिः' इति पाठः ।

हस्तेनानमितः कचेऽधरमधुस्यन्देन संमोहितः

कान्तः कामपि तृप्तिमाप तदहो कामस्य वामा गतिः॥३॥

वामाङ्के रतिकेलिसंकुलरणारम्भे तथा साहस-

प्रायं कान्तजयाय किञ्चिदुपरि प्रारम्भि यत्संभ्रमात् ।

तत्तस्मादहो कामस्य वामा लोकपथातीता गतिश्चेष्टितम् । अत्र कमितुमिष्ट इति कान्तशब्द औचितीभावहति । यतो दुःखिवद्भवने प्रीतिमापेति । किंभूतः कान्तः । दोर्भ्यां संयमितो बन्धनं प्रापितः । अनु च पयोधरभरेणापीडितः । आसामस्त्येन पीडामापितः । अनु च पाणिजैर्नखैराविद्धः । अनु च दशनैश्च क्षतमधरपुटं यस्य । तथा श्रोणीतटेनाहतस्ताडितः । अपि च कचे हस्तेन संगृहीत्वानमितः । अपि च अधरमधुस्यन्देनाधरमधुपानेन निमित्तेन संमोहनं प्रापितः । अहो इत्याश्चर्ये । कामस्य वामा गतिः । वामत्वं रसान्तराविर्भावात् । वीररसमाश्रित्य कृतापराधः स क्रमेण संयमनापीडनावेधक्षताहास्यवनमनसंमोहनानि प्रापितः कामपि तृप्तिमाप । अपि तु स्थिरोत्साहः सन् कामयुद्धान्न विररामेति न कामपीत्यर्थः । अतो वामा गतिः । अत्र विरोधः । यस्तु कमितुमिष्टः तस्मिन्कथं संयमनादयो योज्यन्ते । संयमनादिभिश्च शृङ्गारानुभावेषु आलिङ्गनादिषु द्योतितेषु कामपि निरतिशयां प्रीतिमापेति विरोधपरिहारः । अथवा कामस्य वामा इति रामैव गतिः रामानिष्ठैव गतिः । यदेवं व्यतिकरेऽप्युद्रिक्तो भवति । शार्दूलविक्रीडितम् । अत्र वाक्यार्थस्य प्राधान्याद्रसस्य च संकीर्णत्वेनाङ्गत्वाद्रसवदलंकारता ॥ विजयानन्दतालेन गौडीरागे विरच्यते । पद्यं पाटाः खरास्तेना लीला नायकसंभवाः ॥ शृङ्गारकैशिकीरीतिः कामतृप्तिपुरःसरः । कामिनीहासनामायं प्रबन्धः परिकीर्तितः ॥ इति कामतृप्तिकामिनीहासनामा पञ्चविंशतितमः प्रबन्धः ॥ ३ ॥ तदुक्तं तदेव वीरसंवलितं शृङ्गारं विवृण्वन्नाह—वामाङ्क इति । अयं श्लोकः पूर्वं वाक्यशेषत्वेन योजनीयः । तदेत्यन्वयः । रतिकेलिसंकुलरणारम्भे वामाङ्के वर्तमानया राधया संभ्रमात्स्वरसमराभिनिवेशात्संयमनादिभ्य उपरि कान्तजयाय यत्किञ्चित्समरसंपल्लम्पटभटयोग्यसाहसप्रायं बालाजनायोग्यं प्रारम्भि येन जघनस्थली निष्पन्दा इति चलितुमशक्तिः । अपि च दोर्वल्लिः शिथिलिता इति प्रहा-

तया पाणिजैर्नखैराविद्धस्ताडितः । अथ च तथा दशनैः क्षताधरपुटः क्षतो दृष्टोऽधरपुटो यस्य तादृशः कृतः । अथ च तथा श्रोणितटेन नितम्बेनाहत आस्फालितः । अथ च तथा हस्तेनानमितः कचे केशे धृत्वेत्यर्थात् । ततोऽधरमधुस्यन्देन संमोहितः । एवंविशिष्टोऽपि कान्तः कामप्यनिर्वचनीयां तृप्तिमाप प्राप । तदहो इत्याश्चर्ये । कामस्य वामा विरुद्धा गतिः । यस्य बन्धनादि क्रियते स प्रीतिं न प्राप्नोति । अयं तु तादृशोऽपि प्रीतिमाप । कामस्य विरुद्धैव रीतिरिति भावः ॥ ३ ॥ माराङ्क इत्यादि । माराङ्के मारस्य चिन्हे । युद्धपक्षे मारस्याङ्के चिन्हे रतिकेलिसंकुलरणारम्भे रतिकेलिभिश्चुम्बनालिङ्गननानाबन्धादिरूपाभिः संकुले व्याप्ते रणारम्भे कामयुद्धारम्भे तथा राधया साह-



निष्पन्दा जघनस्थली शिथिलिता दोर्वह्निरुत्कम्पितं  
 वक्षो मीलितमक्षि पौरुषरसः स्त्रीणां कुतः सिध्यति ॥४॥  
 तस्याः पाटलपाणिजाङ्कितमुरो निद्राकषाये दृशौ  
 निर्धौतोऽधरशोणिमा विलुलितन्नस्तस्रजो मूर्धजाः ।  
 काञ्चीदाम दरश्लथाञ्चलमिति प्रातर्निखातैर्दृशो-  
 रेभिः कामशरैस्तदद्भुतमभूत्पत्युर्मनः कीलितम् ॥ ५ ॥

राक्षमता । अपि च वक्ष उत्कम्पितं हृदि कम्पो जातः । अपि च । अक्षि मीलितं दर्शनेऽशक्तं जातम् । अत्रार्थे वृद्धसंमतिमाह—स्त्रीणामबलानां पौरुषरसो वीररसः कुतः सिध्यति । अपि तु न कुतोऽपि । केलौ वामाङ्के ललनाया दक्षिणाङ्गस्थपुंसः भानुनाडीसंबन्धात्सुरतान्तकारी कामोद्भवो भवतीति वात्स्यायनमतवेदिनां मतम् । तस्मिन् ललनानामेवं चेष्टाः प्रसिद्धाः । अथवा रतारम्भादुपरि इति योजना । इदमेव वाक्यं निरपेक्षं व्याख्येयम् । अत्र दोष्णोर्वह्नित्वेन विशेषणं शैथिल्येन औचिती-मावहति । अत्र 'विशेषोक्तिरखण्डेषु कारणेषु फलावचः' इति विशेषोक्तिरलंकारः । संभोगाख्यः शृङ्गारो रसः । कुतः सिध्यतीत्यनेन समरसकरणं व्यज्यते । गीत्यादि प्रसिद्धम् ॥ जयश्रीसंज्ञतालेन पद्यं पाटाः स्वरास्तथा । स्तेनाश्च यत्र बध्यन्ते संभोगे रस उत्तमे । रागे कर्पटबङ्गले स पौरुषरसात्परः । प्रेम्णा विलासनामायं प्रबन्धो माधव प्रियः ॥ इति पौरुषरसप्रेमविलासनामा षड्विंशः प्रबन्धः ॥ ४ ॥ इदानीं संभोगसंतुष्टयोत्सर्गसमाप्तेः संभोगान्ते लीलामाह—तस्या इति । एभिः पञ्चभिः कामशरैः पत्युः श्रीकृष्णस्य मनः कीलितम् । तदेतदद्भुतमाश्चर्यकारि अभूत् । किंभूतैः कामशरैः । इत्यनेन प्रकारेण प्रातर्दृशोर्निमित्तैः खातैः । बाणास्तु सप्रायं साहसबहुलं कान्तजयाय तदुपरि तस्य कान्तस्योपरि किञ्चिच्छोकोत्तरं प्रारम्भ पुरुषायितमारब्धम् । यत्संभ्रमात्संवेगात्तस्या राधिकाया जघनस्थली निष्पन्दा निश्चला जाता । दोर्वह्निर्बाहुलता शिथिलिता शिथिलीभूता । वक्षो हृदयमुत्कम्पितम् । अक्षि मुद्रितम् । ततः स्त्रीणां पौरुषरसः पराक्रमाभिलाषः कथं सिध्यति । अपि तु न सिध्यत्येवेत्यर्थः । 'मासे मृतौ विषेऽनङ्गे' इति विश्वः । 'समौ संवेगसंभ्रमौ' इत्यमरः ॥ ४ ॥ तस्या इति । एतैः कामशरैः पत्युर्दृशोलोचनयोः प्रातर्निखातैर्मनः कीलितं विद्धम् । इत्यद्भुतमाश्चर्यम् । अन्यत्र निखातैर्बाणैरन्यत्कीलितमित्वाश्चर्यमित्यर्थः । कैः । कामशरैः । तस्या राधायाः पाटलेन श्वेतरक्तैः पाणिजेन नखेनाङ्कितमुरः । निद्राकषाये निद्रया

१ 'निर्धौतोऽधर' इति पाठः । २ अस्याग्ने कचिदादर्शपुस्तकेषु निष्कलिखितः श्लोकः समुपलभ्यते—

‘त्वामप्राप्य मयि स्वयंवरपरां क्षीरोदतीरोदरे

शङ्के सुन्दरि कालकूटमपिबन्मूढो मृडानीपतिः ।

इत्थं पूर्वकथाभिरन्यमनसो निक्षिप्य वामाञ्चलं

राधायाः स्तनकोरकोपरिचलन्नेत्रो हरिः पातु वः ॥’

व्याकोशः केशपाशस्तरलितमलकैः स्वेदमोक्षौ कपोलौ

क्लिष्टा विम्बाधरश्रीः कुचकलशरुचा हारिता हारयष्टिः ।

कौञ्ची कान्तिर्हताशा स्तनजघनपदं पाणिनाच्छाद्य सद्यः

पश्यन्ती सत्रपा सा तदपि विलुलिता मुग्धकान्तिर्धिनोति ॥६॥

दृशोर्लमास्तैर्विद्धं मन इत्येतदद्भुतम् । कोऽर्थः । प्रातः प्रियायामेतानि दृष्ट्वा पुनर्नव इव कामः संजात इत्यर्थः । तान्येषु च कामबाणपञ्चकव्याजेन वस्तुन्यपदिशति । तस्या राधाया उरो हृदयं पाटला ये पाणिजास्तैरङ्कितं दृष्ट्वा । अनेन पाटलापुष्पं स्मरबाण उक्कः । अपि च निद्रया कषाये क्लृप्तिते दृशौ दृष्ट्वा । अनेन कमलाख्यः पुष्पबाणोऽभाषि । अपि च निर्धौतोऽधरशोणिमा । तं दृष्ट्वा । अनेन बन्धुजीवपुष्पं स्मरशरोऽग्रादि । अपि च विलुलितस्रस्तस्रजो मूर्द्धजाः । तानपि दृष्ट्वा । स्रस्ता स्रग्भ्यस्त्वे तथा । विलुलिताश्च ते स्रस्तस्रजश्च । अनेन मालतीदाम मीनकेतनेषुरदिष्टः । अपि च दरश्रुथाश्चलमीषच्छुभ्रप्रान्तं काञ्चीदाम मेखलादाम इष्ट्वा । अनेन सुवर्णजात्यादिपीतकुसुमैः कुसुमाञ्जशरो वर्णितः । एतानि दृष्ट्वा पुनः स्मरपरवशो जात इत्यर्थः । शार्दूलविम्बीडितं वृत्तम् । अत्रापि वाक्यस्यान्यपरत्वादसवदलंकारता । रसश्चाद्भुतोपबृंहितः शृङ्गार एव ॥ यतितालेन तालेन पद्यं पाटस्वरास्तथा । तेनास्तदन्त आत्मपः शृङ्गारः प्रेमनिर्भरः । रागो मरुक्कतिर्यत्र स प्रबन्धो निगद्यते । कामाद्भुताभिनवता मृगाङ्गुलेखाभिधानतः (?) ॥ इति कामाद्भुताभिनवमृगाङ्गुलेखाभिधः सप्तविंशः प्रबन्धः ॥ ५ ॥ व्याकोश इति । सा मुग्धकान्तिर्यत एव विलुलिता रतिपरिमर्दिता तथापि कृष्णे धिनोति प्रीणयति । किं कुर्वती । सत्रपा सती सद्यस्तकालं स्तनजघनपदं पाणिना आच्छाद्य पश्यन्ती । कथं विलुलितेत्याह— केशपाशः कबरी व्याकोशः शिथिलो जातः । अपि च । अलकैश्वर्णकुन्तलैस्तरलितमितस्ततो गतम् । कपोलौ स्वेदमोक्षौ जातौ । अनु च विम्बाधरकान्तिः क्लिष्टा जाता । अनु च हारयष्टिः कुचकलशरुचा हारिता कुतोऽपि नाशिता । अनेन कञ्जुकाभावाद्धारयष्टिः शरीरस्रोभयैव निर्गीर्णा । अपि च काञ्ची कान्तिर्हताशा जाता । इयमपि वस्त्राभावात्तद्देशशोभयैव लुप्ता । निरलंकरणापि सर्वातिशाचिन्या शरीरशोभयैव पत्युर्भनो-

कषाये ते दृशौ लोचने वा । निर्धौताधरशोणिमा निर्धौतशुम्बनादिना क्षालितो योऽधरस्य शोणिमा लौहित्यम् । मूर्द्धजाः केशाश्च कीदृशाः । विलुलितस्रजो विलुलिताः केशग्रहणपूर्वकशुम्बनादिदानेन म्बानाः । अत एव स्रस्ताः शिथिलाः स्रजः पुष्पमाला येषु तादृशाः । काञ्चीदाम च मेखलास्रजं च दरश्रुथाश्चलं दरमीषच्छुभ्रं शिथिलमश्चलं वस्त्रप्रान्तं च ॥ ५ ॥ (अत्र 'व्याकोश' इत्यादि तथा 'ईषन्मीडित' इत्यादि श्लोक-

१ 'व्यालोलः' इति पाठः । २ 'स्वेदलोलौ' इति पाठः । ३ 'स्पष्टा दृष्टाधरश्रीः' इति पाठः । ४ 'काञ्चीकाञ्चिद्भ्रताशां स्तन' इति पाठः । ५ 'पश्यन्ती चात्मरूपं तदपि' इति पाठः । ६ 'विलुलितस्रग्धरेयं धिनोति' इति पाठः ।

ईषन्मीलितदृष्टि मुग्धविलसत्सीत्कारधारावशा-  
दव्यक्ताकुलकेलिकाकुविकसदन्तांशुधौताधरम् ।

शान्तस्तब्धपयोधरं भृशपरिष्वङ्गात्कुरङ्गीदृशो

हर्षोत्कर्षविमुक्तिनिःसहतनोर्धन्यो धयत्याननम् ॥ ७ ॥

अथ सहसा सुप्रीतं सुरतान्ते सा नितान्तखिन्नाङ्गी ।

राधा जगाद सादरमिदमानन्देन गोविन्दम् ॥ ८ ॥

हारिष्यभूदित्यर्थः । स्रग्धरावृत्तम् । 'अभैर्यानां त्रयेण त्रिमुनियतियुता स्रग्धरा कीर्ति-  
तेयम् ॥ ६ ॥ इदानीमन्यापदेशेनात्मानं धन्यमिति ध्वनयति—ईषन्मीलितेति ।  
हर्षोत्कर्षविमुक्तिनिःसहतनोः हर्षोत्कर्षेण नानारतजनितानन्दातिशयेन विमुक्ताश्लेषत्वेन  
निर्व्यापारा निःसहा च कामावेशवशादन्यव्यापारासहा तनुर्यस्याः । एतावता  
सुरतमनु श्रान्ततनोर्भृगलोचनाया धन्य एव मुखं धयति पिबति नाकृतपुण्यकर्मा ।  
कथं यथा स्यात् । भृशपरिष्वङ्गादृढालिङ्गनाच्छान्तस्तब्धपयोधरं शान्तौ विपुलकौ  
स्तब्धौ कठिनौ किञ्चिदानतौ पयोधरौ यस्मिन्कर्मणि तद्यथा स्यात् । एतावता सुर-  
तान्ते नितान्तं कान्तं तन्मुखं दृष्ट्वा पुनरालिङ्गथाधरणाने स्पृहाभवदित्यर्थः । किंभूत-  
माननम् । ईषन्मीलितदृष्टि किञ्चिन्मुकुलिते दृष्टी यत्र । किंभूतमाननम् । मुग्धं मनोहरं  
यथा स्यात्तथा विलसन्त्यो याः सीत्कृतानां धाराः श्रेणयस्तद्वशादव्यक्ता आकुलाश्च  
सुरतक्रीडायां या काकवो धनिविकारास्तासु विकसन्तो ये दन्तांशवस्तैर्धौतो  
ऽधरो यत्र तत्तथा । कस्मादृढालिङ्गनवशात् । एतेन वृक्षाधिरूढकमित्यालिङ्गन-  
मुक्तम् । तल्लक्षणम्—'चरणेन चरणमाक्रम्य द्वितीयेनोर्ददेशमाक्रमन्ती वेष्टयन्ती  
च तत्पृष्ठासकैकबाहुद्वितीयेनासमवनमयन्ती ईषत्प्रवृत्तान्तःश्वसितसीत्कृतकृजिता चु-  
म्बनार्थमधिरोद्धुमिच्छेदिति वृक्षाधिरूढम्' । तच्च घटितमिति चुम्बनविशेषः । 'ईषत्प्र-  
गृह्य निमीलितनयनावच्छादयन्तीति घटितं नाम' । एतच्च तदालिङ्गनतोषेण आत्मनि  
धन्यत्वमारोप्य स्वात्मगतार्थचिन्तनपरं पद्यम् । शार्दूलविक्रीडितं वृत्तम् । जातिरलं-  
कारः । पाञ्चाली रीतिः । मागधी गीतिः । भारती वृत्तिः । स्थितलयं गानम् ॥ ७ ॥ अथा-  
नन्तरं तयोः परस्परानन्दसंदोहरूपसुरतावसाने राधा गोविन्दमानन्दयतीत्युत्तरकृ-  
त्यानि प्रति प्रोत्साहयन्ती जगाद—अथ सहसेति । अथ राधा आनन्देन उपल-  
क्षितं गोविन्दमिदं वक्ष्यमाणं सादरं जगाद । किंभूतं गोविन्दम् । सहसा वेगेन  
द्वयस्य टीका नोपलब्धादर्शपुस्तके ॥ ६ ॥ ७ ॥) अथेति । अथानन्तरं राधा कान्तं  
कृष्णं मण्डनवाञ्छया निजगाद । कीदृशं कान्तम् । रतिश्रान्तमपि रतिखिन्नचित्तमपि ।

१ 'मुग्धइसितं सीत्कार' इति पाठः । २ 'श्रासोत्कम्पिपयोधरोपरि परिष्वङ्गात्'  
इति पाठः । ३ शंकरमिश्रकृतरसिकमञ्जरीटीकायामस्या आर्यायाः स्थाने निम्नलिखितः  
श्लोको वर्तते—

'अथ निर्गतवाधा सा राधा स्वाधीनभर्तृका ।

निजगाद रतिश्रान्तं कान्तं मण्डनवाञ्छया ॥'

रामकरीरागयतितालाभ्यां गीयते ॥प्र० २४॥

कुरु यदुनन्दन चन्दनशिशिरतरेण करेण पयोधरे ।

मृगमदपत्रकमत्र मनोभवमङ्गलकलशसहोदरे ॥ १ ॥

निजगाद सा यदुनन्दने क्रीडति हृदयानन्दने ॥ ध्रुवम् ॥

अलिकुलगञ्जनमञ्जनकं रतिनायकसायकमोचने

त्वदधरचुम्बनलम्बितकज्जल उज्ज्वलय प्रिय लोचने । निज० ॥

सुप्रीतम् । प्रीतिपरे हि नाथे विज्ञप्तिः सिद्धिमेतीति नीतिविदः । अथ सह हासेन वर्तत इति राधाविशेषणमानन्देनेति वचने हेतुः । किलक्षणा राधा । संभोगावसाने नितान्तमतिशयेन खेदं प्राप्तमङ्गं यस्याः सा तथा । इयं पथ्या आर्या छन्दः ॥ ८ ॥ अत्रान्वयसौकर्यार्थं पूर्वं ध्रुवपदं व्याक्रियते ॥ निजगादेति । सा राधा वक्ष्यमाणं प्रोवाच । क्व सति यदुनन्दने क्रीडां कुर्वति सति । किंभूते । हृदयानन्दकारिणि । इति ध्रुवः ॥ अथ पदानि । कुरु यद्विति । हे यदुनन्दन, अत्र स्तनकलशे चन्दनवच्छीतलतरेण करेण कस्तूरिकया पत्रावल्यादि रचय । किंभूते कुचकलशे । कामस्य जगज्जयार्थमङ्गलकलशसदृशे । मङ्गलार्थकलशो हि पयःपूर्णो भवति सुनीलाम्रपल्लवरूपचितम् । एवमत्र पयोधरस्यौचिती । अनेन मयूरपदकं नाम नखरक्षतं व्यज्यते । यथा चाह वात्स्यायनः—‘नान्यत्पटुतरं किञ्चिद्रागस्यास्ति विवर्द्धनम् । नखदन्तसमुत्थानां कर्मणां गतयो यथा’ ॥ इति ॥१॥ अपि च । अलिकुलेति । हे प्रिय, लोचने पुनर्नूतनकज्जललेखां कुरु । किंभूतमञ्जनकम् । भ्रमरसमूहस्य तिरस्कारकम् । किंभूते लोचने । कामबाणानां मोचन इति कटाक्षविक्षेपैरुपलक्षिते । पुनः किंभूते । त्वदधरचुम्बनेन लम्बितं प्रसृतं कज्जलं यत्र । अनेन रागसंभुक्षणार्थं नयनयोश्चुम्बनमुक्तम् ॥ २ ॥

कीदृशी राधा निर्गता बाधा पीडा यस्याः सा । पुनः कीदृशी । स्वाधीनमर्तुका । तल्लक्षणं शृङ्गारतिलके—‘यस्या रतिगुणाकृष्टः पतिः पार्श्वं न मुञ्चति । विचित्रविभ्रमासक्ता स्वाधीनपतिक्वा यथा ॥’ इति ॥ ८ ॥ तदेव गीतेन कथयति । कुर्वित्यादि—गीतस्यास्य रामकरीरागो यतितालः । गीतार्थस्तु—सा राधा यदुनन्दने निजगाद उक्तवती । कीदृशे यदुनन्दने । क्रीडति । पुनः कीदृशे । हृदयानन्दजनके । किं निजगादेत्याह—कुर्विति । हे यदुनन्दन कृष्ण, अत्र मृष्टाङ्गरागे मम पयोधरे स्तने करेण मृगमदपत्रकं कस्तूरिकावलिं कुरु । कीदृशेन करेण । चन्दनशिशिरतरेण चन्दनादपि शीतलेन । कीदृशे पयोधरे । मनोभवस्य कामस्य यो मङ्गलकलशो माङ्गल्याय स्थापितः पूर्णकुम्भस्तस्य सहोदरे सदृशे ॥ १ ॥ अलिकुलेति । हे प्रिय, लोचने नेत्रे त्वदधराभ्यां यच्चुम्बनं तेन लम्बितं गलितं यत्कज्जलं तदुज्ज्वलय पुनर्दीपय । नयनयोः कज्जलं पुनर्मसैत्यर्थः । कीदृशे लोचने । रतिनायकस्य कामस्य सायकान्बाणाण्कटाक्षरूपान्मुञ्चतीति रतिनायकसायकमोचनं तस्मिन् । कीदृशं कज्जलम् । अलिकुलस्य भ्रमरसमूहस्य यद्गञ्जनं

नयनकुरङ्गतरङ्गविकासनिरासकरे श्रुतिमण्डले ।  
 मनसिजपाशविलासधरे शुभवेश निवेशय कुण्डले । निज० ॥३॥  
 अमरचयं रचयन्तमुपरि रुचिरं सुचिरं मम संमुखे ।  
 जितकमले विमले परिकर्मय नर्मजनकमलकं मुखे । निज० ॥४॥  
 मृगमदरसवलितं ललितं कुरु तिलकमलिकरजनीकरे ।  
 विहितकलङ्ककलं कमलानन विश्रमितश्रमशीकरे । निज० ५ ॥

अपि च । नयनेति । शुभो वेशो नेपथ्यविशेषो यस्येति हे शुभवेश, श्रुतिमण्डले कुण्डले निवेशय । किंभूते श्रुतिमण्डले । नयनयोस्तरङ्गा निरीक्षणविशेषा वृद्धशुपचयास्त एव कुरङ्गविलासास्तेषां निरासं करोतीति । पुनः किंभूते । मनसिजस्य युवमनोबन्धनार्थं पाशशोभाश्रुति । अनेन नेत्रयोः श्रुतिगामिता उक्ता ॥ ३ ॥ अपि च । अमरचय-मिति । हे यदुनन्दनेत्यनुषङ्गनीयम् । मम मुखेऽलकं परिकर्मय अलकानां प्रसाधनं कुरु । किंविशिष्टे मुखे । जितकमले पद्मसदृशे । पुनः किंभूते । विमले । पुनः किंभूते । प्रसादवति । किंभूतमलकम् । नर्मपरिहासवचनजनकम् । अलकभ्रमरपङ्कथा मुखं पद्म-मित्युत्प्रेक्षितम् । इति उत्प्रेक्षालंकारः ॥ ४ ॥ अपि च । मृगमदेति । हे कमलवदन, मम अलिकरजनीकरे ललाटचन्द्रमसि ललितं मनोहरं तिलकं कुरु । किंभूतं तिलकम् । कस्तूरिकारसेन संभक्तम् । किंभूतम् । विहिता आरोपिता कलङ्कस्य कला येन । एतेन

तिरस्कारस्तस्य जनकम् । 'उच्चलो दीप्तिशृङ्गारविशदेषु विकाशिनि ।' इति विश्वः ॥ २ ॥ नयनकुरङ्गेति । हे शुभवेश । शुभः शोभनो वेशोऽलंकरणं यस्य तादृश । मम श्रुति-मण्डले कर्णप्रदेशे कुण्डले विनिवेशय अर्पय । कीदृशे श्रुतिमण्डले । नयने एव च कुरङ्गौ मृगौ । अतिवेगवत्त्वात् । तयोस्तरङ्गस्य यो विकासः प्रसरणं तस्य निरासकरे निरासकारिणि नयनयोर्द्वैधवियोगकारिणि । अन्यथा कियद्दूरं तयोर्बुद्धिः स्यादित्यर्थः । पुनः कीदृशे श्रुतिमण्डले । मनसिजस्य कामस्य यः पाशोऽस्त्रविशेषस्तस्य विलासधरे तच्छीलामृति ॥ ३ ॥ अमरचयमिति । मम संमुखे मुखे रुचिरं मनोहरमलकं चूर्णकुन्तलं परि-कर्मय भूषय । कीदृशमलकम् । नर्मजनकम् । कीदृशे मुखे । विमले निर्मले । पुनः कीदृशे । जितकमले जितं तिरस्कृतं निजशोभया कमलं येन तादृशे । कीदृशमलकम् । सुचिरं चिरादुपरि मुखस्योपरि अमरचयं अमरसमूहं रचयन्तम् । स्वकान्त्या अमरभ्रमं जन-यन्तमित्यर्थः ॥ ४ ॥ मृगमदेति । हे कमलनयन पद्ममुख, अलिकरजनीकरे अलिकं ललाटमेव रजनीकरश्चन्द्रस्तस्मिन् । तिलकं कुरु । कीदृशं तिलकम् । मृगमदरसवलितं मृगमदरसेन कस्तूरीरसेन वलितं निर्मितम् । पुनः कीदृशं तिलकम् । विहितकलङ्क-कलम् । विहिता कलङ्कस्य लाञ्छनस्य कला शोभा येन तादृशम् । अत्र कमलाननेति विशेषणेन आननरूपकमलविरोधिन्विलिकरूपरजनीकरे मृगमदतिलकच्छलेन कलङ्कदान-मुचितमेवेति ध्वनितम् । कीदृशे अलिके । विश्रमितश्रमशीकरे विश्रमितो विश्रामं प्रापितो यः श्रमस्तज्जनितः शीकरोऽम्बुकणो यत्र तादृशेऽलिके । अत्र विश्रमितेत्त्वेन

मम रुचिरे चिकुरे कुरु मानद मनसिजध्वजचामरे ।  
रतिगलिते ललिते कुसुमानि शिखण्डिशिखण्डकडामरे । निज० ६  
सरसघने जघने मम शम्बरदारणवारणकन्दरे ।  
मणिरसनावसनाभरणानि शुभाशय वासय सुन्दरे । निज० ७  
श्रीजयदेववचसि रुचिरे हृदयं सदयं कुरु मण्डने ।  
हरिचरणस्मरणामृतनिर्मितकलिकलुषज्वरखण्डने ॥ निज० ॥८॥

अलिकमष्टमीचन्द्रेणोपमीयते, कस्तूरीविशेषकं कलङ्केनेत्युपमालंकारः । किंभूते मुखे ।  
मिश्रमिताः शान्तिमिताः भ्रमजलकणा यत्र । एतेन पुनरुद्दीपनविभावाः सूचिता भवन्तीति  
॥ ५ ॥ अपि च । मम रुचिर इति । हे मानद मानिनीमानखण्डन, अथ च हे पूजा-  
प्रद, मम चिकुरे कुसुमानि कुरु । किंभूते चिकुरे । रुचिरे रुचिप्रदे । पुनः किंभूते ।  
मनिसजः कामस्तस्य ध्वजः । तत्र चामरवच्चामरस्तस्मिन् । पुनः किंभूते । संभोगेन लु-  
लिते विसंकुले । पुनः किंभूते । मनोहरे । पुनः किंभूते । शिखण्डिनो मयूरस्य  
शिखण्डकं बर्हसारः । तस्य डामरे भयदे । जेतरीत्यर्थः । रासकच्छन्दः ॥ ६ ॥ अपि च ।  
सरसघन इति । हे शुभाशय शोभनहृदय । अथ शुभ आ सामस्त्येन शयः करो  
यस्य । मणिरशनादीनां करसाध्यत्वादयमर्थो युक्तः । मम जघने श्रोण्यां मणिमया  
रसना च वसनानि च आभरणानि च वासय निवेशय । किंविशिष्टे जघने । सरसं  
च तद्धनं च । स्निग्धसान्द्रे । पुनः किंविशिष्टे । शम्बरदारणः कामः स वारण  
इव तस्य निवासार्थकन्दर इव कन्दरे । पुनः कीदृशे । सुन्दरे मनोहरे । गजगती-  
त्यादि अनुकूलो नायकः । प्रगल्भा नायिका । संभोगः शृङ्गारः ॥ ७ ॥ अपि च । श्री-  
जयदेवेति । हे यदुनन्दन । मण्डन इति । मण्डननिमित्तं हृदयं सदयं कुरु । दयापरो  
भूत्वा मण्डनानि विधेहीत्यर्थः । क्लिप्तक्षणे मण्डने । रुचिरे जयदेवपत्नीसकाशाडु-  
व्यजनवातादिभिस्तनुभूतानां प्रस्वेदविन्दूनामतिशयिततया हिमकणत्वमाक्षिप्यते । तेन  
चालिकस्य चन्द्रत्वरूपणं साङ्गं निर्वहतीति ध्वनितम् । 'ललाटमलिकं गोधिः' इत्यमरः  
॥ ५ ॥ ममेति । हे मानद, मादृशप्रपन्ननायिकाभिमानप्रद । मम रुचिरे मनोहरे  
चिकुरे केशे कुसुमानि कुरु रचय । कीदृशे चिकुरे । ललिते मनोहरे मनसिजस्य  
कामस्य ध्वजचामरे पताकाचिह्नभूते चामरे । पुनः कीदृशे । रतिगलिते रतौ सुरतसमये  
गलिते मुक्तबन्धने । पुनः कीदृशे । शिखण्डिनां मयूराणां शिखण्डस्य पिच्छस्येव डामरे  
तादृशे ॥ ६ ॥ सरसेति । हे शुभाशय शोभनहृदय । मम सुन्दरे जघने मणिमयी  
या रसना क्षुद्रघण्टिका वसनं वस्त्रमाभरणान्यलंकरणानि च वासय परिधेहि । कीदृशे  
जघने । सरसघने सरसे शृङ्गाररससहिते घने निविडे । पुनः कीदृशे शम्बरं शम्बर-  
नामानं दैत्यं दारयतीति शम्बरदारणः कामः । स एव वारणो हस्ती । महाबलत्वात् ।  
तस्य कन्दरे । अपरो ऽपि हस्ती पर्वतकन्दरायां तिष्ठतीति भावः । 'कुञ्जरो वारणः करी'  
इत्यमरः । 'दरी तु कन्दरो वा स्त्री' इति च । वासयेति च 'वस आच्छादने' ण्यन्तः  
॥ ७ ॥ श्रीजयदेवेति । हे देव कृष्ण, जय सर्वोत्कर्षेण वर्तस्व । अथ जयदेवस्य

रचय कुचयोः पत्रं चित्रं कुरुष्व कपोलयो-

र्घटय जघने काञ्चीं मुग्धस्रजा कवरीभरम् ।

कलय वलयश्रेणीं पाणौ पदे मणिनूपुरा-

विति निगदितः प्रीतः पीताम्बरोऽपि तथाकरोत् ॥ ९ ॥

कर्षप्रदे । पुनः किलक्षणे । श्रीजयदेववचसि विषयभूते । अथवा चशब्दमध्याह्न्य मण्डने जयदेववचसि च हृदयं सदयं कुर्विति व्याख्येयम् । अन्यानि पदानि उभय- विशेषणत्वेन योजनीयानि । किलक्षणे वचसि । सहृदयालंकरणे । जयदेववचसि किंविशिष्टे । उस्...तस्मिन् । हरिचरणस्मरणमेवामृतं तत्र कृतो यः कलुषज्वरः शेषरूपसंतापः स एव संज्वरः । तस्य खण्डने । हरिचरणस्मरणामृतेन पापखण्डने वचसीत्यर्थः । अथवा हरिचरणस्मरणामृतेन कृतं पापस्य खण्डनं येन वचसा तस्मिंस्तादृशे ॥ ८ ॥ इदानीमष्टपद्युक्तमेव श्लोकेनावतारयति—रचयेति । पी- ताम्बरः श्रीकृष्ण इति राधया निगदितः प्रीतः सन्त्यथा निगदितं तथा सर्व- मकरोत् । अपिशब्दसमुच्चयितं यद्यत्तदभीष्टं तत्तदकरोदित्यपिशब्दार्थः । इतीति क्रिम् । हे यदुनन्दनेत्यनुषङ्गः । कुचयोः पत्रं पत्रवल्ली रचय । अनु च । कपोलयो- मंकरिकादि चित्रं रचय । जघने श्रोण्यां मेखलामारोपय । अनु च । मुग्धस्रजा मनो- हरमालया कवरीभरं कलय बन्धय । अनु च । वलयश्रेणीं पाणौ कलय । अनु च । पदे मणिमयनूपुरौ कलय । अत्र यथासंख्यमलंकारः । हरिणीवृत्तम् । प्रगल्भा नायिका । तल्लक्षणम्—‘लब्ध्वा पतिं प्रगल्भा स्यात्समस्तरतक्रेविदा । आक्रान्तना- यका बाढं विराजद्विभ्रमा यथा’ ॥ ‘स्वामिन्भङ्गुरयालकं सतिलकं भालं विलासिन्कुरु प्राणेश त्रुटितं पयोधरयुगे हारं पुनर्योजय । इत्युक्त्वा सुरतावसानसुखिता संपूर्ण- चन्द्रानना स्पृष्टा तेन तथैव जातपुलका प्राप्ता पुनर्मोहनम् ॥’ दक्षिणो नायकः । ‘यो कवेर्वचसि वाक्ये सदयं दयासहितं यथा स्यादेवं हृदयं कुरु । कीदृशे । मण्डने जय- देवस्यालंकारजनके । पुनः कीदृशे । हरिचरणस्मरणमेव यदमृतं तेन निर्मितं कलि- कलुषज्वरस्य कलियुगसंचितपापरूपज्वरस्य खण्डनं नाशनं येन तादृशे ॥ ८ ॥ रचयेति । हे कृष्ण, कुचयोः पत्रं मकरिकापत्रं रचय । कपोलयोश्चित्रं चित्रकाख्यं विशेषं कुरु । अथ जघने काञ्चीं त्रुटितां क्षुद्रघण्टिकां घटय अर्पय । कवरीभरे चिकुरसमूहे स्रजं माल्यमशय प्रापय । वलयश्रेणीं कङ्कणपङ्क्तिं पाणौ हस्ते कलय अर्पय । पदे चरणे नूपुरौ मञ्जीरौ कुरु । इत्यनेन प्रकारेण राधया निगदित उक्तः सन्पीताम्बरः कृष्णोऽपि

१ ‘काञ्चीमञ्जु स्रजा’ इति पाठः । २ ‘पदे कुरु नूपुरा—’ इति पाठः । ३ अस्वाश्रे कचित्पुस्तके निम्बलिखितः श्लोकः समुपलभ्यते—

‘पर्यङ्कीकृतनागनायकफणाश्रेणीमणीनां गणे

सङ्क्रान्ताप्रतिबिम्बसंबलनया विभ्रद्विसुप्रक्रियाम् ।

पादाम्बोरुहधारिवारिभिस्तामक्षणां दिदृशुः शतैः

अयन्युहमिवाचरन्नुपचितौ भूतो हरिः पातु वः ॥

यद्गान्धर्वकलासु कौशलमनुध्यानं च यद्वैष्णवं  
यच्छृङ्गारविवेकतत्त्वरचनाकाव्येषु लीलायितम् ।

तत्सर्वं जयदेवपण्डितकवेः कृष्णैकतानात्मनः

सानन्दाः परिशोधयन्तु सुधियः श्रीगीतगोविन्दतः॥१०॥

श्रीभोजदेवप्रभवस्य रामादेवीसुतश्रीजयदेवकस्य ।

पराशरादिप्रियवर्गकण्ठे श्रीगीतगोविन्दकवित्वमस्तु ॥ ११ ॥

गौरवं भयं प्रेम दाक्षिण्यं पूर्वयोषिति । न मुञ्चत्यन्यरक्तोऽपि ज्ञेयोऽसौ दक्षिणो यथा'  
॥ ९ ॥ इदानींविद्वत्प्रार्थनाव्याजेन आत्मप्रशंसां तनुते—यद्गान्धर्वैति । हे सु-  
धियः, जयदेवपण्डितकवेस्तत्सर्वं गीतगोविन्दतः । अत्र तसिल् सार्वविभक्तिकत्वा-  
त्सप्तम्यर्थे उपपत्तिः । गीतगोविन्दे परिशोधयन्तु शुद्धं कुर्वन्तु । अथ गीतगोविन्दा-  
देव शुद्धं जानन्तु । अत्र 'यद्यपि सङ्गथावान्पण्डितः कविः' इति एकार्थपर्यवसायित्वं  
तथापि 'विकर्तनस्तमसाम्' इत्यादिवत्पण्डितेष्वपि कविः क्रान्तदर्शीति विशेषणपरं बोद्ध-  
व्यम् । तदिति किम् । यद्गान्धर्वकलासु कौशलम् । गान्धर्वो मार्गदेशीवत् । तस्य कला  
अङ्गविन्यासवैचक्षण्यादिकाः । तत्र कौशलम् । तत्र गान्धर्वस्य स्वपदात्मकत्वेन मार्गक-  
त्वात् । अत्र संभवित्वेऽपि केवलदेश्यां गन्धर्वशब्दवृत्तिरुपचारवृत्त्या बोद्धव्येति  
सुस्थितम् । अनु च यच्च वैष्णवमनुध्यानम् । अनु च चिन्तनम् । अनु च यच्च शृङ्गारस्य  
विवेकः संभोगविप्रलम्भत्वेन पृथग्भावस्तस्य तत्त्वं सम्यक्त्वेन निरूपणम् । तस्य रचना-  
विशेषवन्ति यानि काव्यानि तेषु यल्लीलायितं विलसितमिति यावत् । एतावता याने  
विष्णुभक्तौ शृङ्गाररसनिरूपणे च यदेतस्य काव्यकौशलं तत्सानन्दाः सुधियोऽस्मा-  
देव प्रबन्धात्परिशोधयन्तु । किंभूतस्य कवेः । कृष्णे एकतान एकाग्रचित्त आत्मा  
स्वरूपं यस्य । तथाविधस्येत्यर्थः । शार्दूलविक्रीडितं वृत्तम् । वैदर्भी रीतिः । आरभटी  
वृत्तिः ॥ १० ॥ ( अत्र 'श्रीभोजदेवैति' श्लोकस्य टीका नोपलब्धा टीकादर्शपुस्तके

तथैवाकरोत् । यथा यथा राधोक्तवती तथैवाकरोदित्यर्थः ॥९॥ यद्गान्धर्वैति । हे सुधियः  
पण्डिताः सन्तो जयदेवकवेः श्रीगीतगोविन्दतस्तत्सर्वं परिशोधयन्तु जानन्तु । तत्कि-  
मित्याह—यद्गान्धर्वकलासु कौशलं नैपुण्यम् । अथ च वैष्णवं विष्णुसंबन्धि यदनुध्यान-  
मनुक्षणचिन्तनम् । यच्च शृङ्गारविवेकतत्त्वं शृङ्गारस्य शृङ्गाररसस्य यो विवेकः संयोग-  
विप्रलम्भादिरूपेण यद्विवेचनं तस्य भावं यथार्थज्ञानम् । यदपि च काव्येषु कविकर्मसु  
कवित्वनिर्माणरूपेषु लीलायितम् । तत्सर्वमित्यर्थः । कीदृशस्य जयदेवकवेः । कृष्णैकताना-  
त्मनः कृष्णैकतानस्तत्पर आत्मा मनो यस्य तादृशस्य । 'एकतानोऽनन्यवृत्तिः' ॥१०॥  
अधुना पितृमातृनाम निबन्धनप्रार्थयते सज्जनानिति स्वगुणान्प्रकाशयितुम्—श्रीभो-  
जदेवैत्यादि ॥ ११ ॥



साध्वी माध्वीक चिन्ता न भवति भवतः शर्करे कर्कशासि  
 द्राक्षे द्रक्ष्यन्ति के त्वाममृत मृतमसि क्षीर नीरं रसस्ते ।  
 माकन्द क्रन्द कान्ताधर धरं न तुलां गच्छ यच्छन्ति भावं  
 यावच्चृङ्गारसारं शुभमिव जयदेवस्य वैदग्ध्यवाचः ॥१२

॥ ११ ॥) इदानीं कविरात्मनः प्रबन्धस्य माधुर्यादिगुणवत्त्वं ख्यापयति—सा-  
 ध्वीति । जयदेवस्य वैदग्ध्यवाचः शुभमिव शुभवत् । यावत्सारं यावत्सारस्य संभवः  
 इति यावत्सारम् । यत्र कुत्रापि सारं विद्यते तत्र शृङ्गाररसस्य सारं तत्त्वं ज्ञातुमिच्छन्ति ।  
 यथा यत्र कुत्रचिच्छुभं मङ्गलं विद्यते तत्र जगन्मङ्गलं चरितानुवर्णनाद्यथा गन्तुमिच्छन्ति  
 तथाह । तर्हि हे माध्वीक, तवेयं चिन्ता साध्वी न भवति । एतत्सदृशं भवामीति चिन्ता  
 न कार्या । कथम् । त्वयि तथा साराभावात् । तदा भवतु इति पाठान्तरम् । अथ भवतीति  
 पाठपक्षे—हे शर्करे, भवती कर्कशासीति योज्यम् । तद्रूपेण योग्ये(?) त्वयि सारं  
 नास्त्येव । हे द्राक्षे, त्वं मा भैः । त्वां के द्रक्ष्यन्ति । न केऽपीत्यर्थः । हे अमृत, त्वया नाम्ना-  
 ऽनेन गर्वो न धार्यः । तदपेक्षया त्वं मृतमसि । हे क्षीररस, रसमहमिति त्वं मा गर्वीः ।  
 तव रसो नीरमेव । नितरामीर्यते प्रेर्यते इति नीरम् । हे माकन्द, पक्कसरसफल, त्वं क्रन्द  
 वैकल्यं प्राप्नुहीति किम् । विकलस्य चिन्तामपि ते न करिष्यन्ति । हे कान्ताधर, त्वं ता-  
 भिस्तुलां न धर । अहं त्वत्तुल्यो भवामीति मा संप्रतिपद्येथाः । अथ हे कान्ताधर, वैकल्यं  
 न गच्छेत्यर्थः । यतो जयदेवस्य वैदग्ध्यवाचो यावत्सारं यावद्भिः सारैः सह तुलां गन्तु-  
 मिच्छन्ति । तर्हि यावत्ता न तुलयन्ति तावद्भवद्भिरेवमुक्तप्रकारेण स्यातव्यम् । किंभूता  
 वाचः । शुभं मङ्गलं शृङ्गारसारमिव । अत्र 'मङ्गलादीनि मङ्गलमध्यानि मङ्गलान्तानि च  
 शास्त्राणि प्रथन्ते' इति न्यायमाश्रित्य प्रबन्धान्ते शुभशब्दोपादानम् । अत्र तिरस्कृतो-  
 पमालंकारः । स्रग्धरा वृत्तम् । आरभटी वृत्तिः । वैदर्भी रीतिः । गुणकीर्तनं नाम नाट्या-  
 लंकारः । तल्लक्षणं सङ्गीतराजे—'बहूनां गुणिनां यत्र नामार्थजनितैर्गुणैः । एकोऽपदि-

पतत्काव्यविवेचनप्रणयिनां यत्संशयोन्मूलना-

स्पृश्यं यच्च हरिस्मृतौ प्रतिपदव्याख्यासु मे संचितम् ।

तेन प्रीतमनास्तनोतु सततं श्रेयो मम श्रीपतिः

शश्वन्मङ्गलमातनोत्वपि सतां संलापतां शृण्वताम् ॥

इति श्रीमहामहोपाध्यायदिनेश्वरमिश्रात्मजश्रीमहामहोपाध्यायशंकरमिश्र-

विरचितायां श्रीशालिनाथकारितायां गीतगोविन्दटीकायां रसमञ्ज-

रीसमाख्यायां द्वादशः सर्गः समाप्तिं पफाण ॥

१ 'न भवतु भवती शर्करे' इति पाठः । २ 'कान्ताधर धरणितलं गच्छ' इति पाठः ।  
 ३ 'सारस्वतमिह जय' इति पाठः । ४ 'देवस्य विश्वग्वचांसि' इति पाठः ।

इत्थं केलिततीर्विहृत्य यमुनाकूले समं राधया  
तद्रोमावलिमौक्तिकावलियुगे वेणीभ्रमं बिभ्रति ।

तत्राह्लादिकुचप्रयागफलयोर्लिप्सावतोर्हस्तयो-

र्व्यापाराः पुरुषोत्तमस्य ददतु स्फीतां मुदां संपदम् ॥ १३ ॥

इति श्रीजयदेवकृतौ गीतगोविन्दे सुप्रीतपीताम्बरो नाम द्वादशः सर्गः ॥

समाप्तं चेदं काव्यम् ॥

न्यते तत्तु कीर्तितं गुणकीर्तनम् ॥ १२ ॥ इत्थमिति । पुरुषोत्तमस्य हस्तयोर्व्यापाराः स्फीतां मुदां संपदं ददतु । किंविशिष्टयोर्हस्तयोः । तत्र वेण्यामाल्हादो विधत्ते ययोस्ते आह्लादिनी । कुचावेव प्रयागफले वटफले । आह्लादिनी च ते कुचप्रयागफले च आह्लादि-कुचप्रयागफले । तयोर्लिप्सां वाञ्छां बिभ्रत इति लिप्साभृतौ । तयोर्लिप्साभृतोः । किं कृत्वा । इत्थं पूर्वोक्तप्रकारेण स्वाधीनभर्तृकया राधया सह यमुनाकूले क्रीडापरंपरा विहृत्येति स्वेच्छया विधानपराम् । क्व सति । तद्रोमावलिमौक्तिकावलियुगे । तस्या रोमावलि-मौक्तिकानामावलिर्हारः । तयोर्युग्मे । वेण्या इति गङ्गायमुनयोः सङ्गमस्य भ्रमं विलासं बिभ्रति सति । रोमावलिर्धुमुनयोपमीयते कृष्णत्वात् । मौक्तिकावलिक्ष्वेज्ज्वलत्वाद्गङ्गायो-पमीयते । तत्संगमे प्रयागो भवत्येव । कुचौ तत्फलाभ्यामुपमीयेते । कुचप्राप्तेः प्रयाग-फलप्राप्तिरिति रूपकमलंकारः ॥ शार्दूलविक्रीडितं वृत्तम् । स्वाधीनभर्तृका नायिका । तल्लक्षणम्—‘यस्या रतिगुणाकृष्टः पतिः पार्श्वं न मुञ्चति । विचित्रविभ्रमासक्ता सा स्वा-धीनपतिर्यथा ॥ लिखति कुचयोः पत्रं कण्ठे नियोजयति स्रजं तिलकमलिके कुर्वन्ग-ण्डादुदयस्यति कुन्तलान् ॥ इति चतुशतैर्वारंवारं वपुः परितः स्पृशन् विरहविधुरो नास्याः पार्श्वं विमुञ्चति वल्लभः ॥’ पाञ्चाली रीतिः । भारती वृत्तिः । पाञ्चाली गीतिः । ‘धादितालस्तथा पञ्च हरवक्रसमुद्भवाः । प्रतिमण्ठश्चतुर्मात्रो मण्ठश्चैवाङ्गतालकः ॥ तालो वर्णयतिश्चैव जयमङ्गलसंज्ञितः । विजयानन्दनामा च जयश्रीसंज्ञकः परः ॥ प्रतितालं पदानि स्युः पाटास्तदुभयं तथा । मध्ये मध्ये यथाशोभालसियुक्ति-र्विशेषवत् । विशेषतो वर्णयतौ यदा श्रीसंज्ञिकोऽपि च ॥ तेनकाः स्युः पदस्थाने प्रतितालेन वेद्यते । मुक्तिपादाक्षरैर्युक्तैरालापेन पुरस्कृतैः ॥ पदान्येव षोडश वै ताल एकोनविंशतिः । गौडः स्याद्देशतालादिरागः सर्वपदाश्रयः ॥ धीरोदात्तगुणैर्युक्तो वर्ण्य उत्तमनायकः । छन्दः स्यात्स्वेच्छया बद्धं समानादिगुणा दशः ॥’ इति श्रीसुप्रीत-पीताम्बरतालश्रेणिनामा अष्टाविंशः प्रबन्धः ॥

यस्य द्वादशराजकं वितनुते सेवां स्थितं किङ्करं

यस्मिन्द्वादशभानुभानुनिकरो भात्येककालोद्गतः ।

यश्च द्वादशभाः प्रभुः प्रकृतिवध्याप्यैव लोकं स्थितः

सोऽयं द्वादशसर्गं विवरणं श्रीकुम्भकर्णो व्यधात् ॥

पदवाक्यप्रमाणाख्यत्रिसरित्सङ्गमश्रिया ।

कुम्भकर्णगिरां यागो न स्यादिष्टार्थदः कथम् ॥

स्वभावगम्भीरतया निसर्गदुर्बोधभावा जयदेववाचः ।

व्यक्तुर्मिष्टे यदि ता नरेशः श्रीकुम्भकर्णो न परः कदाचित् ॥

श्रीगीतगोविन्दविचारसूक्तिसुरापगासंभवतोऽनुमेयम् ।

श्रीकुम्भकर्णेऽखिलराजिभूभृद्राजत्वभार्या अविचार्यमस्ति ॥

रे मूढाः किमुपास्यते गुणिगणप्राविष्यपाटञ्चरं

भूभृद्वृन्दमनेककाकुरचनाचातुर्यचाट्टकिभिः ।

श्रीकुम्भः सकलामिलाषफलदश्चेत्सेवितुं प्राप्यते

सौरभ्यं यदि मौक्तिके किमपरं श्लाघ्यं भवेद्भूतले ॥

सुवर्णमुक्ताफलनिर्मितेयं सत्सूक्तिमाला शुभनःप्रयुक्ता ।

श्रीकुम्भभूमीपतिनोपयुक्ता श्रीवासुदेवार्पणमस्तु साक्षात् ॥

नाभूवन्कति नाम केऽपि सुधियस्तत्तद्गुरुरूपासना-

भ्यासासादिततत्स्वतोषजननप्रोल्लासिवागिवभ्रमाः ।

स्वच्छन्दप्रसरद्वचःसुरसरित्कल्लोललोलोक्तिभिः

स्वाधीनीकृतसर्वतःसहृदयः श्रीकुम्भ एव प्रभुः ॥

इति श्रीसरस्वतीरससमद्भूतकैरवोद्याननायकेनाभिनवभरताचार्येण मालवाम्भोधि-  
नायमहीधरेण यवनवरतिमिरकुलसङ्कुलसरङ्गपुरजलधिजलैकचुलकेन मुनिवरेण प्राणु-  
दकप्रतीचीदिक्याधिपराजगजहृठादानदर्शितानन्यसाधारणपौरुषेण मेदपाठसमुद्रसम्भ-  
वरोहिणीरमणेन रायगुरुचापगुरुसेलगुरामां च परमगुरुस्वङ्गालगारायां(?) चामुहवने-  
त्यादिबिरुद्राजिविराजमानेन अरिराजमत्तमातरङ्गपञ्चाननेन सङ्गीतमीमांसामांसलमत्ति-  
ना प्रत्यर्थिपृथ्वीपतितिमिरततिनिराकरणप्रौढप्रतापमार्तण्डेन वैरिवनितावैधव्यदीक्षा-  
दानगुरुणा बलोद्धतराजकदम्बकदम्बोत्पाटदक्षिणेन बलहीनराजकस्थापनाचार्येण  
भूमण्डलाखण्डलेन चित्रकूटविभ्रवा(?) अध्युष्टनरेश्वरेण गजनरतुरगाधीशराजत्रितय-  
तोडरमल्लेन वेदमार्गस्थापनचतुराननेन याचककल्पनाकलाद्रुमेण वसुंधरोद्धरणादिवरा-  
हेण भवानीपतिप्रसादपरिप्राप्तहृष्टशारीरशालिना ऋणत्रय्यपाकरणकारणसकलतीर्थाधि-  
दैवतगयागतयवननिगडनिर्वासनेन त्रिजगतीतापत्रयोन्मूलनमूलहेतुना महेन्द्रमुखाभि-  
नेयगताभिनयप्रपञ्चरचनाकरतलकलितामन्त्यकफलवदविकल्पपथीकृतविश्ववास्तुवस्तुना  
वसुमतीमण्डलमध्यवर्तिचापोपकारतोडरमल्लेन नादेनेव मूर्तिमता सूर्यत्रितय-  
वेदितराजचक्रचूडामणिना महाराज्ञीहृदयसौभाग्यदेवीहृदयनन्दनेन महाराजरणश्रीमो-  
कयोर्विदटीलेन्द्रतनुजन्मना महाराज्ञीश्रीअपूर्वदेवीहृदयाधिनाथेन महाराजाधिराज-  
महसज श्रीकुम्भकर्णमहामहेन्द्रेण विरचितायां रसिकप्रियानाभ्यां श्रीगीतगो-  
विन्दटीकायां द्वादशः सर्गः समाप्तः ॥

## गङ्गास्तवप्रबन्धः ।

मधुमथनमूर्तिवर इन्दुकरकामुकं वहसि बहु वारि सुतरङ्गे ।  
हरिचरणनखभिदुरजगदण्डनिर्गता ब्रह्मजलपात्रकृतसङ्गे ॥ १ ॥  
नमो देवि गङ्गे नमो देवि गङ्गे हर निखिलमघमलकनन्दे ॥ ध्रुवम् ॥  
त्वमसि जनपाविनी चतुरुदधिगामिनी सप्तर्षिकुलसुकृतसारे ।  
कनकगिरिलङ्घिते सकलमुनिवन्दिते हरमुकुटसितकुसुममाले । न०  
सगरसुतसङ्गमे लसदमरसुन्दरीदूतिके दुष्कृतिदुरापे ।  
निरयगतिबाधके निर्वाणसाधके भक्तजनहृतसंतापे ॥ नमो० ३

मधुमथनेति । हे देवि, हे गङ्गे, तुभ्यं नमः । आदरे द्विरुक्तिः । हे अलकनन्दे, त्वं निखिलं समग्रमघं पातकं हर नाशय । मधुमथनस्य श्रीकृष्णस्य या मूर्तयस्तासां वरा श्रेष्ठा तस्याः संबुद्धौ हे मधुमथनमूर्तिवरे, त्वं बहुवारि अतिजलं वहसि । सुष्ठु उत्तमास्तरङ्गा यस्यास्तस्याः संबुद्धौ । हे ब्रह्मजलपात्रकृतसङ्गे त्वं हरिचरणनखभिदुरं भिन्नं यज्जगतोऽण्डं ब्रह्माण्डं तस्मान्निर्गतासि प्रकटितासि ॥ १ ॥ त्वमसीति । हे सप्तर्षिकुलस्य सुकृतं पुण्यं तस्य सारे सारभूते । कनकगिरिर्मेरुलङ्घित उल्लङ्घितो यया । तस्याः संबुद्धौ हे कनकगिरिलङ्घिते । हे सकलैः समस्तैर्मुनिभिर्वन्दिते । हे हरमुकुटस्य सितकुसुमानां श्वेतपुष्पाणां माले मालाभूते । त्वं जनानां विश्लेषां पाविनी पवित्रकर्त्री असि । पुनः कीदृशि । चत्वारश्च ते उदधयश्च तान्प्रतिगच्छति सा चतुरुदधिगामिनी असि ॥ २ ॥ सगरेति । हे सगरसुतसङ्गमे । सगरसुतानां सङ्गमे यस्यास्तस्याः संबुद्धौ । सङ्गमेन पावनकर्त्रीत्यर्थः । हे लसन्त्यः शोभमाना या अमरसुन्दर्यो देवाङ्गनास्तासां दूतिके प्रापिके । हे दुष्कृतिभिर्दुष्कर्मकारिभिर्दुःखेनामुमशक्ये । हे निरयगतिबाधके नरकगतिनिवारके । हे निर्वाणसाधके मोक्षप्रदे । हे भक्तजनहृतसंतापे, भक्तजनानां हृतः संतापो यया तस्याः संबुद्धिः ॥ ३ ॥

१ यद्यप्यस्य प्रबन्धस्य 'भणन्तमिह सादरं धीरजयदेवकविमुत्तारयसि' इत्याद्यन्तिमपदार्थेन गीतगोविन्दकर्तृजयदेवकविप्रणीतत्वमापातितस्तर्क्यते, तथापि गीतगोविन्दस्थाखिलप्रबन्धसाधारिणानां पदलालित्य-रचनाचातुरी-कल्पनाचमत्कार-वर्णनानैपुण्यादीनां निरुक्तजयदेवकृतित्वानुमापकानामत्र केशतोऽप्यनधिगमाच्चावं प्रबन्धो गीतगोविन्दकाव्यकर्तुः श्रीजयदेवस्य कृतिरिति बलीयोऽनुमानं विजृम्भतेतराम् । अतोऽस्य प्रबन्धस्य प्रणेता निरुक्तजयदेवाङ्गिन्नो धीरजयदेवनामा अन्यः कोऽपि कविः स्यादिति निष्कर्षः ।

अथ च प्रबन्धस्य हस्तलिखितं द्वित्रपत्रात्मकं सटीकं पुस्तकमेकमस्मत्सुब्दरैः श्रीयुतैः 'बी. ए.' इत्युपपदधारिभिः 'तनसुखराम मनसुखराम त्रिपाठी' इत्येतैरस्मन्निकटे प्रेषितम् । तदनुरोधेनैव सोऽयं काव्यमुद्रितचरः प्रबन्धः रसिकजनप्रीत्यै मुद्रयित्वा प्रांकादयं नीत इत्यलं विस्तरेण ॥

तीर्थवरकारिणी पूर्वजोद्धारिणी हिमशैलपाषाणभेदे ।  
 नागरं प्लावयसि पूरयसि सागरं संगता विन्ध्यगिरिपादे ॥ नमो० ४  
 शुभसलिलनिर्धौतपुलिनवति कुर्वतस्तव नामनिर्मलालापम् ।  
 वन्दिता वीक्षिता चिन्तितावगाहिता मज्जिता मम हरसि पापम् न०  
 इह निखिलमुनिगणैरिह निखिलसुरगणैरिह निखिलवेदैरुदारे ।  
 पीयसे गीयसे स्तूयसे जहमुनिकन्यके संसारसारे ॥ न० ॥ ६  
 गण्डूषमिह मेऽघशतमधिजयतु तव करनिकरगम्भीरतोये ।  
 परलोकबन्धुरसि सुन्दरसिन्धुरसि तटिनि सुरसदनसाधनोपाये न-  
 इति रामलक्ष्मणकौशिकानुज्ञया सुरसरित्कृतनमस्कारम् ।  
 भणन्तमिह सादरं धीरजयदेवकविमुत्तारस्यसि भवजलधिपारम् न-  
 इति गङ्गास्तवप्रबन्धः समाप्तः ।

तीर्थवरेति । हे हिमशैलस्य हिमाचलस्य पाषाणानां भेदो भेदनं यस्यास्तस्याः संबुद्धौ ।  
 त्वं तीर्थवरस्य श्रेष्ठतीर्थस्य कारिणी असि । पुनः कीदृशी । पूर्वजानामुद्धारिण्यसि ।  
 हे गङ्गे, त्वं नगराणां समुदायो विद्यते यत्र तन्नागरं भूमण्डलं प्लावयसि पूर्णं करोषि ।  
 पुनः कीदृशी । सागरं समुद्रं पूरयसि । पुनः कीदृशी । विन्ध्यगिरिपादे विन्ध्याचलमूले  
 सङ्गता मिलितासि ॥ ४ ॥ शुभेति । हे शुभसलिलेन पवित्रोदकेन निर्धौतं क्षालितं  
 यत्पुलिनं तटं तदस्ति यस्यास्तस्याः संबुद्धौ । त्वं मम पापं हरसि नाशयसि । कथंभूतस्य  
 मम । तव नाम्नो यो निर्मलालापः पवित्रालापस्तं कुर्वतः । कथंभूता त्वम् । वन्दिता  
 नमस्कृता । वीक्षिता दृष्टा । चिन्तिता स्मृता । अवगाहिता प्रविष्टा । मज्जिता ज्ञाता  
 सती एभिः प्रकारैः पापं हरसि ॥ ५ ॥ इहेति । हे उदारे वदान्ये । हे संसारसारे । संसारे  
 सारभूता त्वमसीत्यर्थः । हे जहमुनिकन्यके हे जाहवि, त्वमिह संसारे । अथवा  
 ब्रह्माण्डे निखिलमुनिगणैः समप्रमुनिसमूहैः पीयसे । इह निखिलदेवगणैः समप्रदेवसमूहैः  
 गीयसे । इह निखिलवेदैः समस्तवेदैः स्तूयसे ॥ ६ ॥ गण्डूषमिति । हे करनिकरग-  
 म्भीरतोये । कराणां लहरीणां निकरः समूहस्तेन गम्भीरमक्षोभ्यं तोयं यस्यास्तस्याः  
 संबुद्धौ । हे सुरसदनसाधनोपाये । सुराणां देवानां सदनं स्थानं तस्य साधनं प्राप्ति-  
 क्तस्योपायभूते । हे तटिनि तटवति हे गङ्गे । त्वं परलोकबन्धुः परलोके बन्धुरुपासि ।  
 पुनः कथंभूतासि । सुन्दराणां देवानां सिन्धुर्नद्यसि । अतस्तव गण्डूषमाचमनं मे मम  
 अघशतं पातकशतमधिजयतु नाशयतु । इहास्मिँल्लोके ॥ ७ ॥ इति रामेति ।  
 रामलक्ष्मणकौशिकानुज्ञया । कौशिको विश्वामित्रः । रामलक्ष्मणकौशिकानामनुज्ञया  
 आज्ञया । सुरसरितो गङ्गायाः कृतो नमस्कारो यस्यां क्रियायां यथा भवति तथा ।  
 सादरमादरपूर्वकं यथा भवति तथा । इति पूर्वोक्तप्रकारेण । इहास्मिँल्लोके भणन्तं  
 कथयन्तं धीरजयदेवकविं भवजलधिपारं भवरूपो यो जलधिः समुद्रस्तस्य पारम-  
 न्तमुत्तारस्यसि प्रापयसीत्यर्थः ॥ ८ ॥ इति श्रीजयदेवकृतगङ्गास्तवप्रबन्धटीका समाप्ता ॥

## गीतगोविन्दस्थपद्यानामनुक्रमणी ।

पद्यानि	पृष्ठानि	पद्यानि	पृष्ठानि
अङ्गोर्निक्षिप	१४४	तस्याः पाटल	१६४
अङ्गेष्वाभरणं	९२	तानि स्पर्श	६१
अतिक्रम्या	१५४	तामथ मन्मथ	१२३
अत्रान्तरे च	९५	तिर्यक्कण्ठ	६२
अत्रान्तरे मसृण	१२८	त्वद्दाम्येन समं	८५
अथ कथमपि	११६	त्वां चित्तेन	१४९
अथ तां गन्तु	८९	दरविदलित	२८
अथ सहसा	१६६	दुरालोकस्तोक	५१
अथागतां	१००	दृशौ तव	१३७
अनिलतरल ( प्र० १६ )	११०	दोर्भ्यां संय	१६२
अनेकनारी	२९	नायातः सखि	१०८
अन्तर्मोहन	१२१	नित्योत्सङ्ग	३५
अहमिह	७७	निन्दति चन्दन ( प्र० ८ )	६४
आवासो विपि	६८	निभृत निकुञ्ज ( प्र० ६ )	४३
आश्लेषादनु	८५	पद्मापयोधर	२२
इतस्ततस्ता	५४	परिहर कृता	१३३
इत्थं केलि	१७३	पर्यङ्कीकृत	१७०
ईषन्मीलित	१६६	पश्यति दिशि ( प्र० १२ )	८९
उन्मीलन्मधु	२९	पाणौ मा कुरु	५९
कंसारिरपि	५४	पूर्वं यत्र	७९
कथितसमये ( प्र० १३ )	९६	प्रत्यूहः पुल	१६२
कन्दर्पज्वर	७४	प्रलयपयोधि ( प्र० १ )	१०
काश्मीरगौर	१४५	प्रसरति शशधर	९५
किं विश्राम्यसि	९३	प्रातर्नील	११५
किसलयशयन ( प्र० २३ )	१५८	बन्धूकद्युति	१३६
कुरु यदुनन्दन ( प्र० २४ )	१६७	बाधां विधेहि	११४
क्षणमपि	७४	भजन्त्यास्त	१५५
गणयति गुण	४३	भ्रूचापे निहितः	६१
गतवति सखी	१५८	भ्रूपल्लवं धनु	६०
चन्दनचर्चित ( प्र० ४ )	३०	मञ्जुतर ( प्र० २१ )	१४६
जयश्रीविन्द्यसै	१५६	मनोभवानन्दन	११३
तर्किक कामपि	९९	मामियं चलिता ( प्र० ७ )	५५
तदेवं पश्यन्त्या.	१२१	मुग्धे विधेहि	१३४
तव कितव	९२	मेघैर्मेदुर	१

पद्यानि	पृष्ठानि	पद्यानि	पृष्ठानि
वदि हरि	८	वेदानुद्धरते	१७
यद्गान्धर्व	१७१	शशिमुखि	१३५
यमुनातीर	६४	श्रितकमला ( प्र० २ )	१८
रचय कुचयोः	१७०	श्रीभोजदेव	१७१
रजनिजनित ( प्र० १७ )	११६	संचरदधर ( प्र० ५ )	३९
रतिसुख ( प्र० ११ )	८०	स प्रीतिं तनुतां	१३८
राधामुग्ध	८७	सभयचकितं	८७
राधावदन ( प्र० २२ )	१५०	समुदितमदने ( प्र० १५ )	१०४
रामोल्लास	३६	साकूतस्मित	५२
रिपुरिव सखी	११३	साध्वी माध्वीक	१७२
ललितलवङ्ग ( प्र० ३ )	२४	सानन्दं नन्द	१५५
वदसि यदि ( प्र० १९ )	१२८	सान्द्रानन्द	१२६
वसन्ते वासन्ती	२३	सा मां द्रक्ष्यति	१४३
वहति मलय ( प्र० १० )	७७	सा रोमाञ्चति	७२
वाग्देवता	६	सुचिरमनु	१३९
वाचः पल्लव	९	सौन्दर्यैकनिधे	१५७
वामाङ्गे रति	१६३	स्तनविनिहित ( प्र० ९ )	६९
व्याकोशः केश	१६५	स्निग्धे यत्परुषा	१२५
विकिरति मुहुः	८४	स्मरसमरोचित ( प्र० १४ )	१००
विपुलपुलक	९२	स्मरातुरां	७३
विरचितचाटु ( प्र० २० )	१३९	हरिरभिसरति ( प्र० १८ )	१२३
विरहपाण्डु	१०३	हस्तसस्त	५०
विश्वेषामनु	३३	हारावली	१४५
विहरति वने	३८	हृदि बिसलता	५८
वृष्टिव्याकुल	७५		

930  
931  
932  
933  
934  
935  
936  
937  
938  
939  
940  
941  
942  
943  
944  
945  
946  
947  
948  
949  
950  
951  
952  
953  
954  
955  
956  
957  
958  
959  
960  
961  
962  
963  
964  
965  
966  
967  
968  
969  
970  
971  
972  
973  
974  
975  
976  
977  
978  
979  
980  
981  
982  
983  
984  
985  
986  
987  
988  
989  
990  
991  
992  
993  
994  
995  
996  
997  
998  
999  
1000











0052026370

JUN 10 1986

INTERLIBRARY LOAN - RLG

892.1 J34  
L2

TALAND AND



